
ליטעראַטוריגעזעלשאַפט ביים ייװאַ אין אַרגענטינע 


ביאַגראַפישע שטריכן ...ייט ר 
פּאָרטרעט יע אע יע א יע יע 


שמואל ראָזשאַנסקי -- מרדכי אַלפּערסאָן, דער ערשטער 
אַרגענטינער בעלעטריסט בא 1 יא אט 


אין אַרגענטינע (30 יאָר ייִדישע קאָלאָניזאַציע) א :יט 


א לעגענדע במקום הקדמה בש א טניר טעשט הוט 
אָנגעקומען אין בוענאָס-אײַרעס יי עי יע 
די טמאים און אַנדערע פאַרפירערס יי יי 
אויף דער באן יי עי ר יע 
מיר גייען צו אונדזער לאנד יע יי יי יי יי 
דער פּאַמפּעראָ, שטורעם און שלאקסרעגן יי עי יע 
איך וװוצר מגולגל אין אַ ייִדענע און זע ייִדיש בלוט -+--+...... יא 
דער לחם הקלוקל, חזירישטאַלן און אָדם הראשונס געצעלט יי 
קאַרפּאַס, קאַפּאַטאַסן, קיזיק און שאָריירקות א אט אה פא 
די באַקעסטיקונג און אדעם באראַנס קלייט" ס יע עי א 
ייִדיש מיליטער יי יע יי עי 
די ערשטע קאַטאַסטראָפע אין מאַוריציץ יע יי 
דאָקטער יאַפע -- אַ גוטע נשמה וע עי יי 
מען באַפאַלט לעװענטאַלן ב אט אע 062 :טע 
מיעסט טשאָלנט און מ'זעצט כלומרשט גערטנער יי יע 
די גערביל-רעװאָלוציע די אע יי יי 
מען שפּילט חתונות יי יי יק 
ביגאמיסטן טל שא שטעט יט 
די ערשטע טעג אויפן קאַמפּ ,אט יו יי 
אומזיסטע שרעק פאַר ניצלעכע רויקע חיות א עי 
הױיפּט:דירעקטאָר גאָלדשמיד יי ...יי 
מען האָט אַלעמען געקאָלאָניזירט יי יי יי יי יי יע 


אײַנגעפירט אַ שטרענגע דיסציפלין ..... = אט יי יק 
מאָנאָפּאָל און געלטשטראָפן אעיאט בה טעשט אט הא 
פובֿסידוף. 231, טע יי יי יע יי יע 
תכליתים און פרוכטבאַרקייט אטא טא טעשט עפן 
צעזאַר ראָדעס -- א דאָקטער און ,,האָטעל טשאַנטשאָ? -- אַ שפּיטאָל ..... 159 
קורצזיכטיקייט און אומפאַרשעמטקײט יי ר עו 
אונדזערע פרויען יי יי עי עי יי עי יו 
א פראַנצייזישער שפּיאָן, די האַדעװאניע פון דער אליאַנץ באט 7 
אונדזעריקע זײַנען דאַ! יי רטע יע א יט 
דאָקטער בערקנהיים -- א רוסישער צענזאָר יק 
אָפּעראַציעס עי אטא סאי שיט טע .טע ן 
נײַע װינטן, א געהויבענע שטימונג יי א יע 
וװוילדע פאַרפלייצן די קאַלאָניע און באַפאַלן אונדזערע פרויען אט 7פן 
דער דירעקטאָר קאַזעס אשנ א טע טאטש א ף ופן 
דער גאָוטש באַראבוינא = יע עי א 
משה , דיאַדקאַ" באַפּרײַט אונדז פון צרות עי יע 
,וויר ברויכען קײַנע קלוגץ" שי טע אי יי יירט 
דער דיקטאַטאָר יהושע לאַפּין = א יי א 
איך בין כשר, נאָר כ'זע װי מיפאַרטרײַבט אַנדערע יט 2 
לאַפּין -- א דימענטענער אדמיניסטראַטאָר יע יע יי א עי א ירק 
קינדער-דערציונג שש אט רשק סעטאט טעב .יט 2 
שכנים יי עי אי אי יי 2 238 
מיר דערװאַרטן דעם באַראָן הירש שלש רע עי טק גי ר וק 
געסט פון פּאַריז אע טנלאשט 248 
געשטאָרבן דער באַראַן מאָריץ דע הירש! ר עי יל 
די יורשים פון באַראַן הירש שש .טיט שיש טיא טאר שש 2 :259 
דער געפילפולער אדמיניסטראַטאָר װאַרשאַװסקי = עי יי יק 
א צװעלף-טאָגיקער רעגן ...יי ,טע יק 
דער דלות איז װידער דאָ. א עי יי ער 
א בעל:עגלהשער כאָר יי יי עי יע יי 2 
ארץ-ישראל ,55 יע 2604 
אַ נײַער אַדמיניסטראַטאָר אע שעק /6טע רע טע יי 27 
דער היישעריק א ייט עבט טיט קנאט 27 
;אַברי, רוסאָ* --- עפן די טיר, רוס! באטש אק טעשט עס שיט 270 

יט 281 


רפואות קעגן די צרות: דערפער אנשטאָט גרופּעס יי עי יע יע 


,מען דארף נישט קיין דערפער!", זאָגט פּאַריז יי יי יי 
לעאָן כאזאַנאַװיטש אַרעסטירט = עי טע יי 
די פּליטים-עפּידעמיצ . 2217 ,יי 
הורבן מאוריציש שששט 2 ט. 20‏ יע עי יי 


צו דער כאַראַקטעריסטיק. שי עי יי 


ה ד. נאָמבערג -- הקדמה צו מרדכי אַלפּערטאָנס 


,20 יאָר אין אַרגענטינש? ,א 
מרדכי אַלפּערסאָן -- פירװאָרט צו דער 2טער אױסגאַכע יד 
יעפֿים ישורין -- מרדכי אַלפּערטאָן-ביבליאָגראַפֿיע ייה 


ש. ד. -- נאַכבאמערקונגען = יי יי יי יי 


בילדער 


באָראַן הירש עי יע ער עי עי 
מרדכי אַלפּערסאָן צוזאַמען מיט נח קאַצאָװיטש און װ. לאַצקײבערטאָלןי . 


ביאָגראַפישע שטריכן 


מרדכי אַלפּערסאָן, דער ערשטער 
אָנערקענטער אַרגענטינער ייִדישער בע 
לעטריסט, איז קיין מאָל נישט געװען 
קיין פּראָפּעסיאָנעלער שרײַבער. 8 
קאַלאָניסט געװען. אַ קעמפער. אַפילו 
זײַן אָפטעץ זשורנאַליסטישע ארבעט 
האָט ער געטאָן ליבהאָבעריש. 

א 

געבוירן אין 1860, אין לאַנצקרוין, 
בײַ קאַמעניעץ-פּאָדאָלסק, רוסלאַנד, װוּ 
צֶר האָט אין זיך אײַנגעזאַפּט תורה. 
אַרײַנװאַרפן אין ריידן װי אין שרײַבן 
א פּסוק -- דאָס איז שפּעטער געװען 
זײַן ריידי און שרײַבשטײגער. דער טאַ- 
טע, אַ יראדשמימניק, א שוחט און אַ 
מלמד, האָט אויף אים אַריפגעלײגט 
דעם חותם. ער איז אָבער פרי אַרײַנ- 
געצויגן געװאָרן אין השכלה און פרי 
גענומען שרײַבן העברעיש. 

א שווערע צײַט געווען דעמאָלט פאַר 
די ייִדן אין רוסלאַנד, נאָר דעם יונגן 8. 
איז ביז גאָר שװוער צוגעגאנגען מיטן 
אײַנאָרדענען זיך, באַזונדער נאָך דער 
חתונה. קיין מול נישט געהאַט אין די 
אַרבעטן, צו וװעלכע ער האָט זיך גענו- 
מען, און אַזױ לאנג זיך געװאָרפן פון 
איין פּרנסה צו דער צװײטער ביז ער 
האָט מיט װײַב און קינדער אויסגעװאַנ- 
דערט קיין אַרגענטינע מיט דער {ר"- 
שטער פּאַרטיע ייִקאַ-עמיגראַנטן צו קאַ- 
לאָניזירן זיך, 

דעם 23סטן אויגוסט 1891 איז 8. 
אָנגעקומען אין בוענאָס-אײַרעס און 
גלײַך אװעקגעפירט געװאָרן אויף די 
פּוסטע פעלדער פון מאוריציע, װאָס 
עֶר האָט צוזאַמען מיט אַנדערע פאַר- 


װאַנדלט אין משך פון יאָרן אין א 
בליענדיקע יידישע קאַלאָניע. די דאָזי" 
קע געראנגלען און איפטוען באַ- 
שרײַבט ער אין זײַנע 2 בענד זכרונות, 
0 יאָר יִדישע קאַָלאָניזאַציע אין ארי 
גענטינע. 

6 


א. האָט צו ערשט רעאַגירט אויף די 
געשעענישן בײַ די פּיאָנערן פון דער 
קאָלאָניזאַציע דורך קאָרעספּאָנדענצןף 
אַרטיקלען, קריטיק און זשורנאַליסטיי 
שע אָנגריפן. געדרוקט קאַרעספּאָנ 
דענצן אין העברעלשן המליץ, אין רוס 
לאַנד, און אין די ערשטע לאָקאַלץ 
ייִדישע בלצטער, װי אין די פאָלקס- 
שטימע, דער קאַלאַניסט און דער פאַרי 
טהיידיקער. שאַרף קריטיקירט די אַד" 
מיניסטראַציע פון דער יַקא, זי גע" 
שטעלט צום שאַנדסלופּ פאָר אירע ברו- 
טאַלע האַנדלונגען קעגן אַ סך אימיי 
גראַנטישע קאָלאָניסטן. מורא האָבנדיק 
פאַר נקמה, האָט עֶר זיך באַנוצט מיט 
פּסעװדאַנימען, דער עיקר אונטערן נאַי 
מען בױיישראל. 

אין 1911 האָט 8. פאַרעפנטלעכט אַ 
בראָשור אונטעון טיטל החלוצים הרא- 
שונים און מיטן פּסעװדאָנים אחד האכ- 
רים. די בראָשור האָט אויפגערודערט 
די צפנטלעכקייט נישט בלויז אין אַר- 
גענטינע, נאָר אויך אין די גרויסע 
ייִדישע ישובים. דער טרויעריקער בא- 
לאַנס פון די ערשטע 20 יאָר ייִדישץ 
קאָלאָניזאַציע אין אַרגענטינע האָט גצ- 
צװוּנגען !מערער זיך אומצוקוקן אויף 
דער גרויסער באועגונג, װאָס האָט 
פאַרשלונגען אַ ים מיט געלט און אָנ- 

צו די 60 יאָר 

שטרענגונגען. אָבער די רעװולטאַטן 
זײַנען געװען קלענערע װי מען האָט 
דערװאַרט, : 
= | ו 
זײַט בײַ זײַט מיט זײַנע זשורנא- 
ליסטישע אָנגריפן אויף דער ייִקאַ פאַר 
איר האַרצלאָזע באַצלונג צו די קאָלאָ 
ניסטן האָט אַ. געשריבן דערציילונגען, 
אין דער סעריע אביכלעך פאַר יעדן", 
װאָס י. ש. ליאַכאָװיצקי רעדאַקטירט 
אין ב"א, דערשײַנען אין 1919 צװיי 
ביכעלעך פון מ. אַ., דער בראַדיאַגא און 
קאָרטן. מיט זיי האָט א. זיך פאַרנומען 
אויף אַ ברייטן װעג צום ראָמאַן און 
דראַמע. אין זיי קריטיקירט ער אויך 
די שלעכטע מידות פון יחידים פון 
דער. געזעלשאַפט, ס'רוב אין דער קאַ- 
לאָניסטישער סביבה, 
4 


אין 1922 האָט מ. א8. אַרױסגעגעבן 
אין ב"א דעָם 1טן באַנד פון די 3 
בענד קאַלאָניע מאַוריציע. (381 זײַטן), 
גראָד איז געװען אין אַרגענטינע אויף 
אַ באַזוך ה. ד. נאַמבערג, וועלכער האָט 
נאָך י. ל. פּרצעס טױט געשפּילט די 
ראָלע פון טאָנגעבער אין דֵעָר יידי- 
שער ליטעראַטור אין פּױלן. בעת עֶר 
פאָרט-אַרום איבער די קאָלאַניעס פון 
דער ייקא, לייענט ער אַלפּערסאָגס 1טן 
באַנד זכרונות און ער װערט אַזױ 
שטאַרק באאײַנדרוקט, אַז ער ליגט. 
פאָר דעם מחבר זיך עוסק צו זײַן אין 
אײראָפּע אויף אַרוסגעבן דאָס בוך 
אין אַ נײַער אױיסגאַבע אונטער זײַן 
רעדאַקציע און מיט זײַנעם אַן אַרײַנ- 
פיר. און װירקלעך: אין 1923 דער" 

שײַנט דאָס בוך צום 2טן מאָל. אין זײַן 
הקדמה רופט נאָמבערג אָן אַלפּערסאַנען 
דער יַדישער ראָבינזאָן קרוזאָ. דאָס 
בוך האָט זייער א גרויסן דערפאָלג -- 
ס'איז דאָס ערשטע בוך פון אַן אַר' 
גענטינער ייִדישן שרײיבער, װאָס מאַכט 
אזא פוראָר אין דער ברייטער װעלט, 
אין 1930, אין תל-אָביב, דערשײַנט דאָס 
בוך אין העברעלש, אין דער איבער" 
זעצונג פון א. בייגל, 20 שנות התיש. 
בות יהדות בּארגנטינה. 

אין 1923 גיט א. אַרױס אין ב"א 
דעם 2טן באַנד פון זײַנע מעמואַרן און 
אין 1928 דעם 3טן באַנד -- זיי האָבן 
אָבער נישט דאָס מול פון 1טן באַנד., 

4 


אַ. האָט אָנגעשריבן און אַליין אַרױס- 
געגעבן א ריי דראַמעס: גלות, 3 אַקטן 
(1929), די קינדער פון דער פאַמפט, 
3 אַקטן (1930) --- די ביידע דראַמעס 
זײַנען געשפּילט געװאָרן נישט בלויז 
פון אַמאַטאָרן אויף דער פּראָװינץ, נאָר 
אויך אין ב"א פּראָפּעסיאָנעלן ייַדישן 
טנאטער -- די אַרענדאַטאַרס פון קולי 
טור, קאָמעזיע אין 23 אַקטן (1923), 
רות, ביבלישע דראַמע אין 3 אַקטן 


(1934), פון זײַן פּראָזץ איז דערשינען; 


אױף אַרגענטינער ערד, ראָמאַן (19231), 
דער לינדזשערש, ראָמאַן (1927); דער- 
ציילונגען פון פעלד (1943), 

3 אאָר האָט אלפּערסאָן געװוינט 
אויף זײַן פעלד אין מאַוריציע, ביז זײַן 
געזונט איז געבראָכן געװאָרן, און צֶר 
האָט די לעצטע 12 יאָר געװוינט ס'רובם. 
אין בוענאָס-אײַרעס, װוּ ער אין גצ 
שטאָרבן דעם 24סטן יולי 1947, 


מרדכי אַלפּערסאָן, דער ערשטער אַרגענטינער 
בעלעטריסט 


אַ ייִדישער ראָבינזאָן קרוזאָ 


מרדכי אַלפּערסאָן, דער ערשטער. אַרגענטינער ייִדישער שרי- 
בער, וועלכער ווערט אַ שם דבֿר אין אײראָפּע, האָט אויסגעזען ביז 
גאָר עקזאָטיש. דער װאָס האָט אים פֿאָרגעשטעלט פֿאַר דער בריי- 
טער ייִדישער וועלט שרײַבט וועגן אים: ,פֿאַר מיר איז דאָס געווען 
אַ ראָבינזאָן קרוזאָ* 1 

דער דאָזיקער טיטל רייצט דעם עולם. 

ס'איז גלײַך נאָך דער ערשטער וועלט-מלחמה. די פֿאַראָרעמטע 
ייִדישע מאַסע אין מזרח-אײיראָפּע, צעבראָכן פֿון קריגסווילקיר, זוכט 
נײַע האָריזאָנטן. ווער אין אַמעריקע און ווער אין ארץיישׂראל, די 
רעװאָלוציע אין רוסלאַנד צעשפּרײט איבער דער ועלט פֿונקען פֿון 
רעװאָלט אויף אַלע פֿעלדער. עס רייצן אַלע נײַע ישובֿיט אויף דער 
װעלטמאַפּע. פּונקט דעמאָלט קומט-אונטער דער קראָבינזאָן קרזאָ" 
פֿון אַרגענטינער פֿעלד. זײַן בוך דערשײיַנט אין וייניקער וי אין צוויי 
יאָר אין צוויי נוסחאות ?. און דער רושם איז אַזאַ שטאַרקער, אַז 
איינער פֿון די ראשי-המדברים אין קאַמף אַרום דער ייִדישער קאָלאָ- 
ניזאַציע אין אַרגענטינע, אַ קרבן פֿון דעם קאַמף, שרײַבט: ;אַלע 
שריפֿטשטעלערס, וועלכע האָבן אײַער בוך געלייענט, קענען זיך פֿון 
אים נישט אָפּלױבן", און ;איך װאַרט מיט דער גרעסטער אומגע- 
דולד אױפֿן צווייטן באַנד* 5, 


1 ה, ד. נאָמבערג -- הקדמה, דרײַסיק יאָר אין אַרגענטינע, בערלין 1932, 
זײ 10, : 

? מרדכי אלפּערסאָן -- קאַלאָניע מאַוריציע, בוענאָס-אײַרעס 1922 און די 
פרוער דערמאַנטע בערלינער אויסגאבע פון 1923, 

5 לעאָן כאַזאַנאָװיטש --- בריו צו מ. אַ. פון בערלין, 31 דעצ' 1923, 


12 שמואל ראָזשאַנסקי 


פֿאַר מרדכי אַלפּערסאָן איז דאָס אַן איבערראַשונג. ער האָט 
נישט דערװאַרט, אַז זײַן בוך זאָל ווערן אַ בעסט סעלער. פֿאַרקערט, 
ער האָט זיך לאַנג אָנגעמוטשעט ביז ער האָט צום ערשטן מאָל געזען 
געדרוקט דעם ערשטן פֿון זײַנע דרײַ בענד. נישט בלויז געדעקט די 
הוצאות, נאָר צו מאָל נישט געהאָפֿט כאָטש אַ טייל אויסצולייזן.. 
דערצו האָט ער פֿון בוענאָס-אײַרעסער שרײַבערס נישט געהערט 
קיין גוט װאָרט, אַפֿילו דער, וועלכער איז צו יענער צײַט באַטראַכט 
געװאָרן װוי דער פֿײַנשמעקער אין ליטעראַרישע פֿראַגעס און וועמען 
אַלפּערסאָן האָט פֿאָרגעלײגט צוצוגרייטן דאָס ווערק צום דרוק און 
עס קאָרעגירן, האָט נישט געהאַט קיין איין גוט װאָרט װועגן דעם 
ליטעראַרישן ווערט פֿון די מעמואַרן. ;איר װוילט וויסן -- ענטפֿערט 
ער דעם מחבר אויף זײַן פֿראַגע --- מײַן מיינונג איבער אײַער װערק? 
אָן זײַטיקע פּניות װעל איך אײַך אױפֿריכטיק זאָגן: אַז בכלל גענומען 
באַזיצט עס אַ זייער ויכטיקן היסטאָרישן ווערט אין שײַכות צו 
דער ייִדישער קאָלאָניזאַציע?, אָבער ;זעט איר, איך װעל ניט זאָגן 
אַז ער איז ליטעראַריש? *.. 

קומט אָבער אַ גאַסט, אַ שריפֿטשטעלער פֿון י. ל. פּרצעס שול, 
און אָט אַָ דער ;גרינער" געפֿינט אין דעם בוך, וי נאָר ער לייענט 
עס איבער, אַ קװאַל פֿון פֿאַרגעניגן, און ער שרײַבט אים: , איך וויל 
אײַך נאָך אַ מאָל אויסדריקן מײַן האַרציקסטן דאַנק פֿאַר דעם פֿאַר- 
געניגן,. װאָס איר האָט מיר פֿאַרשאַפֿט מיט אײַער בוך" און ;איך 
װאַרט מיט אומגעדולד אױפֿן צווייטן טייל" ?, און אין אַ צוייטן 
בריוו פֿרעגט ער בײַם מחבר: ;ווילט איר מיך אױטאָריזירן אַרױס- 
צוגעבן אײַער בוך אין פּולן?"?, הגם די אױפֿלאַגע אין עטנ 
איז נאָך געווען װייניק פֿאַרשפּרײט., 


* יעקב ש. ליאַכאָװיצקי -- בריו פון ב"א דעם 2טן דעצי 1917 צו מ. אַ. 
קיין = 
. ד, נאַמבכערג --- בריו פון ב"א דעם 7גסטן מײַ 1922 צו מ. אַ. 
5 ה. ד, נ. -- בריוו פון ב"א דעם 28סטן אויגוסט 1922. 

באַשערט געווען, אַז דאָס ייַדישע געדרוקטע װאָרט אין אַרגעג- 
טינע זאָל צום ערשטן מאָל דערזען װערן אין די גרויסע ייִדישע 
צענטערס אַ דאַנק ;אַ פּויער". דער פּיאָנער מרדכי אַלפּערסאָן האָט 
געשטאָלצירט מיט דעם דאָזיקן טיטל, וי מ'קען עס זען פֿון דעם 
פּסעװודאָנים, װאָס ער האָט פֿאַר זיך אויסגעקליבן מיט אַ סך אאָרן 
פֿריִער, ווען ער איז אַרױסגעטראָטן קעגן דער ייַקאַז. ער האָט זיך 
פֿאָרגעשטעלט וי איינער פֿון די פויערים.. 

אין 1917, ווען אַלפּערסאָן איז שוין פֿאַרטיק געווען מיט זײַנע 
דרײַ בענד מעמאַרן, האָט שוין בוענאָס-אײַרעס געהאַט דרײַ יאָר 
אַ טעגלעכע ייִדישע צײַטונג און אַ צווייטע טעגלעכע ייִדישע צײַטונג 
האָט אָנגעהויבן דערשײיַנען. שוין געווען צענדלינגער שרײַבערס אין 
אַרגענטינע, צווישן זיי אַ ריי פּראָפֿעסיאָנעלע זשורנאַליסטן. דער 
שרײַבער, צו וועמען אַלפּערסאָן װענדט זיך וועגן זײַנע מעמואַרן 
איז דער רעדאַקטאָר פֿון ביכלעך פֿאַר יעדן, װוּ עס דערשײיַנען אויך 
אַלפּערסאָנס זאַמלונגען פֿון דערציילונגען און סקיצן *, אין זיי קרי- 
טיקירט דער שרײַבער פֿון פֿעלד די זיטן פֿון די גרױסשטאָטישע 
ייִדן (אונטער זײַן אמתן נאָמען) פּונקט װי ער האָט געקריטיקירט 
די באַציָונג פֿון די הערשערס אין דער אַרגענטינער ייִדישער קאָלאָ- 
ניזאַציע. ער איז אַ רעבעל, מרדכי אַלפּערסאָן. אַ חלוץ אין אמתן 
זין פֿונעם װאָרט. אַ ייִדישער ראָבינזאָן קרוזאָ אויף די אַרגענטינער 
פֿעלדער. ער שטאָלצירט סײי מיט זײַן פּױערשטאַנד און סײַ מיט 
זײַן פּיאָנערן-ראָלע. 

ער וויל בפֿירוש, אַז ייִדן זאָלן אים מקנא זײַן און נאָכטאָן זײַן 
בײַשפּיל, 

| די רעהחאַביליטאַציע פֿאַר דער געשיכטע 


די ייִדישע קאָלאָניזאַציע אין אַרגענטינע איז אין תּוך גענומען 
אַן אַרױסרוף צו דער וועלט-געשיכטע. 

' אחד האכרים -- חלוצים ראשונים, ב"א 1911 (ליטאָגראַפירט), 

* דער בראָדיאַגע און קאַרטן, ב"א, 

אונדזער אַרגענטינער היסטאָריקער פֿון דער ייַדישער מאַרטי- 
ראָלאָגיע אין דרום-אַמעריקע שטעלט-פֿעסט, אַז עס זײַנען ,פֿאַראַן 
צוויי קוואַלן פֿון דער ייִדישער געשיכטע בײַם רֹיֵאָ דע לאַ פּלאַטאַ: 
די אינקוויזיציע און די קאָלאָניאַלע עקאָנאָמיק, װאָס שײַך דעם טייל 
פֿון עקאָנאָמישער אַקטיװיטעט, מסחר, איז לײַכט צו געפֿינען די 
שפּורן פֿון די ייִדן, כּמעט אַלע היסטאָריקערס שטרײַכן-אונטער דעם 
דאָזיקן פֿאַקט. װאָס שייך דער אינקויזיציע, זײַנען דאָ גרעסערע 
שװועריקייטן, װאָרן די מערסטע דאָקומענטן, וועלכע זײַנען מיט איר 
פֿאַרבונדן, זײַנען באַגראָבן אין די אַלטע קלויסטערס פֿון דער שפּאַ- 
ניאָלישער הױפּטשטאָט*, | 


הגם מ'הייבט-אָן רעכענען די געשיכטע פֿון אַרגענטינער ישובֿ 
פֿון 1860 אָן, ווען ס'איז פֿאָרגעקומען די ערשטע לעגאַלע חתונה 
פֿון אַ ייִדישן פּאָרל, אָדער פֿון 14טן אױגוסט 1889, וען ס'איז 
אָנגעקומען די ערשטע גריסע מחנה יידן אַ גאַנצע שיף. פֿאַר 
קאַלאָניזירונג, האָבן ייִדן אַרומגעװאָגלט בײַ די ברעגן פֿון פּלאַטאַ 
נאָך מיט הונדערטער יאָרן פֿריער. זיי קומען וי ,פּאָרטוגעזן". פֿאַר- 
שטעלט, דאָס זײַנען מאַראַנען. זייער דאָליע איז געווען זײער אַ 
ביטערע. ;די פֿאַרפֿאָלגונגען קעגן די פּאָרטוגעזן אונטער דער באַ- 
שולדיקונג, אַז זיי יודאַיִזירן, האָט אָנגענומען אַזאַ גרייס -- שרײַבט 
דער גרעסטער היסטאָריקער פֿון דער אינקויזיציע אין אַמעריקע . 
-- אַז עס האָט שוין אויסגעזען נישט צום אַריבערטראָגן"ס. עס 
,איז אָבער אַ פֿאַקט, אַז פֿון צײַט צו צײַט פֿלעגט מען זי (די ;פּאָר- 
טוגעזן", די מאַראַנען) צוליב די ספּעציפֿישע פֿאַרהעלטענישן לאָזן 
פֿרײַער אָפּעטעמען" 11, פֿאַר װאָס? װײַל מען האָט זיי באַדאַרפֿט 

1 ב. לעוװין --- דער ייד אין אַרגענטינע אין 19טן יאָרהונדערט, אַרגעׂ- 
טינער ייװאַישריפטן, ב"א 1941, זי 31, 


דער ערשטער יידישער בעלעטריסט 15 


האָבן.,. פּיקוח נפֿש! מ'האָט זיך אָן די ייִדישע דאָקטױירים נישט 
געקאָנט באַגײן, און געווען היפּש דאָקטוירים צווישן די מאַראַנען, 
וועלכע זײַנען זיך אָנגעלאָפֿן אין בוענאָס-אײַרעס אין 17טן יאָר- 
הונדערט, | 

אמת, מיטן נאָמען אַרגענטינע איז דאָס דאָזיקע שוידערלעכע 
קאַפּיטל דירעקט ניעשוט פֿאַרבונדן, דאָס געהערט צו די צײַטן, ווען די 
הײַנטיקע אַרגענטינער ערד האָט נאָך נישט געהייסן ;אַרגענטינע? און 
האָט געהערט וי אַ קאָלאָניע צו דער שפּאַניאָלישער קרוין און האָט, 
בכן, אָנגעהאַלטן די שפּאַניאָלישע טראַדיציעס פֿון רוצחישן ;הייליקן 
טריבונאַל" און באַרבאַרישער אינקוויזיציע. אַדרבה, אַרגענטינע איז 
געװאָרן אַ זעלבשטענדיקש מדינה, ווען זי האָט זיך באַפֿרײַט פֿון די 
דאָזיקע שענדלעכע טראַדיציעס. אַ סך פּאַטריאַרכאַלע אַרגענטינער 
משפּחות שטאַמען פֿון ייִדן. נישט אומזיסט ,האַלט ביז הײַנט אָן 
אין געוויסע אַרגענטינער משפּחות, ספּעציעל אין די פֿון אַלטן יחוס, 
אַ סענטימענט, אַ טראַדיציע אָדער אַ בענקשאַפֿט צו דער אַלטער 
ייִדישער אמונה", װאָרן ;עס איז אַן אומצװײיפֿלהאַפֿטער פֿאַקט, אַז 
זינט דעם ערשטן טאָג פֿון אַנטדעקן דעם קאָנטינענט זײַנען דאָ 
געווען ייִדן" ?:, און דעריבער ;האָט די געשיכטע פֿון די ייִדן בײַ 
ריֵאָ דע לאַ פּלאַטאַ אין איר אוצר אַ סך ערשטקלאַסיקע װערטן פֿון 
דער אַרגענטינער געשיכטע":. אויף אָט די װעגן פֿון צער און 
קרבנות איז געבוירן געװאָרן די אַרגענטינער רעפּובליק און אַ דאַנק 
דער פֿרײַהײט פֿון דער נײַער מלוכה איז מעגלעך געוען, אַז דער 
חלום פֿון באַראָן, צו פֿאַרװאַנדלען רוסישע ייִדן אין ערדאַרבעטערס, 
זאָל זיך אַריבערטראָגן דווקא אין אַרגענטינע, װי אַ מין רעהאַבילי- 
טאַציע פֿאַר דער געשיכטע. דאָס דאַרף דינען װי אַ לעקציע פֿאַר . 
דער וועלט. זעט, קען מען זאָגן, װוּ ;דאָס קריסטנטום האָט געקיגיגט, 
ניט טאָלערירנדיק קיין אַנדערע אידייען, דאָרטן איז עס דערטרו- 

קען געװאָרן אינעם בלוט פֿון די אַפּיקורסים?"+1, דערפֿאַר האָט די 
מײַ:רעװאָלוציע פֿון 1810, װאָס האָט צוגעגרייט די אומאָפּהענגיקײט 
פֿאַר אַרגענטינע, קודם'כּל אָפּגעשאַפֿן שקלאַפֿערײַ און דערקלערט 
פֿאַר אומגערעכט יעדע פּריווילעגיע פֿאַר קאָליר, בלוט און ראַסע: 
אַלע מענטשן זײַנען גלײַך. דערפֿאַר האָט דער באַשאַפֿער פֿון דער 
אַרגענטינער קאָנסטיטוציע אַרײַנגעשריבן גלײַך פֿון אָנהייב ;די 
גלײַכקײט פֿון די מענטשן, דאָס רעכט אויף אייגנטום, די פֿרײַהײט 
צו האָבן אַ דעה איבער זיך אַליין און איבער די אייגענע האַנדלונ- 
גען" *1, פֿאַר אַלע בויערס פֿון דער נײַער מדינה, װאָס האָט אַ נאָמען 
באַקומען אַרגענטינע, איז קלאָר געווען באַלד פֿון אָנהײב, אַז /הערשן 
הייסט באַפֿעלקערן?* (װי אַלבערדי האָט עס פֿאָרמולירט), ס'לאַנד, 
משונהדיק גרויס, קרובֿ דרײַ מיליאָן קװואַדראַט קילאָמעטער, איז אַפֿילו 
נאָך העכער אָנדערטהאַלבן הונדערט יאָר נאָך אַלץ פֿון די צום שי" 
טערסטן באַװוינטע לענדער פֿון דער וועלט. ;די אַרגענטינער קאָנ- 
פֿעדעראַציע האָט לאַנד פֿאַר הונדערט מיליאָן אײַנװױנערס"! (ווען 
די דאָזיקע ווערטער זײַנען געשריבן געװאָרן, אין 1850, האָט זי 
נישט געציילט אַפֿילו קיין גאַנצן מיליאָן) און צו מאָל אין 1967 האָט 
זי נישט מער פֿון 23 מיליאָן, װאָס פֿון דער צאָל זײַנען העכער 7 
מיליאָן קאָנצענטרירט אין גרויס בוענאָס-אײַרעס אַלײן. ערשט 
אינעם ליכט פֿון דער דעמאָגראַפֿיע איז גרינג צו פֿאַרשטײן די 
אַרגענטינער מלוכהשע פֿאָרמולע, אַז הערששן הייסט באַפֿעלקערן. די 
דאָזיקע מלוכהשע אידיי האָט באַװוױיגן דעם קריסטלעכן שטאַטסמאַן 
סאַרמיענטאָ צו ווערן דער טעאָרעטיקער און הייסער פּריידיקער פֿון 
דער וועלטלעכער שול, ;אין אונדזערע צײַטן -- האָט ער געשריבן 
--- איז נישט מעגלעך צו װאַרטן אויף דעם לאַנגזאַמען פּראָגרעס פֿון 
דעם נאַטירלעכן צווווקס פֿון דער באַפֿעלקערונג, אויב מ'וויל נישט 

פֿאַרמשפּט וװוערן צו צאַנקען גאַנצע יאָרהונדערטער" :. דערפֿאַר 
האָבן די בויערס פֿון דער מדינה אַלץ געטאָן, כּדי אַרגענטינע זאָל 
ווערן פֿאַר די לענדער, פֿון וועלכע מ'וויל אַװעקפֿאָרן, לאָקנדיק, צַו- 
זאָגנדיק, צוציענדיק. פֿרײַהײט און גלײַכקײט איז געװען ביז גאָר 
אַטראַקטיוו. און די גרינדערס פֿון דער אַרגענטינער מלוכה זײַנען 
אויסגעהאָדעװעט געװאָרן אויף די פּרינציפּן פֿון דער פֿראַנצײיזישער 
רעװאָלוציע און זײַנען דערצויגן געװאָרן אינעם גײַסט פֿון דער 
קאָנסטיטוציע אין די פֿאַראײניקטע שטאַטן. דערפֿאַר ,איז קיין שום 
מאָדערנע שטאָט קיין מאָל אַזױ שנעל נישט גרויס געװאָרן דורך 
אויסלענדישע בלוטן? וי בוענאָס-אײַרעס 15, 

דער אױפֿבלי פֿון דעם ייִדישן ישובֿ אין אַרגענטינע, דערצו 
נאָך דווקא דורך דער נאַציאָנאַלסטער פֿאָרעם, דורך באַזעצן ייִדן 
אויף ערד, דווקא דאָרטן װוּ דער ייַד האָט הונדערטער יאָרן באַדאַרפֿט 
זיך אויסבאַהאַלטן, אויף נישט אַרײַנצופֿאַלן אין די שטראָף-קאַמערן 
פֿון ;הײליקן טריבונאַל? --- דאָס זעט-אויס ממש װי דער גרעסטער 
נקמה-אַקט פֿון דער געשיכטע קעגן דער אינקוויזיציע, קעגן יעדער 
אינקוויזיציע, 

דאָס איז די הערלעכסטע רעהאַביליטאַציע פֿאַר דעם ייִדישן שם, 


די אַרגענטינער קאָלאָניזאַציע --- די באַנײַונג 
פֿון ביבלישע טראַדיציעס 


הגם אַ סך האָבן בײַ זיך אָפּגעפּסקנט, אַז די ייִדישע קאָלאָניזאַ- 
ציע אין אַרגענטינע איז ,דורכגעפֿאַלן", איז גוט, אַז אַפֿילו אָט אָ די 
זאָלן בײַם דערמאָנען דעם ,דורכפֿאַל" אויך דערמאָנען, אַז ;דער אַר- 
גענטינער ייִדישער ישובֿ איז געבוירן געװאָרן אונטערן צייכן פֿון 
קאָלאָניזאַציע* ?1 אַז דער ישובֿ איז אַ געראָטענער, דאָס אָנערקענען 


9 .כן ,מן 17 
.81 .ק ,1932 .28 .35 ,0060 1118 20161106 --- עמסז? 7/6160 18 


* יוסף מענדעלסאָן -- ייִדן אַלס אַגריקולטור-פאָלק אין דער פאַרגאַנ- 
גענהייט און אין קעגנװאַרט, אַמאָל אין א האַלבן יובל, ב"א 1943, ז' 69, 

אַלע װאָס קענען אים. אין אַלע פּרטים און אויף אַלע פֿעלדער איז ער 
פֿרוכפּערדיק. מע דאַרף זען, אַז זייער אַ גרויסער חלק פֿון אָט דער 
געראָטנקײט האָט מען צו פֿאַרדאַנקען, װאָס ער איז אױפֿגעקומען דער 
עיקר אַ דאַנק דער באַזעצונג אויף ערד און ;ניט װי אַנדערע ישובֿים 
פֿון אונדזער װאַנדערונג איבערן ים אין די לעצטע דרײ-פֿיר צעג- 
דלינג יאָר פֿון דעם פֿאַרגאַנגענעם יאָרהונדערט*, און אָנגעהובן האָט 
זי זיך נאָך ;צוויי יאָר פֿריִער איידער דער באַראָן הירש האָט פֿאָר- 
מולירט און קאָנקרעטיזירט זײַן אידעאַל און פּלאַן צו אױפֿבױען 
גרויסע ייִדישע ערדאַרבעטנדיקע ישובֿים אין אַרגענטיבף*ס, 

באַראָן הירש, וי באַקאַנט, האָט מיט זײַן קאָלאָניזאַטאָרישן 
עקספּערימענט געװאָלט אויף אַ פּראַקטישן אופֿן אױפֿװײַזן די גוייִם 
פֿון פּאָביעדאָנאָסצעװס פֿינצטערער וועלט, אַז מ'טאָר ניט זאָגן ;אַ 
ייַד אין אַ פּאַראַזיט", װײַל ;אַזאַ פֿאָלק איז בײַ אַ קלוגער אָנפֿירונג 
בכוח יעדע גוט אָרגאַניזירטע קאָלאָניזאַציע צו מאַכן פֿרוכפּערדיק, 
אַלץ איינס צי דאָס וועט זײַן אין אַרגענטינע, סיביר אָדער דרום- 
אַפֿריקע? 21, והאָ ראַיה: אַרגענטינע, װוּ ;ערדאַרבעט איז דער יחוס- 
בריוו פֿון אונדזער ישובֿ"2? 

ערדאַרבעט איז דער יחוס-בריוו נישט בלז פֿון ,אונדזער 
ישובֿ*. דאָס איז דער יחוס-בריוו פֿון די שענסטע בלעטער אין דער 
ייִדישער געשׂיכטע. אַז גאָט װויל בענטשן די ייַדן, זאָגט ער: ;אויב 
איר װעט גיין אין מײַנע חוקים.. װעט די ערד געבן איר תּבֿואה 
און דער בוים פֿון פֿעלד װועט געבן זײַן פֿרוכט.,. און איר װעט עסן 
אײַער ברויט צו זאַט, און זיצן אין זיכערקייט אין אײַער לאַנד.,. און 
אַ שװוערד װעט נישט דורכגיין אין אײַער לאַנד* 25,. דער תּלמוד און 
דער מדרש זײַנען פֿול מיט געדאַנקען, מעשׂהלעך, װאָס גלאָריפֿיצירן 


20 ד"ז. 

1 שמעון דובנאָװ --- װעלט געשיכטע פון ייִדישן פאָלק, ב' 10, ז' 158, 
2 י, מענדעלסאָן --- אמאָל, זי 69. 

5 ויקרא, סדרה בחוקתי, אין יהואָשעס איבערזעצונג, ג"י 1941, ז' 210 

ערדאַרבעט, די מלוכה וי די קולטור און די סאָציאַלע יסודות 
האָבן זיך געהאַלטן אויף די מצוות פֿון דער תּורה, פֿאַרבונדענע מיט 
ערדאַרבעט: תּרומה, מעשׂר, שמיטה, לקט, שכחה, פּאה. און עס איז 
דערפֿאַר נאַטירלעך, װאָס די שענסטע יײִַדישע ימים טרבֿים זײַנען 
פֿון און פֿאַר ערדאַרבעט: ספֿירה, ביכּורים, חג האָסיף. און עס איז 
דערפֿאַר נישט מער וי סימפּטאָמאַטיש, װאָס דער װידער-אױפֿבױ 
פֿון ארץ-ישׂראל האָט זיך אָנגעהויבן פֿון װײַנגערטנער און קיבוצים, 
זײַנען דאָך די לאַנדװירטשאַפֿטלעכע ישובֿים בײַ אַלע פֿעלקער דער 
בעסטער פֿאַרזיכער-גאַרטל פֿאַר לאַנד, פֿאַר דער מלוכה, פֿאַרן פֿאָלק 
--- נאַציאָנאַל, קולטורעל, סטראַטעגיש.. 


די ייִדישע קאָלאָניזאַציע אין אַרגענטינע, אָנגעהויבן בײַם סוף 
פֿון 19טן יאָרהונדערט, איז דערפֿאַר געווען נאַציאָנאַל און סאָציאַל 
ממש אַ קאָלאָסאַלע רעװאָלוציאָנערע פֿאַרמעסטונג. ;עס האָט זיך 
גענייטיקט אַ גאָר גרויסע מאָס אידעאַליזם פֿאַר ערדאַרבעט; עס איז 
נייטיק געווען צו זײַן דורכגעדרונגען דורך און דורך פֿון יענעם 
נאַיִוון גלויבן אין דער טוגנהאַפֿטיקײט און געזונטקייט פֿון דער 
עבודת-האַדמה, װאָס אליקום צונזער, אונדזער פֿאָלקסבאַרד פֿון דעם 
פֿאַרגאַנגענעם יאָרהונדערט, האָט באַזונגען אין זײַן ;סאָכע*-ליד, 
װאָס איז געווען דעמאָלט כּמעט אַ פֿאָלקסליד און געװאָרן כּמעט וי 
אַ הימען בײַ אונדזערע ערשטע קאָלאָניסטן אין דעם לאַנֿד"21, 

דער דאָזיקער אידעאַליזם, װאָס איז געווען בײַ אַ. סך קאָלאָניסטן 
אין אַרגענטינע, איז די גרעסטע ירושה, װאָס איז איבערגעגאַנגען 
צום גאַנצן ישובֿ,. בעיקר אין דער הױפּטשטאָט בוענאָס-אײַרעס, און 
פֿונקען פֿון דעם אידעאַליזם האָבן זיך צעפֿלאַקערט בײַ אַ סך אייניק- 
לעך פֿון אַרגענטינער קאָלאָניסטן, וועלכע זײַנען שותּפֿים צו אַ ריי 
קיבוצים געװאָרן פֿריִער אין ארץיישׂראל און שפּעטער אין מדינת 
ישׂראל, 


24 *. מ, -- אַמאָל, 506, 

אַ דאַנק דער ייִדישער קאָלאָניזאַציע אין אַרגענטינע האָט דאָס 
זײַן ;אַ פּױער*" אױפֿגעהערט צו זײַן אַ גויישער ענין.. שיינע ייִדן, 
לומדים, איידעלע ייִדן האָבן רעהאַביליטירט דעם נאָמען פֿון עם- 
האָרץ, אַז ער זאָל ניט זײַן דער טרעגער פֿון עם-האָרצות... נאָר זאָל 
אױיסגעטײַטשט װוערן, װי דער אמתער טײַטש איז: אַ פֿאָלק אויף ערד! 


פּריידיקער, קעמפער און בעלעטריסט מיט פּסוקים 


עס איז דערפֿאַר סימפּטאָמאַטיש, װאָס ייִדישע ליטעראַטור אין 
אַרגענטינע אין דעם אמתן זין פֿונעם װאָרט אין אַרױסגעװאַקסן 
פֿוגעם פֿעלד, נישט פֿון דער שטאָט, און איר ערשטער וויכטיקער 
שאַפֿער, װאָס ווערט אָנערקענט וי אַ דערציילער מיט אַן אייגנ- 
אַרטיקן צושטײַער, איז דווקא אַ קאָלאָניסט, אַ פּוער, 

פֿון 1898, זינט עס זײַנען אַרױס אין בוענאָס-אײַרעס די ערשטע 
דרײַ אוסגאַבעס, וועלכע האָבן געװאָלט זײַן װאָכנבלעטער, האָבן 
אויף די שפּאַלטן פֿון אַלערלײ צײַטשריפֿטן זיך באַװיזן אַ סך בעלנים 
צו פֿאַרנעמען אַן אָרט װי זשורנאַליסטן, פּובליציסטן און אויך װי 
דערציילערס, און אייניקע פֿון זיי פֿעיִקע, באַגאַבטע, מיט קענטע- 
נישן, קולטור, אויך היימיש אין די קליינע אותיותלעך. צװוישן זיי, 
צווישן די ראשונים, איז אויך געװוען מרדכי אַלפּערסאָן. געשריבן 
קאָרעספּאָנדענץ צום המליץ אין רוסלאַנד, אָבער געהאַלטן פֿאַר וויכ- 
טיק אויסצוניצן די אָרטיקע טריבונעס, צו לאָזן הערן זײַן קול פֿון 
פּראָטעסט קעגן די נישט-באַרופֿענע שומרים פֿון באַראָן הירשס 
ירושה, וועלכע האָבן אַ תֹּל געמאַכט פֿון זײַנע חלומות און פֿון זײַן 
- פֿאַרמעגן. שוין אין די ערשטע פּאָלעמישע אַרטיקלען, ס'רובֿ גע- 
שריבענע אונטער פּסעװדאָנימען,. מחמת מורא פֿאַר רעפּרעסיעס, 
האָט אַלפּערסאָן אַרױסגעװיזן זײַנע דרײַ הויפּט-טענדענצן: 1) פֿאַר- 
ליבטקייט פֿון אַ האָרעפּאַשניק: 2) מוט און קאַמפֿלוסט גענערט סײַ פֿון 
תּנך און סײַ פֿון משכּילישע פּרינציפּן; 2) דראַנג אױיסצודערציילן 

געמיטלעך, אי בילדעריע, אי מיט פֿאַרגלײַכן דורך פּסוקים, פֿאָלקס- 
ווערטלעך און גױיִשע אידיאָמען 


אין אַלפּערסאָנען איז פֿאַרלױרן געגאַנגען אַ ראָמאַניסט פֿאַרן 
פֿאָלק, | : ק" 6 

וי ער האָט קיין מאָל אין זינען נישט געהאַט צו װערן ;א 
פּראָפֿעסיאָנעלער שרײיַבער", האָט ער די אמתעי סודות פֿון שרליבעריי 
אינטוייטיוו אַ סך בעסער אַרױסגעבראַכט וי די פּען-טעכניקערס, 
רעדאַקטאָרן, צו וועלכע ער איז אָנגעקומען אין דער גרױיסשטאָט, 
דער בעסטער סימן איז געווען: איין קליין ביסל אָריענטאַציע פֿון 
אַ שרײַבער מיט אַ שאַרפֿן חוש פֿאַר בעלעטריסטיק, אַ קליין ביסל 
אויסבעסערונגען פֿון אַזאַ ראַפֿינירטן מדריך וי נאָמבערג איזן גע- 
ווען,. און די 2טע אױסגאַבע פֿון 1טן באַנד מעמואַרן האָט געמאַכט 
אַלפּערסאָנען אַ גרויסן שם אין דער ברייטער ייִדישער וועלט. בעת 
די 1טע אױסגאַבע אין בוענאָס-אײַרעס איז אַפֿילו פֿון רעדאַקטאָר- 
קאָרעקטאָר אַליין נישט דערשאַצט געװאָרן... כאָטש ,דאָס איז מער 
וי אַ שילדערונג, מעמואַרן", װײַל ,דער אמת אַליין אין זײַן נאַקעט- 
קייט װוערט דאָ דערהויבן צו דער מדרגה פֿון קונסט" 35 . 


.בעל :זי 


מרדכי אַלפּערסאָן האָט זיך פֿאַרמאָסטן אויף ראָמאַנען פֿון אַר- 
גענטינער בראָדיאַגעס, אָבער מ'זעט, אַז די װאָס האָבן אים ,צוגע- 
ריכט" צוִם דרוק האָבן בײַ אים צוגענומען דאָס בעסטע, װאָס איז 
פֿאַר אים כאַראַקטעריסטיש: זיי האָבן אויסגעשניטן זײַן לשון, זײַנע 
פּסוקים און. אידיאָמען, וועלכע זײַנען געשמאַק אױפֿגעהיט אין דעם 
1טן באַנד מעמואַרן. אַז אַלפּערסאָן האָט געהאַט שרײַבערישן כּוז, 
זעט מען פון זײַנע דראַמעס פֿון דער קאָלאָניע. אין דער דראַמע 
גלות איז דאָ אי פֿלאַקערדיקע דראַמאַטישקײט, אי רעבעלן- גײַסט, 
אי שיינער דיאַלאָג, אי כאַראַקטערס. דער צוזאַמענשטױס צוישן רבֿ, 
װאָס רופֿט נישט אַװעקצוגיין פֿון פֿעלד, און גישׂראל", וועלכער 


** ה, ד, נאָמבערג -- אַרײַנפיר צו דער בערלינער אױסגאַבץ, 1923, 

לױפֿט דווקא צוריק אין שטאָט האַנדלען און װאַנדלען, איז אַ ריר" 
דיקע סצענע פֿון לאַנג דויערנדיקער ייִדישער פֿאָלקסדראַמע.. אַל- 
פּערסאָן איז בפֿירוש דער ;קינסטלערישער אױספֿורעמער פֿון דעם 
קאָלאָניזאַטאָרישן ישובֿ אין אַרגענטינע* 5. זײַנע מעמואָרן אַ אוויכ- 
טיקע ליטעראַרישע דערשיינונג, אין וועלכער אַלפּערסאָן אַנטפּלעקט 
זיך וי אַ באַדײַטנדיקער בעלעטריסטישער טאַלענט, הגם מיט ניט 
גאָר קיין געלײַטערטן ייִדיש, אָבער מיט אַן אייגענעם ריטעם און 
אַלע מעלות פֿון אַ ניט-געקינצלטן סטיל" /2, 

דערציילנדיק אַ מעשׂה שהיה. שילדערט ער די מענטשן, די 
סבֿיבֿה, די נאַטור. און באַזונדער קרעפֿטיק און בילדעריש איז ער, 
ווען ער דערציילט וועגן דער סטיכיע פֿון דער נאַטור, אירע ווילך- 
קייטן, סודות און די דראַמאַטישע סיטואַציעס װאָס שאַפֿן זיך דורך 
דעם. דאָ באַװײַזט זיך מרדכי אַלפּערסאָן װוי אַן אײיגנאַרטיקער קינסט- 
לער. די שילדערונגען פֿון פּאַמפּעראָ (װאָלקנבראָך אין דער פּאַמפּאַ), 
פֿון היישעריק, פֿון מערדערישע נאַטורן שטעלן אין די דאָזיקע סי- 
טואַציעס אַװעק דעם מענטשן אין אַזאַ אומבאַהאָלפֿנקײט, װאָס רירט, 
פֿאַרװוירט, צעטומלט, רופֿט-אַרױס מיטגעפֿיל, צער, צו מאָל טרערן. 

מרדכי אַלפּערסאָן איז געווען דער אָנזאָגער, אַז אין אַרגענטינע 
נעמט װאַקסן אַ נײַער בוים אין דעם גאָרטן פֿון דער ייִדישער 
ליטעראַטור, 


שמואל ראַזשאַנסקי 


* פּ. קאַץ -- דער אַרגענטינער צװײַג פון דער יַדישער ליטעראַטור, 
געקליבענע שריפטן ב' 7, ב"א 1947, זי 21, 

זלמן רייזען -- לעקסיקאַן פון דער יײױדיששר ליטעראַטור, פרעסע און 
פילאָלאָגיע, ב' 1, וילנע 1926, קאָלום 106, 


אין אדגענטינע 


0 יאַד יידישע קאַלאַניזאַציע 


אַ לעגענדע במקום הקדמה 


װײַסע פֿאַרשנײטע פֿעלדער ציִען זיך אין דער לענג. אַ גרויע 
טונקלקייט הענגט אין דער לופֿטן, שװאַרצע פֿינצטענע װאָלקנס קו" 
מען-אָן פֿון די האָריזאָנטן, לאָזן זיך אַראָפּ איבער אַ צוזאַמענגעדריק- 
טער מענטשן-מאַסע מיט אויסגעצויגענע, בלייכע פּנימער, װאָס שלײַכן 
זיך אין פֿעלד און בראָדזשען ביז די בײַכער אין שניי. פֿרױען מיט 
פּיצעלעך קינדער, זקנים מיט ספֿר-תּורהס אין די הענט, יונגע מיט 
קלומקעס אויף די פּלייצעס שלעפּן זיך, אַנטלױפֿן פֿון זייערע היימען, 
פֿון אומגליק. עפּעס גרויזאַמס,. שרעקלעכס קומט דאָרט פֿאָר, אין 
די שטעט און שטעטלעך. מענטשן ראַטעװען זיך. אָבער -- װוּהין? 

נישט װײַט פֿון דעם פֿרײלעכן זאָרגלאָזן פּאַריז, אין אַ שיינער, 
אָפּגעזונדערטער, רײַכער ווילע, זיצן דרײַ מענטשן בײַ אַ גרויסן 
שרײַבטיש, שפּעט אין דער נאַכט. איינער איז אַ דיקלעכער, עלטע- 
רער מענטש, מיט בלויע אויגן און גוטמוטיקן שמייכל, דער צווייטער 
-- אַ מאָגערער, שלאַנקער, מיט אַ פֿאַרברױנטן פּנים און שװאַרצע 
נאַכטאױגן. די דריטע -- אַ צאַרטע, איידעלע פֿרױ מיט אַ מיסטישן 
בליק. די מענער זײַנען פֿאַרטיפֿט איבער אַ לאַנדקאַרטע, װאָס ליגט 
אױפֿן טיש, און די פֿרױ נעמט פֿונעם טיש איין טעלעגראַמע נאָך 
דער צווייטער, לייענט, און בײַ יעדער טעלעגראַמע רײַסט זיך אַרױס 
אַ זיפֿץ פֿון איר האַרצן און אירע ליפּן שעפּטשען אין דער שטיל:; 

--- מייַן גאָט, װאָס פֿאַר אַן אומגליק! פּאָגראָם און פּאָגראָם! 
דערבאַרעם זיך, גאָט פֿון ישׂראל! | 

דער דיקער גיט זיך בײַ יעדן זיפֿץ פֿון דער פֿרױ אַ ציטער 
און קוקט זיך אײַן אַלץ שאַרפֿער אין דער מאַפּע. 


א 

--- אָט איז עס, באַראָן! -- זאָגט דער צוגעברוינטער הער און 
מאַכט אַ רויטן צייכן אויף דער מאַפּע. 

-- דאָס איז דאָך דאָס זילבערלאַנד בײַם פּלאַטאַ-טײַך! 

-- יאָ, אָט דאָס האָט סער קעלען אין זײַן קאָרעספּאָנדענץ אָנ" 
געגעבן פֿאַר דאָס בעסטע, אָבערי. 

-- װאָס איז דער אָבער, הער װענעציאַני? 

--- איך צװײפֿל, אויב דאָרט איז דאָס ריכטיקע לאַנד, װוּ 
אײַער אידיי זאָל קענען פֿאַרװירקלעכט װוערן 

-- רו און ברויט ועלן זיי דאָרט זיכער געפֿינעןף 

די פֿרױ האָט מיט ליבע אַ קוק געטאָן צו דעם דיקלעכן און 
אַ זאָג געטאָן: | 

--- די הױיפּטזאַך איז דאָס ערשטע: רו. פֿאַרן צווייטן איז פֿריִער 
גאָט און נאָך דעם מיר. מיר װעלן שוין זאָרגן. נישט אַזױ, מאָריץ? 

אַ צופֿרידענער שמייכל האָט זיך צעגאָסן איבער זײַן גוטמוטיקן 
פּנים: 

-- עס געװוענדט זיך אַ סך אינעם עלעמענט, װאָס פֿאַר אַ טיפּ 
עמיגראַנט דאָס איז. אַזױ שרײַבט סער קעלען פֿון דאָרט, 

-- אַנטשולדיקט, באַראָן! -- זאָגט דער ברונעטער -- דער 
דאָקטער, װאָס איז דאָרט מיט סער קעלען, איז פֿון אונדזערע. ער 
קען אונדזער עלעמענט. 

די פֿרױ האָט פֿאַרזאָרגט אַ פֿרעג געטאָן 

-- איז עס נישט דער זעלביקער דאָקטער, װאָס האָט דיר 
וועגן אַ ייִדנשטאַט געשריבן? 

--- ניין, דער איז אַ טרוימער, מיט זייער, זייער אַ װײַטן חלום 1, 
און דאָ איז אַ נאָענטע ווירקלעכקייט אין אַ פֿרײַען לאַנד, | 

.--- פֿרײַ, פֿרײַהײט! אָט אין דעם נייטיקן זיי זיך מער וי אַלץ, 

-- יאָ, -- זאָגט דער ברונעטער --- ס'איז אַ ביסל צו פֿיל פֿרײַ, 


1 דאָ רעדט זיך װעגן טעאָדאָר הערצל, װעלכער האָט געװאָלט געװינען 
דעָם באַראָן הירש פאַרן ציוניזם, גענוי: אין הערצלס טאָגבוך. 


26 מרדכי אַלפּערסאָן 


די רוסישע ייִדן זײַנען צו דעם נישט געוווינט.,. מ'װועט מוזן האָבן 
ענערגישע באַאַמטע, זיי זאָלן זי אַ ביסל אין צוים האַלטן, 

די פֿרױ האָט אַ ציטער געטאָן | 

--- אין צוים זיי האַלטן? מײַן גאָט! זײַנען זיי דען נאָך װייניק 
אין צרות געצוימט? 

--- מײַן נשמה! דו װאָלטסט אַ שלעכטער קאָמאַנדיר איבער אַ 
חייל געווען. דיסציפּלין איז די באַזע פֿון יעדער אונטערנעמונג, 

אַ געוויין, וי פֿון אַ קינד, האָט זיך דורך די וענט פֿון דעם 
מויער וי דורכגעריסן, זיך אַרומגעקײַקלט אין צימער און אין זיי- 
ערע אויערן אָפּגעקלונגען 

אַלע דרײַ האָבן אַ שוידער געטאָן און זיך אַרום די ווענט אַרומ- 
געקוקט, 

די פֿרױ איז אַ פֿאַרציטערטע געװאָרן; 

-- איר האָט געהערט? בײַ אונדז אין דער גאַנצער ווילע, צווישן 
אַלע דינערס, איז נישטאָ קיין קינד... 

--- מאַדאַם, זײַט נישט אַזױ איבערגעראַשט. מעגלעך, אַז עס 
האָט זיך אונדז אויסגעדוכט, 

--- אויסגעדוכט? איר וילט מיר אײַנרײידן? עס האָט דאָך גע- 
קלאָגט פֿון אַלע פֿיר װוענט! ס'ישרעקט מיך אַזו... 

-- װאָס זשע דענקסטו, מײַן נשמה? קיין הימלזאַך איז עס 
נישט... 

-- אפֿשר די אימיגראַנטן-נשמה, װאָס איר רעכנט צו צוימען 
האָט אַזױ אַ וויין געטאָן? 

--- מאַדאַם! --- האָט דער באַראָן בייז אַ געשריי געטאָן און זיך 
אױפֿגעהױבן פֿון טיש. ער איז צוגעגאַנגען צום פֿענצטער, אַװעקגע- 
שאַרט די גאַרדינען און אַרױסגעקוקט אין דרויסן. 

די פֿרױ איז אַ פֿאַרשעמטע און איבערגעשראָקענע געזעסן און 
געשוויגן. 

דער פֿאַרברױנטער האָט אַרײַנגעלאָזט די אויגן אין די פּאַפּירן 
און זיך פֿאַרטראַכט, 

אַ שאַרפֿע לבֿנה האָט וי מיט שפּיזלען דורכן פֿענצטער אויף 
די אַלע דרי אַרײַנגעבליקט און האָט באַזילבערט דעם רויטן צייכן, 
װאָס אויף דער מאַכּע. 

דער באַראָן, שוין אַ באַרויַקטער, האָט זיך פֿון פֿענצטער אַװעק- 
געקערט און מיט אַ שמייכל צו דער פֿרױ זיך געווענדט: 

-- האָב נישט קיין מורא, מײַן טײַערע. ס'איז גאָר נישט. דו 
ביסט בלויז אַ ביסל נערוועיש. ביידע װעלן מיר אַהין, אין דעם זיל- 
בערלאַנד פֿאָרן און מיר אַליין ועלן אָנפֿירן די גאַנצע אַרגענטינער 
קאָלאָניזאַציע, | 

אַ שטראָל ליכט האָט באַשײַנט דאָס מיסטישע פּנים פֿון דער 
פֿרױ. אַ גרויסע טרער איז פֿון אירע אויגן אויף דער מאַפּע געפֿאַלן, 

-- איך פֿאָר מיט דיר, מאָריץ! 

דעמאָלט, זאָגט די לעגענדע, איז די אַרגענטינער קאָלאָניזאַציע 

געבוירן געװאָרן. 


אָנגעקומען אין בוענאָסיאיירעס 


אין אַ זונטיק, יײט אָבֿ,. דעם 22סטן איגוסט 1891, האָט מיך 
די דײַטשישע שיף ;טיאָקאַ* מיט נאָך 200 עמיגראַנטן געבראַכט פון 
האַמבורג קיין בוענאָס-אײַרעס נאָך אַ רײַזע פֿון 32 טעג אױיפֿן ים. 

ווען מיר האָבן פֿון װײַטנס דערזען די שטאָט, אײַנגעהילט אינעם 
שאָטן פֿון די פּאַלמען-ביימער, איידער דער דאַמפֿער איז צום האַפֿן 
צוגעשוװוּמען, האָט אונדז אַ שטאַרקע שׂמחה באַהערשט. די מאַמעס 
האָבן זייערע קינדער אין דער הויך געהויבן דערקלערנדיק זיי מיט 
פֿרײד; 

-- זעט, קינדערלעך! אָט דאָרט איז דער גױ-עדן דאָס שיינע 

גרינע לאַנד, װאָס דער גוטער באַראָן הירש האָט פֿאַר אונדז געקױפֿט, 

-- ערדאַרבעטערס, קאַלאָניסטן װועלן מיר װערן פֿרײַע יידן 
וועלן מיר זײַן. אויס פּאָגראָמען! אויס איגנאַטיעװ: מיט זײַנע גזרות! 
--- האָבן די אַרױסגעטריבענע דאָרפֿייַדן געטענהט, 

קליינע שיפֿלעך זײַנען צו דער ,טיאָקאַ* צוגעקומען, אַרױפֿגע- 
נומען צו צוויי-דרײַ משפּחות מיט זייערע פּעקלעך און טלומקעלעך 2?, 
זיי צוגעפֿירט צום אַרגענטינער באָדן, װוּ מען האָט געלאַנדט, 

אין שיפֿל, װוּ איך בין געזעסן, מײַן פֿרױ און מײַנע דרײַ קיג- 
דערלעך, האָט מײַן בכור, אַבֿרהם, װאָס איז אַכט יאָר אַלט געווען 
איבערגעראַשט צו זײַן מוטער זיך געוװוענדט: 


-- זע נאָר, מאַמע, דאָרט אױפֿן ברעג שטייט אַ שװאַרצער 
אוריאַדניק = רויכערט אַ גרויסע ליולקע, ציט און ציט, און ס'גייט 
אַלץ קיין רויך נישט! | 
שפּעטער האָבן מיר זיך דערװוּסט, אַז דאָס האָט דער שװאַרצער 
װיזשילאַנט+ געצויגן דורך דער באָמביזשע *, די פֿאַרפּאַרעטע ,זשער- 
באַייטײ -- דער נאַציאָנאַלער אַרגענטינער געטראַנק, װאָס איז באַ- 
קאַנט אונטערן נאָמען ,מאַטע* און װאָס ווערט דורך אַ בלעכן אָדער 
זילבערנעם רערל געטרונקען פֿון אַ קירבעס-טעפּעלע. 
די לאָדקעס ? האָבן אונדז, עמיגראַנטן, געבראַכט אין אימיג- 
ראַנטן-הױז, אַן אַלטע, גרויסע, מיט מאָך און שימל באַװאַקסענע, 
הילצערנע געבײַדע, װוּ עס זײַנען געווען צימערן און חדרימלעך אָן 
אַ שיעור. דאָרטן האָבן מיר צָנגעטראָפֿן נאָך אַ צוויי הונדערט ייִדישע 


1 גראַף ניקאָלײַ איגנאַטיעװ (1822--1908), צאַרישער אינערן-מיניסטער, 
וועלכער האָט אין 1881, װי נאָר עס זײַנען אױסגעבראָכן די פּאָגראָמען, פאַרבאָטן 
די ייִדן צו װוינען אין דערפער און שפּעטער פאַרלאַנגט פון די ייִדן צװיי מי- 
ליאָן רובל פאַר אָפּשטעלן װײַטערדיקע באַגרענעצונגען פאַר ייִדן. -- * קופערט" 
לעך.  --‏ צאַרישער פּאָליצײ:באַאַמטער, װעלכער האָט אין די קליינע שטעטלען 
זיך געהאַלטן װי אַ קייסער. -- * פּאַליציסט, --- * רערל צו צוען דעם געטראַנק. 
* שיפלעך, 

אימיגראַנטן, װאָס די שיף ;ליסאַבאָן* האָט פֿריִער מיט אַ פּאָר טעג 
געבראַכט, 

עטלעכע פֿאַרברױנטע פּאַרשױנען, האַלבע נעגערס, האָבן דורך 
מימיק אונדז צום טיש צוגעװוּנקען, אָנװײַזנדיק מיט דער האַנט אין 
מויל אַרײַן --- װײַל שפּאַניש האָט קיינער פֿון אונדז קיין איין װאָרט 
נישט פֿאַרשטאַנען -- און מיר האָבן זיך אַרום די לאַנגע טישן אַװעק- 
געזעצט. די שװאַרצע האָבן ברויט און אַ בלעכן שיסעלע מיט פֿלײיש 
דערלאַנגט יעדן איינעם. קיין אַפּעטיט האָט קיינעם פֿון אונדז נישט 
געפֿעלט. אַלע, סאַמע יונגע מענטשן, נאָך אַ לאַנגער ים-רײַזע, האָבן 
זיך געשמאַק צו דער אַכילה גענומען, 

נאָר פּלוצעם איז אױיסגעװאַקסן אַ דאַר ייִדל, אַ קליינטשיקס, מיט 
אַ משופּע געלן בערדל און גרויסע, גרויע אויגן, האָט װי אַ וויכער 
זיך געטראָגן פֿון איין טיש צום צווייטן און יעדן איינעם עפּעס אַ 
סוד אײַנגערוימט אין אויער. ס'איז אַ שושקערײַ געװאָרן, און באַלד 
האָבן אַ סך די שיסעלעך מיטן געשמאַקן עסן אָפּגערוקט אין אַ זײַט, 
הונגעריקע קינדער האָבן זיך פֿונאַנדערגעװײינט; 

--- מאַמע,. מאַמע, כ'וויל עסן! פֿאַר װאָס נעמסטו צו דאָס עסן? 

די פֿרױען האָבן נישט געענטפֿערט און שװײַגנדיק בײַ די קין- 
דער זייער שפּײַז אַוועקגענומען. עלטערע יידן, פֿרומע, וועלכע האָבן 
דאָס עסן סײַ װי סײַ נישט אָנגערירט, זײַנען פֿון װײַטן געשטאַנען, 
געצויגן מיט די אַקסלען און פֿאַרכמורעט געשוויגן. אייניקע פֿרױען 
האָבן זיך אײַלנדיק אױפֿגעהױבן פֿונעם טיש און זײַנען אַװעק אין 
דרויסן, װוּ זי האָבן צוריקגעגעבן זייער עסן. 

איז דאָס ייִדל אויך צו אונדזער טיש צוגעקומען און האָט אונדז 
פֿאַרטרױלעך מיטגעטיילט; 

-- עסט נישט! דאָס איז פֿערדנפֿלײש! אַלטע שקאַפּעס קוילעט 
מען דאָ און מען גיט זיי די אימיגראַנטן צום עסף 

אָבער כּהרף-עין איז אַרױסגעשפּרונגען אַ יונגערמאַן, שמואל 
האַלבמיליאָן, אַליין אַ קיעווער, און האָט אויסגעשריען: 

-- אַװעק, צבֿואַק, וער פֿרעגט דען דיך, װער? -- דערבײַ 

האָט ער אים מכבד געווען מיט אַ מתּנת-יד, װאָס האָט רוישיק אַפּ- 
געהילכט איבערן גאַנצן זאַל, 

דער נפֿש האָט זיך אין דרײַען אײַנגעקאָרטשעט און איז אונטער 
די הענט נעלם געװאָרן. שפּעטער האָבן מיר אים א סך מאָל באַגעגנט;. 
ער איז אָנגעקומען פֿאַר אַ קאָלאָניסט אין מאַוריציע, װוּ ער האָט 
אונדז אַ סך צרות פֿאַרשאַפֿט. 

דער יונגערמאַן, וועלכער האָט דעם צבֿואַק אױסגעפּאַטשט, איז 
צוזאַמען מיט זײַן שווער אַבֿרהם פעפ, אַ זייער בכבֿודיקן ייִדן, אַרומ- 
געגאַנגען די טישן און דעם עולם באַרויִקט, אַרײַנטענהנדיק; 

--דער שבתי-צבֿיניק ? איז אַ כּזבֿף עסט, קינדער, און גלייבט 
נישט אין זײַנע ליגנס. אַרגענטינע איז גענוג רײַך אין פֿי, זי דאַרף 
נישט געבן אירע אימיגראַנטן, וועלכע זי האָט אַזױ גערן, קיין פֿערדג- 
פֿלײיש. מיר קענען אים, אָט יענעם פּאַרשױן, נאָך פֿון גאַליציע, װוּ 
ער איז מיט אונדז צוזאַמען געפֿאָרן. אויף דער רײַזע האָט עס זיך 
אַרױסגעװיזן, אַז ער איז אַ שנאָרער און דערצו נאָך אַ פּשוטער 
אָפּנאַרער.. 

זיי האָבן וועגן אים דערציילט אָט װאָס: 

--- אין לעמבערג איז ער צום קולטוס-פֿאָרשטײער געקומען און 
געבעטן, מען זאָל שיקן אַ מוהל מל צו זײַן דאָס קינד, װאָס זײַן פֿרױ 
האָט אויף דער אַכסניה געבוירן, און מ'זאָל אים אויך שטיצן מיט 
אייניקע גולדן, װײַל זײַן װײַב פֿילט זיך זייער שװאַך. אַ קוויטל האָט 
מען אים תּיכף געגעבן צו אַ געוויסן מאיר שײיַן, אַ ספּעציאַליסט אַ 
מוהל און אַן עסקן במצוות. דער דאָזיקער איידעלער ייַד האָט צו- 
נױפֿגעזאַמלט עטלעכע צענדליק גולדן, פֿאַרקױפֿנדיק די כּיבודים 
צווישן די לעמבערגער גבֿירים: ה' שלמה באַבער -- סנדק, ד"ר 
בייזער -- כּסא של אליהו, און אַזױ װײַטער. אויף מאָרגן האָט דאָס 
ייִדל מיט דעם געלן בערדל מיט דער יולדת און איר בן-זכר נישט 


' אַ פאַלשער, אַזאַ װאָס גייט אין די װעגן פון באַרימטסטן פאַלשן משיח, 
שבתי צבי (1626--1675), 

געסטײַעט.,. בײַ נאַכט זײַנען זיי אָפּגעפֿאָרן קיין קראָקע, זעלבסט- 
פֿאַרשטענדלעך מיטנעמענדיק די מזומנים,. אין קראָקע האָט עֶר די 
זעלביקע שפּיל געמאַכט, און ערשט אין האַמבורג האָט ער בײַם 
ראַבינער ד"ר הירש מל געווען זײַן קינד, 

טייל עמיגראַנטן, הערנדיק די געשיכטע, האָבן זיך ווידער גע- 
נומען צום עסן. אָבער די מערסטע האָבן די עטלעכע טעג, װאָס מיר 
זײַנען געווען אין אימיגראַנטן-הויז, נישט פֿאַרזוכט קיין לעפֿל גע- 
קעכטס, 

נאָכן עסן האָט אַ באַאַמטער יעדן מאַנספּאַרשױן אַ דערלויבעניש" 
צעטל געגעבן אַרױסצוגײן אין גאַס, די שטאָט אָנקוקן. פֿרױען האָט 
מען נישט דערלויבט אַרױסצוגײן. די מענער האָבן געמעגט קומען ביז 
פֿינף פֿאַר נאַכט צוריק אין אימיגראַנטן-האָטעל, 


| אַ מרה-שחורה איז אויף מיר באַפֿאַלן, ווען איך מיט נאָך אייניקע 
יונגע לײַט זײַנען אַרײַן אין שטאָט. קיין לעבעדיקן מענטש האָט 
מען אין גאַס נישט געזען. אָפּגעקלאַפּטע הײַזער, טירן און פֿענצ- 
טערס מיט אײַזערנע גראַטעס באַשלאָגן. אַ פּאָר טראַמװײַען מיט 
פֿערד האָבן זיך שלעפֿעריק אַרומגעשלעפּט איבער די צענטראַלע 
גאַסן פֿון שטאָט, פֿירנדיק זייער וייניק פּאַסאַזשירן. װוּ נישט װוּ 
האָט מען באַגעגנט אַ מאָנאַשקע אין שװאַרצן מיט אַ װײַסן שלייער 
איבערן קאָפּ און אַ גרויסן צלם אױפֿן האַלדז, 
אַ צוויי הונדערט מעטער פֿונעם אימיגראַנטן-האָטעל האָבן מיר 
אָנגעטראָפֿן בײַדלעך פֿון ציגײַנערס מיט אַ סך קינדער. ציגײיַנע- 
רינס מיט לאַנגע, פּעכשװאַרצע צעפּ זײַנען געשטאַנען אױפֿן טראָ- 
טואַר, האָבן געלייגט קאָרטן, אױיסגעװאָרפֿן אויף דער האַנט און די 
שטריכן באַקוקט. דאָס ציגײַנער-קלײינװאַרג האָט נישט געלאָזט 
אַדורכגײן: האָבן געבעטלט אַ מאַראַנץ. אַ סענט אָדער כאָטש אַ 
שטיקל ברויט, | | 
אַ פּאָליציסט, אין אַן אַלטן שינעל, באָרװעס, איז געשטאַנען 
בײַם ראָג גאַס, האָט זיך געשמאַקלעך צוגעדרעמלט אָדער געקוקט 

תּמעװאַטע גלאַט אַזױ אין דער ועלט אַרײַן, אָדער גאָר געשיילט אַ 
מאַראַנץ. 

מיר האָבן איינער דעם צווייטן אָנגעקוקט: ;אָט דאָס איז בוענאָס- 
אײַרעס, די הױפּטשטאָט פֿון דער אַרגענטינער רעפּובליל?" 

שפּעטער האָבן מיר זיך דערװוסט, אַז מיר זײַנען אָנגעקומען 
סאַמע נאָך דער גרויסער רעװאָלוציע פֿון 1890, װאָס דורך איר איז 
נאָך דעם דער פּרעזידענט ד"ר מיגעל כואַרעז סעלמאַן אַרונטערגע- 
זעצט געװאָרן, דערפֿאַר װאָס ער האָט אַ פֿאַרשװענדערישע רעגירונג 
געפֿירט, און דעריבער האָט די שטאָט אַזױ אָרעם און קלאָגלעך אויס- 
געזען. 

מיר האָבן אויסגעמאָסטן די פּוסטע גאַסן, געקױפֿט פֿאַר צען 
סענט אַ טוץ מאַראַנצן, געגעסן און געשפּאַנט. 


די טמאים און אַנדערע פאַרפירערס 


בײַם אײַזערנעם גרינעם טויער פֿון אימיגראַנטן-הויז, נעבן צאַם, 
בײַ די אײַזערנע שטאַכעטן, האָבן מיר אָנגעטראָפֿן אַ צענדלינג רײַך- 
געקליידטע דאַמעס און אייניקע גראָבבײַכיקע הערן אין צילינדערס, 
דורך די גראַטעס האָבן זיי אַרײַנגעטענהט מיט אונדזערע פֿרױען די 
קינדער אונדזערע דערלאַנגט קאָנפֿעקטן און שאָקאָלאַד, און איינציק- 
װוײַז זיך אַלע װײַלע צוגערוקט צום וועכטער, אים עפּעס בסוד 
געבעטן, און ער האָט אַלץ געוויזן שאָקלענדיק מיטן קאָפּ און מיט 
די הענט אויף ניין, און װי כ'האָב זיך דערװוּסט, האָט ער זיי בשום 
אופֿן נישט געװאָלט אַרײַנלאָזן אינעװייניק, 

אייניקע פֿון אָט די לײַט, נאָך דער אױסשפּראַך פּוױילישע, האָבן 
צווישן די אימיגראַנטן דערקענט פֿרײַנט אָדער סֹתּם באַקאַנטע און 
האָבן זיך געשמאַק צעװיינט; זייערע טרערן האָבן זיך אויף די אײַזנס 
געגאָסן, און כ'האָב דעמאָלט נישט געקענט באַשטימען, צי דאָס 
זײַנען געווען פֿרײד- אָדער טרויער-טרערן.. 

אויף שטום-לשון האָב איך דעם וועכטער בײַם טיער גענומען 
אױיספֿרעגן, פֿאַר װאָס ער לאָזט די דאַמעס מיט די הערן נישט אַרײַן 
אינעװײיניק; אָבער ער האָט עפּעס מאָדנע צוגעפּינטלט מיט אַן אויג, 
געשמייכלט, געדרייט מיט זײַן שװאַרצן געקרויזטן קאָפּ און שעלמיש 
צוגעבאָמקעט: 

-- נאָ, נאָ, נאָ!... 

אין דעם איז אָנגעקומען אַ יונגערמאַנטשיק, אַ געלער, מיט אַ 
געשפּרענקלטן פּנים, טראָגנדיק אַ בינטל פּאַפּירן אונטערן אָרעם, און 
האָט זיך פֿאָרגעשטעלט וי דער פֿאַרטרעטער פֿון באַראָן הירשס 
ביוראָ. דער וועכטער האָט פֿאַר אים מיט דרך:ארץ געעפֿנט דעם 
טויער, ער האָט אונדז געמאָלדן אין נאָמען פֿון דייר לעװענטאַל, אַז 
אין אַ פּאָר טעג אַרום װעט מען אונדז אַװעקשיקן אױפֿן לאַנד, װאָס 
דער באַראָן הירש האָט דורך אים געקױפֿט פֿון אונדזערט וועגן. ?עס 
האַנדלט זיך נאָר אין אונטערשרײַבן אייניקע פֿאָרמאַליטעטן מיט דער 
רעגירונג איבער דער קניה פֿונעם לאַנד -- האָט ער אונדז פֿאַר- 
טרוילעך געזאָגט -- און אַלץ איז פֿאַרטיל!?" 

ער האָט דערנאָך פֿאַר אונדז אַ שיינע רעדע געהאַלטן: האָט באַ- 
דוערט, װאָס די , קאָמיטעטן? אין גאַליציע און אין דײַטשלאַנד 
האָבן זיך צוגעאײַלט מיט אונדז... דאָס הייסט, אַז מיר זײַנען געקומען 
אַ ביסל פֿאַר דער צײַט... ער האָט אונדז אויך אָנגעזאָגט קיין מגע 
ומשׂא נישט צו האָבן מיט די ייַדישע דאַמעס און הערן, װאָס שטייען 
בײַם טויער און בײַ די גראַטעס: 

-- זיי זײַנען פֿון די טמאים! --- האָט ער ענערגיש באַטאָנט -- 
איר זאָלט אײַערע פֿרױען און מיידלעך נישט לאָזן גיין אין גאַס אַרײַן! 

און האָט פֿאָרגעזעצט: 

--- דאָ זײַנען קיין אָרנטלעכע ייַדן נישטאָ,. ס'געפֿינען זיך נאָר 
אָט די דאָזיקע אומריינע נפֿשות, דער אָפּפֿאַל פֿון דער מענטשהייט. 
אייניקע שפּאַניאָלישע און ענגליש-ייִדישע כּשרע משפּחות שעמען זיך 
צוליב די טמאים זיך אויסצוגעבן אַז זיי זײַנען ייִדן. 

דער יונגער מאַן האָט אַ װײַלע גערעדט מיט די באַאַמטע פֿונעם 
אימיגראַנטן-האָטעל און איז אַװעקגעגאַנגען, 

אָבער וי נאָר ער האָט די שוועל איבערגעטראָטן, האָט צווישן 
עולם גענומען קאָכן. יענער ייִדל, װאָס האָט אונדז כּלומרשט געװאָלט 
פֿון פֿערדנפֿלײיש פֿאַרהיטן, און אַנדערע אויך אַזױנע ערלעכע לײַט, 
האָבן געהיצט: 

--- מען האָט אונדז פֿאַרקױפֿט! --- האָבן זיי געשריען -- ס'איז 
גאָר קיין לאַנד נאָך נישט געקױפֿט געװאָרן! מען האָט אונדוז פֿאַר- 
נאַרט. די גאַנצע קאָלאָניזאַציע איז גאָר אַ ליגן.. 

--- מיסיאָנערן! -- קוויטשעט דאָס ייִדעלע און שאָקלט געשווינד 
מיטן שפּיץ בערדעלע -- מ'וויל אונדז אויסשמדן, מעבֿיר זײַן על 
דת 

די טמאים פֿון יענער זײַט טויער האָבן אונטערגעבלאָזן דאָס 
פֿײַער, האָבן צוגעטראָגן זײַערע זײַדענע קאָלירטע טיכלעך צו די 
אויגן און באַװיינט די אימיגראַנטן, אַ פּאָר גרענעץ-ייִדלעך האָבן זיי- 
ערע קונצשטיק באַװיזן און דורך די אימיגראַנטן-צעטלעך אַרײַג- 
געשמוגלט אייניקע טמאים אין הויף אַרײַן... און אָט די ברואים האָבן 
מיט זייערע זונה-ליפּעלעך אָנגעהויבן אָפּמאָלן שװאַרץ די לאַגע 
אונדזערע. אַ מאַסע פֿון אונדזערע נאַיִװע פֿרױען האָבן זיך צעוויינט.., 

מערערע פֿון אונדז האָבן פּראָטעסטירט, האָבן גענומען אַרױס- 
יאָגן די אַרײַנגעשמוגלטע זונות. ס'איז געקומען ביז צו פּעטש, װײַל 
דער וועכטער האָט שוין, אַ פּנים, גענומען אין יד אַרײַן... דער רעזול- 
טאַט איז געווען, אַז אַ פּאָר זויבערע פּוילישע ציצית-ייַדן זײַנען מיט 
האַק-און-פּאַק, מיט די װײַבלעך זייערע און מיט די דערװאַקסענע 
מיידלעך, אַװעק פֿון אונדז אַהין, פֿון װאַנען מען קומט שוין נישט 
צוריק,,. און דאָס פֿײַער איז אײַנגעלאָשן געװאָרן, 

אויף מאָרגן נאָך אָט דער פּאַסירונג איז דייר לעװענטאַל געקומען 
אין אימיגראַנטן-הויז, 

מײַן גאַנצן לעבן װעל איך נישט פֿאַרגעסן דאָס הדרת-פּנים 
פֿון יענעם שטאָלצן ייִדן, זײַן הויכע פּראַכטפֿולע פֿיגור און איבער 

הױיפּט זײַנע שװאַרצע מאַגנעטישע אויגן, װאָס קיינער פֿון אונדו 
האָט מער פֿון איין סעקונדע נישט געקענט אויסהאַלטן זייער בליק. 
אַלע ביז איינעם האָבן מיר זיך אויסגעשטעלט אינעם גרויסן הויף 
פֿונעם האָטעל רונד-אַרום דעם דאָקטער. ער האָט מיט זײַן האַנט 
אַ מאַך געטאָן און ס'איז תּיכף מוראדיק שטיל געװאָרן, 

-- קינדער! -- האָט ער אין פּשוט מאַמע-לשון אָנגעהויבן -- 
דער גוטער באַראָן האָט מיך און דעם סער קוליען געשיקט אויף 
אויסצוזוכן אַ מקום מנוחה, ערגעץ אַ פֿרײַ פּלאַץ אויף דער גרויסער 
וועלט, װוּ עס זאָל קאָנען געשאַפֿן ווערן אַ חיים פֿאַר אײַך און פֿאַר 
אַלע אונדזערע אונטערגעדריקטע ברידער. מיר האָבן געפֿונען די 
פֿרײַע רעפּובליק אַרגענטינע, וי דאָס פּאַסיקע אָרט. אַ גרויסע, בריי- 
טע, פֿרײַע און פֿרוכטבאַרע מדינה, וועלכע קען אַרײַננעמען אַלע 
לײַדנדיקע און פֿאַרפֿאָלגטע יַדן. מיר האָבן גענוג ערד געקױפֿט, 
כּדי אײַך פֿאַר ערדאַרבעטערס מאַכן דאָ, אינעם דאָזיקן געזונטן און 
געזיכערטן לאַנד. אמת, די קאָמיטעטן האָבן זיך אַ ביסל צוגעאײַלט 
מיט אײַך. מיר האָבן קיין צײַט נאָד נישט געהאַט פֿאר אײַך הײַזער 
צוצוגרייטן,.. מיר האָבן, אייגנטלעך, אויסער די נאַקעטע ערד דער- 
װײַַל גאָר נישט געקױפֿט; אָבער אויך זיי, יענע קאָמיטעט-לײַט, זײַנען 
נישט שולדיק, איר זײַט זיך אָנגעלאָפֿן אין די מאַסן, און די דאָרטיקע 
רעגירונגען, סײַ פֿון גאַליציע, סיל פֿון פּרײַסן, האָבן געפֿאָדערט, אַז 
מען זאָל אײַך פֿון דאָרט אַװעקנעמען, קוים נישט -- האָט ער אין אַ 
פֿאַרביטערטן טאָן, שווער ציענדיק זײַן אָטעם, געזאָגט --- קוים נישט, 
װאָלטן זיי אײיַך, װוי אומגעווינטשטע עלעמענטן, פֿאַרטריבן פֿון דאָרט! 

און װאַרפֿנדיק זײַן שטרענג-פֿאָרשנדיקן בליק איבער אַלע פֿאַר- 
זאַמלטע, האָט ער מילד װײַַטער גערעדט: 

--- אײיך דאָ, אין שטאָט, צו האַלטן ביז די הײַזער און רעמאַ- 
גֶענטן װעלן געשאַפֿן װערן -- זעט איר דאָך, ברידער, אַז ס'איז 
אוממעגלעך. די ריינע משפּחה מוז זיך אָפּזונדערן פֿונעם אָרט, װוּ 
זי קען פֿאַרשװעכט און טמא ווערן.. אָט זײַנען נעכטן אייניקע פֿון 
אײיַך אַװעק אױפֿן וועג,. װאָס פֿירט צום שרעקלעכן תּהום.. איך 

טאָר אײַך דאָ נישט האַלטן! פֿערציק יונגע לײַט האָב איך אַרוסגע- 
שיקט, כּדי פֿאַר אײַך דאָרט אױפֿן לאַנד אַ שטיקל וװווינונג שאַפֿן, און 
אין אַ פּאָר טעג אַרום װעלן מיר אײַך אַלע אַהין אַריבערפֿירן. איך 
בעט אײַך נאָר געדולדיק צו זײַן! ניצט-אויס די געדולד, מיט וועלכער 
אונדזער אומה איז באַקרוינט: דולדט, לײַדט און טראָגט נאָר אַריבער 
די ערשטע אומפֿאַרמײַדלעכע שװעריקייטן, װאָס די קאַלאָניזאַציע 
פֿאָדערט, און איר װעט ענדלעך קומען אל המנוחה ואל הנחלה. און 
גלייבט מיר, ס'וועט אײַך גוט זײַן, ברידער! אַ גרויסער, נאָבעלער 
אידעאַל האָט דעם באַראָן באַהערשט. זײַן האַרץ קלאַפּט מיט ליבע 
צו אײַך. האַלט אײַך פֿעסט און גייט נישט אַראָפּ פֿונעם װעג! 

-- שיקט אונדז, דאָקטער! מיר פֿאָרן! מיר גייען! הורראַ! לעבן 
זאָל דער באַראָ? -- האָט גערוישט פֿון אַלע זײַטן 

דער דאָקטער לעװענטאַל איז אַװעקגעגאַנגען אַ צופֿרידענער. 

מיר האָבן גענומען איבערחזרן זײַנע רייד: אייניקע האָבן אויף 
זי פּירושים געמאַכט און מען האָט זיך צוגעגרייט צו דער רײַזע, צו 
פֿאָרן נאָך דער מנוחה ונחלה, אויף אייגענער ערד, אַרײַנצוטרעטן 
אינעם נײַעם לעבן. און אַזױ האָט זיך עס געצויגן ביז שבת אין לאַנגע 
פֿרײלעכע קאָמענטאַרן און אַלגעמײנער צופֿרידנקײיט, 

שבת גאַנץ פֿרי, איז געקומען אַ רויטער הער פֿון אַ יאָר פֿינף 
און דרײַסיק, אָנגעטאָן אין אַ הויכער צילינדער-הוט, ענלעך צום קוי- 
מען פֿון אַ קוטשער, און נעבן אים איז רעספּעקטפֿול מיטגעגאַנגען 
אַ שװאַרצער יונגערמאַנטשיק, און ביידע זײַנען העפֿלעך באַגריסט 
געװאָרן פֿון די האָטעל-באַאַמטע. פֿאַר אונדז האָט זיך דער דאָזיקער 
הער פֿאָרגעשטעלט וי אַ ראַבינער פֿון די מערבֿ-אײראָפּעיִשע ייִַדן 
--- פֿראַנצױזן,. דײַטשן, ענגלענדערס און בעלגיערס, און דורך זײַן 
איבערזעצער האָט ער אונדז אײַנגעלאַדן צו גיין דאַװנען מיטן מנין 
אין זײַן שול, װוּ דער שװאַרצינקער איז געווען דער שמש און גע" 
רעדט ייִדיש אי פֿאַר זיך אי פֿאַרן ראַבינער, וועלכער האָט זיך מיט 
אונדז נישט געקענט צוזאַמענרײידן, נישט אין ענגליש און נישט אין 
שפּאַניש, װאָס ער האָט באַהערשט, 

אַ צען מענטשן זײַנען מיר געגאַנגען מיט זיי. ערגעץ אין אַ 
שמוציק און בלאָטיק געסל, אין אַן ענגן פֿינצטערן צימערל, איז גע" 
שטאַנען אַן אָרוןיקודש מיט אַן עמוד און אַ פּאָר בענק, אויף וועלכע 
ס'האָבן זיך געװאַלגערט אַ צענדליק סידורים. דאָס איז די דעמאָלטי- 
קע שול געווען. 

הײַנט האָבן די אויסלענדישע ייִדן דעם שיינעם טעמפּל, די 
;קאָנגרעגאַסיאָן", װוּ אַן אָרגל באַגלײט אַ גוטן קאַנטאָר, 

מע האָט פֿונאַנדערגעטײלט קאַרטלעך מיט אױפֿשריפֿטן כּהן, לווי, 
שלישי... דער שמש האָט פֿאַרן עמוד געדאַװונט און געבענטשט ראש- 
חודש אלול תּרנ"א. חוץ אונדז, דעם רבֿ און שמש און אַ פּאָר זקנים, 
איז אין שול מער קיינער נישט געווען. 

באַלד נאָכן דאַװונען איז דער רויטער ראַבינער תּיכף אַװעקגע- 
גאַנגען און דער שמש האָט אונדז דערציילט גענוג טרויעריקע מע- 
שׂיות: דער ראַבינער הענרי יאָזעף װוינט מיט אַ קריסטין; זײַנע קיג- 
דער זײַנען נישט געמלט -- אמתע גויִם, די ייִדן שעמען זיך דאָ װי 
אַזעלכע אויסצוגעבן אין דער עפֿנטלעכקײט, װײַל כּמעט אַלע פּוילישע 
און גאַליציאַנער ייִדן, װאָס האָבן זיך נאָך פֿריִער אין לאַנד באַזעצט, 
גיבן זיך אָפּ מיט שאַנדהײַזער... נאָך מער: די רוסיש-פּוױלישע משפּ- 
חות, וועלכע לייזער קויפֿמאַן האָט אַהער פֿאַרפֿירט, זײַנען זיך פֿון 
די קאָלאָניעס פּאַלאַסיאָס און מאָניגאָטעס טײילװײַן צעלאָפֿן, און דאָס 
רובֿ פֿון זיי געפֿינט זיך איצט אין שטאָט.. אויב זיי אַליין האַלטן 
נישט קיין שאַנדהײַזער, זײַנען זיי אָבער דאָרט די משרתים און זייע" 
רע פֿרױען דינען פֿאַר קעכינס און דינסטן אין די בתּי זונות.. 

-- און אָט דאָס איז די ייִדישע געמיינדע פֿון בוענאָס-אײַרעס! -- 
האָט ער געזאָגט -- אַ גאַנץ יאָר איז זעלטן אַ מנין צו טרעפֿן. נאָר 
ראש-השנה און יום-כּיפּור קומט מען זיך צוזאַמען, די כּשרע מיט די 
טרײפֿענע, און מ'דאַװונט אין איינעם. איך אַליײן -- האָט דער שמש 
פֿאַרענדיקט -- בין אויך פֿון די, װאָס קױיפֿמאַן האָט מיט אַ דרײַ יאָר 
צוריק אַהער געבראַכט.. 

בײַ די דאָזיקע רייד בין איך אױפֿגעציטערט געװאָרן. 

--- איר זײַט פֿון קויפֿמאַנס אימיגראַנטן? -- האָב אִיד איבער- 
געראַשט געפֿרעגט -- קענט איר אפֿשר די פֿאַמיליע וויינער, וועלכער 
האָט אויך מיט דעם סמאָטריטשן ייִדן קױיפֿמאַן אױיסגעװאַנדערט? װאָס 
מאַכן זיי און װוּ געפֿינען זיי זיך? 

-- געהערן זיי זיך עפּעס אָן מיט אײַך! -- האָט ער אַ פֿרעג 
געטאָן -- אײַערע פֿאַרװאַנדטע? 

-- יאָ, מײַן פֿרױס אַ פֿעטער איז װײַנער. אַכצן יאָר האָט ער 
מיט זײַן משפּחה געוװוינט אין אַ דאָרף; אָבער איגנאַטיעװס גזירה 
פֿון 81סטן יאָר האָט אים פֿון דאָרטן פֿאַרטריבן און ער איז מיט די 
הונדערט פֿאַמיליעס פֿון קױיפֿמאַנס פּאַרטיע געפֿאָרן צו דער גליקלע- 
כער קאָלאָניזאַציע. 

--- אײַער פֿעטער הירש װײַנער מיט זײַן זון אַבֿרהם-אליהו זײַנען 
די גליקלעכסטע! -- דערציילט ער מיר --- זיי האָבן דאָרט אין מאָני- 
גאָטעס אָנגעטראָפֿן אַ מוליער, װאָס ער צאָלט זיי אַ פּעזע אַ טאָג, און 
זיי טאַסקענען בלאָטע מיט ציגל און פֿאַרדינען זייער ברויט. אײַער 
מומע מיט דער שנור ואַשן דאָרט גרעט און האָבן אויך װאָסערע 
אַכציק סענט אַ מעת-לעת. און ווען נישט דאָס אומגליק מיט די קליי- 
נע קינדער, װאָלט זיך דאָרט נישט געפֿילט אַזױ דאָס שלעכטס! -- 
האָט ער פֿאַרענדיקט און געשמאַק אָפּגעזיפֿצט, 

מיר האָבן אים געבעטן, ער זאָל אונדז דערציילן אַלע איינצל- 
הייטן פֿון קױיפֿמאַנס קאָלאָניזאַציע, באַמערקנדיק דערבי: 

-- מיר גייען דאָך זיך אויך קאָלאָניזירן, לאָמיר וייניקסטנס 
אַלץ וויסן. 

-- נישט פֿאַר אײַך געדאַכט!: מיט אײַך קען אַזעלכעס נישט 
טרעפֿף -- האָט דער יונגער מאַן פֿאַרזיכערט -- קױפֿמאַנען האָט 
מען פּשוט באַשװינדלט. נישט אומזיסט האָבן אים די אימיגראַנטן 
געװאָלט הרגענען! 

--- דערציילט, דערציילט! -- האָבן מיר אים איינשטימיק גע- 
בעטן, און ער האָט פֿאַרצײלט; 

--- אין יאָר 1887, ווען די ייִַדן פֿון די דערפֿער און די קלייג- 

שטעטלדיקע האָבן זיך געפֿונען געדריקט און געשטיקט דורך איגנאַ- 
טיעווס גזירות, האָבן זיי אַרױסגעשיקט דרײַ שתּדלנים קיין פּאַריז 
און לאָנדאָן, כּדי אויסצוווירקן בײַ די גדולים, אַז מע זאָל זיי אַרי- 
בערפֿירן קיין אַמעריקע, קאַנאַדע אָדער פּאַלעסטינע. צוויי פֿון זיי, 
לייזער ניסנזאָן און משה הענדלער פֿון קאַמעניעץ-פּאָדאָלסק, האָבן 
זיך נאָך א לאַנגן יאָר װאַלגערן הינטער די טירן פֿון די ייִדישע פֿי- 
לאַנטראָפּן, אומגעקערט מיט לײידיקן אַהײם. דער דריטער, קױפֿמאַן, 
האָט דאָס אומגליק געהאַט זיך צו באַקענען מיט אַן אַגענט, װאָס האָט 
זיך אָנגעגעבן פֿאַר אַ שליח פֿון דער אַרגענטינער רעגירונג און האָט 
אים צוגעזאָגט גאָלדענע גליקן, ערד, בהמות, רעמאַנענט און געלט- 
שטיצע פֿאַר דער ערשטער צײַט. אַ הונדערט משפּחות האָט קױפֿמאַן 
אויף דעם סמך צונױפֿגעשטעלט און זיי זײַנען מיט אים געפֿאָרן קיין 
אַרגענטינע, אויף פֿאַראומגליקט צו ווערן, אַלע הבֿטחות פֿונעם אַגענט 
האָבן זיך אויסגעלאָזט פֿאַר פּוסטע, פֿאַלשע און שווינדלערישע, צווישן 
די באַנסטאַנציעס פּאַלאַסיאָס און מאָניגאָטעס האָט מען די פֿאַמי- 
ליעס אַראָפּגעװאָרפֿן, אָן ברויט און אָן אַ דאַך איבערן קאָפּ... מער וי 
דרײַ הונדערט קינדער זײַנען אױיסגעשטאָרבן, אין איין חודש צײַט, 
פֿון הונגער און קעלט.. אַ סך פֿון יענע פֿאַמיליעס זײַנען אַװעק צו 
פֿוס און זיך דערשלאָגן ביז בוענאָס-אײַרעס. זייערע מיידלעך און 
שניר זײַנען אין די הײַזלעך 1 אַרײַן.. אַ סך משפּחות זײַנען נאָך 
דאָרט פֿאַרבליבן און לײַדן אַזעלכע שרעקלעכע צרות, אז ס'איז גאָר 
אוממעגלעך אַזױנס אויסצודערציילן. איצט שמועסט מען -- האָט ער 
פֿאַרענדיקט --- אַז דער דאָקטער לעװענטאַל װצט די דאָרטיקע אױפֿ- 
נעמען אונטער די פֿליגלען פֿון דער איצטיקער קאָלאַניזאַציע און זיי 
וועלן אויסגעלייזט ווערן. | 

מיר האָבן זיך אױיסגעזיפֿצט, אָפּגעקרעכצט, אַ פּאָר טרערן אָפּ- 
געװוישט און פֿאַרטרױערטע צוריקגעגאַנגען אין אימיגראַנטן-האָטעל, 


! שאַנדהײַזער, לאָקאַלן פאַר לעגאַליזירטער פּראָסטיטוציע. 


4 מרדכי אַלפּערסאָן 


דעם זעלביקן שבת נאָך מיטאָג האָט מען אונדז געפֿירט צום װאָק- 
זאַל, אויף אַװעקצופֿאָרן אויף אונדזער לאַנד.. 

פֿון יענער רגע אָן ציט זיך פֿונאַנדער די קייט פֿון צרות, װאָס 
אירע רינגען קניפּן און פֿלעכטן זיך דורך די גאַנצע דרײַסיק יאָר -- 
כּמעט אַ דריטל יאָרהונדערט פֿון עבֿדות, פֿינצטערניש און דערנידע- 
ריקונג... זייער וייניק ליכטיקע טעג האָבן מיר פֿאַר דער גאַנצער 
צײַט גענאָסן. אַ שווערן פֿאַרצװײפֿלטן און מיזאַמען קאַמף האָבן מיר 
אַדורכגעמאַכט. זייער וויניק פֿון יענע ערשטע פּיאָנערן זײַנען גע- 
קומען אל המנוחה ואל הנחלה, וי דער ד"ר לעװענטאַל האָט דע" 
מאָלט צוגעזאָגט, סײַדן אַרײַנרעכענען די הרוגים, וועלכע זײַנען גע- 
פֿאַלן דורך גאַוטשישע הענט, אָדער יענע װאָס האָבן זייער רו אױפֿן 
נאַטירלעכן וועג געפֿונען אין דער אייגענער ערדי. 

נאָר. לאָמיר דערציילן וי דאָס איז פֿאָרגעקומען. 

דער טראַמװײַ; געשלעפּט פֿון אַ פּאָר פֿערד, פּגירות, איז צוגע- 
קומען צום אימיגראַנטן-האָטעל און דער געלער באַאַמטער פֿון ביוראָ 
האָט באַפֿױלן, אַז מיר זאָלן אײַנשטײַגן, אויף צוצופֿאָרן צום װאָקזאַל, 
װיפֿל די פֿרומע ייִדן האָבן זיך בײַ אים נישט געבעטן, ,מיר ווילן גיין 
צו פֿוס, ס'איז דאָך שבת! מיר ווילן נישט און טאָרן נישט פֿאָרן מיט 
דעם טראַמװײַ!", האָט װייניק װאָס געהאָלפֿן, ער האָט באַפֿױלן; 

--- איר מוזט פֿאָרן, אַז נישט, ווערט איר אָן די באַן! 

שפּעטער האָט זיך אַרױסגעװיזן, אַז דאָס איז געווען אַ פּשוטער 
ליגן: דער צוג איז ערשט אָפּגעגאַנגען נײַן אַ זייגער אין אָװונט.. 

דער שוחט גדליה ויַנער, װאָס איז דעמאָלט געווען מיט אונדז, 
האָט זיך געלאָזט לױפֿן צו פֿוס נאָך דעם טראַמװײַ: ער איז אָבער גיך 
מיד געװאָרן. מיט פֿאַרדראָס און טרערן אין די אויגן האָבן זיך די 
פֿרומע ייִדן איינציקװײַז, נעבעך, אַרױפֿגעכאַפּט אויף דער ;קאָנקט* 2 
באַמערקנדיק לשם אַנטשולדיקונג: ;אונס רחמנא פּטריה? 5... 


? טראמװײַ מיט פערד, -- * (בבא קמא כ"ח): אַפילו דער רבונו של צולם 
באַפּרײַט (פון אַחריות), װען מ'ווערט געצװונגען. 

מיך האָט דער פֿאַקט שוין מער נישט איבערגעראַשט, װײַל דורך 
דער גאַנצער רײַזע האָב איך באַמערקט, אַז די גדולים פֿון דער עמי- 
גראַציע און קאָלאָניזאַציע האָבן סיסטעמאַטיש שטענדיק אויסגעקליבן 
דעם שבתדיקן טאָג, כּדי אונדז צו טראַנספּאָרטירן אָדער אַנדערע 
שווערע אַרבעטן דורכצומאַכן.. 

אױפֿן ווילדן גראָז פֿון דער איצטיקער ,פּלאַסאַ אָנסע*, אַנטקעגן 
װאָקזאַל, האָבן מיר זיך אויסגעזעצט און פֿרײלעך, אַזױ װי עס פּאַסט 
פֿאַר גליקלעכע מענטשן, װאָס פֿאָרן זיך באַזעצן אויף אייגענער ערדי 
האָט דאָס יונגװאַרג געזונגען אליקום צונזערס סאָכע +, און די װײַ" 
בער האָבן אײַנגעקױפֿט שפּאָטביליק, אי מאַראַנצן, אי באַנאַנעס, האָבן 
געביטן די רוסישע קאָפּיקעס אויף נײַע צען-סענטיקע מטבעות, באַי 
קומענדיק פֿאַר פֿינף קאָפּיקעס צען סענט און פֿאַר הונדערט רובל -- 
גאַנצע צוויי הונדערט מיט צען פּעזעס. די שטימונג איז אַ געהויבענע 
געווען. הי 2 |ן וע 

די זון האָט יענעם טאָג עפּעס אַזױ הערלעך געשײַנט. דער װע- 
טער איז געווען מילד און ליבלעך װאַרעם. אַלץ האָט אַזױ מחיהדיק 
געבליט און געגרינט, אַז עס האָט אַיעדן פּשוט אַנטציקט, 

-- װאָס זאָגט איר אויף דעם אַרגענטינער ווינטער? -- רופֿט זיך 
אָן אַ יונג, שיין װײַבל צום עולם -- נו, אַ לאַנד, טאַטע מײַנער! אַ 
חידוש, אַ חידוש! אײיביק לעבן זאָל דער באַראָן פֿון דעם שיינעם 
לאַנד, װוּהין ער האָט אונדז געבראַכט! 

--- הורראַ! לעבן זאָל דער באַראָן הירש! דאַ זדראַסטװעט5 
באַראָן גירש! --- האָבן דאָרפֿישע ייִדן געדונערט, 

נײַן אַ זייגער אין אָװונט האָט זיך דער צוג גערירט. און מיר 
פֿאָרן. | = 2 


+ ;אין דער סאָכע ליגט די מזליברכה" איז פאַר די קאָלאָניסטן געװען װי אַ 
הימען. -- * (רוס') זאָל לעבן! 

אויף דער באַן 


קיינער פֿון אונדז איז אַ גאַנצע נאַכט נישט געשלאָפֿן. יעדערער 
האָט געברענט מיט אומגעדולד דאָס אייגענע לאַנד שוין צו זען, וי" 
דער אַ מאָל האָט מען זיך גענומען פּלאַנעװען, גרופּירן, אײַנאָרדע- 
נען און פֿאַרזאָרגן אַלע קהלשע ענינים. הגם אויף דער שיף נאָך האָט 
מען שוין אַלצדינג פֿיקס און פֿאַרטיק אײַנגעלאַדעװעט, אַפֿילו ראשסים 
אויסגעקליבן, אײַנגעטײלט די פּאָדאָליערס באַזונדער אין אַ דאָרף, מיט 
גדליה שוחט פֿאַר אַ רעליגיעזן מנהיג. די כערסאָנערס און בעסאַראַ- 
בערס אין אַן אַנדער קאָלאָניע, אַרײַנגעבנדיק זיי אין נדן דעם אַלטן 
שוחט. איז אָבער דערבײיַ אַ צרה געווען: די עטלעכע ליטװאַקעס האָט 
מען נישט געהאַט װוּהין צוצוטשעפּען... אָט דורך זיי איז אַרױס אויף 
דער שיף אַ געפֿערלעכע מחלוקת, װאָס האָט געבראַכט צו דער אַרײַן- 
מישונג פֿונעם קאַפּיטאַן און דער אײַנשפּאַרונג פֿונעם יונגן מג 

דאָ איז כּדאי צו איבערדערציילן, װי דאָס איז פֿאָרגעקומען, 

חיים טאָקערס פֿרױ האָט אויף דער שיף אַ ייַנגל געבוירן די 
גאַנצע מאַנשאַפֿט איז כאָדאָראָם געגאַנגען. פֿונעם קאַפּיטאַן ביזן 
קלענסטן מאַטראָס זײַנען אַלע געווען מלא שׂמחה. ס'איז פֿרײלעך גע- 
װאָרן אין אַלע ווינקעלעך. עפּעס אַ קלייניקייט --- אַ געבורט אויף 
דער שיף! אַ גדולה אויף זיי! 

-- אָ, דען יונג ווערדען וויר אינס שיף-רעגיסטער אײַנטראַ- 
גן... אײַנע פֿרײַע רײַזע-קאַרטע ווירד ער אויף אַלע וועלט-מעערען 
בעקאָמען !! -- האָט דער קאַפּיטאַן פֿון שיף אין פֿאַרייַדישטן דײַטש 
פֿאַרזיכערט דעם קינדס פֿאָטער. 

די יולדת האָט מען אין שפּיטאָל געהאַלטן. די ערשטע קלאַס- 
פּאַסאַזשירן האָבן איר אַלערלײ מתּנות געבראַכט. הכּלל, ס'איז געווען 
אַ לעבעדיקע שׂמחה! צו די אַכט טעג האָט מען דעם ברית-מילה גע- 


? דעם בחור װעלן מיר אין דעם שיף-רעגיסטער אײַנשרײַבן.. עֶר װצט 
באַקומען אַן אומזיסטן רײַזע-בילעט אויף אַלע ימים, 

פּראַװעט כּיד המלך. דער קאַפּיטאַן איז סנדק געווען און האָט מכבד 
געווען דעם ייִדישן עולם מיט צוויי הונדערט פֿלעשער מאַדעראַ-װײַן, 
האָבן אונדזערע פּוילישע חסידים דעם ,מאַדעראַ* געכּשרט און גיך 
געװאָרן בגילופֿינדיק.,. דאַרף איינער, אַ ליטװאַק, מוסר זאָגן און 
וועלן איבערצײיַגן, אַז דער װײַן איז נסך 2... האָט זיך צעפֿלאַקערט די 
התלהבֿות בײַם חסיד מג, און מיט אַ ליידיקער פֿלאַש איז ער פֿאַרפֿאָרן 
דעם בעל-מוסר אין קאָפּ. כּדי די חסידישע היציקייט אָפּצוקילן, איז 
ער וי אַן אַרעסטאַנט פֿאַרשפּאַרט געװאָרן אין סאַמע אונטערשטן 
דעק. און אָט צוליב אָט דער סיבה האָט זיך צעברענט די מחלוקת 
און די צאַנקערײַ האָט אַזױ געדויערט ביז תּשעה-באָבֿ. תּשעה-באָבֿ 
אין אָװונט, בעת מיר זײַנען געזעסן אויבן, אויף דעם שיפֿדעק, און 
משה מעלמאַן (שפּעטער חזן ומוהל אָדער אַ רעוורענד אין ניו-יאָרק) 
האָט מיט זײַן טענאָר-שטימע די קינות געזאָגט, און דער עולם האָט 
צוגעשליוכצט, די װײַבער צוגעכליפּעט, און אייניקע אונטערגעוויינט, 
שנײַצנדיק זיך די נעזער, זײַנען זיך די אָפֿיצירן און די געהויבענע 
פּאַסאַזשירן געשטאַנען רונד-אַרום פֿון אויבן און האָבן אונדז באַ- 
דויערט. איז פּלוצעם אַרױס עפּעס אַ יונגער דײַטש (אפֿשר איז ער 
געווען אַ יאַהודי) און באַלד נאָך די קינות אונדז אַ מוסר-דרשה גע- 
האַלטן, אונדז פֿאָרגעהאַלטן, װאָס מיר זײַנען נישט איינשטימיק, נישט 
פֿאַראײניקט און פֿאַרברידערט. אַ דאַנק זײַנע אײַנדרוקפֿולע ריד 
איז דעמאָלט געמאַכט געװאָרן שלום און אַחדות האָט מען געשלאָסן 
און די ליטװאַקעס האָט מען צוגעקלעפּט צו אונדז, פּאָדאָליערס, 

האָט זיך אָבער אין באַן די פֿראַגע װוידער דערװועקט, און די 
ליטװואַקעס זײַנען װײַטער געבליבן שטעקן וי אַ ביין אין האַלדז.. 
יעדערער האָט געװאָלט, אַז די צווייטע פּאַרטיע זאָל צו זיך נעמען 
די דאָזיקע שוועסטערקינדער.. 

אַ גאַנצע נאַכט האָט עס אין באַן גערעשט פֿון די היציקע דיס- 


?(דברים לב, לייח) גיסאַפּפער, װײַן באַנוצט פאַר געצנדינערײ (אָפן אָנגערירט 
פון יע ,אה ) 

קוסיעס און פֿײַערדיקע דעבאַטעס, ביז מיר זײַנען אין מיטן טאָג אָנ" 
געקומען צו דער סטאַנציע קאַסאַרעס. 


אויף שטום-לשון, װאָס מיר האָבן שוין דאַן זיך גוט אויסגע- 
לערנט, האָט מען אונדז צו פֿאַרשטײן געגעבן, אַז מיר דאַרפֿן אָפּי 
שטײיַגן פֿון די װאַגאָנען. דער לאָקאָמאָטיוו האָט זײַן סיגנאַל געגעבן 
און דער צוג איז זיך אַװעק זײַן וועג. 


פֿון צווישן די הויכע גראָזן, וועלכע האָבן כּמעט די רעלסן פֿאַר- 
דעקט, האָט זיך אַ בלאַסע, מאַטע זונענשײַן דורכגעריסן און באַ- 
לויכטן די פּוסטע געגנט. בלויז צוויי הײַזקעס -- איינע צונױפֿגע- 
שלאָגן פֿון ברעטלעך און די צווייטע פֿון בלעך, אין וועלכע עס זײַנען 
אינסטאַלירט געווען קליינינקע קאַמפּשענקלעך * --- האָבן מיר דאָרט 
אָנגעטראָפֿן. צוזאַמען מיטן טל-ומטרדיקן װאָקזאַלטשיק, האָבן זי 
דעמאָלט פֿאָרגעשטעלט קאַסאַרעס. 


אויף װוי װײַט דער בליק איז געפֿאַלן, האָט מען נאָר געזען בו" 
ריאַנעס, הויכע, ווילד-אויסגעװאַקסענע גראָזן מכּל המינים און צווישן 
זיי, װוּיניט-װווּ, שמאָלינקע אױיסגעטראָטענע סטעזשקעס, װאָס דער 
סקאָט? האָט אַ פּנים געמאַכט גייענדיק צום װאַסער. און די שטעגן 
האָבן זיך געשלענגלט צװישן דעם װאַלדגראָז און זײַנען פֿאַרלױרן 
געגאַנגען ערגעץ װײַט, װײַט אין די אומענדלעכע פּאַמפּאַס 5, 


מיר גייען צו אונדזער לאנד 


קיין לעבעדיקער מענטש האָט אונדז בײַם װאָקזאַל נישט אױיפֿ- 
גענומען. קיין איינציקער באַאַמטער פֿון באַראָנס קאָלאָניזאַציע האָט 
אונדז נישט אָפּגעװאַרט. דער שעף פֿון קאַסאַרעסער באַנהױף, אַ הוי- 


* פּראָװינציעלע קלייטלעך װוּ מיקריגט אַ שנעפּסל. -- * בהמות. -- *באַ- 
גראָזטע פּליינען אין דרום-אמעריקע, 

בער ברונעט מיט אַ געדיכטער היטשקע 1 האָר, האָט זיך אַלע װײַלע 
אַרױסגערוקט פֿונעם װאָקזאַל-הײַזל, צוגעשמייכלט שעלמיש צו אוג" 
דזערע שיינע װײַבלעך און דערזעענדיק, אַז קיין איינע פֿון זיי שענקט 
אים נישט קיין אױפֿמערקזאַמקײט, איז ער אַ פּנים בייז געװאָרן, האָט 
אַ טרייסל געטאָן די קוטשמע האָר, זיך פֿאַרמאַכט אין שטוב און מער 
זיך נישט געוויזן. 

ווער פֿון אונדז עס האָט נאָך אין זײַן קלומיקל געהאַט אַ שטיקל 
ברויט, האָט עס אױפֿגעגעסן. די קינדער זײַנען ביסלעכװײַז הונגעריק 
געװאָרן, און מע האָט זיך צעלאָזט צו די שענקלעך ברויט צו קױפֿן, 
אָבער זיי האָבן אַזאַ אַרטיק? גאָר נישט געהאַט... די אויגן זײַנען פֿון 
אומגעדולד אַרױסגעקראָכן, קוקנדיק אויף אַלע זײַטן, אפֿשר קומט 
עמעצער, כּדי אונדז צו פֿירן אויף אתדזעה לאַנד. אַ שעה נאָך אַ 
שעה איז פֿאַרפֿלאָסן און ס'איז נאָך אַלץ קיינעם נישט געווען צו זען. 

דער עולם איז אױפֿגערעגט געװאָרן. ס'האָט אָנגעהױבן קאָכן, 
צום אָנפֿאַנג שטיל --- שפּעטער אַלץ רוישנדיקער און העכער. בינט- 
לעך ייִדן האָבן זיך אויסגעשטעלט נעבן די רעלסן און אַרײַנגעטענהט 
מיט די הענט און פֿיס,.. אומצופֿרידנקײט און פֿאַרצװײפֿלונג זײַנען 
לאַנגזאַם אַרײַנגעדרונגען אין די הערצער און פֿון מינוט צו מינוט 
זיך פֿאַרשטאַרקט, 

אַלעמענס אויגן האָבן זיך אײַנגעגעסן אין די גראָזן. ;אָט קומט 
מען!? -- האָט זיך געדאַכט. אייניקע האָבן זיך איבערגעװאָרפֿן מיט 
עכטע רוסישע ,מי שבירכס"? אױפֿן חשבון פֿון די פֿױלע קאָלאָני- 
זאַטאָרישע באַאַמטע,.. אַנדערע האָבן זיך אַװעקגעלאָזן מיט די סו" 
לעפּקעס + צווישן די הויכע גראָזן און בוריאַנעס, אָבער גיך האָבן זיי 
זיך אומגעקערט פֿאַרסאָפּעטע, פֿאַרשװיצטע און באַטונקען אין די גע" 
לע בודזשיקעס 4 און גרינע בערלעך 5 

אַזױ האָט זיך דער טאָג געצויגן ביז צוויי אַ זייגער נאָך מיטאָג, 


* קאָלטן (האָר) אויפן קאָפּ,. --- ? (שפּעט-לשון) קללות, --- * ליידיקע ער" 
טער. -- * װילדע געװיקסן,. -- * שטעכלקעס, 

פּלוצעם האָט זיך דערהערט דאָס קנאַלן פֿון אַ בײַטש און פֿון די 
גראָזן אַרױס איז אוױיסגעװאַקסן אַ װאָגן מיט צוויי משונה-הויכע רע- 
דער, געשפּאַנט צו אַ גאַנצן מנין פֿערד. הינטער אים נאָך איינער און 
נאָך איינער, ביז אַכט, אַלע אויף צוויי אומגעלומפּערטע רעדער, און 
זיי האָבן זיך אויסגעשטעלט אין אַ ריי, בײַ דער לענג פֿון דער באַנ- 
ליגיע, 

אַ בלאָנדער יונגער מאַן, רײַטנדיק אויף אַ שטאַרקן, וילדן 
פֿערד, איז אין דעם אָנגעלאָפֿן און האָט עפּעס אויף שפּאַניש באַפֿױלן 
די שװאַרצע אָנטרײַבערס פֿון די וועגענער, און גלײַך האָט יעדערער 
פֿון די בעלי-עגלות אַראָפּגעשאָטן פֿון זײַן הויכן װאָגן אױפֿן גראָז 
אַרױף אַ באַרג מיט האַרטע, צעטריקנטע פּלעצלעך, וועלכע זײַנען 
דורך דער קאָלאָניזאַציע באַרימט געװאָרן אונטערן נאָמען גאַלעטן 
נאָך איינער, אַ יונגער, װײַס װי מילך, מיט צאַרטע און איידעלע גע" 
זיכט-שטריכן און באַװעגונגען, איז אָנגעקומען אויף אַ שיין באַפּוצטן 
פֿערד, האָט אונדז באַגריסט אין דײַטש און זיך פֿאָרגעשטעלט וױ 
אונדזער אַדמיניסטראַטאָר: הער גערביל, 

--- ווער הונגער האַט, זאָל דיזע בולקעלאַך גאַזשעטאַס נעמען 
אונד עסען! -- האָט ער אונדז דערקלערט, 

די בושה, װאָס איז שוין בײַ אונדז אַ צעקאַליעטשעטע געוען 
נאָך פֿון דער דײַטשישער גרענעץ אָן, וועלכע האָט זיך גענומען ברעק- 
לען בײַם ערשטן רחמנות-ביסן, װאָס די דײַטשישע ייִדן האָבן אונדז 
צוגעװאָרפֿן, און טײלװײַז טאַקע דער דריקנדיקער הונגער, איז קיין 
שום שטערונג נישט געווען. מע האָט זיך נישט געלאָזט לאַנג בעטן 
און זיך ווילד געװאָרפֿן אויף די שנאָרער-בולקעלעך, און ס'איז גע- 
װאָרן אַ כאַפּערליי. 

די פּנימער בײַ די טונקל-געקופּערטע אַרגענטינערס האָבן זיך 
ספּאַזמיש צעקרימט, בעת זיי האָבן דערזען אָט די סצענע. זיי האָבן 
עפּעס שטאַרק צעפֿאָכעט זייערע הענט און, ווען זיי האָבן באַמערקט, 
אַז די הונגעריקע קינדער קאָנען מיט זייערע ציינדלעך נישט אײַנ- 
בײַסן די פֿאַרשטײנערטע גאַלעטן, זײַנען זיי פֿון די װאָגנס אַרונטער- 

געקראָכן און אונדז אָנגעהויבן לערנען, וי מיט דעם דאָזיקן מאכל 
אומצוגיין: אויף די אײַזערנע שינעס פֿון די רעדער האָבן זיי די גאַ- 
לעטן אָנגעקלאַפּט און זי זײַנען זיך צעפֿאַלן װי שטיקלעך גלאָז, די 
שטיקלעך אַרײַנגעלײגט אין װאַסער צום ווייקן און נאָך דעם עס דער- 
לאַנגט די הונגעריקע קינדער, מורמלענדיק דערבי: 

--- פּאָוורעס ניניאָס! פּאָווֹרעס עמיגראַנטעס! 

אַז מע האָט מיט די אײַנגעווייקטע פּלעצלעך דעם הונגער גע- 
שטילט, זײַנען פֿון די פֿיר מעטער הויכע וועגענער אַרונטערגעלאָזן 
געװאָרן לייטערס, און דער אַדמיניסטראַטאָר גערביל האָט זײַן צַוויי- 
דאַשקאָווע היטל ? --- איין דאַשעק פֿאָרנט, איינער הינטן, --- אין האַנט 
גענומען און זיך גאָר מעשׂה קאַװאַליר פֿאַרנײגט פֿאַר אַלע אונדזערע 
װײַבלעך, זאָגנדיק העפֿלעך: 

-- יעצט, ליבע פֿרױען אונד קינדער, שטײַגען זי אויף די וועגען 
הינויף אונד זי ווערדען צו זיך אויף לאַנד, אין איר היים פֿאַרעף 

צו די מענער האָט ער זיך שוין געווענדט אין גאָר אַן אַנדער 


ו 


טאָן: בי יי אע 
--- איר, צוקונפֿטיגע קאָלאָניסטען, װערדעט דען ועג צו פֿוס 
מאַכען מיסען: וויר האַבען זאָ פֿילע וועגען פֿיר אײַך ניכט בעקאָמען 
קענען! * וק 
און ווענדנדיק זײַן געזיכט צום בלאָנדן יונגן מאַן, האָט ער גע- 
זאָגט: | יי 
-- סעניאָר טיראַטשיני: זי װוערדען גיטיגס בעשטעלען פֿיר 
וואַקיאַנאָס ', אום די קאָלאָניסטען דען וועג צו צײַגען. אַדיע, קאָלאָ- 
ניסטען! -- האָט ער אונדז צוגעשריִען -- דער הער אינזשעניר ווירד 
שאָן אַלעס, אַלעס בעזאָרגען. 
מיט די שפּאָרן האָט ער זײַן פֿערד די ריפּן אָנגעקלאַפּט און איז 
שנעל פֿאַרשװונדן געװאָרן אין דעם װאַלד פֿון דערנער און גראָזן. 


(װי העלמען) אין אַלע הייסע לענדער ניצט מען זיי אין פעלד קעגן זון. -- 
' דערפאַרענע לײַט, װעגװײַזערס, די װאָס קענען גוט דעם װעג. 

אַזױ װוי די הערינג אין פֿאַס זײַנען די פֿרױען מיט די קינדער 
צונױפֿגעפּרעסט געװאָרן אויף די וועגענער. די בײַטשן האָבן די לופֿט 
פֿאַרהילכט מיט זייער קנאַלן און די אומגעלומפּערטע עגלות מיטן 
טאַבון פֿערד זײַנען אַװעק מיט אונדזערע משפּחות, 

דער בלאָנדער אינזשעניר האָט אונדז, מענער, אויך איבערגע- 
לאָזן און איז אַװעק אין שענקל אַרײַן, מן הסתּם דאָרט עפּעס איבער" 
כאַפּן אָדער אפֿשר זײַן גאָרגל דורכצונעצן. ער האָט זיך, װײַזט-אױס, 
פֿאַרגעסן אין אונדז: די שעהען זײַנען געפֿלאָסן איינע נאָך דער אַנדע- 
רער, און מיר זײַנען געשטאַנען בײַ דער באַנליניע און שיער נישט 
צעפּלאַצט געװאָרן פֿון אומגעדולד... 

--- וווהין זאָלן מיר אים גיין זוכן? --- האָבן מיר זיך איינע די 
אַנדערע געפֿרעגט, 

-- מע דאַרף אים אַרױסשלעפּן פֿון שענקל -- האָבן מיר באַ- 
שלאָסן --- און זאָל ער אונדז פֿירן דעם וועג װײַזן! 

ערשט ווען די זון האָט זיך געזעצט און די נאַכט איז שנעל צו" 
געפֿאַלן, זײַנען פֿיר רײַטערס פֿאַר אונדז אויסגעװאַקסן, װוי זיי װאָלטן 
פֿון די װאָלקנס אַראָפּגעפֿאַלן. ברונעטן, הויכגעוויקסיקע, מיט לאַנגע 
שװאַרץ גלאַנצנדיקע האָר און טיפֿע, טונקעלע, אָבער ברענענדיקע 
אויגן. ברייטע גאַרטלען, אַרומגעקלאַפּטע מיט זילבערנע מטבעות, 
האָבן זייערע לענדן אַרומגענומען. פֿון אונטערן גאַרטל איז רונד-אַרום 
אַראָפּנעהאַנגען די טשיריפאַ*, די זאָטלען זייערע זײַנען אויך באַ- 
שלאָגן געווען מיט זילבערנע באַפּוצונגען, און ריינבלוטיקע פֿערד 
האָבן געברענט אונטער זיי. 

זי האָבן אונדז פֿרײַנדלעך באַגריסט, זיך עלעגאַנט פֿאַרנײגט און, 
דערזעענדיק אונדזערע חסידים אין די לאַנגע קאַפּאָטעס, האָט זיך 
אַ שמייכל פֿונאַנדערגעקרײַזלט איבער זייערע גראָבלעכע ליפּן, 


* (פּאָפּולער אויף דער אַרגענטינער פּראָװינץ) אַ מין הויזן, צונויפגעשטעלט 
פון אַ פירקאַנטיקן שטאָף, נעמטאַרום, װי װיקעלעך, דעם בויך און די מוס- 
קלען, אָפן פון ביידע זײַטן, 

-- קוראַס! סאַנטאָס?! --- האָבן זיי צוגעמורמלט מיט נײַגעריקייט, 
-- גלחים? הייליקע? | 

באַלד דערויף איז אויך אָנגעקומען דער בלאָנדער טיראַטשיני, 
האַלב שיכּורלעך איז ער געווען. ער האָט חוצפּהדיק געקאָמאַנדעװעט: 

--- צו צוויי הינטער צוויי! צו צוויי אין ריי! 

בי יעדן אין האַרצן האָט זיך וי עפּעס אָפּגעריסן, 

אַזױ װי סאָלדאַטן אין דער ליניע האָט ער אונדז אויסגעשטעלט 
פּאָרװײַז און, ווען אַבֿרהם ;דער גיהנום-שמש? -- אַ צונאָמען, װאָס 
ער האָט באַקומען פֿאַר זײַן דאַרקײט, לאַנגקײט און פֿאַר זײַן פֿאַנאַי 
טישע פֿרומקײט --- איז נישט אויסגעקומען גלײַך וי אַ סטרונע אין 
דער ריי, האָט אים דער באַזױפֿענער אינזשעניר אַזאַ שטופּ געטאָן 
מיט דער ברוסט פֿון זײַן פֿערד, אַז ער האָט זיך, נעבעך, אויסגעצויגן 
אין זײַן גאַנצער לענג, בעת דער שיכּור מיט די װאַקיאַנאָס האָבן זיך 
צעשמאָלצן לאַכנדיק,,, בעת בײַ מיר און אפֿשר נאָך בײַ אייניקע האָבן 
זיך די אויגן אָנגעפֿולט מיט טרערן. 

-- מאַרש! -- האָט דער אינזשעניר אויסגעשריען. 

--- ;װואַמאָס!* קומט! --- האָבן אים די װאַקיאַנאָס מיטגעהאָלפֿן 
און צוויי זײַנען אַרױסגעריטן צום פֿראָנט, בעת די אַנדערע צויי 
האָבן זיך געשטעלט בײַ אונדזערע ביידע זײַטן, און די קאַראַװאַנע 
װאַנדערערס האָט זיך גערירט אין וועג אַרײַן. 

דער אָנגעטרונקענער אינזשעניר האָט צעיאָגט זײַן האַלבװילד 
פֿערד, איז פֿאַרבײַגעפֿלױגן אונדזער לאַנגע שורה און איז פֿאַרשװונדן 
הינטער די טיפֿע גראָזן. 

די זון איז הינטער די פּלייצעס אַלץ טיפֿער פֿאַרזונקען געװאָרן 
אין די הויכע זשוזשאָס ?; אַ רויט צעפֿלאַמטע, אַן אָנגעצונדענע, האָט 
זי דאָס גאַנצע פֿעלד וי מיט פֿײַער באַגאָסן, די פֿיר שפּאַניערס, אונג- 
דזערע טרײַבערס, האָבן איינער דעם אַנדערן אָנגעוויזן מיט דער 
האַנט אין מערבֿ-זײַט, 


? װילדגראָז, 

-- אַ רעגף -- האָט אַן עלטערער דאָרפֿייַד באַמערקט -- די 
נאַכט רעגנט., | 

אייניקע האָבן זיך הילכיק צעלאַכט. 

עס איז דאָך שטיל און װאַרעם -- אַ מחיה! קיין גרעזעלע 
גיט זיך קיין ריר נישט. װאָלקנס זעט מען נישט. װוּ זשע האָט זיך 
אײַך גענומען אַ רעגן? -- האָט איינער אױפֿן קול געזאָגט, 

--- אָט דאָרטן! --- האָט דער אַלטער געענטפֿערט, װײַזנדיק אויף 
אַ שמאָל פּאַסיקל כמאַרע, װאָס איז געלעגן צעצויגן וי אַ סאַמעטענע 
שװאַרצע לענטע בײַם סאַמע זוים פֿון הימל, װווּ די זון איז זיך געגאַנ- 
גען באַהאַלטן אין דער נאַכט, 

--- אָט האָט איר, ייַדן, אַ נײַעם אַסטראָנאָם, אַ חיים זעליג סלאָ- 
נימסקי! -- האָט זיך געוויצלט שניאור מלמד פֿון דיניוויץ --- װאָס 
זאָגט איר עפּעס אױפֿן דאָרפֿישן שטערנזעער? שטעלט פֿיס, קינדער! 
מיר וועלן נאָך,. אם-ירצה-השם, נעמען אַ ביסל בראָנפֿן אין אונדזער 
נײַער היים איידער דער רעגן װעט גיין! 

און מיר האָבן פֿלײַסיק געשפּאַנט צוישן די בודזשיקעס, בוריאַ- 
נעס און גראָזן. 


דער פּאַמפּעראַ !; שטורעם און שלאַקסרעגן 


די נאַכט איז מיט אַ מאָל צוגעפֿאַלן, ס'איז וי פּלוצעם פֿינצטער 
געװאָרן. | = 6 
די פֿיר אַרגענטינערס האָבן זיך אָפּנעשטעלט, זײַנען פֿון די פֿערד 
אַראָפּגעקראָכן, פֿון אונטערן זאָטל האָבן זיי אַפֿערגענומען אַ גרויסע 
שאַל, אַזױ וי אַ טלית, מיט אַ שפּאַלט אין דער מיט, אַ פּאָנטֹשאָ, און 
דאָס אָנגעטאָן, וי אַן אַרבע כּנפֿות, דורכן קאָפּ. זיי האָבן פֿאַררײ- 


1 שטורעמװוינט פון דער אַרגענטינער פאַמפּא, װאָס איז געװאָרן דער סי"י 
נאָנים פון װילדער רוגזה. | 

כערט ציגאַרעטלעך, ווידער אַרױפֿגעשטיגן אויף די פֿערד און האַרט, 
איינער נעבן צווייטן, זײַנען זיי אַרױיסגעריטן אױפֿן פֿראָנט אַרױס, 

דער הימל האָט באַקומען אַן אַשקאָליר, ערטערװײַז אַזש גרוי. 
באַלד האָבן זיך די קאָלירן געביטן, שטיקער געװאָרן גרין,. שטיקער 
שװואַרץ. אויף אונדז האָט זיך װוי אָנגעהויבן שיטן אַ פֿינצטערניש, אַ 
מין געדיכטע שװאַרצקייט האָט אונדז אײַנגעהילט,. דער חושך האָט 
אונדז אײַנגעדעקט און וי אין אײַזערנע קליאַמרעס אײַנגעשלאָסן 
אינסטינקטיוו האָבן מיר זיך צוגערוקט און אײַנגעפּרעסט איינער אין 
צווייטן. עפּעס אַ מין געהיימער פּחד האָט אונדז באַהערשט. באַלד 
האָבן מיר טאַקע דערהערט דאָס טעמפּע שומען פֿון די גראָזן. דער 
גאַנצער סטעפּ אַרום האָט פּלוצעם גענומען רעשן, רוישן און אױפֿצי- 
טערן. די פֿערד פֿון די שפּאַניערס האָבן שטאַרק געפּאַרסקעט מיט די 
נעזער און זיך געריסן פֿון דער צוים אונטער די לייצעס, 

-- פּאַמפּעראָ! פֿאַמפּעראָ: -- האָבן די װאַקיאַנאָס דערשראָקן 
איינער צום צווייטן געזאָגט, 

מיר האָבן דעמאָלט דעם באַטײַט פֿון דעם װאָרט נישט פֿאַרשטאַ- 
נען. אָבער אין אַ רגע אַרום האָבן מיר די פֿאַרטײַטשונג באַגריפֿן, פֿון 
צפֿון-מערבֿ האָט דאָס הודיען פֿונעם שטורעמווינט זיך צו אונדז דער- 
טראָגן. דער פּאַמפּעראָ איז אָנגעקומען, האָט אַ כאַפּ געטאָן די קעפּ- 
לעך פֿון די גראָזן און מיט כּעס זיי געשלײַדערט איינס צום צווייטן, 
זיי צעריבן, צעריסן אויף פּיץ-פּיצלעך און די פּאַלאָװע אונדז אין 
פּנים אַרײַנגעשאָטן. די גאַנצע לופֿט האָט אױפֿגעציטערט. דער ווינט 
האָט זיך צעבושעוועט, האָט געװאָיעט, זיך געבייזערט און מיט קולי- 
קולות געברומט און געשטורעמט. שטראָמען ווינט, װי די כװאַליעס 
פֿונעם ים, האָבן זיך געקײַקלט איבער אונדזערע קעפּ. צעריבענע 
שטרוי, אויסגעמישט מיט זאַמד, האָבן אונדז די אויגן פֿאַרשאָטן, װײַ- 
טער גיין איז אוממעגלעך געווען. האָבן מיר וי אונטער אַ מיליטע- 
רישער קאָמאַנדע אַלע דרײַ הונדערט ואַנדערערס אינסטינקטיוו זיך 
אויף דער ערד אויסגעלייגט, 

מיט אַ מאָל איז דער ווינט אָפּגעהאַקט געװאָרן און אַ פּײַנלעכע 

שטילקייט איז אַרײַנגעטראָטן. אַ בליץ האָט דורכגעריסן דעם שװאַרצן 
הימל און ס'האָט אַ שרעקלעכער דונער אױפֿגעקנאַלט, אַז עס האָט 
אַזש פֿון דער ערד געהויבן. בײַ דער שײַן פֿון בליץ האָבן מיר דערזען, 
וי אונדזערע װעגװײַזערס טראָגן זיך שנעל אָפּ און ווערן נעלם... 

שניאור מלמד האָט מיט אַ ציטערדיקער שטימע די ברכה אויף 
אַ דונער געמאַכט און װי אַ צושטימונג האָט עס אָנגעהויבן קראַכן 
און דונערן פֿון אַלע זײַטן, איינס נאָכן אַנדערן, איינער געפֿלאָכטן 
אינעם צווייטן, און די בליצן האָבן אַזױ לאַנג אָנגעהאַלטן, אַז מיר 
האָבן זיך געקאָנט קעגנזײַטיק אָנקוקן, 

גראָבע טראָפּנס רעגן, אָנפֿאַנגס װאַרעמע און באַלד אײַזקאַלטע, 
האָבן אָנגעהויבן פֿאַלן אויף דער ערד. דער וינט, װאָס איז פֿריִער 
אויף אַ װײַלע אַנטשויגן געװאָרן. איז אויף ס'נײַ אױסגעבראַָכן 
געבושעוועט נאָך מיט מער כּעס וי פֿריִער, האָט געשטורעמט, גע- 
ריסן, געמאַכט אַ משונהדיקן רעש און דעם רעגן אָפּגעטריבן פֿון 
אונדזי, 

אַ שרעקלעכע מלחמה, אַ לופֿטשלאַכט צװוישן דעם פּאַמפּעראָ 
און דעם רעגן, איז אויבן איבער אונדז געפֿירט געװאָרן. דער רעגן 
האָט גובֿר געווען. אַ מבול װאַסער האָט זיך אַ גאָס געטאָן פֿון די 
װאָלקנס, האָט דעם שטורעם באַזיגט און אים שװײַגן געמאַכט, 

-- געגאַנגען! -- האָבן מיר זיך קעגנזײַטיק געמוטיקט און פֿיס גע 
שטעלט. דער רעגן האָט װוי מיט עמערס געגאָסן און אונדז דורכגע" 
נעצט ביז די ביינער. די װאָלענע קאָלדרעס פֿון דער שיף, װאָס כּמעט 
יעדערער האָט מיט זיך אַזעלכע געטראָגן, זײַנען געװאָרן װי בלײ, 
דורכגענעצט ביזן מאַרך, האָבן מיר זיך כּנופֿיהסװײַז בײַ די הענט 
גענומען און זיך געשטופּט פֿאָרױס, גלײַך אין חושך אַרײַן. װוּהין? 
דאָס האָבן מיר אַליין נישט געװוסט! מע האָט געבראָדזשעט אין די 
נאַסע גראָזן און געוויקסן אָן אַ וועג און אָן אַ ציל, 

באַגלײט פֿון אומאויפֿהערלעכע בליצן און הילכנדיקע דונערן 
האָבן מיר, ציטערנדיק מיט אַלע נערוון, זיך אַזױ געשלעפּט קעגן אַ 

שעה צײַט, ביז מיר זײַנען צוגעקומען צו אַ דראָטענעם פּלױט, אַן 
אַלאַמבראַדאָ, מיט וועלכן די פֿעלדער ווערן אַרומגעצאַמט, 

--- סטאָפּ, אַ װאַנט! --- האָבן זיך דערהערט קולות פֿון די פֿאָי 
דערשטע רייען, וועלכע האָבן זיך שוין געהאַט צעקלאַפּט די נעז און 
זיך צעקאַליעטשעט בײַ די סלופּעס, דורך וועלכע דער דראָט איז 
דורכגעצויגן, 

-- היט זיך, אַ װאַנט! 

אָבער ווער האָט דען געקענט אין אַזאַ װועטער הערן? מע האָט. 
זיך אָנגעשלאָגן, זיך געשטויסן און זיך צעהרגעט, צעבלוטיקט און 
צעטראָטן, דאָס גליק איז נאָך געווען, װאָס דעמאָלט האָט מען נאָך 
קיין שטעכיקע דראָטן נישט גענוצט, אַנישט װאָלטן נאָך מסתמא גע- 
ווען געפֿערלעך פֿאַרװונדעטע און אפֿשר אויך טויטע... דער גאַנצער 
עולם האָט זיך דערשלאָגן צו דער דראָטענער װאַנט און איז שטיין 
געבליבן, אַלײין נישט וויסנדיק װאָס װײַטער צו טאָן, 

אין דעם האָבן מיר דערהערט אַ געשרי: 

-- רוסאָס! 

און אַ הילכנדיקער פֿײַף פֿון די גאַוטשן האָט דורכגעשניטן די 
לופֿט און אָפּגעקלונגען אין די אויערן. 

בײַ דער שײַן פֿון אַ לאַנגדױערנדיקן בליץ האָבן מיר פֿון 
דער אַנדערער זײַט דראָט דערזען צוויי פֿון אונדזערע װעגװײַזערס 
רײַטנדיק גאַנץ געמיטלעך אויף זייערע פֿערד. האָבן מיר דערפֿון גע" 
דרונגען, אַז אונדזער לאַנד איז געוויס אויף יענער זײַט צאַם. מיר 
האָבן אײַלנדיק גענומען אַריבערקלעטערן די אָנדערטהאַלבן מעטער- 
דיקע װאַנט (גרינע חיות --- דער שׂכל האָט נישט געטראָגן זיך דורכ" 
צושטופּן צווישן די דראָטן) און אַזױ איז אונדז מיט מי און אָנ" 
שטרענגונג ענדלעך געלונגען אַריבערצוקריכן אויף דער צוייטער 
זײַט, | 

דער רעגן האָט נאָך אַלץ געגאָסן וי מיט צעבערס, אָבער מיר, 
דענקענדיק אַז אָט-אָט קומען מיר שוין צו אַ ישובֿ, האָבן זיך געמו- 
טיקט, זיך געשטופּט דורכן ווינט, און אַלץ װײַטער פֿאָרױסגעגאַנגען. 

אַ פּאָר מאָל האָבן מיר נאָך געהערט דעם גרילצנדיקן גאַוטשן- 
פֿײַף פֿון אונדזערע טרײַבערס, וועלכע סוישטשען אױפֿן זעלביקן 
אופֿן בעת זיי טרײַבן אַ סטאַדע פֿי, און נאָך דעם האָבן מיר זיי שוין 
מער נישט געהערט, 

אַן ערך נאָך אַ שעה צײַט האָט דער שלאַקסרעגן נאָכגעלאָזט, 
דער מבול האָט אױפֿגעהערט און אַ זומערדיק דריבנע רעגנדל האָט 
פֿלײַסיק דאָס פּלאַץ פֿאַרנומען. די עלטערע מענטשן זײַנען מיד גע- 
װאָרן. דער רעגן האָט די קאַפּאָטעס אָנגעװוייקט און די פֿיס האָבן זיך 
אָפּגעזאָגט זיי װוײַטער צו טראָגן, און זיי זײַנען צוגעשטאַנען. די 
שטאַרקערע, די ייִנגערע, האָבן אַװעקגעשפּאַנט פֿאָרױס. װוּהין? גלײַך 
דעם חושך אין מויל אַרײַן, 

די קאַראַװואַנע איז צעשלאָגן געװאָרן. פֿריִער גרויסע גרופּעס צו 
דרײַסיק-פֿערציק מאַן; דערנאָך קלענערע, קליינינקע, צו פֿינף:זעקס 
פּערזאָן. אָט אַזױ האָט מען זיך געשלעפּט איבערן סטעפּ, געשריען 
איין בינטל צום צוייטן: העפ! העפּ! ביז מע האָט זיך דערװײַטערט 
איין גרופּע פֿון דער אַנדערער, און די קולות זײַנען פֿאַרשטומט גע- 
װאָרן.. 

איך בין פֿאַרבליבן אין אַ גרופּע זאַלבע פֿערט. מיר האָבן זיך 
בײַ די הענט געהאַלטן און געשפּאַנט אַלץ װײַטער, 

איינער פֿון די פֿיר איז אַ שיפֿברודער געווען פֿון דער טיאַקאַ. 
די אַנדערע צוויי --- פֿון דער ליסאַבאָן. מיט אַלע קרעפֿטן האָבן מיר 
געשפּרײַזט װײַטער און װײַטער, אין דער ריכטונג, װוּ ס'האָט זיך צו 
לעצט געהערט דאָס קול פֿון די װאַקיאַנאָס. 

פּלוצעם האָט זיך איינער פֿון אונדז אָפּגעשטעלט. ער האָט מער 
נישט געקענט גיין. די פֿיס האָבן נישט געדינט, 

--- לאָזט מיר, ברידער... לאָזט מיך דאָ... --- האָט ער פֿאַראומערט 
זיך געבעטן -- די כּוחות האָבן זיך מיר אױיסגעשעפּט.. 

מינה ובֿיה, איז ער שוין געלעגן אױפֿן נאַסן גראָז, 

--- װאָס רעדט איר, פֿעטער? שטאַרקט זיך! קומט, באַלד װעלן 
מיר שוין צו אַ ישובֿ אָנקומען 

אָבער ער רירט זיך נישט פֿונעם אָרט. און דערװײַל שמײַסט 
דער רעגן. און ער געפֿינט זיך כּמעט וי אין אַ טײַך. װאָס זשע טוט 
מען? 

מיר האָבן אים גענומען אונטער די אָרעמס און געטאַסקעט. 
אָפּגעשלעפּט אַ הונדערט מעטער, אָבער שלעכט! מיר ווערן מיד. װאָס 
זשע טוט מען פֿאָרט? מיר קענען דאָך אים נישט לאָזן דערגיין! 

--- הערט, ברידער! -- זאָגט צו אונדז דאָס ייִדל מיט אַ שװאַך 
קול -- לאָזט מיך איבער אָט דאָ. איר קענט מיר גאָר נישט העלפֿן, 
די כּוחות, פֿיל איך, גיײיען מיר אויס... כ'בין אַ מענטש אַריבער חמי- 
שים. אויף דער שיף די גאַנצע צײַט נישט געגעסן. אין אימיגראַנטן- 
הויז איז אויך טריפֿה געווען... הײַנט דעם גאַנצן טאָג געפֿאַסט... קאָ- 
לאָמבוסעס בולקעלעך, די דאַרע פּלעצלעך, זײַנען נישט פֿאַר מײַנע 
ציין.,. איצט דאָס לױפֿן אין מדבר... דאָס האָט מיך גאָר דערהרגעט! 
טאָ נעמט-אַרױס פֿון מײַן בוזעם-קעשענע אַ ביכל מיטן פּאַס און אין 
איין זאָק, אױפֿן לינקן פֿוס, האָב איך 25 רובל אין אַ שטיקל צעראַטע 
באַהאַלטן, כּדי די רשעים אין לעמבערגער קאָמיטעט זאָלן עס נישט 
- געפֿינען. איך האָב געקלערט, דאָס געלט מײיַן װײַב מיט די פֿיר מייד- 
לעך מײַנע שיקן. זיי גייען ממש אויס פֿון הונגער, דאָרט, אין ,שװאַרץ 
טומאה".,. איצט װעט דאָס געלט צו נוץ קומען אויף בגדים... 

און דער אַלטער צעכליפּעט זיך אַקוראַט װי אַ קינד, 

-- האָט קיין מורא נישט. אַלטיטשקער! --- האָבן מיר אַלּ 

דרײַ איינשטימיק געזאָגט -- איר שטאַרבט, חלילה, נישט. דאָס געלט, 
אויב ס'איז נאָר נישט צעוייקט געװאָרן פֿונעם װאַסער, װעט איר 
דאָס נאָך,. אם-ירצה-השם, אַהיים שיקן, צו אײַערע פֿיר בתולות... 

-- חבֿרה, אַ טראָגבעטל! אין דרײַען װעלן מיר אים טראָגן! -- 
האָט איינער פֿאָרגעשלאָגן, 

אַ קאָלדרע פֿון די שיפֿדעקעס איז אױיסגעשפּרײט געװאָרן, צוויי 
פֿאָרנט, איך בײַ די פֿיס, און מיר האָבן אים אַזױ עקשנותדיק גע- 
טאַסקעט און װײַטער געגאַנגען. 

דערװײַל האָט דער רעגן אױפֿגעהערט, אָבער מיר זײַנען אַלע 

דרײַ אין שווייס אײַנגעטונקען געװאָרן. פּלוצעם זײַנען מיר אויף אַ 
בערגל אַרױף, און איינער פֿון אונדז האָט פֿרײילעך אויסגעשריען: 

--- ליכט, איך זע דאָרטן פֿײַער! 

מיר האָבן די משׂא אַראָפּנעלאָזט און זשעדנע אונדזערע בליקן 
אָנגעשטרענגט אין דער אָנגעוויזענער ריכטונג. אַ שײַן פֿון פֿײַער 
האָבן מיר אַנטקעגן אונדז דערזען. 

-- אַ ישובֿ! --- האָבן מיר מונטער אויסגעשריען. 
- = דער אַלטיטשקער, װאָס האָט אויסגעוויזן װוי אַ בר-מינן, איז בײַ 
דעם װאָרט פֿון ס'נײַ לעבעדיק געװאָרן. 

--- מיר זײַנען געראַטעװעט! --- האָט ער מיט שׂמחה געזאָגט און 
זיך אויף די פֿיס געשטעלט, 

אַ צען מינוט האָבן מיר זיך אויסגערוט און מיט פֿרישער האָ- 
פֿענונג, פֿירנדיק דעם אַלטן אונטערן אָרעם, האָבן מיר זיך צום פֿײַער 
געצויגן, 

גיך האָבן מיר קולות דערהערט: 

-- הו"האַ! הודהאַ! ע-ע-העפּ! 

מיר האָבן אָפּגעענטפֿערט און האַסטיקער געגאַנגען צו די שטי- 
מען. 

--- אַהער! אַהער! אָט דאָ זײַנען מיר! --- האָבן מיר גאָר נאָענט 
דערהערט, און מיט די לעצטע קרעפֿטן זײַנען מיר צוגעקראָכן צו 
יענעם אָרט, 


איך ווער מגולגל אין אַ יידענע און זע יידיש בלוט 


אין אַ שיטערן וועלדל, צוישן הויכע ביימער, האָט אַ גרויס 
פֿײַער געברענט. די אונדזעריקע זײַנען אַנטקעגנגעקומען, טראָגנדיק 
בלעכענע שיסלעך מיט װאַרעם יויך. 


--- נאַט, זופּט, דערװאַרעמט אײַך! טריקנט זיך צו דאָ, נעבן 


אין אַרגענטינע 57 


פֿײַער! --- האָבן מיטפֿילנדיקע און מיטלײַדנדיקע שטימען זיך צו 
אונדז געטראָגן פֿון אַלע זײַטן, 

אונטער אַ געדיכטן צעצװײַגטן בוים, בײַם פֿײַער, איז געשטאַנען 
אַ געזונטער, ברייטביינערדיקער מענטש מיט אַ לאַנגער רױטער 
באָרד און געדיכטע ברעמען, פּונקט װי בײַ אַ קאַצאַפּ, און האָט פֿון 
אַ קעסל אַרױס אויסגעטיילט פּאָרציעס זופּ מיט פֿלײיש, װאָס ער האָט 
צוגעגרייט פֿאַר די אָנגעקומענע. דאָס איז געווען דער ליטווישער 
שוחט, יצחק קרעל, איינער פֿון די פֿערציק בחורים, װאָס דייר לעווענ- 
טאַל האָט אַרױסגעשיקט, בכדי צוצוגרייטן וווינונגען פֿאַר די פֿאַמי" 
ליאַנטן..,. מיר האָבן דאָס ביסל יויך אױיסגעזופּט און צוגעקוקט, װי 
עס קומען-אָן אַלץ פֿרישע בינטלעך אויסגעװייקטע און פֿאַרשמאַכטע 
ייִדן, און אויסגעהערט וי זיי דערציילן, אַז אַ סך פֿון זיי האָבן פֿאַר- 
בלאָנדזשעט און בעטן, מ'זאָל װאָס שנעלער זיי שיקן אויסזוכן, אַניט 
וועלן זיי דאָרט אין פֿעלד אויסגיין פֿון נעץ און קעלט. 

באַלד האָב איך נעבן מיר דערזען מײַן פֿרױ מיטן קלענסטן קינד 
אויף די הענט. מיט טרערן אין די אויגן האָט זי גאָט געדאַנקט, װאָס 
זי זעט מיך אַ לעבעדיקן. 

--- אוי, וויי! -- זאָגט זי -- אַ שרעקלעך שטיקל צײַט האָבן מיר, 
אַלע פֿרױען, דאָ איבערגעלעבט. די נפֿשות, װאָס האָבן אײַך װי סקאָט 
געטריבן, זײַנען שוין דאָ אַריבער דרײַ שעה און האָבן געמאָלדן, אַז 
זיי האָבן אײַך אין פֿינצטערניש פֿאַרלױרן. מיר האָבן אונדזערע 
קליידלעך צעריסן, די שטיקער אין קעראָסין געטונקען, אָנגעצונדן 
און אױפֿגעהאָנגען אויף די צװײַגן װי אַ סיגנאַל פֿאַר די פֿאַרבלאָנ" 
דזשעטע, כּדי זיי זאָלן וויסן װוּהין זיך צו ציִעןיי 

איך בין זייער נאַס געוען, און ס'איז מיר געװאָרן מוראדיק 
קאַלט, איז מײַן פֿרױ אויף אַ שׂכל געפֿאַלן. זי האָט פֿון זיך דעם 
שאַל אַראָפּגענומען און מיך מיט דעם איבערן קאָפּ אײַנגעדעקט, און 
געבנדיק מיר דאָס קינד אויף די הענט, האָט זי. צובייגנדיק זיך, 
שטיל מיר אַרײַנגעמורמלט אין אויער: 

--- איצט ביסטו אַ פֿרױ, שװײַג און גיי מיר נאָך! 

אויף אַזאַ אופֿן האָט זי מיך פֿאַרבײַגעפֿירט פֿאַרן פּאָליצמאַן, 
װאָס איז געשטאַנען נעבן אַרײַנגאַנג פֿון אַ גרויסער לײַוװונטענער 
פּאַלאַטקע 1 און אינעװײיניק אַרײַנגעפֿירט. כ'בין אַרײַן. אַ טונקלקייט 
האָט אײַנגעהילט הונדערטער פֿרױען און קינדער, וועלכע זײַנען גע- 
לעגן אויסגעמישט אויף דער ערד. פֿיר גאַזדקענעצלעך ? האָבן די פֿאַר- 
װאָגלטע מיט זייער רויך וי אײַנגעדעקט, 

-- לייג זיך דאָ אויף דער ערד נעבן אונדזערע קינדער.. -- 
האָט צו מיר מײַן פֿרױ געזאָגט -- זאָל, חלילה, דער פּאָליצײיסקע 
נישט דערזען, אַז דו ביסט אַ מאַנסביל, װײַל ער היט, אַז קיין מענער 
זאָלן זיך אַהערצו נישט אַרײַנכאַפּן,. 

איך האָב זיך צװישן די קינדער געלייגט, און זי האָט אַלע אירע 
שמאַטעס און קליידלעך אויף מיר אַרױפֿגעװאָרפֿן, מחמת די ציין 
אין מויל האָבן זיך מיר פֿאַר קעלט אַזש געטרייסלט, און פֿון מידקייט, 
אָנשטרענגונג און יאַדעניש+ בין איך געשמאַק אַנטשלאָפֿן געװאָרן 
ביז אין דער פֿרי, | 

מאָנטיק, דעם 31סטן אױגוסט 1891, פּרשה עזפֿטים, האָב איך 
זיך מיטן באַגינען פֿונעם שלאָף אױפֿגעכאַפּט. דאָס איז געווען דער 
ערשטער טאָג פֿון אונדזער געפֿינען זיך אין מאַוריציע. פֿון דעם טאָג 
אָן האָבן מיר אָנגעהויבן פֿילן דעם יאָך פֿון די קאָלאָניזאַטאָרישע 
שופֿטים, די דירעקטאָרן, אַדמיניסטראַטאָרן, אינספּעקטאָרן, מושלים 
און נוגשים מכּל המינים... 

דורך אַן אָפֿענעם שטיק דאַך פֿון דער קאַרפּאַ!, די פּאַלאַטקע 
אונדזערע, האָט לאַנגזאַם אָנגעהויבן אַרײַנדרינגען שײַן און ליכטי- 
קייט, ביז ס'האָט ענדלעך, מיטן גרויסן טאָג, אַ גאַנצער ים ליכט 
אַרײַנגעשטראַלט און באַלױכטן די מאַסע פֿרױען און קינדער, װאָס 
האָבן זיך נעבן מיר געװאַלגערט אויף דער ערד. כ'האָב זיך געװאָלט 
אױפֿהײבן פֿונעם געלעגער, האָט אָבער די קאָנטראַבאַנדיסטין, וועלכע 


?א געצעלט, אימפּראָװיזירט שטיבל. -- ? לעמפּלעך. -- * ערגערן זיך, -- 
+ געצעלט פון ברעזענט, 


אין ארגענטינל 59 


האָט מיך אינעם לאַגער אַרײַנגעשמוגלט, נישט געלאָזט, באַמערקנ- 
דיק שטיל; ׂ 

--- ליג רויָק, דער פּאָליצמאַן קוקט! אַז ער װועט זיך אַװעקדרײען, 
װועל איך דיך אַרױסלאָזן, 

אַ ברירה האָב איך געהאַט? בין איך געלעגן און דערװײַל באַ- 
טראַכט דעם באַראָן הירשס אַכסניה, װוּהין די באַאַמטע האָבן די 
קינדער זײַנע -- וי מען האָט אונדז גערופֿן -- אײַנגעקװאַרטירט 
און די ערשטע לינת לילה געגעבן 

אַ גרויסע קײַלעכדיקע פּאַלאַטקע פֿון צוזאַמענגענײיטע שטיקער 
ברעזענט, אָנגעצויגן אויף שטיקער דראָט -- דאָס זײַנען די ווענט 
מיטן דאַך אין איינעם געווען. פֿאַרשײדענע קולות, געוויין געמישט 
מיט געזאַנג, האָבן זיך געהערט פֿון דער מענגע קינדער, וועלכע 
האָבן קיין איין רגע נישט גערוט. צענדלינגער יונגע מאַמעס האָבן 
די נאַקעטע בריסט געשטופּט זייערע עופֿעלעך אין מיילעכל אַרײַן 
און יעדע װײַבל האָט מיט אַן אַנדער ניגונדל איר קינדס מאָלצײַט 
צוגעזונגען. די קאַרפּאַ איז פֿול געווען מיט אַזאַ שרעקלעכן געפּילדער 
און גערויש, אַז ס'איז ממש געווען צום טויב ווערן. אַ הייסער דאַמף, 
געמישט מיטן ריח פֿונעם קלײינװאַרג און מיטן ליבהאַרציקן שיפֿ- 
גערוך, האָט אין האַלדז געװאָרגן -- פּשוט דערשטיקט צו ווערן... צו 
דער צרה איז נאָך אונדזער שורה אויסגעקומען די דריטע פֿון דער 
אױיסגאַנגטיר, דערפֿאַר האָב איך די זכיה געהאַט, אַז מ'זאָל איבער 
מיר אַריבערשפּאַנען. יעדע פֿרױ, װאָס איז אַרײַן און אַרױסגעגאַנגען 
האָט שיער מיך נישט דורס געווען.. אַ גליק נאָך איז מיר געשען 
װאָס כ'בין ניצול געװאָרן פֿון פֿאָלגנדיקן צופֿאַל: אַ װוײַבל, אַרױס- 
טראָגנדיק אַ השתּנה-טעפּל, האָט זיך פֿאַרטשעפּעט בײַ מײַן געלעגער 
און איז אומגעפֿאַלן און האָט מיט דער פֿליסיקײט -- אַקוראַט וי 
המנס טאָכטער -- געטראָפֿן אױפֿן קאָפּ פֿון אַן אַלטער באָבע.. די 
האָט נעבעך געחלשט, און אַ גװאַלד, איבערגעריסן דורכן הילכיקן 
קינדער-געלעכטער, האָט זיך צעטראָגן איבערן געצעלט.. 

איך בין געלעגן אין שרעק און געקוקט צו דער טיר, געטראַכט 

וי מ'כאַפּט זיך אַרױס פֿונעם װײַבערשן גיהנום... דערצו האָט מיר 
די נײַגעריקייט אויך נישט געלאָזט רוען און כּסדר דעם מוח גע" 
עקבערט. ס'האָט זיך מיר שטאַרק געװאָלט וויסן, װאָס עס טוען די 
איבעריקע קאָלאָניסטן -- איך האָב דעמאָלט שוין אַלעמען פֿאַר" 
רעכנט פֿאַר קאָלאָניסט! -- װאָס עס מאַכט דאָרט דאָס ייִדל פֿון 
שװאַרץ טומאה? אָבער בײַ דער טיר שטייט אַלץ דער געשטופּלטער 
ויזשילאַנט מיטן צונױפֿגעהעפֿטן שראַם ?, װאָס האָט זיך געציגן 
וי אַ רויטער שנור איבער זײַן ברוינעם געזיכט, פֿונעם אויג ביז דער 
ליפּ,,, דאָרט שטייט ער מיט זײַן חרבֿ המתהפּכת , קוקט און היט 
געטריי, 

און איך ליג װווי אויף קוילן, לײַד חיבוט הקבֿר און ווער באַ- 
שטראָפֿט פֿאַרן חטא, אַרײַנצוגנבֿענען זיך צווישן הונדערטער װײַבלעך 
און פֿאַרװאַנדלט ווערן אין איינעם פֿון זיי., 

פּלוצלינג האָב איך דערזען, װי אַ דיקער, געזונטער ייָד, מיט אַ 
געדיכטער בלאָנדער באָרד, באַװײַזט זיך אין טיר. דער געשטופּל- 
טער װיזשילאַנט װײַזט אים אָן מיט דער האַנט אויף ניין... אָבער דער 
פֿעסט געבויטער ייַד וויל דווקא אַרײַנגײן און טענהט צו אים אויף 
רוסיש: 

--- מײַן מאַשאַ, מײַן װײַב, מײַנע קינדערי. 

דער פּאָליצמאַן דרייט מיטן געקרויזטן קאָפּ און װוײַזט אים, אַז 
ער פֿאַרשטײט נישט, װאָס יענער רעדט. אָבער דער ייד גיט זיך 
אַ שטופּ אויף כּוח און שטויסט-אָפּ דעם אָרדענונג-היטער. כּהרף-עין 
האָט אַ בליץ געטאָן די שװוערד איבער דעם ייִַדנס קאָפּ. אַ שטראָם 
בלוט האָט זיך אַ גאָס געטאָן איבער זײַן פּנים און זיך צערונען 
איבער דער באָרד, 

-- בלוט! -- האָבן די װײַבער געמאַכט אַ גװאַלד -- בלוט! 
מען קוילעט! מען הרגעט! 


* סימן פון א שניט אויפן פּנים שוין נאָכן פאַרהײלן. -- ?(בראשית ג, 
כ"ד) די פּלאַמיקע שװערד װאָס דרייט זיך, 


אין אַרגענטינל 1 


אַז די מענער אין דרויסן האָבן דאָס דערהערט, זײַנען זיי זיך 
צונױפֿגעלאַפֿן, דער ברוינער ויזשילאַנט האָט שׂכל געהאַט און זיך 
שנעל אָפּגעטראָגן. 

מען האָט בײַם ייִדן דאָס בלוט אָפּגעהאַלטן, אים פֿאַרבאַנדאַ- 
| זשירט, די װונד איז נישט געפֿערלעך געווען, אָבער דער גװאַלד און 
טומל איז עד לבֿ השמים געגאַנגען. 

-- בלוט! -- האָבן ייִדן געגװאַלדעװעט -- דעם ערשטן פֿרי- 
מאָרגן אין אונדזער נײַער היים און שוין גיסט זיך אונדזער בלוט! 

-- הפֿקר ייִדיש בלוט! -- האָט זיך אױפֿן קול צעויינט דער 
באַרדיטשעװער מנקר ' 

--- אַנטלױפֿן! --- האָט די מענגע אונטערגעכאַפּט -- אַנטלױפֿן 
-- האָבן די װײַבער הייזעריק געיאָמערט, 

רעדלעך ייִדן, ייִדענעס, װײַבלעך, מיידלעך, יונג און אַלט אויס- 
געמישט, לאַנגע קאַפּאָטעס, געגאָלטע מאָרדעס, געקרײַזלטע פּאות- 
לעך, װײַבער אין טשיפּיקעס * און מיט פֿונאַנדערגעלאָזענע,. צע- 
פֿלאָכטענע צעפּ, לאַקירטע קאַצאַפּסקע דאַשקעס און קאַסטױרענפ? 
חסידישע קאַפּעליושלעך האָבן זיך אין אַ קאַראָהאָד געדרייט, אַלע 
האָבן גערעשט, געשריען, אַרײַנגעטענהט, מיט די הענט געפֿאָכעט, 
און אין דעם דאָזיקן שטורעם בין איך מיר אומבאַמערקט אַרױסגע- 
קראָכן און צוריק אין מײַן מאַנסבילשער נשמה אַרייַןיי 

אַ בלאָנדער יונגער מאַן,. מיט ברילן אויף דער נאָז, בלומענפֿעלד 
האָט ער געהייסן, איז אויף אַן איבערגעקערטער פֿאַס אַרױף און 
האָט זיך צעשריען: 

--- שװאַרץ! איך זע, אַז אַלץ איז שװאַרץ! די צוקונפֿט פֿון דער 
קאָלאָניזאַציע זע איך אַ פֿינצטערע. מיר זײַנען אָפּגענאַרט געװאָרן 
ברידער, מען האָט אונדז אָפּגענאַרט! דאָ איז נישט דאָס פּלאַץ פֿון 
דער מנוחה, צו וועלכער דאָס ייִדישע פֿאָלק גאַרט און שטרעבט, 


' טרייבערער (נעמט-אַרוס פון פלייש די טריפהנע טיילן), --- * קאָפּטיכלעך, 
-- ? רוסישע דאָרפישע' דאַשיקעס און קאפּעליושלעך פון גלאַנציקן שטאָף. 

נישט די באַאַמטע פֿונעם באַראָן הירש זײַנען די פּאַסיקע שיף- קאַפּי" 
טאַנען, װאָס זאָלן אין שטאַנד זײַן אונדזער בלאָנדזשענדיקע שיף 
אַרױסצופֿירן פֿון די שטורמישע כװאַליעס, װאָס ווילן זי פֿאַרשליג- 
גען... נישט זיי זײַנען די געטרײַע פּאַסטעכער פֿאַר די פֿאַרשטױסענע 
און פֿאַרלױרענע בלודנע שאָף! צי האָט איר דען, ברידער, נישט 
געזען דורכן גאַנצן וועג, פֿון לעמבערג, קראָקע און האַמבורג, אין 
אַלע קאָמיטעטן, האָבן אונדז די באַאַמטע אַכזריותדיק באַהאַנדלט! 
אַזױ װי אַרעסטאַנטן האָט מען אונדז די קעשענעס באַזוכט, געלט 
גענישטערט... אַז נישט, איז גיי-צוריק צו דער רוסישער גרענעץ! 
ווען נישט יענער מלאך אַבֿרהם מיט זײַן פֿרױ, וועמעס פֿאַמיליע- 
נאָמען ס'איז מיר ליידער אומבאַקאַנט, װאָס איז דאָרט אין קראָקער 
קאָמיטעט אין אַ ווינקעלע געזעסן און יעדן אָרעמען מיטגעהאָלפֿן, 
באַצאָלנדיק פֿאַר אים הונדערט אָדער מער קראָנען, ווען נישט ער, 
װױיפֿל אומגליקן װאָלטן געװועסט פּאַסירט?! איך זאָג אײַך, ברידער 
-- האָט ער מיט ענטיאַזם זיך היציק צעשריען -- די דײַטשישע 
ויִדן, דאָס פֿאָלק, די מאַסע, האָט אונדז מיט ברויט און מילך בײַ די 
גרענעצן אױפֿגענומען, מיט ברידערלעכער ליבע און מיטלייד אונדז 
באַגלײט. בעת זיי, די גדולים, די מנהיגים און פֿילאַנטראָפּישע פֿאַר- 
זאָרגערס, האָבן אונדז באַהאַנדלט מיט פֿאַראַכטונג און מיט שפּאָט! 
געדענקט איר דען נישט, וי מ'האָט אײַך די מוסקולן געטאַפּט, אַזױ 
וי בײַ די פֿאַרצײַטיקע שקלאַפֿן? דאָס איז געװען דאָרט, אין די 
קאָמיטעטן, און שוין דאָ, אויף אַרגענטינער באָדן, האָבן זיי אונדז 
נעכטן װי אַ סטאַדע פֿי, אין אַזאַ ‏ שטורעמדיקן װועטער דורך דער 
נאַכט געטריבן. פֿיל ליגן דאָרט איצט קראַנקע אין װאַלד און אין 
פֿעלד, זיי װועלן געוויס אין פֿיבער אַרײַנפֿאַלן... --- װי ס'האָט ווירק- 
לעך פּאַסירט --- אַ סך זײַנען צעשלאָגן און צעקלאַפּט געװאָרן... און 
אייניקע זײַנען נאָך נישטאָ, װאַלגערן זיך ערגעץ-װוּ אין סטעפי. 
און איצט, אױפֿן פֿרימאָרגן, שוין בלוט -- משה דוד גרונמאַן, דער 
ליטניוועצער, ליגט שוין מיט אַ צעשפּאָלטענעם קאָפּ! -- ער האָט 
זײַן רעדע פֿאַרענדיקט כליפּענדיק, און אויף אים קוקנדיק זײַנען די 

װײַבער אַרױס מיט אַ יללה, און אַ יאָמער האָט באַגלײט זײַן אַרונ- 
טערקריכן פֿון דער פֿאַס, 

איך, פּונקט װי נאָך אַ סך יונגע לײַט, װאָס מיר האָבן אויך 
דורכגעמאַכט דעם גאַנצן װאַנדער:מאַרשרוט, איך װאָס האָב אויך 
פֿאַרזוכט דעם טעם פֿון די קאָמיטעטן און װאָס מען האָט מיר אויך 
די אָרעמס געטאַפּט דאָרט אין האַמבורג און אױיסגעפֿונען, אַז מײַנע 
מוסקולן זײַנען פֿעסטע (;אַ געזונטער קערל, ער קאָן גיין?" -- האָט 
יענער פֿילאַנטראָפּישער רעװיזאָר באַשטעטיקט), איך, וועמען דער 
מלאך אַבֿרהם האָט מיט פֿופֿציק מאַרק געשטיצט, נאָך דעם וי די 
קאָמיטעט-לײַט האָבן בײַ מײַן פֿרױ די לעצטע הונדערט גולדן צוגש- ‏ 
נומען (אמת, די סומע איז אָנערקענט און דיסקאָנטירט געװאָרן אין 
מײַן חשבון מיט דער יַקאַ 0:), איך און מײַנע חבֿרים פֿון דער טיאָקאַ 
האָבן, נישט געקוקט אויף די אַלע פּאַסירונגען, וויינען נישט געװאָלט.., 
אונדזער האָפֿענונג איז אומגעהײיַער שטאַרק געווען און אונדזער לעבג- 
פֿלוס האָט האַסטיק געשטראָמט אין אַלע אונדזערע חושים.. אַלע 
פֿעלערן פֿון די באַאַמטע זײַנען עס נישט אין שטאַנד געווען אָפּצו- 
שװאַכן און קיין זאַך האָט נישט געקאָנט פֿאַרטונקלען די גלענצנדיקע 
צוקונפֿט, װאָס מיר האָבן זיך געמאָלן, 

אַ פּאָר שעה האָט געקאָכט און געשטורעמט, ביז עס איז איבער- 
געריסן געװאָרן דורך דאָס דריזגען 11 פֿון אַ גלאָק: גליף גליף גליף 

מיט אַ מאָל איז געװאָרן שטיל און רויַק, 


(ראשייתיבות) ייִדישע קאָלאָניזיר-אַסאָציאַציע, די געזעלשאַפט געשאַפן 
אויף פאָרצוזעצן די פּראָגראַם פון באַראָן הירש. --- 11 צעקלינגען זיך צעשיטג- 
דיק די קלאנגען, 

דער לחם הקלוקל. חזיר-שטאַלן און אָדם 
הראשונס געצעלט 


ווען דער גלאָק האָט מיט זײַן הילך יעדן די אויערן שוין צע" 
לעכערט און איז לסוף אַנטשויגן געװאָרן, זײַנען פֿון דער אַדמי- 
ניסטראַציע-געבײַדע אַרױסגעקומען צוויי יונגע לײַט: אײינער אָן אַ 
האַנט, און דער ליידיקער אַרבל פֿון זײַן רעקל איז שלעפֿעריק נאָכ- 
געהאַנגען, דער צוייטער, דערקעגן, אַ געזונטער נפֿש, פֿאַרפּוצט 
מיט לאַקירטע שטיוול. דער װאָס אָן דער האַנט האָט אַ קאָמאַנדעװע 
געטאָן: | 

-- אימיגראַנטן? שטעלט זיך אויס אין אַ שרענגע! 

מיר האָבן דעם באַפֿעל אױסגעפֿאָלגט: דורך דער רײַזע זײַנען 
מיר שוין איבער גענוג דיסציפּלינירט געװאָרן. פֿאַר דער ערשטער 
שרענגע איז פֿאַרפֿאָרן אַ װאָגן. 

--- גאַליעטן! --- האָט דער מיט די לאַקירטע שטיוול אויסגעשריען 
--- איין גאַליעט אויף אַ פּערזאָן. 

און דער איינהענטלדיקער האָט אויסגעטיילט די פּלעצלעך. 
פֿאַמיליאַנטן האָבן באַקומען צו 4--5, װעדליק דער צאָל פֿאַמיליע-מיט- 
גלידער; אומפֿאַרהײראַטע --- נאָר צו איין גאַליעט. תּיכף אױפֿן פּלאַץ 
האָבן זיי אים צעקײַט און פֿאַרטיק.,. איך בין מיט מײַנע פֿינף פּלעצ- 
לעך אַװעק אין פּאַלאַטקע און די סוכאַרעס איבערגעגעבן מײַן פֿרױ. 
אַליין בין איך געגאַנגען באַטראַכטן די געגנט, װוּהין דער ווינט האָט 
אונדז נעכטן צוגעטראָגן, 

אַ קליין, שיטער ועלדל, אייניקע דיקע ווערבעס, מערערע 
טאָפּאָליעס און גאָר װייניק אַקאַציעס. אין דער מיט -- אַ הויז פֿון 
ליים, געדעקט מיט טשערעפּ:. די טירן און פֿענצטער אָפּגעפֿאַרבט 
גרין, דאָס איז געווען די ביוראָ פֿון דער אַדמיניסטראַציע צוזאַמען 
מיט דער ווינונג פֿונעם יונגן אַדמיניסטראַטאָר גערביל, אַ דײַטשי- 


? באַקציגל, דאַכלקעס, שינדלען. 

שער אָפֿיציר און אַ משומד.. נעבן הויז איז צוגעבויט געווען אַ 
צימער פֿון בלעך, די דירה פֿונעם פֿראַנצײיזישן ייָד, דעם אינזשעניר 
טיראַטשיני מיט זײַנע געהילפֿן. אויף אַ מרחק פֿון הונדערט און פֿופֿ- 
ציק מעטער פֿון דער ביוראָ איז געװוען די פּאַלאַטקע, װוּ צוישן 
פּערענעס און בעטגעװאַנט האָבן זיך אויף דער ערד געװאַלגערט 
די פֿרױען און קינדער. און צוויי פּאָליצלײַט שטייען בײַם אַרײַנגאַנג; 
מען האָט מורא, אַז די מענער זאָלן אַהין אַרײַנגײן. | 

באמת איז טאַקע געווען װאָס מורא צו האָבן, װײַל שמוץ האָט 
דאָרט, אין פּאַלאַטקע, בכלל נישט געפֿעלט.,. מעגלעך, אַז דערפֿאַר 
איז זי באַקרױנט געװאָרן מיטן נאָמען מאַטתסקאַ 2 

נישט װײַט פֿון דער ,מאַטושקאַ* האָט זיך געפֿונען אַ לאַנגער 
חזיר-שטאַל געדעקט מיט שטרוי. די שטאַל האָט נאָך דעמאָלט גע- 
הערט צום פֿריִערדיקן באַלעבאָס, סעניאָר רעמעלא פֿראַנקאָ, װאָס 
האָט דאָס לאַנד דעם באַראָן פֿאַרקױפֿט, און די חזירים האָט ער נאָך 
פֿון דאָרטן נישט צוגענומען. איז אָט דעם שטאַל האָט מען אָפּגעגעבן 
פֿאַר די מענער. אמת, די פֿריערדיקע שכנים זײַנען אַפֿילו נאָך גע- 
קראָכן --- מעשׂה דבֿר אַחר! --- אָבער מיר האָבן זיי צעטריבן און 
אײַנגעאָרדנט אונדזער אַכסניה. האָטעל טשאַנטשאַָ: -- האָבן מיר 
אים גערופֿן אױפֿן נאָמען פֿון פֿריִערדיקע אייַנוווינערס.. 

איך צוזאַמען מיט מײַנע פֿרײַנט זײַנען מיר אַרומגעגאַנגען, אָנ- 
געקוקט און אַלצדינג באַטראַכט, 

דערװײַל האָבן די שפּאַניערס צוגעטריבן עטלעכע פֿעטע קי 
איינער האָט געװאָרפֿן די לעדערנע פּעטליע, די לאַסאָ, און אויגנ- 
בליקלעך זי פֿאַרצױגן אויף די הערנער אָדער האַלדז. אַ צווייטער 
האָט די הינטערשטע פֿיס געלאַסירט + און די בהמה אומגעשלײַדערט, 
מאָמענטאַל האָט דער נעכטיקער אויסטיילער בײַם קעסל פֿלײש 


7 (געהויבענער נאָמען) מאַמע לעב! -- *האָטעל חזיר. -- * צװישן די 
שטריק אַרײַנגענומען, געבונדן, 

מיט זופּ זי געקוילעט. זעקס שטיקלעך האָט מען אַזױ געשאָכטן און 
אַלע זײַנען כּשר געװאָרןי 

ס'ברענען פֿײַערן און מען בראָט דאָס פֿלײיש. 

אייניקע האָבן געבעטן זאַלץ. זיי ווילן דאָס פֿלײיש זאַלצן און 
קאָכן. האָט גערביל פֿאַרזיכערט, אַז אין אַרגענטינע איז זאַלץ טײַע- 
רער פֿון פֿלײיש. האָט מען גאַנצע זײַטלעך געבראָטף די בחורים 
אָדער וי מען האָט זיי גערופֿן ;סאָלטעראָס?*, דערפֿאַר װײַל אייניקע 
זײַנען געווען אָן פֿרױען (אַנדערע זײַנען טאַקע נאָך געווען אומפֿאַר- 
הייראַטע) --- זיי האָבן זיך באַשעפֿטיקט מיטן בראָטן אַז ס'איז 
פֿאַרטיק געװאָרן, האָט מען די פֿאַמיליעס דערלאַנגט שטיקער פֿלײש 
וועדליק דער צאָל מיטגלידער פֿון יעדער משפּחה. אין לאַגער איז 
מונטער און פֿרײלעך געװאָרן. מ'טראָגט די שיפֿשיסלעך, מ'נעמט 
שטיקער האַלב-רויע פֿלײיש, איינער בײַם אַנדערן בעטלט-אויס אַ 
ביסעלע זאַלץ און מ'קײַט דאָס געבראָטנס, אַסאַדאָ, מיט גאַליעט. 


נאָך איידער מען איז פֿאַרטיק געװאָרן מיטן עסן, איז די נאַכט 
צוגעפֿאַלן. גערביל האָט גענומען איבערקוקן, צי אַלע זײַנען דאָ, צו 
זען, צי עמעצער פֿעלט. עס האָט זיך טאַקע אַרױסגעויזן, אַז דרײַ 
;סאָלטעראָס? זײַנען נאָך פֿון נעכטן אָן נישט געקומען. די וואַקיאַ- 
נאָס זײַנען אַרױסגעשיקט געװאָרן און האָבן זיי, נאָך איידער ס'איז 
רעכט פֿינצטער געװאָרן, געבראַכט האַלבטױטע, הונגעריקע, מיט 
אונטערגעשלאָגענע פֿיס... מ'האָט זיי אין האָטעל טשאַנטשאָ דעם 
אױיבנאַן אָפּגעגעבן און אַלע האָבן זיך צוגעהערט צו די ניסים ונפֿל- 
אות, װאָס זיי האָבן דורכן מעת-לעת אַדורכגעלעבט.. 


די נאַכט איז רויַק אַריבער, די פֿרױען זײַנען אין דער ,,מאַטוש- 
קאַ* געשמאַק געשלאָפֿן אונטער דער װאַך פֿון די פּאָליצלײַט און די 
מענער זײַנען געלעגן אין ;האָטעל* אָדער פּשוט אין דרויסן. תּחילת 
האָבן מיר גענוג צו טאָן געהאַט מיט די חזירים: גרויסע, שװאַרצע, 
אומגעהײַער בייזע, האָבן זיי אונדז פֿונעם האָטעל געטריבן וי אומ- 
געבעטענע געסט. אָבער אַרום האַלבער נאַכט האָבן זיי מיט אונדז 

שלום געשלאָסן --- האָבן זיך אײַנגעקנורעט נעבן אונדז און צוזאַמען 
האָבן מיר געשנאָרכעט.. 

אױפֿן צווייטן טאָג האָט מײַן פֿרױ צו מיר געזאָגט: 

-- קום, לאָמיר אין פֿעלד ערגעץ אויסזוכן אַ גרוב אָדער אַ 
בערגל, װוּ מיט די קינדער צו נעכטיקן. אין דער ,, מאַטושקאַ* גי איך 
נישט צוריק, ווען כ'זאָל אַפֿילו דאַרפֿן שטאַרבן.. דעם געפּילדער 
און די לופֿט איז נישט איבערצוטראָגן, 

מיר האָבן איבערגעװאַרט די חלוקה פֿון די גאַליעטן מיט דעם 
פֿלײש, אָפּגעגעסן, גענומען די דרײַ קינדער און זיך געלאָזט בראַָ" ‏ 
דזשען אין די טיפֿע גראָזן. אַזױ וי די פֿײיגל, װאָס ווערן פֿאַרטריבן 
פֿון נעסט, זײַנען מיר אומגעגאַנגען זוכן אַ פּאַסיקן אָרט, װווּ געלעגערס 
אויסצובעטן, כּדי צו קאָנען דאָרט מיט די קינדער שלאָפֿן, 

ס'האָט אונדז אָפּגעגליקט: מיר האָבן געפֿונען אַ פֿערדןפֿעל, 
וועלכע איז פֿונעם רעגן פֿײַכט געווען. מיט דער הילף פֿון מײַן פֿרױ 
-- די טײַערע נשמה, װאָס האָט פֿאַר דער דרײַסיק יאָריקער קאָלאָני- 
זאַציע גלײַך מיט מיר זיך געפּלאָגט, געליטן און געאַרבעט -- האָב 
איך די פֿעל אויסגעצויגן, פֿונעם וועלדל דרײַ דריקלעך געבאָרגט, 
אַ דרײַעק אױפֿגעשטעלט, מיט דער פֿעל איבערגעצויגן, און אַ געצעלט, 
וי אין טאַטן אָדמס צײַטן, איז פֿאַרטיק געװאָרן.. אָ, װי געפֿרײט 
האָט זיך דעמאָלט מײַן פֿרױ, ווען זי האָט די קינדער אונטערן ציגיי- 
נער-דעכל אַנידערגעזעצט! דעם עלטערן אָנגעזאָגט אויף די קלענערע 
אַכטונג צו געבן און מיר ביידע האָבן גענומען צונױפֿקלײַבן ווייך 
גראָז פֿאַר געלעגערס. (דעם באַגאַזש האָבן מיר ערשט מיט זעקס 
מאָנאַטן שפּעטער באַקומען און בײַ אַ סך איז עס אין גאַנצן פֿאַרלױרן 
געגאַנגען). 

נאָענט פֿונעם אָרט, װוּ ס'געפֿינט זיך איצט מאַוריציער בית- 
עלמין, האָבן מיר מיט די שיפֿמעסער אָנגעשניטן פֿריש גראָז, אויס- 
געבעט אונטער דער פֿעל און פֿון דער ,מאַטושקאַ* אונדזער פֿאַרמעגן 
אַריבערגעטראָגן: דרײַ שיפֿדעקעס, פֿיר בלעכענע שיסעלעך, אַ קעסטל 
און אַ בינטל שמאַטעס.. און, גאָט צו דאַנקען, געװאָרן באַלעבאַטים 

פֿון אַן אייגענער וװווינונג אין אַרגענטינע! אַ פּאָר גאַליעטן און פֿלײיש 
האָבן מיר נאָך געהאַט, אָפּנגעפּראַװעט אַ נאַכטמאָל און מיט זון-אוג- 
טערגאַנג געשמאַק געשלאָפֿן אונטער אונדזער דאַך. פֿון מורא האָבן 
מיר דעמאָלט נאָך נישט געװוּסט. די צױיבערהאַפֿטע האָפֿענונג האָט 
אונדז רײַכע אילוזיעס געװועבט פֿון אַ גליקלעכער צוקונפֿט און די 
נאַכט איז רויִק אַריבער. 

אין דער פֿרי האָבן מיר שרעק געהאַט. מײַן פֿרױ האָט נעבן איר 
געלעגער באַמערקט עפּעס אַ קײַלעכדיקס. 

-- זע נאָר! -- האָט זי צו מיר געזאָגט -- מיר דוכט, אַז ס'איז 
אַ לעבעדיקע זאַך! 

מיר האָבן דערזען אַ גרינע שלאַנג מיט שװאַרצע פֿלעקן אױפֿן 
רוקן, װאָס איז דאָרט צוזאַמענגעדרײט געלעגן... אומגעטראַכט, פֿון 
מורא אַז ס'זאָל אויף די שלאָפֿנדיקע קינדער נישט אַרױף, האָב איך 
איר גלײַך אױפֿן קאָפּ אַרױפֿגעטראָטן, דער געלעגער איז אָבער 
געווען ווייך, די שלאַנג איז נישט געטויט געװאָרן אויף אַזאַ אופֿן 
נאָר זי האָט מיט איר עק אַרומגעװיקלט מײַן שטיוול, װוי אַ גרינער, 
וועמען די דאָזיקע געפֿאַרן זײַנען אומבאַקאַנט, האָב איך זיך נישט 
דערשראָקן, נאָר געהייסן מײַן פֿרױ מיר דערלאַנגען אַ מעסער און 
מיט דעם אָפּגעשניטן דער שלאַנג דעם קאָפּ,, און װי אַ טראָפֿײ עס 
אַרױסגעהאַנגען אױפֿן שפּיציקן דאַך פֿון פֿעלענעם געצעלט. 


קוים געקומען צו זיך פֿון דער שרעק, איז אונדז אַן אַנדערע 
באַפֿאַלן,. דרײַ רײַטערס איף אויסגעפּוצטע פֿערד האָבן אונדזער 
געצעלט אַרומגערינגלט. צוויי האָב איך גלײַך דערקענט: גערביל 
און טיראַטשיני. דער דריטער איז געווען אַ פֿרעמדער. אַ טונקל 
ברוינער, מיט זייער גרויסע װאָנצעס, שװאַרצע אויגן, אײַנגעפֿאַסטע 
אין רויטלעכע װײַסלעך, אַ פּלאַטשיקע נאָז, און די אונטערשטע ליפּ 
איז אים אַראָפּגעהאַנגען איבער אַ קױלשװאַרצער באָרד. אַלע דרײַ 
האָבן אַ הקפֿה געמאַכט אַרום געצעלט, דורך די אָפֿענע זײַטן באַ- 
טראַכט אונדזערע געלעגערס, די שלאָפֿנדיקע קינדער, דאָס געשירי. 

האָבן די טויטע שלאַנג, וועלכע האָט זיך נאָך געצאַפּלט, אַראָפּגענו- 
מען, און גערביל האָט געפֿרעגט: 

--- וואָ האַבען זי דיזע קולעבראַ געטעטעט? 

אַזױ װוי כ'האָב אים גלײַך נישט געענטפֿערט, האָט ער באַגריפֿן, 
אַז איך פֿאַרשטײ אים נישט, האָט ער דערקלערט: 

-- איך פֿראַגע, װאָ זי דיזע שלאַנגע געטראָפֿן האַבען אונד װי 
זי זי טאָטגעשלאַגען? 

-= אױפֿן געלעגער, נעבן מייַן פֿרױס זײַט.. -- האָב איך אים 
געענטפֿערט און דערציילט וי ס'איז פֿאָרגעקומען. ער האָט דעם 
שפּאַניער דאָס איבערגעגעבן, 

-- האַבען זי פֿיל שרעק געהאַבט? 

--- יאָ, אַ ביסל,,. נישט ווייניק... --- ענטפֿער איך אים, 

-- ס'איזט איינע קולעבראַ, האַט קיינען גיפֿט: זי דירפֿען זיך 
פֿאָר זאָלכען ניכט שרעקען.. װאָ האַבען זי דאַס פֿעל אונד דיזע 
שטאַנגען בעקאָמען, אום דיזען פּאַלאַסט צו בויען? 

כ'האָב דערפֿילט, װוי דאָס בלוט איז מיר אין פּנים אַרײַן. איך 
האָב מיט פֿאָרװוּרף אַ בליק געװאָרפֿן אויף מײַן פֿרױ, וי איינער 
זאָגט: דורך דיר װעל איך נאָך פֿאַר אַ גנבֿ דערקלערט וערן.. 

-- האַבט קיין פֿורכט, זאַגען זי די װאַרהײט! -- האָט ער 
איבערגעחזרט, באַמערקנדיק מײַן אומרויקיט, 

איך האָב אים דרייסט דעם אמת דערציילט, אַז מײַן פֿרױ האָט 
אין דער מאַטושקאַ נישט געקאָנט זײַן און זוכנדיק אַן אָרט צום 
נעכטיקן, האָבן מיר די פֿעל געפֿונען. ;גלויבט מיר, הער גערביל, 
געפֿונען!? -- האָב איך באַטאָנט, 

ער האָט מײַנע רייד איבערגעגעבן דעם ברוינעם, ועמען ער 
האָט אַלע מאָל באַטיטלט סעניאָר קאָמיסאַריאָ, װאָס האָט נאָך מיר 
מער פּחד געבראַכט, אַזש די דמים זײַנען מיר אײַנגעפֿאַלן 

--- פֿאָן װאָ זינד זי? 

--- פֿון יאַרמאָלינעץ, פּאָדאָליער גובערניע. 

-- וי הייסען זי? 

--- מאַרקוס אַלפּערסאָן. 

--- פֿון װאָ איזט אירע פֿרױ, וי הייסט זי? 

--- פֿון באָרטשאָוו, גאַליציע, זי הייסט גיטל װאָלפֿבערג. 

--- וי אַלט זינד זי? װיפֿל קינדער האַבען זי? 

איך האָב אים אַלץ געזאָגט און ער האָט אין זײַן נאָטיץ-ביכל 
פֿאַרצײכנט, 

--- האַבען זי שוין אויף דעם לאַנדע געאַרבײטעט! -- האָט 
ער װײַטער געפֿרעגט, 

--- איך האָב שוין אַלץ איבערגעטאָן, מיט אַלצדינג געהאַנדלט, 
נְאָר ערד האָב איך נישט געאַרבעט.. 

-- שפּעטער אין איינער שטונדע זאָלען זי קאָמען אין די אַדמי- 
ניסטראַציאָ? --- האָט ער באַפֿױלן און, דערזעענדיק אַז איך בין 
פֿונעם פֿאַרהער שטאַרק צעשראָקן געװאָרן, האָט ער שמייכלענדיק 
געזאָגט -- וויר ווערדען אײַך נאָך צוויי פֿעל געבען פֿיר די זײַטען" 
ווענדע, אויך האָלץ, שטאַנגען אונד שטריק, זאָנסט װוירד דיזער פּאַי 
לאַסט אונד איר פֿאַרמעגען פֿאָן ווינד װעקגעטראַגען... אַדיע! 

אָפּגעזאָגט, און זיי אַלע דרי זײַנען אַװעקגעריטן 

--- וי כ'האָב זיך דאָס דערשראָקף! -- האָט מײַן פֿרױ געזאָגט 
--- װי ער האָט דאָס אַלץ אױסגעפֿרעגט. װײַזט-אױס, נישט קין 
שלעכטער מענטש... 

דער גלאָק האָט געקלונגען, מ'דאַרף גיין נאָך גאַליעטן 

אָנקומענדיק צו דער אַדמיניסטראַציע, זײַנען שוין אַלע געשטאַ- 
נען אין דרײַ שרענגעס און דער, מיטן פּוסטן אַרבל, האָט שוין גע" 
טיילט די פּלעצלעך און דערבײַ איז ווידער אַ שמערצהאַפֿטע פּאַסי" 
רונג פֿאָרגעקומען, װאָס האָט אונדז דערשיטערט, 

אַ ,סאָלטעראָ?, אַהרן דאָבשיץ, אַ גוטער אַכלער, האָט געװאָלט 
באַקומען מיט אַ גאַליעט מער. האָט ער אַ שווינדל געמאַכט. אָפּנע- 
מענדיק זײַן חלק אין דער ערשטער שורה, האָט ער זיך אין דער 
צווייטער געשטעלט. אָבער דער פֿונאַנדערטײלער האָט אים דער- 

קענט און, בעת יענער האָט אויסגעשטרעקט זײַן האַנט, האָט דער 
בעל-מום אים מיטן דאַרן גאַליעט פֿאַרפֿאָרן אין די ציין און דאָס 
בלוט האָט אים באַװאַשן.. | 

דאָבשיצעס אַ לאַנדסמאַן, דער עסטרײַכער ישׂראל ביטעלמאַן 
איז צום שלעגער צוגעשפּרונגען און אים מכבד געווען מיט אַ פּאַטש, 
דער ברוין טונקעלער קאָמיסאַר האָט אים אָבער מיטן הענטל פֿון 
זײַן גראָבן בײַטשל אַזאַ זעץ געטאָן אין די ציין אַז צויי זײנען 
תּיכף אַרױס... מיט יאָרן שפּעטער האָט מען אָט דעם געטראָפֿן אַ 
שטאָטישן רײַכן סוחר מיט צוויי פֿאָדערשטע גאָלדענע ציין. 

כ'האָב מײַנע פֿינף גאַליעטן גענומען און אַ באַטריבטער אַװעק 
אין מײַן בײַדל אָדער סוכּה און האָב מײַן פֿרױ אָט די שענדלעכע 
מעשׂה איבערגעגעבן. אָבער זי האָט מיך געטרייסט; 

--- מען מוז אײַנפֿירן דיסציפּלין! קאַרג שאַרלאַטאַנעס, בראָדיאַ- 
געס זײַנען פֿאַראַן צװישן אונדז? געוויס לײַדט דער אָרנטלעכער 
אויך. נאָר כ'בעט דיך; מיש זיך נישט! 

מיר זײַנען צװישן עולם געגאַנגען. די קעסלען פֿלײיש זײַנען 
שוין אױפֿן פֿײַער געווען. דער רויך איז אַקוראַט וי דער עמוד ענן 
בײַ די ייִדן אין מדבר זיך געגאַנגען גלײַך. מען האָט אױיסגעגראָבן אַ 
קײַלעכדיקע קאַנאַװע, אַ רונדן גראָבן פֿון אַ זעכציק צענטימעטער 
די טיף, כּדי עס זאָל באַקװעם זײַן בײיַ אַזאַ קײַלעכדיקן נאַטורטיש 
צו זיצן און די פֿיס אַראָפּהענגען צו האַלטן אין גרוב אַרײַן. דורך 
אָט דער המצאה איז געשאַפֿן געװאָרן דורכן עולם אַ גרויסער טיש 
מיט בענק. די פֿאַמיליאַנטן האָבן זיך אַרומגעזעצט, און די ,סאָלטע- 
ראָס" האָבן אונדז צוגעטראָגן די פּאָרציעס פֿלײש, און דעם מיטאָג 
האָבן מיר שוין געגעסן פֿון די שיסעלעך, גאָר מעשׂה מענטש, 

נאָכן עסן איז געקומען די סדרה בריוו. דער גרויסער ;טיש" 
איז רונד-אַרום באַזעצט געװאָרן פֿון די ,סאָלטעראָס?. די אָרעמע, 
װאָס האָבן, נעבעך, זייערע ליבע געלאָזן װײַט אין דער היים, האָבן 
בריוו געשריבן, אין וועלכע זיי האָבן בייז און גיפֿטיק אױסגעגאָסן 
זייער טרויעריקע שטימונג. יונגװאַרג האָט זיך אין וועלדל פֿאַרקליבן 

און געזונגען האָפֿענונגפֿולע לידער. אָבער די עלטערע האָבן די 
לוסטיקייט דערשטיקט און די יונגע הערצער אָנגעפֿולט מיט יאוש, 
זייער פֿרײלעכקײט איז אין טרויער פֿאַרזונקען געװאָרן. זייער פֿרײַנד- 
לעכקייט איז אין האַס צו דער אַדמיניסטראַציע פֿאַרװאַנדלט גע- 
װאָרן,. בלומענפֿעלד,. שלמה קאַביץ, משה גערצקי, האָרישניק, בורי- 
כאָװויטש און סטאָליאַר --- זיי האָבן די קערנער פֿון שׂנאה און בזיו- 
נות פֿאַרזײט צווישן אונדז און די באַאַמטע פֿונעם באַראָן הירש. יענע 
זריעה האָט פֿרוכט געטראָגן, מיר פֿילן זי אין דער טיפֿעניש פֿון דער 
נשמה די גאַנצע דרײַסיק יאָר. ס'װואַקסט און ס'וועט װאַקסן. יעדער 
באַאַמטער פֿון דער קאָלאָניזאַציע האָט אונדז פֿײַנט און מיר אים 
אויכעט. דאָס איז נישט די שׂנאה פֿונעם אָדון צום עבֿד אָדער פֿון 
דער שפֿחה צו דער גבֿירה, נאָר עפּעס אַקוראַט וי צװישן אַ שטיפֿ- 
מוטער און קינדער... מיר זעען אין זיי --- די פּקידים, אַ מין גזלה... 
זיי באַגזלענען דאָס פֿאַרמעגן פֿון אונדזער פֿאָטער, דעם באַראָן הירש, 
און לעבן אַ משוגענעם טאָג דורך גנבֿה-געלט, און דערצו נאָך קוקן 
זיי אויף אונדז מיט פֿאַראַכטונג... נאָר נישט דאָס יל איך דערציילן, 

מ'האָט יענעם טאָג בריוו געשריבן און גאָר נישט קיין פֿרי- 
לעכע. איך האָב אויך אױפֿן ערדענעם טיש אַ קאָרעספּאָנדענץ צוגע- 
גרייט צו אַלעקסאַנדער צעדערבוים, אין המליץ, 

גיך האָבן אייניקע שיפֿברידער, מאָזעס לעמבערסקי און בוזי 
שאַראַגראָדסקי, מײַן בײַשפּיל נאָכגעפֿאָלגט. האָבן נעבן מײַן געצעלט 
אויסגעגראָבן זעמליאַנקעס?, צוגעדעקט מיט טשערעט אן זיך 
כאַטעס געמאַכט, פּטרנדיק די מאַטועקאַ. 

בײַ טאָג פֿלעגן מיר פֿאַרברענגען צווישן עולם און אָװונטצײַט 
געגאַנגען אונטער דער פֿעל, 


* שטיבלעך האַלב אין דר'ערד, 

קאַרפּאַס. קאַפּאַטאַסן, קיזיק און שאָר - ירקות 


נאָך דרי װאָכן זיך װאַלגערן אין זעמליאַנקעס, פֿעל-געצעלטן 
און דאָס רובֿ אין דער מאַטושקאַ, װוּ די אומציכטיקייט האָט כּמעט 
אױפֿגעפֿרעסן, זײַנען זונטיק פֿרי, דעם 21סטן סעפּטעמבער, אָנגע- 
קומען 850 קאַרפּאַס -- פּאַלאַטקעס פֿון לײַװנט. יעדע משפּחה האָט 
באַקומען אַ פּאַלאַטקע און פֿינף-זעקס ;סאָלטעראָס? באַזונדער אַ 
קאַרפּאַ. אין אַלגאַראָבאָ, וי מען האָט יענעם פּרימיטיוון כוטאָר אָנ" 
גערופֿן, אַנטקעגן דער אַדמיניסטראַציע-געבלידע, איז אויסגעשטעלט 
געװאָרן אַ גאַנצע שורה פֿון די װײַסע בײַדלעך. אַ דרײַ קילאָמעטער 
װײַטער, אױפֿן פּלאַץ װאָס האָט געהייסן קאָמיסאַריאַ, האָט מען אויך 
אױפֿגעשטעלט אַן ענלעכע שרענגע, און אַזױ האָט גערביל צעטיילט 
די מאַטושקאַ אין צוויי חלקים, פֿאַמיליעס מיט פּיצלעך קינדער זי 
נען פֿאַרבליבן אין אַלגאַראָבאָ, און די משפּחות מיט גרויסע קינדער, 
די שטרענג אָרטאָדאָקסישע, האָט ער אַריבערגעפּעקלט װײַטער. איי" 
ניקע סאָלטעראָס פֿון חבֿרה הינטן, וי מען האָט זיי אַ צונאָמען גע- 
געבן, דערפֿאַר װאָס זיי האָבן געגעסן דעם הינטערשטן טייל פֿון די 
בהמות, װאָס מיר האָבן נישט טועם געווען צוליב דעם, װאָס ס'איז 
נישט געווען קיין מנקר -- אָט די גרופּע זאָדעק האָט ער אַוועקגע- 
שיקט קיין אַליסע, װוּ ס'איז געווען אַ שײַער מיט אַ צינקענעם דאַך, 
וי אַן אָנדענק פֿון פֿריערדיקן ,,פּאַטראָן?, באַלעבאָס פֿון לאַנד. דאָרט, 
אין אַליסע, איז אויך געווען אַ שיינער װאַלד, אַ היפּשער סאָד, און 
דאָס אַלץ האָט ער אָפּגעגעבן דער טרײפֿענער חבֿרה, זײַנע ליבלינגע, 
פֿון װעלכע ער האָט די פּוזשאַלעס אויסגעקליבן כּדי אונדז צו 
שמײַסן, זיי זײַנען געװאָרן די שוטרים, קאָפּאַטאַסן בלע"ז. 


אַך! װיפֿל צרות און וייטיק האָבן מיר פֿון זיי געהאַט! מיט 
דער צײַט זײַנען זיי אַלע אַװעק פֿון דער קאָלאָניע, די פּאָר פֿון זיי, 
װאָס זײַנען נאָך פֿאַרבליבן, זײַנען שפּעטער אױפֿריכטיקע בעלי- 
תּשובֿה געװאָרן. 

אַזױ אַרום האָבן מיר זיך אַראַנזשירט אין די לײַװונטענע בײַד- 
לעך. פֿלײיש איז געווען איבער גענוג -- ס'איז אַזש, װוי דער שלו 
אין מדבר, געקראָכן צוריק... דאָס נייטיקסטע צום פֿלײיש -- זאַלץ, 
װאָס גערביל האָט געזאָגט, אַז ס'איז נישט בנמצא אין אַרגענטינע 
-- האָט אַ ליטװאַק אױסגעפֿונען. בײַ די ברעגן פֿון דער גרויסער 
לאַגונאַ, אַ זומפּ װאָס ציט זיך נעבן איצטיקן בית-עלמין, האָט ער 
באַמערקט אַ װײַסן שטויב-סאַליטער, אַ גאַנץ גוטע, ווען אַפֿילו נישט 
קיין דיסטעלירטע זאַלץ, אַ צרה איז נאָר מיט די גאַליעטן געװען: 
מיפֿלעגט זיי ברענגען פֿון שטעטל נועווע דע כוליאָ, אַ שעה רײַזע 
מיט דער באַן פֿון קאַסאַרעס. זעלבפֿאַרשטענדלעך האָט מען פֿון 
דאָרט צוגעשטעלט אַלע פֿאַרשטײנערטע אָדער פֿאַרשימלטע גאַליעטן, 
מעגלעך נאָך פֿון קאָלומבוסעס צײַטן, און מיר האָבן זיך ממש די 
ציין מיט זיי אויסגעבראָכן, אַ סך קאָלאָניסטן האָבן זיך אײַנגעװױינט 
טעגװײַז אָפּצולעבן בלויז מיט פֿלײיש, אױסמײַדנדיק דאָס מוטשען 
זיך מיט די פֿאַרהאַרטעװעטע פּלעצלעך. דאָס ציגײַנער-לעבן אונטער 
די קאַרפּאַס, האָט זיך נאָרמאַליזירט. ס'װואָלט שוין געווען ?אָל רײַט!", 
װי די ענגלענדער זאָגן, אָדער ,מוּי ביען!* אױפֿן שפּאַנישן לשון; איז 
אָבער אָנגעשטאַנען אַ נײַע פֿראַגע: הייצונג. דאָס האָלץ האָט זיך 
פֿאַרענדיקט און ס'איז נישט געווען מיט װאָס פֿײַער צו מאַכן כֹּדי 
צו בראָטן אָדער קאָכן דאָס פֿלײש. 

-- הער גערביל, הייצונג! -- האָט מען געשריען 

האָט מען ביסלעכװײַז זיך גענומען צו די ביימער פֿון װאַלד, 
און די אַקאַציעס זײַנען װי די ערשטע כּפּרה געפֿאַלן 

-- מיט אַ האַנטעך -- פֿאַרזיכערט אַנשל פּאַק -- בינדט מען 
אַרום דעם בוים און אַזױ הערט זיך נישט דאָס האַקן. און בײַ נאַכט, 
ווען גערביל מיט די קאַפּאַטאַסן שלאָפֿן, מאַכט מען האָלץ... 

אָבער נישט אַיעדער האָט אַזױ געקענט ;מאַכן האָלץ". מען 
האָט אַ פּאָר געכאַפּט און זיי אַרײַנגעצײלט עטלעכע ראַפּניקעס... די 
פּראָבלעם האָט זיך פֿאַרשאַרפֿט. ;הייצונג!" -- האָט מען געשריען 

די פֿראַגע איז גיך גאַנץ לײַכט געלייזט געװאָרן. דרײַ רײַטערס 

האָבן זיך צעלאָזט איבערן לאַגער און נעבן יעדער לײַװנטענער טיר 
אַראָפּגעװאָרפֿן אַ ליידיקן זאַק. יענקל עדעלמאַן איז אין טלית און 
תּפֿילין פֿון קאַרפּאַ אַרױס, און טיראַטשיני איז אָנגעלאָפֿן מיט זײַן 
פֿערד און אים מכבד געווען מיט אַ צוויי ,,קאַנטשיקעס? איבערן קאָפּ, 

-- װואַרף-אַראָפּ פֿון זיך די פּיקאַסאָ פּאָנטשאָ:, נעם דעם זאַק 
און גיי קלײַבן די קו-מיסט, װעט איר האָבן הייצונג! --- אַזױ האָט 
ער אים דעם טײַטש פֿון די שמיץ דערקלערט, 

מען האָט פֿון די געצעלטן אַרױסגעטריבן קינד און קייט, אלט 
און יונג, און זי פֿאַר , מקוששים" געמאַכט. ,גייען זי, גייען זי קו- 
מיסט זאַמלען!? -- איז אַ פּאַראָל געװאָרן. 

-- יאַ, אַרבײַטען מוס מען! קו-מיסט צוזאַמענשאַרען איזט אויך 
איינע אַרבײַט! -- האָט גערביל געדרונגען. 

מיר, די רוסיש-פּױלישע שטאָטלײַט, װאָס מיר האָבן אַזאַ הייצונג 
קיין מאָל נישט גענוצט, האָבן צונױפֿגעטראָגן מכּל הבא, נאַסע באַ- 
ליקע, און מ'האָט אָנגעהויבן אַרױסרױכערן מיטן קיזיק די אַרגענ- 
טינער לופֿט. די װײַבער זײַנען פֿונעם געדיכטן שטיקנדיקן רויך 
שיִער בלינד געװאָרן און האָבן גיך די קיך אַװעקגעװאָרפֿן, איבער- 
געבנדיק די מענער דאָס דאָזיקע שטיקל אַרבעט.. 

מיר האָבן אין דער ערד גריבער אױסגעגראָבן, אױפֿן פֿײַכטן 
קיזיק אָנגעלײיגט שטיקער חלבֿ פֿון די בהמות, װאָס מ'האָט יעדן 
טאָג געשלאַכט, און אין אַזעלכע פּרימיטיווע קיכן האָבן מיר געהייצט 
און געקאַכט. די טעג זײַנען אַריבער אין דער ויכטיקער אַרבעט: 
קלײיַבן קיזיק, הייצן און בראָטן דאָס פֿלײיש און בײַ נאַכט פֿלעגט 
מען זיך פֿאַרזאַמלען אין רעדלעך, געפֿלאָסאָפֿירט און די צוקונפֿט 
באַטראַכט... און דערװײַל האָבן די ימים-נוראים זיך אָנגערוקט. 

מ'האָט אויסגעװוענטילירט די ,מאַטושקאַ* און דאָרט די אַזױ 
גערופֿענע שול געמאַכט. די ליטװואַקעס האָבן זיך מתעסק געווען מיטן 
רויכערן און רייניקן, באַקרױנענדיק זי מיטן טיטל בית המדרש. 


{אַ פאַטשיילע אַ װײַסע , געשפּריצט" מיט שװאַרצע פעדעם. 

זשוראַװוסקי, אַ יונגערמאן פֿון קיעו. א שיינער מנגן, האָט 


מוספֿים געדאַװנט, און דער פֿרומער פּולישער שוחט, אײַזיק גלאַ- 
זערמאַן, האָט שחריתים געפּראַװעט. 


נאָך הײַנט, דערמאָנענדיק זיך יענע תּפֿילות, קאָן איך מיר 
נישט אָפּװוּנדערן: ווּ זײַנען דעמאָלט אַנטרונען געװאָרן די ראש- 
השנה-ויום- כּיפּור-טרערן? נישט איינער פֿון אונדן האָט געויינט! 
מ'איז אויף די פֿיס געשטאַנען (קיין בענקלעך זײַנען אין דער אימ" 
פּראָװויזירטער שול נישט געוען), מ'האָט געקוקט צו דער פֿאַס, 
װאָס האָט פֿאַר אַן עמוד געדינט, זיך צוגעהערט צו די סקאַרבאָװע 
ניגונים. נאָר --- אַ טרער? חלילה! דאָס לעבן האָט אַ פּנים צו שטאַרק 
געשטראָמט, די האָפֿענונג אויף אַ גלענצנדיקער צוקונפֿט האָט יעדן 
באַהערשט און קיין דאגה נישט צוגעלאָזט.. אַ ביסעלע משקה, װאָס 
די ייִדעלעך האָבן דורך די שפּאַנישע ,דאָנען* פֿון ערגעץ אַרײַנגע- 
שמוגלט אין לאַגער אַרײַן, האָט דעם יום-טובֿ ,מלא" געמאַכט. און 
אַז ס'איז פֿרײלעך געװאָרן, האָט מען גענומען באַדױערן דעם באַ- 
ראָנס מיליאָנען. מ'האָט באַחשבונט, װױפֿל גערביל און טאַקע ד"ר 
לעװענטאַל אַליין גנבֿענען. 


פֿרומע ייִדן און ייִַדענעס האָבן אָנגעהויבן אַרײַנקוקן אין די 
פּאַלאַטקעס און קיין מה יטובֿו אהליך יעקבֿ האָבן זיי נישט געקאָנט 
זאָגן... אַ היפּש ביסל שמוץ האָט דער עמיגראַציע-שטראָם אַהערצו 
פֿאַרטראָגן: אייניקע רוצחים פֿון די טורמעס אַרױס; פֿיל גנבֿים! אַ 
פּאָר משומדים, און אומעטום די װאַרשעװער און אָדעסער פּראָס- 
טיטוציע... די אַדמיניסטראַציע האָט עס שפּעטער מיט אַ סך מי 
און אויסגאַבעס קוים אױיסגעראַמט.. 

הכּלל, דאָס געמויזעכץ מיט אומצייליקע רמשׂים, די פֿילפֿאַרביקע 
ברואים מכּל המינים, האָבן אַלע זיך געפּלאָדיעט און דערבײַ תּכליתים 
געזוכט, אייניקע האָבן חטאים געזוכט און אַנדערע האָבן זיך באַ- 
שעפֿטיקט מיט דער פֿראַגע: װאָס װועט זײַן דער סוף? װאָס טוען 
מיר אייגנטלעך דאָ, אין דעם נײַעם לאַנד? אויף װאָס אַנדערע האָבן 

שוין בקול רם זיך אויסגעדריקט מיט יאוש: װוּ איז דען דאָס פֿאַר- 
שפּראָכענע לאַנד? די פֿעלדער, װוּ זײַנען זיי ערגעץ? 

שׂמחת תּורה האָט מען די אַדמיניסטראַציע באַלאַגערט, ס'האָט 
געהייסן, מ'גייט אָפּגעבן כּבֿוד גערבילן.. און ס'איז שיַער צו אַ 
סקאַנדאַל געקומען,. שלמה קאַביץ מיט זײַנע אָנהענגערס האָבן אים 
דירעקט אַטאַקירט, 

--- דו, לאַנגער אַחשתּרון ?! -- האָט ער געגװאַלדעװעט -- אויף 
דײַן דײַטשמערישן ערנװאָרט האָסטו אונדז פֿאַרשפּראָכן, אַז אין פֿיר- 
צעהן טאַגע ווערדעט איר אַלעס בעקאָמען לאַנד, פֿי, ,רעמאַנעט.. 
די פֿערצן טעג זײַנען שוין פֿיל מאָל אַריבער, און װוּ איז דאָס לאַנד? 

די טרײפֿענע חבֿרה האָט אָבער געשיצט גערבילן, און ס'איז 
כּמעט אַרױס אַ געשלעג. שפּעטער איז אָנגענומען געװאָרן װי כּלל 
אין לשון סגי נהור, אַז ,פֿירצעהן טאַגע* --- באַטײַט אַ יאָר; ,,בוענאָ" 
(גוט) --- איז אַ ליגן; , מאַניאַנאַ* (מאָרגן) --- איז קיין מאָל נישט! 
מיט די אָט דרײַ אויסדרוקן: בוענאָ, מאַניאַנאַ און אין פֿירצעהן טאַגע 
-- האָבן אונדז די באַאַמטע טעגלעך געקאָרמעט, 

די װאָס זײַנען דאָ מיט זייערע משפּחות געווען האָבן געליטן 
און געשוויגן. װײַל װי קלעגלעך די בײַדלעך און דאָס שפּײַן איז 
געווען, זײַנען זיי כאָטש געווען מיט װײַב און קינד צוזאַמען, אָבער 
די ;סאָלטעראָס?, װאָס האָבן, נעבעך, זייערע פֿאַמיליעס ערגעץ אױפֿן 
וועג אָדער אין דער אָרעמער היים געלאָזן, זיי האָבן אַלע אומרוען 
אין לאַגער געמאַכט, 

-- גיט אונדז אַרבעט! -- האָבן זיי געשריַען -- גיט אונדז צו 
פֿאַרדינען! לאָמיר וייניקסטנס קאָנען עפּעס געלט אַהײימשיקן 

גערביל האָט לעװענטאַלן דערפֿון געשריבן און אין אַ פּראָסטן 
מיטװאָך האָבן מיר זוכה געווען צו זען דאָס אָנקומען פֿון א װאָגן 
מיט רידלען. אויף דעם הענטל פֿון יעדן ריסקל איז אויסגעברענט 
געווען דער חותם קאָלאַניע מאַוריציע. ערשט דעמאָלט האָבן מיר 

?(מגילת אסתר ח, י) יאָגפערדירײַטער, 

זיך אויף אַזאַ מערקװוערדיקן אופֿן דערװוסט דעם נאָמען פֿון אוג- 
דזער קאַלאָניע, דרײַ הונדערט ;סאָלטעראָס* האָט מען מיט די דאַָ- 
זיקע זאַסטופּעס + באַטײלט און זיי געשטעלט ערד גראָבן. דאָס האָט 
געהייסן אָפּצוגראָבן אַ וועג פֿון דער אַדמיניסטראַציע ביז צום הױיפּט- 
שליאַך, װאָס פֿירט צו קאַסאַרעס און יעדן אַרבעטער איז באַשטימט 
געװאָרן אַ טעגלעכער לוין פֿון צוויי פּעזעס, 

דער אַדמיניסטראַטאָר און דער אינזשעניר זײַנען געווען די 
הױיפּטמאַכערס און צװוישן דער ;חבֿרה הינטן" האָבן זיי אויסגעזוכט 
די קאַפּאַטאָסן, די אױפֿזעערס, באַשטימט זיי פֿאַר די שומרים, װאָס 
זאָלן היטן, אַז די אַרבעטערס זאָלן נישט פֿאַלשעװען... זיי װעלן אויך 
זײַן די יעניקע װאָס זאָלן באַשטימען וועמען יאָ און וועמען נישט 
אױפֿצונעמען, און פֿאַרצײיכענען די אַרבעטסטעג. אויף אַזאַ אופֿן 
האָט זיך איבערגעחזרט די אַלטע היסטאָרישע מכּה פֿון מצרים -- 
נוגעזים און שוטרים ! 

דער רוסישער ייַד, אױפֿגעצױגן אױפֿן קנוט פֿונעם נאַטשאַלניק, 
דורכגעקנאָטן מיטן הייוון פֿון כאַבאַר?, האָט גיך די זעלבע רפֿואה 
אָנגעװענדט צו די נײַ-מאָדנע קאַפּאַטאָסן, 

--- גאָספּאָדין *, פֿאַרשרײַבט מיר אַ טאָג אַרבעט!: חצי שלי 
וחצי שלך... 

די טרײפֿענע חבֿרה-לײַט האָבן געשריבן, 

מ'האָט אין גיכן אויך אױפֿגעשטעלט אַ גרויסע געבײַדע פֿון 
בלעך, אַן אַלמאַסען --- אַ שפּײַזקראָם, אויף צו האַלטן דאָרטן עסנ- 
װאַרג און סחורות, װאָס די קאָלאָניסטן פֿאַרברױכן, די סאָלטעראָס 
האָבן פֿאַרדינט. אַרבעט האָט נישט געפֿעלט, פֿיל האָט מען אין זיי- 
ערע ביכלעך פֿאַרשריבן אַזעלכע ,טעג", ווען זיי האָבן די אַרבעט 
אַפֿילו נישט אָנגעקוקט, דערצו האָט מען נאָר געדאַרפֿט זײַן בלאַט 6 


* שווצרע אײַזערנע לאָפּאַטע פאַר ערדאַרבעט. -- * שוחד, שטעכגעלט (אונ- 
טערקויפן). -- * (ר') הער. -- * ,דורכקומען" (אויף לינק), 

מיטן קאַפּאַטאַס. דערפֿאַר האָבן אָבער אייניקע שלימזלניקעס, גאָר 
אָרנטלעכע לײַט, קיין איין איינציקן טאָג אַרבעט נישט באַקומען. 

פֿון מײַן זכּרון װעט קיין מאָל נישט פֿאַרשװינדן יענע סצענע, 
װאָס איך האָב געזען אין יענער נוגשים:ושוטרים-עפּאַכע. 

אין אַ שיינעם פֿרימאָרגן בין איך מיט מײַן שיף חבֿר בוזי 
שאַראַגראָדסקי אַרױסגעגאַנגען אָנקוקן, װי מען פֿאַרשרײַבט די סאָל- 
טעראָס צו דער אַרבעט. צו יענער צײַט האָט מען די פֿאַמיליאַנטן 
נאָך קיין אַרבעט נישט געגעבן: ערשט אַז מ'האָט אָנגעהויבן בויען 
פּיתום מיט רעמסס, דאָס הייסט, די אַדמיניסטראַציע און די תּפֿיסה, 
ערשט דעמאָלט האָט מען אונדז אַװעקגעשטעלט בײַם ליים קנעטן 
און ציגל טראָגן. מיר האָבן זיך געשטעלט נעבן דער אַדמיניסטראַציע 
און געקוקט, 

אָט לױפֿט-אָן דער קאַפּאַטאַס און שפּרינגט-אַראָפּ פֿונעם פֿערד, 
די יונגע אַרבעטערס גיבן אים אָפּ /טשעסט פּאָ סאָלדאַטסקאָמו", 
עלטערע שמייכלען-צו און חנפֿענען.. יעדערער טראָגט-צו דאָס בי" 
כעלע זײַנס, אין וועלכן עס זײַנען פֿאַרצײכנט די אַרבעטטעג, און, 
ווען דער קאַפּאַטאַס געפֿינט, אַז איינער האָט שוין צו פֿיל פֿאַרדינט, 
באַקומט ער שוין מער קיין אַרבעט נישט, נאָך גערבילס באַפֿעל, בכדי 
אַיעדערער זאָל קאָנען פֿאַרדינען, אַלע זאָלן זײַן גלײַך, נישט איי- 
נעם גאָר אין גאַנצן און אַ צווייטן --- גאָר נישט.., 

די אױפֿזעערס האָבן אָבער געהאַט, װי שוין געזאָגט, זייערע 
מיוחסים, די אַלטע רוסישע סיסטעם מיט אַלע פֿליטערלעך. 

דער אָנפֿירער האָט איבערגעקוקט די ביכלעך און אַ קאָמאַנ- 
דעווע געגעבן: = 2 

--- יעדער זײַן שױפֿל אױפֿן אַקסל און מאַרש! 

אַזױ איז מען געגאַנגען אױפֿן װעג צו דער אַרבעט: פֿאָרױס 
דער שוטר, הינטער אים דרײַסיק אָדער פֿופֿציק אַרבעטערס. חוץ 
אים זײַנען אויך געווען געהילף-אױפֿזעערס איבער צען און צװאַנ- 


' באגריסן מעשה זעלנער, 

ציק, און אויך די דאָזיקע שׂרי עשׂרה האָבן פֿאַרשטאַנען וי אָנצו- 
גיין מיט דער כאַבאַר:סיסטעם.. 

-- אַ שיינע סװינסטװאָ?* פֿירט זיך דאָ! -- זאָגט מיר דער 
שיפֿברודער -- זעסט דאָרט, וי זיי לױפֿן נאָך יענעם מיט די לאַנגע 
כאָליאַװעס, אַ ביטערער קאַפּאַטאַס, אַן אמתער נוגש פֿון מצרים! 
עפּעס גװאַלדעװעט ער דאָרט: קום, לאָמיר הער ועגן װאָס עס 
האַנדלט זיך. : 

-- נעמט מיך צו דער אַרבעט! -- בעט זיך אַ מיטליעריקער 
ייַד --- כ'האָב פֿיר קינדער אין דער היים, זי גייען-אויס פֿון הונגער.. 

--- װײַזט אַהער דאָס ביכעלע! --- זאָגט כּעסנדיק זיך דער אױפֿ- 
זעער -- שוין דרײַ טעג האָסטו פֿאַרשריבענע! גענוג! פֿאַר דיר איז 
מער נישטאָ. סטופּײ פ! 

ס'קומט אַ דריטער, אַ פֿערטער. דער נוגש שפּאַנט װײַטער, 
שמײַסט מיט דער בײַטש איבער די כאָליאַװעס פֿון זײַנע שטיוול און 
האַלט אין איין אַרומשפּאַצירן. מענטשן לױפֿן אים נאָך: מיט אַלערלײ 
חנפֿה-ווערטלער לעקט מען אים און מ'לאַשטשעט איםיי 

--- פֿאַרשרײַב מיך, סעניאָר!... מיך, גאָספּאָדין!... מיך, מילאָסיװוױ 
גאָסודאַר! ?1,.. מיך, מוסיע :1, הער, אָדון, דאָן, מיסטער, עפֿענדי און 
אַלע מעגלעכע און אוממעגלעכע טיטלען, װאָס דער המון האָט זיך 
אָנגעהערט אויף דער רײועיי 

ער אָבער שפּאַנט און קוקט זיך אַפֿילו נישט אום אויף זייי 

עפּעס אַ ייִדל האָט זיך אײַנגעעקשנט און לאָזט אים נישט אָפּ: 

--- פֿאַרשרײַבט מיך! --- בעט ער רחמים --- כ'מוז מײַן פֿאַמיליע 
עפּעס געלט שיקןיי.. 

דער נוגש וויל אים אָבער נישט אָננעמען. דער ייִד לױפֿט-נאָך 
און פּלאָנטערט זיך בײַ זײַנע פֿיס. 

--- פּאַשאָל װאָן! 12 --- ברומט דער קאַפּאַטאַס. 


5 (רי) חזירל. -- ? געגאַנגען! -- ?* געליבטער האַר! -- **(פר') מעסיע, 
הער. --- 22 (װי צו הינט) אַװעק! 

דער ייד הערט אַלץ נישט און שטופּט זיך אים אין די אויגן. 

---- איך מוז עפּעס פֿאַרדינעף -- יאָמערט ער --- מײַן פֿאַמיליע 
הונגערט דאָרט אין דער היים, 

--- סטופּ::, מערזאַװעץ! 15 --- גיט ער אַ שטויס דעם ייִדן, וועל- 
כער פֿאַלט-אַנידער. 

מיר לױפֿן-צו. מ'נעמט זידלען דעם נוגש און די בײַשטײענדיקע 
פֿאַמיליאַנטן שרײיַען; 

-- נעמט, חבֿרה, די זאַסטופּעס און צעשפּאַלט אים דעם קאָפּו 
אַזאַ באָדיונג! 

ס'ווערט אַ טומל, ,חבֿרה הינטן* מיט זייערע בײַטענצערס ווילן 
צעפֿירן די הענט... ווילן פֿאַרטײדיקן זייער קאַפּאַטאַס, און עס יאַװעט 
זיך גערביל, 

-- װאָס איזט דאַס --- פֿרעגט ער דעם אױפֿזעער. 

-- גאָספּאָדין גערביל! --- שרײַט אַ ליטװאַק --- מע נעמט לאַפּ- 
קע ?1 און מע רײַבט טעג! 

-- װאַס איזט דאַס לאַפּקע? 

-- כאַבאַר, מײַן הער! דער טריפֿהניאַק נעמט כאַבאַר און שרײַבט 
טעג, וויסן זי? 

--- נײַן, איך פֿערשטעה זי ניכט! -- ענטפֿערט גערביל אומ- 
געדולדיק, 

--- װאָס דולסטו דעם הער גערביל אַ קאָפּ! -- רוקט זיך צו אַ 
לאָנדאָנער ייִדל -- דער הער פֿאַרשטײט נישט קיין רוסיש! איר 
ווייסט, מיסטער גערביל: גרעפֿט הייסט דאָס. מ'נעמט אין יד אַרײַן 
נעמט מעף 

גערביל ציט מיט זײַנע שמאָלע אַקסלען 

--- אָ, לאָזט נאָר מיך! --- היצט זיך אַ סמירנער ייד אין אַ צי- 
צענעם כאַלאַט -- אַדוני גערביל, שוחד! באַקשיש! נו איצט וייסט 
איר שוין? 


5 געגאַנגען, פּאַסקודסטװע איינער! -- ** כאַבאַר, שוחד, 

-- יאָ, יאָ! -- שרײַען אייניקע אימיגראַנטן פֿון דער טערקײַ 
-- באַקשיש! די קאַפּאַטאַסן נעמען באַקשיש! 

דער נוגש און אַ פּאָר פֿון דער טריפֿהנער חבֿרה גייען צו און 
דערקלערן: 

--- סעניאָר גערביל! די דאָזיקע לײַט זײַנען פֿױלענצערס. וילן 
נישט אַרבעטן. קומען בלויז סקאַנדאַל צו מאַכן! 

גערביל ווערט אין כּעס. אַ כּעסן איז ער געווען ביז גאָר, צע- 
לאָזט ער זײַנע לאַנגע הענט און לויפֿט-אַװעק שרײַענדיק: ,סקאַנ- 
דאַל! סקאַנדאַל!* ס'וואַקסן-אויס די װיזשילאַנטן אין דער מיט פֿונעם 
רעדל, ציִען-אַרױס די בלאַנקע שװערדן און -- שאַ. ס'ווערט שטיל 
און מען צעגייט זיך מיט אַרונטערגעלאָזענע קעפּ.. 

מיט שבֿרון לבֿ ?1 האָבן מיר נישט איין מאָל צוגעזען אַזעלכע 
בילדער. עגמת נפֿש און פֿאַרדראָס געהאַט, און אַלץ געװאַרט אויף 
אַ בעסערע ממשלה. ליידער איז זי נישט געקומען. 


די באַקעסטיקונג און ;דעם באַראַנס קלייט" 


די טעג האָבן זיך געצויגן, נײַע אימיגראַנטן זײַנען אָנגעקומען, 
כּמעט אַלע דרײַ טעג איז געקומען אַ נײַע פּאַרטיע. די דאָזיקע זײַנען 
שוין בעסער אַראַנזשירט געװאָרן, װײַל מיט זיי צוזאַמען האָט מען 
אויך געבראַכט אַ סך האָלץ און בלעך. אונדזערע אַרבעטערס האָבן 
אױפֿגעשטעלט שייַערן אָדער גאַלפּאָנען, װווּ זיי האָבן זיך פֿאָרלױפֿיק 
באַזעצט, אַנשטאָט די קאַרפּאַס, מיט וועלכע מ'האָט אונדז באַגליקט.. 

דעם באַראָנס גרויסן סקלאַד האָט אָנגעהויבן פֿונקציאָנירן. 

אין דעם דאָזיקן גרויסן גאַלפּאַָן האָבן זיך געפֿונען סחורות אויף 
שווערע טויזנטערס. גרויסע אָנגעלאָדענע וועגענער האָט מען טעגלעך 
געבראַכט און אין קלייט אָפּגעלײגט. שרײַבערס און משרתים זײַנען 


5 מיט אַ צעבראַכענעם האַרץ, מיט טיפן צער, 

באַשטימט געװאָרן, כּדי די קלייט צו פֿירן אין אָרדענונג... די אַדמי- 
ניסטראַציע האָט יעדן אַרױסגעגעבן אַ ביכעלע, אויף וועלכן מ'האָט 
באַקומען אַלע מיני פּראָדוקטן: עסנװאַרג, רעמאַנענט, נאָך דער צאָל 
פֿאַמיליע-מיטגלידער. כּדי עפּעס אַרױסצוגעבן, איז נייטיק געווען אַן 
אָרדער פֿונעם אַדמיניסטראַטאָר -- דער גאַנצער באַלעבאָס איבער 
אונדז און איבער אַלצדינג, װאָס ס'האָט עפּעס אַ שײַכות געהאַט מיט 
די אימיגראַנטן, 

ווער איז אין שטאַנד צו באַשרײַבן די שׂמחה פֿון די פֿאַרװאָגלטע, 
ווען זיי האָבן פֿאַר זיך דערזען דעם אַלמאַסען מיט שפּײַז און מיט 
אַלע אַנדערע אַרטיקלען, װאָס האָבן זיי אַזױ שטאַרק געפֿעלט? 

מע האָט שוין מער נישט געדאַרפֿט לעבן נאָר מיט גאַליעטן און 
פֿלײש. אױפֿן ביכעלע האָט מען געקאָנט באַקומען רײַז, בוימל, מאַ- 
קאַראָנען, ריין זאַלץ, שוין נישט מער די בלאָטיקע פֿון דער לאַגונאַ. 
ווער שמועסט נאָך, אַז ליכט און קעראָסין! עפּעס אַ קלייניקייט: ליכט! 
האָט איר שוין געפּרובירט לעבן װאָכנלאַנג אין דער פֿינצטער, וי 
מיר האָבן עס פֿאַרזוכט? יעדער פֿאַמיליאַנט האָט באַקומען אַ לעמפּל, 
דעם באַראָנס לעמפל האָט מען עס יאָרנלאַנג גערופֿן און בײַ אייניקע 
קאָלאָניסטן איז עס באַהאַלטן, װי אַ זכר פֿון דעם חושך, װאָס האָט 


אונדז אַרומגערינגלט, מיט װאָס פֿאַר אַ פֿאַרגעניגן האָבן מיר עס 
אָנגעצונדן, אָט דאָס קאַניצל, און װי מיר האָבן זיך געפֿרײט מיט אים! 

די צווייטע שׂמחה איז געװוען טאַבאַק. יעדערער האָט דער" 
האַלטן 150 גראַם טיטון וועכנטלעך פֿון די ,מיוחסים? וועלן מיר 
שפּעטער ריידן: זיי האָבן אַלץ לרובֿ באַקומען). וועלכע פֿעדער איז 
דען אין שטאַנד אָפּצומאָלן די עינוייִם פֿונעם רויכערער, בעת ס'פֿעלט 
אים אויס דער טאַבאַק! שטיקלעך לושפּע פֿון קוקורוזע און טרוקענע 
גראָזן האָבן מיר ביז דעמאָלט גערויכערט! מיט שטיקער חלבֿ אין אַ 
בלעכל אָדער פּשוט אין אַ גריבל, מיט אַ קנייטל פֿון דער װײַבס װאָ- 
לענער שׁאֵל, נאָך פֿון רוסלאַנד, פֿלעגן אייניקע דאָס געצעלט באַ- 
לײַכטן און ענדלעך האָט מען געפּטרט דאָס דאָזיקע פּלאָגעניש.. אָט 
אַזױ אַרום האָבן מיר זיך דערזען אױפֿן וועג פֿון פּראָגרעס, 

דער אַלמאַסען איז אָפֿן יעדן טאָג. אַלץ צום עסן איזן פֿאַראַן. 
אַפֿילו צימערינג מיט ראָזשינקעס, אַ קוגל צו מאַכן, איז אויך דאָ! 

די משרתים און אױפֿזעערס זײַנען טעטיק געװאָרן. ס'האָט זיך 
תּיכף אָנגעהויבן די גרויסע סדרה פֿון גנבֿה.. אוי, האָט מען גע- 
גנבֿעט! אויף טאָל און אויף בערג! אַלץ איז געגנבֿעט געװאָרן. נישט 
נאָר די באַאַמטע אַליין האָבן דערין אַ האַנט געהאַט, נאָר דער גאַנצער 
לאַגער איז שנעל אָנגעפֿולט געװאָרן מיט געלקחנטע חפֿצים.. אויב 
ס'איז מעגלעך אַזױ זיך אויסצודריקן, קאָן מען זאָגן: ;הימל און ערד 
האָבן געגנבֿעט. די זון, די לבֿנה האָבן גענומען"... דער ,לא תגנבֿ" 
איז אויף צווייען געשפּאָלטן געװאָרן. דעם ,לא" האָט מען משלח גע" 
ווען קיין אײיראָפּע און איבערגעלאָזט דאָ דעם ;אַמעריטשקע גנבֿ"., 

אַ סך פֿון די ,סאָלטעראָס? האָבן דעם זעקסן עלא" פֿון די 
עשׂרת הדברות אויך אַװעקגעשיקט צו זייערע פֿרױען אױף יענער 
זײַט אָקעאַן -- זאָלן זיי עס דאָרטן אָפּהיטן --- און דאָ האָבן זיי נישט 
געקאַרגט די צווייטע העלפֿט מקיים צו זלין. 

כ'האָב געזען, וי ייִדן מיט באָרד-און-פּאות האָבן אין זייערע 
קאַפּאָטע-קעשענעס פֿון קלייט אַרױסגעטראָגן צוקער, רײַז וכדומה; 
אונטער די פּאָלעס האָבן זיי אַהיים געטאַסקעט אי טעפּלעך, אי טיי- 
קווערטלעך, אי אַנדערע כּלים -- מכּל הבא בידם.,. קיין מאָל זײַנען 
זי פֿאַר בושה נישט רויט געװאָרן און זיך איינער פֿאַרן צווייטן גאָר 
נישט געשעמט:; װײַל אייגנטלעך האָבן זיי דאָך אַ תּירוץ געהאַט; 
;מינעמט בײַם אייגענעם טאַטן?.. 

די טריפֿהנע חבֿרה, די צוקמאַנס, די שװאַרצמאַנס, האָבן בשות- 
פֿות מיט די גאָר גרויסע באַאַמטע געשעפֿטן געמאַכט און קאַפּיטאַל 
געשלאָגן, 

נאָך דער ,גערביל-רעװאָלוציע* האָבן מיר זיך ערשט דערװוּסט, 
אַז גאַנצע וועגענער מיט סחורה זײַנען פֿון דער באַן אַנשטאָט צום 
אַלמאַסען גאָר געפֿירט געװאָרן צו דער סטאַנציע דאַנינאַ, אַכט קי- 
לאָמעטער פֿון קאַסאַרעס, װוּ מ'האָט עס אָפּגעזעצט.. די דאָזיקע 

סחורה איז בלויז אַרײַן אין די ביכער, אָבער נישט אין באַראָנס קלייט, 
און דאָך צאָלן מיר נאָך פֿאַר איר אויך דעם פּראָצענט.. 

אין לאַגער איז געווען פֿרײלעך. עסן איז דאָ און צום רייכערן 
אויך! די תּקיפֿים, די יאַבעדניקעס :, טאַטעס פֿון שיינע טעכטער, 
האָבן פֿון קלייט געשלעפּט, װאָס זייער האַרץ האָט געגלוסט, און די 
כּפּרה איז געװאָרז דער אָרעמער ;בעזגראַמאָטנער?"?, װאָס אויף זײַן 
חשבון זײַנען פֿאַרשריבן געװאָרן די אַרױסגעטראָגענע זאַכן 

דעם באַראָנט קלייט האָט מיט איר שם גיך אָפּנעקלונגען אין דער 
אומגעגנט, פֿאַרברױנטע, האַלב-װילדע גאַוטשן זײַנען אויף זייערע 
פֿלינקע פֿערד געקומען צו רײַטן און אויף שטום-לשון חליפֿין געמאַכט 
מיט די אימיגראַנטן, מ'האָט אויסגעביטן אַ יונג גאַמאַסיליאָ פֿאַר אַ 
ביסל טאַכאַק אָדער די פֿעל פֿון אַ גרויסן הירש פֿאַר אַ ביסל לאָקשן. 
גרויסע און קליינע הירשן און שטרויסן זײַנען אין די טויזנטער אין 
דער סבֿיבֿה געווען. 

ס'האָט גערעשט און געזשומעט, װוי אויף אַ גרויסן װעלטיאַריד, 
נעבן יעדער פּאַלאַטקע האָט גערויכערט דער קיזיק. די דאַרע גאַ- 
ליעטן האָט מען צעשטויסן און געפּרעגלט לאַטקעס אויף בוימל און 
געלעבט וי גאָט אין פֿראַנקרײַך.. 

באַלד נאָך דעם האָט מען גענומען בויען די תּפֿיסה און די גע- 
בײַדע פֿון דער איצטיקער אַדמיניסטראַציע, געבנדיק אַזױ אַרום 
אויך אַרבעט די פֿאַמיליאַנטן, אונדז האָט מען נאָר געצאָלט איין פּעזע 
מיט צװאַנציק סענט אַ טאָג, מחמת מ'האָט דאָך אונדזערע משפּחות 
געגעבן עקסטרע צום עסן! -- אַזױ האָט מען אונדז דערקלערט; אלא, 
װאָס אַלץ ווערט דאָך פֿאַרשריבן אין ביכעלע, און װאָס אונדזער אַר- 
בעט איז אַ שווערע געווען, מיר האָבן דאָך געדאַרפֿט ליים און ציגל 
טראָגן? נו, מיט אַזעלכע קלייניקייטן האָט מען זיך נישט גערעכנט.. 

מיר זײַנען געווען צופֿרידן: ראשית --- אַבי נישט זיצן ליידיק, 
און והשנית --- עפּעס פֿאַרדינען, כּדי ס'זאָל זײַן אויף אַזעלכע אַר- 


= 





1 העצערס, פּראָװאָקאַטאָרן, --- * אַנאלפאַבעט, עברילאָזער. -- * הירשל, 

טיקלען צו קױפֿן, װאָס די קלייט האָט אױפֿן ביכל נישט געװאָלט 
אַרױסגעבן. 

אַ גאַנצע װאָך האָט זיך געטומלט. איז געקומען שבת -- איז 
אײַנגעטראָטן אמתע רו. אַ מנוחה-טאָג. אין אונדזער לאַגער פֿון אֵל- 
גאַראָבאָ האָט קיינער נישט געװאַגט פֿײַער צו מאַכן. מ'האָט געדאַװנט 
אין מנינים, געגעסן קאַלטע לאַטקעס, פֿלײיש, און די מהדרין האָבן 
אויך אַ קאַלטן קוגל צוגעגרייט... נאָך דעם האָט מען זיך צוגעלייגט 
שלאָפֿן -- עונג שבת, 

פֿאַר נאַכט האָט זיך אָנגעהויבן דער שפּאַציר אין וועלדל פֿון 
דער אַדמיניסטראַציע און אין גאַס, פֿאַרבײַ דער שרענגע געצעלטן, 
יינגלעך און מיידלעך האָבן געזונגען. עלטערע באַלעבאַטים האָבן זיך 
נאָכגעפֿרעגט איבערן תּכלית: ווען װועט מען שוין פֿאַרטײלן דאָס 
לאַנד? ווען װעלן זיך פֿאַרענדיקן גערבילס ,פֿירצען טאַג9"? 

באמת האָט מען געגאַרט נאָכן באַראָנס נחלה. יעדערער האָט 
שטאַרק חשק געהאַט אַ קאָלאָניסט צו װערן און זײַן אַן ערדאַרבעטער, 

אין דעם איז אויך געקומען אַ זעלטענע איבערראַשונג, װאָס 
האָט אונדז אַלעמען שטאַרק משׂמח געווען. 


יידיש מיליטער 


פֿון באַראָן הירש איז אַ באַפֿעל אָנגעקומען, אַז מ'זאָל שאַפֿן אַ 
נאַציאָנאַלע גװאַרדיע אָדער אַ טעריטאָריעלע מיליץ, װאָס זאָל אָפּ- 
היטן און באַשיצן די קאָלאָניע. יעדער יונגער מאַן פֿון 18 ביז 25 יאָר 
אַלט זאָל אײַנגעשלאָסן ווערן אין ייַדישער מיליטער-דינסט, 

מיט אַ גװאַלדיקער באַגײַסטערונג איז די דאָזיקע פֿאַראַרדענונג 
אױפֿגענומען געװאָרן, פֿון אַלע פּאַלאַטקעס האָבן זיך רעקרוטן גע" 
מאָלדן. יונגע בחורימלעך, עלטערע אויסגעדינטע טאָלדאַטן פֿון רוס- 
לאַנד --- אַלע זײַנען געלאָפֿן אין אַדמיניסטראַציע זיך אײַנצושרליבן 
אין ייִדישן חייל, 8 | 

גערביל, אַ געוועזענער דײַטשישער אָפֿיציר, און טיראַטשיני, אַ 
פֿראַנצײזישער אולאַנער, האָבן באַלד אָרגאַניזירט אַ רעגימענט קאַ- 
װואַלעריע. אַ ראָטע אינפֿאַנטעריע איז צװאַמענגעשטעלט געװאָרן 
אונטער דער קאָמאַנדע פֿון ישׂראל האָלצקאַן, אַ געוועזענער אונטער- 
אָפֿיציר פֿון רוסלאַנד. דאָס מושטירן פֿונעם חייל איז בײַם אָנפֿאַנג 
זייער שווער געווען. װױײַל די ,סאָלדאַטן", אַ מישמאַש פֿון לענדער, 
רוסן, עסטרײַכערס, רומענערס, עטלעכע ענגלישע און אַ פּאָר טער- 
קישע, האָבן זיך שווערלעך געקאָנט אײַנפֿאַרשטײן. נאָך דעם האָט 
טיראַטשיני, דער אייבער-קאָמאַנדיר, זײַן קאַרמײ* אײַנגעטײלט אין 
באַזונדערע לעגיאָנען: רומענערס מיט עסטרײַכערס און די גאָר פֿרישע 
רעקרוטן אָדער װי מע פֿלעגט זיי רופֿן נאָװואָבראַנצעס -- באַזונדער, 
די רוסן, ענגלענדערס און סיריערס --- ווידער אַ לעגיאָן באַזונדער, 
איין ראָטע אויף פֿערד מיט געווער, די צווייטע אַ פּעכאָטנע און אָן 
כּלי-זיין. דאָס הייסט, אַז אייגנטלעך זײַנען פֿאָרלױפֿיק אַלע געווען 
אָן געווער, נאָר מ'האָט געװאַרט, אַז ס'זאָל אין גיכן אָנקומען... 
אַך! װוּ נעם איך אַזאַ קרעפֿטיקע פֿעדער, צו קאָנען באַשרײַבן 
אונדזער שׂמחה, אונדזער גדולה און גאַװה, בשעת מיר האָבן אוו- 
דזער נאַציאָנאַלע גװאַרדיע דערזען? ווער איז דען אין שטאַנד אויס- 
צומאָלן אונדזערע אילוזיעס, אונדזערע חלומות און פֿאַנטאַזיעס, װאָס 
די דאָזיקע ייִדישע סאָלדאַטן האָבן אין אונדזער מוח דערוועקט? קיג- 
דער פֿון פֿופֿצן יאָר האָבן זיך רחמים געבעטן בײַם אינזשעניר טי- 
ראַטשיני, אַז ער זאָל זיי אױפֿנעמען אין ייַדישן לעגיאָן! ער פֿלעגט 
אָבער נאָר אױיסקלײַבן די שטאַרקסטע און שענסטע, און אין דער 
ברייטער פּאַמפּאַ האָט אָפּגעקלונגען די רוסישע קאָמאַנדע: 
-- שאַגאָם מאַרש! נאַ-לעװאָ! נאַדפּראַװאָ: לעוואָי-אָי-אִי! לעװואי1! 
-- רעכטס! לינקס! מאַרש! -- האָט דער עסטרײַכישער לייטע- 
נאַנט, יוסף אַמרײַך אויף זײַן שטייגער די ייִדישע יוונים דעזעצירט, 
מאַמעס, שוועסטערס, כּלות, יונגע פֿרױען האָבן זיך פֿון תּענוג 





יי 5 -יישא יי 


! 1 מיטן טראָט מאַרש! רעכטס! לינקס! 

- געשמאָלצן, אָנקוקנדיק זייערע ליבלינגען, װאָס האָבן זוכה געווען צו 
דינען אין באַראָנס אַרמײ, 

אַן אויסערגעוויינטלעכן תענוג האָבן די אָרטאָדאָקסישע ייִדן גע- 
האַט פֿון דער דאָזיקער מיליץ, זיי, די אייביקע בענקערס און די 
אױפֿריכטיקע גלייבערס אין דער וידער-אױפֿלעבונג פֿון דער יודי- 
שער אומה, זיי האָבן תּיכף אינעם חייל דערזען אַן אַתחלתּה דגאולהי.. 
ווען דער עסקװאַדראָן אולאַנער, אויף די פֿערד, מיט זייער קאָמענ- 
דאַנט טיראַטשיני, אין אַ רויטן געשטרײַפֿטן העמדל אין דער שמּיץ. 
פֿלעגט דורכמאַרשירן פֿאַרבײַ די פּאַלאַטקעס, האָבן די עלטערע ייִדן 
מיט עקסטאַז געשריען: יהודה המכּבי קומט! און פֿלעגן מיט פֿרײד 
צומורמלען: 

-- מי כּמוך באלים ד'? 

שניאור מלמד פֿלעגט מיט חדווה אײַנקנעלן מיט זײַן יאָסעלען: 

--- געדענק, מײַן זון, זײַ אַ גוטער סאָלדאַט און פֿאַרגעס נישט 
דעם פּסוק ללמוד את בני יהודה קעות!4 

אַ זייער ברייטער, ריינער הימל, מיט אַ טיפֿן, שיינעם האָריזאָנט 
האָט זיך פֿאַר אונדז פֿאַרשפּרײט. אַ ליכטיקע גלענצנדיקע האָפֿענונג 
האָט פֿאַר אונדז זיך צעשטראַלט און פֿאַנטאַסטיש צוגעשעפּטשעט: 

אַן אייגן פֿאָטערלאַנד! אַ ייִדיש לאַנד! ווייניקסטנס אַ נײַעם 
בבֿל װעט מען שאַפֿן.. 

ס'קלינגט מיר נאָך אין די אויערן די דרשה פֿון דעם גרײַז- 
גרויען לייבעלע, וועמענס וװערטער זײַנען בײַ מיר וי מיט פֿײַער 
אינעם האַרצן אײַנגעגראַװירט געװאָרן: 

--- עתידה ארץ-ישׂראל שתּתפּשט בכל העולם? -- האָט ער אָנ" 
געפֿאַנגען פֿאַרן בינטל ייִדן, װאָס זײַנען נעבן זײַן פּאַלאַטקע געשטאַ- 
נען, בעת די סאָלדאַטן האָבן אַדורכגעמאַרשירט -- ברידער, דאָ וועט 
זײַן ארץ-ישראל, אַן עכט, אייגן, ייַדיש לאַנד: אייגענע סאָלדאַטן, װאָס 
וועלן היטן אונדזער תּורה, אונדזער טראַדיציע. אַפֿילו ווען משיח װועט 


*(מדרש-װאַריאַנט) ארץ-ישראל װעט אַ מאָל אױסגעשפּרײט װערן אומעטום, 

קומען, דאָרפֿן מיר נישט גיין אַהין! סיַ-ווי-סײל איז דאָס אַלטע ארץ 
אָבֿות צו קליין, אַלע ייָדן אַרײַנצונעמען.. חוץ לזה איז דער פֿעטער 
ישמעאל דאָך אויך דאָרט,., און איז נאָך ה;יַנט אויך דער אַלטער פּרא" 
אָדם.,. אָבער דאָ, אין דעם לאַנד, וועלן מיר מיט די אַרגענטינערס זיך 
לעבן בשלום ואַחדות... זיי שטאַמען דאָך אויכעט פֿון אונדזער גזע! 
ס'איז דאָך אַ סבֿרא, אַז זיי זײַנען פֿון די עשׂרת השבֿטים,., זעט איר! 
-- שמייכלט דער זקן צופֿרידן --- סאָלדאַטן פֿאַר משיחן, אויב ער 
ועט פֿאַרלאַנגען, דאָס װעלן מיר אים געבן! אָ, חייל װעלן מיר אים 
שיקן! 

אָט מיט אַזעלכע רײַכע חלומות האָבן מיר דעמאָלט אונדזערע 
נשמות געשפּײַזט. דער געדאַנק זיך אַ זיכערע היים, אַ גליקלעכע 
אױפֿצובױען, האָט אונדז געשטאַרקט, באַמוטיקט און כּוֹח געגעבן 
אַלע שוועריקייטן אַריבערצוטראָגן. 

מיט פֿרײדגעשרייען, מיט הורראָס, מיט אױסרופֿונגען לעבן זאָל 
דער באַראָן הירשש! געבענטשט זאָל זײַן זײַן אַרגענטינע! האָבן מיר 
שטענדיק אױפֿגענומען אונדזערע לעגיאָנען, בשעת זי פֿלעגן נעבן 
אונדז דורכמאַרשירן, 

לאַנג האָט די דאָזיקע שׂמחה נישט אָנגעהאַלטן, די קאַטאַסטראָפֿע 
פֿונעם 26סטן דעצעמבער האָט אַלץ חרובֿ געמאַכט און מיטגעשלעפּט.. 
דער ייִדישער לעגיאָן איז אויך צעפֿאַלן געװאָרן.. 


די ערשטע קאַטאַסטראַפע אין מאַוריציע 


דעם 26סטן דעצעמבער 1891, אין אַ שבת פֿאַר נאַכט, איז דאָס 
געשען, צום אַכטן חנוכּה-ליכטל. 

דער שבת-טאָג איז אַ פּראַכטפֿולער געווען: שיין און װאַרעם, 
הונדערטער קינדער האָבן זיך געשפּילט פֿאַר די קאַרפּאַס און די לי- 
דער, װאָס די מיידלעך האָבן אין װאַלד געזונגען, האָבן זיך געטראָגן 
איבערן גאַנצן לאָגער, 

די זון, אַ צעקאַשמערטע, מיט אַ טונקל רויטלעכן לעבער-קאָליר, 
האָט זיך אין דער לאַגונאַ אַרונטערגעלאָזן. דאָס װאַסער פֿונעם זומפּ 
האָט זיך װי אָנגעצונדן און האָט אונדז אַלע, בײַם ברעג שפּאַצירנדי- 
קע, באַגאָסן מיט אַ משונה מאָדנעם שײַן. איינער דעם צווייטן האָט 
אָנגעקוקט מיט שרעק און געפֿאָרשט אויף שטום-לשון בײַם אַלטיטשקן 
אינדיאַנער, װאָס האָט זיך ביז אונדז צוגעשלאָגן. ער האָט אויף די 
קאַרפּאַס געוויזן און דורך זײַן מימיק צו פֿאַרשטײן געגעבן, אַז מיף . 
זאָלן גיין אַהין זיך דאָרט באַהאַלטן; 

--- טאָרמענטאַ! -- האָט ער פֿאַראומערט געזאָגט -- טאָרמענטאַ! 
-- און מיט דער האַנט אָנגעוויזן צו דער מערבֿזײַט, 

מיר האָבן געאײַלט און אין די געצעלטן געגאַנגען. 

באַלד איז פֿינצטער געװאָרן און דושנע הייס, ממש אויף דער 
שטיקט צו וװערן. פֿון װײַטן האָט זיך געהערט אַ מין רויש, וועדליק 
וי עס װאָלטן אָנגעקומען ריזיקע חיילות, 

בײַ יעדן זײַנען די האָר פֿון קאָפּ פֿאַר פּחד שטײַף געװאָרן. מײַן 
פֿרױ מיט די דרײַ קינדער האָבן זיך צוגעטוליעט צום מיטלסטן 
דריקל פֿון דער קאַרפּאַ און איך מיטן בחור מאָטל טאַבאַקמאַן, וועל- 
כער איז גראָד דעמאָלט בײַ מיר געווען, האָבן מיט די רידלען גיך 
געגראָבן די ערד אַרום דער פּאַלאַטקע און אָנגעשאָטן רונד-אַרום אויף 
די ברעגן, אַז דער ווינט זאָל זי נישט אַװעקטראָגן, 

-- כ'האָב מורא -- האָט מאָטל געזאָגט -- צי ס'קומט נישט 
ווידער אַ מאָל דער פּאַמפּעראָ, אַזאַ װי מיר האָבן געהאַט בײַם אָנקו- 
מען אַהערצו. גראָבט שנעלער! 

מיט אַלע כּוחות האָבן מיר געגראָבן און בערג ערד אָנגעשאָטן, 

דאָס ואיען פֿונעם ווינט האָט זיך װאָס אַ סעקונדע מער אַלץ 
מוראדיקער און דײַטלעכער געלאָזט הערן. פּלוצעם איז אַלץ שטיל 
געבליבן, אַזױ פֿירכטערלעך שטיל, אַז ס'האָט אַזש פֿאַרכאַפּט די 
נשמה. אַ טיפֿער יאָמער מיט אַ דין קולכל, וי פֿון אַ וויינענדיקן קיגד, 
איז אַרײַנגעדרונגען און געלעכערט די אויערן. באַלד האָט די גאַנצע 
נאַטור אַ קרעכץ געגעבן, אָבער אַזױ אימהדיק, אַז מיר האָבן די 

זאַסטופּעס אַװעקגעװאָרפֿן און שנעל אַרײַן אין פּאַלאַטקע, און דער 
ווינט נאָך אונדז... כּחהרף-עין האָט ער אַ כאַפּ געטאָן דעם ברעזענט, 
האָט אָפּגעפֿליקט אַלע שטריקלעך און דאָס לײַוונט אַװעקגעטראָגן אין 
דער לופֿטן איבער אונדזערע קעפּ, פֿונאַנדערפֿלאַטערנדיק מיט די 
שטיקער קאַרפּאַ, װוי מיט די זעגלען פֿון אַ שיף... אַלע האָבן מיר זיך 
אײַנגעקלאַמערט צו דעם מיטלסטן סלופּ, וועלכער איז געווען שטאַרק 
און טיף אַרײַנגעגראָבן אין דער ערד, און אַזױ האָט אונדז דער שטו" 
רעם נישט געקאַנט מיטשלעפּן, 

די קינדער האָבן מיר צוגעבונדן ביז דער ערז און מיט אונדזע- 
רע קערפּערס זיי באַשיצט. איבער אונדזערע קעט זײַנען געפֿלױגן 
שטיקער צעפֿליקטע שמאַטעס, בלעכענע שיסלעך, דאָס געשיר פֿונעם 
לאַגער, קישעלעך און פֿעדערן, היטלען, זאַמד, שטויב,. שטיקער קי- 
זיק און ערד,.. משונהדיקע קולות האָנן אין דער לופֿט שרעקלעך 
געהילכט און דאָס פֿינצטערניש איז אַזױ געדיכט געװען אַז וימש 
חושך +, ס'איז אוממעגלעך געווען אויף אַ שפּאַן פֿון זיך צו זען. 

אַ שוידערלעכן מאָמענט האָבן מיר איכערגעלעבט. ס'האָט זיך 
אונדז אויסגעוויון, אַז נעבן סלופּ װעט אונדזער פֿאַמיליע-קבֿר זײַן; 
אַז די ערד וועט אונדז פֿאַרשיטן און מִיר וװועלן אויף אייביק לעבע- 
דיקערהייט באַגראָבן ווערן, 

ס'האָט אַ בליץ געטאָן. דער הימל איז אויף צווייען צעשפּאַלטן 
געװאָרן און דער עלעקטרישער שטראָם האָט אים נאָך דעם צעריסן 
פֿון עק ביז עק, אָפּנלאַנצנדיק אַזױ העל, מיט עפּעס אַזאַ קלאָר װוײַסער 
ליכטיקייט, אַז עס האָט אין די אויגן װוי מיט שפּיזלען געשטאָכּן. גאון 
טאַקע תּיכף: טראַך! טראַך! טאַרראַראַך! איין דונער נאָכן צווייטן האָבן 
זיך אין דער לופֿט געקײַקלט און האָבן אונטער אונדו די גאַנצע ערד 
צעוויגט און צעשאַקלט, 

לסוף האָבן זיך צעעפֿנט די װאָלקנס: אַ שלאַקסרעגן איז אויס- 
געבראָכן און אונדז ביז די בייגער אין איין אוגנבליק אַדורכגענעצט, 





{(שמות י, כ"א) מיזאָל קענען אָנטאַפּן די פינצטערניש, 

אָבער מיטן מבול איז דער ווינט געשטילט געװאָרן. יעדער פֿון אונדז 
האָט אויף דער האַנט אַ קינד גענומען, קוקנדיק דערשראָקן אין אַלע 
זײַטן, 

-- מיר מוזן זיך דאַטעװעף --- האָט מײַן פֿרױ געזאָגט --- לאָ- 
מיר זען זיך דערשלאָגן ביז צו דער אַדמיניסטראַציע-געבײַדע. 

מיר האָבן זיך אָנגענומען בײַ די הענט און נאָכן שײַן פֿון די 
אָפֿטע לאַנגע בליצן זיך געלאָזט גיין אין דער ריכטונג צו דער אַד" 
מיניסטראַציע. 

מיר האָבן ביז די קני אין װאַסער געבראָדזשעט, זיך געשטופּט 
אַנטקעגן שטראָם פֿונעם רעגן, ביז מיר האָבן דעם אַדמיניסטראַציע- 
װאַלד דערגרייכט. אָבער װײַטער איז כּמעט אוממעגלעך געווען צו 
גיין, פֿיל ביימער זײַנען געלעגן אויסגעריסן מיטן װאָרצל: אָפּגעבראָ- 
כענע צװײַגן האָבן זיך געפּלאָנטערט און געקניפּט איינס אינעם אַנַי 
דערן, און יעדע סטעזשקע פֿאַרצױמט. דאָס גליק איז געווען, װאָס 
ס'האָט אָפֿט און שאַרף געבליצט, און מיר האָבן אַזױ געקאָנט זען װי 
אַריבערצוקלעטערן די קלעצער און זיך דורכשטופּן דורך די צװײַגן 

מיט אַלע קרעפֿטן זײַנען מיר װײַטער געגאַנגען און זיך גענעג- 
טערט צו דער אַדמיניסטראַציע, פֿון װאַנען עס האָט זיך געהערט אַ 
יאָמער-געשריי און שרעקלעכע שמאַרצפֿולע קולות, 

--- דאָרט האָט זיכער עטװאָס שרעקלעכס פּאַסירט --- האָט אונ" 
דזער באַגלײטער טאַבאַקמאַן געדרונגען -- איר הערט דעם גװאַלד? 

מיר זײַנען שנעלער געגאַנגען. 

װאָס פֿאַר אַ שוידערלעכן בילד מיר האָבן דאָרט דערזעף נאָר 
די אייביק שטאַרקע שכחה איז אין קראַפֿט דאָס אָפּצוװישן פֿון די 
אויגן. : 

אַלע צימערן פֿון הויז זײַנען אָנגעפּרעסט און אָנגעפֿולט געווען 
מיט פֿרױען און קינדער. דער יאָמעד און קלאָג האָט די הימלען גע- 
שפּאָלטן. די מענער האָבן געאַרבעט: יעדע רגע געבראַכט אַן אַנדער 
פֿרױ, אַ צעבלוטיקטע, אַ פֿאַרזלשטע.. : 

דער שטורעם האָט שוין אױפֿגעהערט, אָבער די פֿינצטערניש 
איז געווען אַן אומדערטרעגלעכע, און דער רעגן האָט װי מיט עמערט 
געגאָסן. ס'איז געווען אַ מבול, ממש וי אין נחס צײַטן 

--- גװאַלד, מײַן װײַב! --- שרײַט יאָסל מלמד -- כפֿאַרמאָג 
צװאַנציק פּעזעס, נאַט, איך גיב זיי אײַך אַװעק, נאָר לױפֿט ברענגט 
זי! זי איז דאָרט ערגעץ פֿאַרבליבן.. 

פֿיר מענטשן ברענגען-אַרײַן אַ קאַטרע ?, אויף וועלכער זיי טראָגן 
אַ װײַבל, װאָס ס'האָט זיך איר אין סאַמע טאָרמענטע פֿאַרגלוסט גיין 
צו קינד... און דאָ לױפֿט איינער אַרײַן מיט קולות: 

--- קומט שנעל! אַ מענטש װוערט דערטרונקען! דאָ, נישט װײַט, 
שרײַט ער פֿון גרוב אַרױס., 

אונדזערע סאָלדאַטן לױפֿן ראַטעװען. גערביל קאָמאַנדעװעט: 

-- גװאַרדיאַ נאַציאָנאַל! לױפֿט ראַטעװעט! 

אַליין גייט ער אַרום צװוישן די אָנמעכטיקע, טראָגט-צו אַ ביסל 
װאַסער, אַ שטיקל ציטרין (קיין מעדיצין איז נישט בנמצא געווען).. 

צוויי גװאַרדײערס טראָגן-אַרײַן אַ זעקסיאָריק טיט קינד. אַ 
דריקל פֿון אַ פּאַלאַטקע האָט עס דעם מוחל צעשפּאָלטן. די מוטער 
האַלט אין איין חלשן, עס איז אוממעגלעך זי צו דערמונטערן. 

באַלד קומען אויך אָן די אײַנװױנערס פֿון דער קאָמיסאַריאַ- 
געגנט, אַלע האָבן זיך געזוכט צו שיצן אין דער אַדמיניסטראַציע- 
געבײַדע. אַלע זײַנען זיי געווען אָן היטלען, די װײַבער -- מיט צע- 
שויבערטע און צעפּלאָנטערטע האָר, פֿון וועלכע ס'האָט דאָס װאַסער 
געקאַפּעט, פֿיל מיט צעקלאַפּטע אויגן און צעשלאָגענע ציין... אין הויז 
ווערט שרעקלעך ענג. מ'קאָן שוין מער נישט אַרײַן. געפֿינט מען אַן 
עצה: די געזינטערע מענער און פֿרױען שטעלן זיך אין דרויסן אױפֿן 
רעגן, און די שלאַפֿע און פֿאַרװוּנדעטע לאָזט מען אַרײַן אינעװייניק 
אונטערן דאַך. 

מיר שטייען נעבן דער װאַנט. דער רעגן װאַשט אונדז און די 


2 אַ גרינג אויפלייג-בעטל, װי א שער עפנט מען עס. 

קעלט איז שרעקלעך בייז און קריכט ביז די געדערעם: ס'קומען- אָן 
די ברידער סווערדליק און טראָגן דעם גוף פֿון זייער טויטער מוטער, 
אַ צינקענע בלעך פֿון אַן אַראָפּגעטראָגענעם דאַך האָט איר אין קאָפּ 
געטראָפֿן און דערהרגעט. מען לייגט-אַװעק די טויטע און די פֿרױען 
הייבן-אויף אַזאַ מוראדיקע יללה, אַז ס'גרוילט אַזש דאָס לײַב. 

מיט טאָג גלײַך האָט דער רעגן אױפֿגעהטרט, 


דאָקטער יאַפע -- אַ גוטע נשמה 


אַ ריינע, אַ קלאָרע, אַן אױיסגעצװאָגענע, איז זיך די זון אַרומגע- 
שװוּמען איבערן הימל, מילד און ווייך, אומשולדיק איז זי געװעןי 
אַקוראַט װוי עס װאָלט גאָר נישט פּאַסירט. די צוויי טויטע, דאָס קינד 
און די פֿערציקיאָריקע פֿרױ, האָבן די שיינע זון שוין מער נישט געזען, 

פֿון די פּאַלאַטקעס איז גאָר נישט פֿאַרבליבן, עטלעכע נאַקעטע 
אָפּגעװאַשענע סלופּעס האָבן געהאַלטן אָנגעבויגן די קעפּ און אַרײַן- 
געקוקט אין די קאַלוזשעס, װוּ ס'האָבן זיך געװואַלגערט די פֿעדערנע 
קישעלעך, דאָס ייַדישע גלות-פֿאַרמעגן, װאָס מיר האָבן מיטגעבראַכט 
פֿון דער היים. בלעכענע שיפֿגעשיר, וװײיַבערשע טשיפּיקעס, קאַפּע- 
ליושלעך האָבן אַרױסגעקוקט פֿון די טײַכלעך און דערמאָנט אין אַ 
געוועזענעם און פֿאַרלאָזענעם ישובֿ. דער אָנבליק פֿון דעם לאַגער איז 
אַ פּײַנלעכער, אַן אימהדיקער געווען. 

-- אַ פּאָגראָם! אַ פּאָגראָם! -- האָבן הויך געשריען די װאָס 
האָבן אין רוסלאַנד פֿאַרזוכט דעם טעם פֿון קריסטלעכער באַרעמ- 
האַרציקײט. - 
| = נייטיק באַדאַרפֿט קומען קיין אַרגענטינע! -- הערט זיך אַ 
פֿאַרביטערטע שטימע, 

מע האָט אָנגעהויבן חרטה האָבן אױפֿן גאַנצן עסק. די פֿרױיען 
זײַנען אַרומגעגאַנגען איבער די קאַלוזשעס, צװאַמענגעקליבן די 

חפֿצים, געקלאָגט און געשאָלטן זײַער פֿינצטערן מזל און דעם רוסישן 
צאַר, : 
אויף מאָרגן, אַרום אַכט אַ זייגער אין דער פֿרי, איז אָנגעקומען 
דאָקטער לעװענטאַל, צוזאַמען מיטן רויטן ראַבינער הענרי יאָזעף. 
גראָד איז טיראַטשיני געווען אין קאַסאַרעס בעת די טאָרמענטע האָט 
געבושעוועט און ער האָט טעלעגראַפֿירט צום דירעקטאָר לעװענטאַל, 
אַז די אימיגראַנטן אין די קאַרפּאַס געפֿינען זיך אין גרויס געפֿאַר, 
אויב דער פּאַמפּעראָ װעט דאָרט דורכשטורעמען. דאָס האָט אים באַ- 
ווויגן אַרױסצופֿאָרן פֿון בוענאָס-אײַרעס מיטן אָװנטדיקן צוג, כּדי 
אַליין צו באַטראַכטן די לאַגע אין מאַוריציע, מיטנעמענדיק דעם ראַ- 
בינער יאָזעף, אפֿשר אויף אויסצוניצן זײַן אַזױ גערופֿענעם רעליגיעזן 
אײַנפֿלוס,., | | יי אע 

איך האָב דעם דאָקטער גענוי באַטראַכט. וי אַ פֿילאָסאָף איז ער 
נישט געווען קיין מענטש פֿון טרערן, דאָך האָט יעדער נערוו אין אים 
געצוקט. אין אַלע געזיכט-שטריכן האָט מען באַמערקט זײַן פֿאַרבי- 
טערונג און זײַן פּראָטעסט איבער אונדזער צושטאַנד, 


-- נו, אַ קאָמיטעט! נו, אַ פֿילאַנטראָפּיע! --- אָט די ווערטער 
האָב איך אים געהערט עטלעכע מאָל איבערחזרן, בעת ער האָט באַ- 
טראַכט די פֿאַרװונדעטע און צעשלאָגענע. זײַן שטאָלצער קערפּער 
האָט זיך מערערע מאָל װוי אײַנגעצויגן און געקרעמפֿט אונטערן טיפֿן 
צער און שמאַרץ, 


ער האָט תּיכף באַפֿױלן, אַז דער אַלמאַסען -- װוּ ס'איז קיין 
שאָדן נישט פֿאַראורזאַכט געװאָרן דורכן שטורעם און װווּ ס'האָבן 
זיך אויך געראַטעװעט מערערע משפּחות -- זאָל ברייט געעפֿנט 
ווערן און מ'זאָל פֿון דאָרט אַרױסגעבן אַלץ, װאָס קאָן ניצן פֿאַר 
די קראַנקע. קיין מעדיצין און קיין דאָקטער איז נאָך דעמאָלט נישט 
געווען, האָט מען די װוּנדן דעזאינפֿעקטירט מיט ספּירט און פֿון לײַוונט 
געמאַכט באַנדאַזשן. אויך תּכריכים פֿאַר די טויטע האָט די קלייט צו- 
געשטעלט,, 

מײַ טאָג האָט מען אָפּגעקליבן אַ פּלאַץ אויף אַ בערגל, נאָענט 
פֿון דער לאַגונאַ, װוּ ס'איז טאַקע ביז הײַנט פֿאַרבליבן דער בית- 
עלמין, אָרום די פֿרישע קבֿרים, װוּ די ברידער סווערדליק האָבן זייער 
יונגע מוטער באַגראָנן, און די אָרעמע רומענישע משפּחה (דאַכט 
מיר, צונקבלאַט נאָכן פֿאַמיליע-נאָמען) האָט איר בן-יחידל באַהאַלטן 
אוּן װוּ דאָס נפֿלע פֿון דער יולדתטע האָט אַ קרקע באַקומען --- האָבן 
זיך אַלע אימיגואַנטן פֿאַרזאַמלט און הילכנדיקע קולות האָבן זיך 
דאָרט פּלוצלינג צעטראָגן: 

--- אַהײם! אַהיים! מיר ווילן צוריק אַהים! דאָקטער, שיקט אונדז 
אָפּ צוריק אַהים! האָבן מיר דען קיין קבֿרים נישט אין רוסלאַנד? 
אַהים! מע האָט אונדז נאָר גענאַרט און פֿאַרפֿירט! ברידער, דער גאַנ- 
צער קאַלאָניזאַציע-פּלאַן איז אַ פֿאַלשער! מיר ווילן צוריק אַהיים! 

קורץ, מיטן צוג פֿון צוועלף בײַ נאַכט און אין דער פֿרי מיטן 
,צענער", זײַנען פֿיל פֿון דער ,נאַציאָנאַלער גװאַרדיע* אָפּגעפֿאָרן פֿון 
אונדז. די קרעפֿטיקסטע, געזונטסטע ,כאָלאָסטאָיעס* זײַנען די ערשטע 
נבֿרחים געווען, דייר לעװענטאַל האָט זיי אַלעמען באַןדבילעטן גע" 
געבן. פֿון די פֿאַמיליאַנטן האָט זיך אָבער קיינער נישט גערירט, 

ווידער זײַנען מיר געשלאָפֿן אין דרויסן. אייניקע האָבן מיט אַ 
פּאָר טעג שפּעטער זיך צונױפֿגעשטעלט בײַדלעך פֿון די רעשטן, װאָס 
דער שטורעמווינט האָט איבערגעלאָזן. גיך איז די אומדערטרעגלעכע 
לאַגע געענדערט געװאָרן צום בעסערן. דייר לעװענטאַל האָט צוגע- 
שיקט ספּעציעל צוגעשניטן און געדרעקסלט געהילץ, טשװעקעס, 
שרױיפֿן און בלעכן, און אַנשטאָט די פּאַלאַטקעס אָדער בײַדלעך אויף 
הינערשע פֿיסלעך, האָבן מיר שוין אױפֿגעשטעלט פֿעסטע געצעלטן. 
אַזױ איז דאָס: נאָך יעדן חורבן װאַקסט-אױס אַ בעסערער בנין: דורך 
פֿױלעניש אַנטװיקלט זיך און עס געדײַעט אַ פּראַכטפֿולע פֿלאַנץ". 
אויך אַ דאַנק דער קאַטאַסטראָפֿע האָט זיך אָנגעהױבן אױפֿשלאָגן די 
ייִדישע קהילה פֿון קאַסאַרעס., 

אַ פּאָר ;כאַלאָסטאָיעס* האָבן דאָרט אױפֿגעשטעלט אַ בלעכן 
בײַדל און,--- איך בעט אײַך, זאָגט נאָר קיינעם נישט אויס --- טאַקע 

פֿון באַראָנס בּלעכן.. זי האָבן דאָרט געעפֿנט אַ צירולניע +, אַ שענקל, 
און אָנגעהױבן פֿירן קאָמערץ מיט די האַלבװילדע פֿון דער אומענד- . 
לעכער סבֿיבֿה, װאָס האָט כּמעט װי געפּוסטעװעט. 

אױפֿן זעלביקן אופֿן זײַנען שטעטלעך נעבן און אַרום די קאָלאָ- 
ניעט געשאַפֿן געװאָרן דורך די ערשטע אָפּגעפֿאַלענע און אַנטלאָפֿע- 
נע. ווען איך זאָל אַ טבֿע האָבן אַרױסצוגעבן, װאָלט איך אויך דער- 
ציילט דעם סוד, װוי עס זײַנען געװאָרן די ערשטע גבֿירים אין קאַ- 
סאַרעס און װאָס פֿאַר אַ שײַכות זייער רײַכטום האָט געהאַט מיטן 
באַראָנט קלייט.,,. נישקשה, מיר צאָלן פֿאַר אַלץ פּראָצענט! נאָר נישט 
דאָס בין איך אויסן. אויף שכנים טאָר מען בכלל נישט ריידן -- איז 
זאָל זײַן שטיל, שאַ: | 

אין די נײַע בלעכענע ,גאַלפּאָנעס? האָבן מיר זיך אײַנגעאָרדנט, 
צוזאַמענגעקליבן די שטיקער שמאַטעס און דאָס ציגײַנער"לעבן איז 
װײַטער געפֿירט געװאָרן: מיר האָבן געקליבן קיויק, געגאַנגען נאָך 
פֿלײיש, צוויי מאָל אין װאָך מיטן ביכעלע אין אַלמאַסען נאָך פּראָ- 
װויאַנט, און גנבֿים האָבן געשריבן און גערעכנט, װאָס זיי האָבן אַלין 
געװאָלט.., (בײַ יעדן קאָלאָניסט געפֿינען זיך נאָך די געלע פּאַפּירן 
פֿון די חשבונות פֿון יענער גנבֿישער קלייט), געװאַרט האָט מען נאָך 
אַלץ, אַז גערבילס ,פֿירצעהן טאַגע* זאָלן סוף-פל-סוף דערפֿילט 
ווערן און מ'זאָל שוין דאָס לאַנד פֿאַרטײלן, 

4 

ס'איז אָנגעקומען דער מאָנאַט יאַנואַר פֿון 1892, 

די דרום-אַמעריקאַנער היצן, צו וועלכע מיר זײַנען נישט געווען 
צוגעוווינט, דאָס מיזעראַכלע ציגײַנער-לעבן, דאָס רויע פֿלײיש פֿאַר 
נאַרונג, די שמוציקייט --- אַלצדינג צוזאַמען האָט אין לאַגער דעם 
טיפֿוס אַרײַנגעבראַכט, קיין דאָקטער און קיין אַפּטײיק איז נישט גע" 
ווען. דערפֿאַר איז אָבער אין יעדער בײַדל און פּאַלאַטקע געלעגן אַ 


? שערערלי, 

חולה. מיט קרענעצע-װאַסער האָט מען געהיילט די פֿיבער-:ברענעג- 
דיקע קראַנקע. טאָג-און-נאַכט האָט מען פֿון אַדמיניסטראַציע-ברונעם 
געטראָגן עמערס מיט װאַסער. פֿרױען און מענער האָבן אין דעם די 
שמאַטעס אײַנגענעצט און אין דעם אײַנגעװיקלט די לײַדנדיקע. 

ווער ווייסט, װיפֿל עס װאָלטן געווען אומגעקומען פֿון דער עפּי 
דעמיע, וען עס װאָלט פֿון פּאַריז נישט אָנגעקומען דער גוטער 
מענטשנפֿרײַנדלעכער דאָקטער יאַפֿע. 

ד"ר לעװענטאַל, זעענדיק די פֿאַרװוּנדעטע פֿון דער קאַטאַסטראַ- 
פֿע, האָט צום באַראָן דעפּעשירט נאָך אַ דאָקטער, און דער גרויסער 
פֿילאַנטראָפּ האָט גלײַך אַרױסגעשיקט אַ דאָקטער, 

אַ טײַערער פֿרײַנד איז דער ד"ר יאַפֿע געווען. װי אַ ליכט, אַ 
שטערן האָט ער אונדז אין דער װיסטעניש געדינט! גאָט זאָל אים 
בענטשן דאָרט װוּ ער איז! וי ערלעך און מיט ויפֿל ליבע האָט ער 
אונדזערע קראַנקע געהיילט! װיפֿל טרייסט און נחמה איז אין זײַנע 
ווערטער געווען! ער האָט אונדז דאָ וי דער עמוד הענן דאָרט, אין 
מדבר, דעם וועג געוויזן. ער האָט געמינטערט, געשטאַרקט די נחל- 
שים, מוט אַרײַנגעפֿליסט, כּדי אַלע ליידן געדולדיק אַריבערצוטראָגן, 
אים, דעם ד"ר יאַפֿע, איז די קאָלאָניזאַציע אַ דאַנק שולדיק -- אויב 
ס'איז נאָר פֿאַראַן פֿאַר װאָס צו דאַנקען. 

ד"ר יאַפֿע האָט תּיכף באַמערקט די מעשׂים פֿון דער טרײפֿענער 
חבֿרה און אײַנגעזען, אַז גערביל איז אַ לעמעשקע בײַ זיי אין די 
הענט, און אַז ער װעט קיין מאָל נישט אין שטאַנד זײַן דאָס לאַנד װי 
געהעריק צו פֿאַרטײלן, ער האָט אױפֿגעקלערט דעם דאָקטער לעוועג- 
טאַל דעם דאָזיקן ענין. און גיך האָט זיך צעטראָגן אַ קלאַנג צווישן 
די אימיגראַנטן, אַז גערביל איז אָפּגעזאָגט געװאָרן.. 

;חבֿרה הינטן* האָבן אָנגעהױיבן סטראַשען די ,קוגל-ייִדן" --- װי 
זיי האָבן אונדז גערופֿן -- אונדז געדראָצט מיט קלעפּ, מיט פּאָליצײ, 
באַהױפּטנדיק אַז מיר האָבן גערבילן פֿאַרמיאוסט בײַ לעװענטאַלן 
אין די אויגן,.. אָבער דעם גוטן ד"ר יאַפֿע איז געלונגען זיי אײַנצן" 
שטילן.. 





קאַלאָניסטן אין מאַוריציע, װי איר זעט דאָ, האָבן נאָך אַ סך יאָרן זײַן אין דער אַרגענטינער קאַלאָניע נאָך אַלץ 
געטראָגן די בגדים, װאָס זיי האָבן מיט זיך מיטגעבראַכט פון רוסלאַנד, 

ער האָט זיך אויך פֿלײַסיק גענומען אײַנצואָרדענען אַ געמיינדע, 
האָט אײַנגעפֿירט אַ רעגיסטער פֿון געבורטן, װוּ מ'האָט אײַנגעשריבן 
די מאַסע קינדער, װאָס זײַנען אין די פּאַלאַטקעס און שײַערן געבוירן 
געװאָרן. אַ סך פֿון יענע נולדים האָבן שוין לאַנג װי געטרײַע אַרגעג- 
טינער זייער מיליטער-דינסט דערפֿילט, 

אױפֿגערעגט און איבערגעראשט איז ד"ר יאַפֿע געװאָרן, ווען ער 
האָט נאָכגעקוקט די טהרת המשפּחה צווישן די װאַרשעװער און אָדע- 
סער חבֿרותא, 

--- גװואַלד, ברידער --- פֿלעגט ער זיך היצן --- אונדזער קאָלאָ- 
ניע טרינקט זיך אין שמוץ! מע מוז רייניקן, שטאַרק רײניקן!... 

אויף וי װײַט מאָראַליש געזונקען עס זײַנען אייניקע געווען, קאָן 
דינען פֿאַר אַ בײַשפּיל פֿאָלגנדיקער עפּיזאָד פֿון אַן אָדעסער פּאָר- 
פֿאָלק, איבער וועלכן ד"ר יאַפֿע פֿלעגט מיט פֿאַרדראָס און צאָרן זיך 
דערמאָנען,. איך האָב ביידן געקענט. זי, אַ פֿרומינקע, אַ שטילינקע, 
האָט זיך כּסדר באַרימט מיט איר יחוס. איר פֿאָטער איז געווען סופֿר 
בײַם רבין. ער, אַ לאַנגער, אַ בלאָנדער און אַ גרויסער טיפּש. מיט 
אונדז צוזאַמען זײַנען זיי אויף דער ,טיאָקאַ* געפֿאָרן. איט האָט מען 
געבענטשט מיטן צונאָמען ;אַביש דער לאַנגער* און זי -- ;,נעכע 
די פֿרומע טויב".. 

אין אַ שבת בײַ טאָג לױפֿט-אַרײַן אַביש מיט אַ גװאַלד; 

--- דאַקטער, מײין װײַב! אוי, גיכער, װוּ איז דער דאָקטער? 

יאַפֿע לאָזט נישט מער ריידן, כאַפּט זײַן טעשל אינסטרומענטן 
און לױפֿט גלײַך צו דער פּאַלאַטקע, װוּהין דער צעשראָקענער יונגער 
מאַן װײַזט אים אָן שעפּטשענדיק כּסדר: ;אוי, מײַן װײַב! דאָקטער, 
מײַן װײַב!.,7, 

אויף דער טיר פֿונעם געצעלט קומט אים דאָס װײַבל אַנטקעגן 
אַ פֿאַררױטלטע, אַ צעשויבערטע, נאָר אַ געזונטע... : 

-- צו װאָס האָט איר מיך גערופֿן? -- פֿרעגט דער דאָקטער 
אַבישן, | 

--- אוי וויי, דאָקטער! זי איז דאָך אַן אשת איש, און ער אַ גוי! 

דערצו נאָך שבת בי טאָג!.. --- און צעװויינט זיך יאָמערלעך. -- דאָן 
כוליאָ איז ערשט דאָ געװעף -- כליפּעט ער װײַטער -- כ'לעבן 
דאָקטער, איך אַליין האָב זי געטראָפֿן, 

דער דאָקטער בייגט-אַראָפּ זײַן שװואַרץ געקרויוטן קאָפּ און גייט- 
אַװועק פֿאַרשעמט... עטלעכע יונגע לײַט גייען אים נאָך. 

-- מע דאַרף מעלדן דעם ד"ר לעװענטאַל! -- טענהט ער באַ- 
צערט -- די זנות-מגפֿה װעט אַרומכאַפּן די גאַנצע קאָלאָניזאַציע און 
אונטערגראָבן דעם ישובֿ, װאָס מיר גייען גרינדן. די דאָזיקע אַרגענ- 
טינער אַדעליקע, די דאָנען פֿון דאָן כוליאָס כאַליאַסטדע, װאָס האָבן 
זיך אַרום גערבילן קאָנצענטרירט, זיי זײַנען אַן אומגליק פֿאַר אונדז 
--- פֿאַרענדיקט ער שטילינקערהייט, 

מיט דרײַ טעג שפּעטער איז געקומען לעװענטאַל מיט נאָך איי- 
נעם, אַ געזונטן דײַטש. ביידע זײַנען זיי אינעם לאַגער אַרומגעגאַנגען 
נאָכגעקוקט, נאָכגעפֿרעגט, אינספּעקציאָנירט. נעבן יעדן בײַדל זיך 
אָפּגעשטעלט און אַהינצו אַרײַנגעבליקט. 

איך מיט שאַראָגראָדסקין זײַנען מיר פֿון װײַטן זיי נאָכגעגאַג- 
גען, כּדי אױפֿצונעמען די אײַנדרוקן, װאָס אונדזער דירעקטאָר װעט 
באַקומען און אַרױסװליזן.. 

פֿון אַ געצעלט האָט זיך גראָד דעמאָלט אַרױסגערוקט אַ ייִדל, 
װאָס האָט צוגעהונקען אויף אַ פֿוס. פֿאַרטנאָי האָט ער געהייסן. ער איז 
געגאַנגען פֿאַר זיי און הינטער אים איז נאָכגעלאָפֿן זײַנע אַן אַלטע 
מויד, אַ צעדולטע, און האָט געשריען אין איין קול; ,טאַטע, קום עסן 
לאַטקעט!" דער שנײַדער נאַליעט ? אויף זײַן קורצן פֿוס, שפּאַנט טריט 
בײַ טריט און די לאַנגע קאַפּאָטע טעלעפּעטשעט * זיך אים אַרױיף און 
אַראָפּ! 

-- זעט! -- זאָגט דער דירעקטאָר צום דײַטש -- זעט, װאָס פֿאַר 
אַ קאָלאָניסטן דער קאָמיטעט האָט מיר געשיקט. גיי, בוי עפּעס מיט 


שפּאַרט זיך אָן. -- * שלעפּט זיך נאָך. 

אַזאַ עלעמענט! -- און מיט דער האַנט האָט ער אָנגעוויזן אױפֿן הי" 
קענדיקן שנײַדער מיט זײַן משוגענער טאָכטער, 

זיי גייען װײַטער. אַ יונגער בחור מיט אַ גרויסער טשופּרינע, 
מיט אַ רויטער רובאַשקע * און אַ קורצער סערמיאַגע = זיצט זיך אויף 
|אַ קאַסטן און שפּילט אויף אַ האַרמאָניע אַ קאָמאַרינסקע ?. ד"ר לעָ- 
װענטאַל באַטראַכט אַ װוײַלע דעם פּאַרשױן און פֿרעגט אים: 

--- ווער זײַט איר? 

-- אַ ייִד! --ענטפֿערט ער גלײַכגילטיק און שפּילט װײַטער, 

דער דירעקטאָר באַטראַכט אים לאַנג מיט זײַנע גרויסע, שװאַרצע 
און פֿונקען בליצנדיקע אויגן, שאָקלט מיטן קאָפּ און זאָגט טרױיעריק; 

-- אַ ייָד! אַ ייִד! קיין ייד איז עס נישט! -- און גייט זיך װײַטער, 

נעבן אַ גרויסן דאָפּלטן בײַדל שטייט לייבוש-מאיר דער װאַר- 
שעווער, שאָקלט מיט די פּאות און שעפּטשעט. דאָס דאַװונט ער מגחוז, 
דער דאָקטער קומט-צו גראָד דעמאָלט ווען דער פֿרומאַק שטעלט זיך 
שמונה-עשׂרה. גערביל איז אויך אונטערגעקומען. פֿרעגט אים דער 


דירעקטאָר; 

-- הער גערביל, װאַרום האָט דיזער מאַן אַזאַ גרויסע, דאָפּלטע 
קאַרפּאַ! 

גערביל ציט מיט די אַקסלען און שװײַגט. װאָרנט אים לע- 
װענטאַל: 


-- גיט אָבאַכט, הער גערביל, דיזער מאַן געפֿעלט מיר נישט! 

וי זײַן אויג האָט תּיכף דערקענט! אָט דער פֿרומאַק איו שפּע- 
טער מיט זײַן טאָכטער מלכּהניו, אַן ערשטקלאַסיקע זונה, פֿון דער 
קאָלאָניע אַרױסגעשיקט געװאָרן. | 

אויף מאָרגן איז קיינער צו דער אַרבעט נישט געגאַנגען. אַלע 
האָבן זיך פֿאַרזאַמלט נעבן דער אַדמיניסטראַציע. דער ,רעװאָלוציאָ- 
נער" בלומענפֿעלד, די יאַבעדניקעס שלמה קאַביץ, גערצקי און האָ- 

רוסיש אייבערהעמדל. -- * גראָבער קאַפטן, -- * רוסיש פאָלקסגעזאַנג, 
צום אױיסטאַנצן, צופּליעסקענדיק. י / ה' + ב "7 -20 

רישניק, צו זיי נאָך אַלע איבעריקע קהלס-לײַט, סבאָרשטשיקעס ‏ 
בעלי-טאַקסעס און סתּם גבאים פֿון קליינע שטעטלעך, דער גיהנום- 
שמשׂ, שניאור מלמד -- אָט דאָס גאַנצע געזינדל האָט געליאַרעמט, 
געזשומעט און געגװואַלדעװעט: 

-- אַן עק זאָל דאָס האָבן! לאַנד! זאָל ער אונדז געבן לאַנד! וו 
איז אונדזער נחלה? צו װאָס זײַנען מיר אַהער געקומען, צו װאָס? 

-- שיקט, דאָקטער, נאָך אונדזערע פֿאַמיליעס! --- האָבן די ,כאָ- 
לאָסטאָיעס* געפֿאָדערט, | 

-- מ'גנבֿעט! מע באַגנבֿעט דעם באַראָנס פֿאַרמעגן! --- האָבן גע 
טענהט די געוועזענע גרױיסשטאָטישע מעקלערס און סוחרים, 

דער טומל איז געװאָרן אַזױ גרויס, אַז מ'האָט שוין קיינעם מער 
נישט געקאָנט הערן. אַלע האָבן געשריען און יעדער האָט געװאָלט 
איבערשרײיען דעם צווייטן. דייר לעװענטאַל איז געשטאַנען אין דער 
מיט פֿון דער גאַנצער כאַליאַסטרע, האָט מיט די ברעמען געצויגן און 
געשוויגן. 

אַ ליטװאַטשקע, אַ שוסטערקע, אַ הויכע מאָגערע ייִדענע מיטן 
נאָמען ריינעס, האָט זיך מיט אירע דאַרע עלנבויגנס דורכגעשטופּט 
צוישן דער מאַסע און זיך צוגערוקט ביזן דאָקטער, 

--- הייצונג! -- קוויטשעט זי אויף אַ דין קולבל -- גיט אונדז 
האָלץ, דאָקטער! די פֿלײס בלײַנט רוי, דער קיזיק רויכערט, ניט עס 
ברענט! נאַט און זעט! -- און זי שטופּט דעם דירעקטאָר אַ נאַסן קי- 
זיק אונטער דער נאָז.. 

-- ליבע פֿרױ... -- זאָגט לעװענטאַל געלאַסן --- װאָס קאָן מען 
מאַכן? אין דער געגנט איז קיין האָלץ נישטאָ, און כאָטש אַרגענטינע 
| איז אַזױ רײַך אין װאַלד, איז אָבער אומגעהײַער טײַער די צושטע- 
לונג. מע קאָן מיט דעם אויך הייצן, אויסטריקענענדיק עס צו ערשט., 

-- טריקענען? -- פּישטשעט די ליטװאַטשקע -- אַז אײַנגע- 
טרינקנט און אײַנגעדאַרט זאָל ווערן דער לאָנדאָנער קאָמיטעט מיט 

אַלע נאַצאַלניקעס פֿון באַראָן גירש! װאָס האָט מיר געטויגט אַמעריי 
קע, װאָס? נאָר גיי סרײַ, אַז כ'האָב אַ מאַן אַ סוסטער, אַ סמאָלע-קאָפֿי.. 

מע האָט די פֿרױ קוים אָפּנעשטופּט. 

אייניקע רויִקע ,כאָלאָסטאָיעס? האָבן פֿאַרלאַנגט בלויז אַ הבֿטחה 
פֿונעם דאָקטערס מויל, אַז מע וועט זיי גיך ברענגען זייערע משפּחות, 
מערערע פֿאַמיליאַנטן האָבן זיך פּשוט באַקלאָגט: עװיפֿל איז דער 
שיעור צו װאַרטן??. 

דער דירעקטאָר האָט געטרייסט; 

-- ס'איז נאָך נישט צוגעגרייט. עס מוז געדויערן. מיר האָבן 
נאָך נישט געפֿונען די פּאַסיקע מענטשן אויף אײַנצואָרדענען די אַג- 
ריקולטור-אַרבעט. אָט האָב איך איצט געבראַכט דעם הער שמידט -- 
אָנװײַזנדיק אױפֿן דײַטש, װאָס איז געשטאַנען נעבן אים -- דיזער 
הער איז אַ געניטער פֿאַכמאַן אין קאָלאָניזאַציע-אָנגעלעגנהײטן 
גערביל טוג נישט פֿאַר זײַן אַמט... 

-- הא, ער וויל צונעמען גערבילן? --- האָבן די גערביליסטן זיך 
צעשריִען -- מיר װעלן נישט דערלאָזן! -- האָבן זיי געסטראַשעט. 

און אַ נײַער שטורעם האָט זיך אױפֿגעהױבן. דער דאָקטער מיטן 
דײַטש זײַנען אין שטוב אַרײַן. דער עולם האָט געליאַרעמט, מיט די 
הענט געפֿאָכטן אין דער לופֿטן און ס'איז געװאָרן אַ געפֿערלעכע קבאַ- 
רוזשאָי, אַ טומל. די גרעסטע בונטאָװושטשיקעס האָבן זיך פֿאַרקליבן 
אין אַ זײַט און זיך געסודעט. זיי האָבן זיך פֿאַרנומען מיטן בערגל 
אַרױף, נאָך דער קאָמיסאַריאַ. 

מען באַפאַלט לעווענטאַלן 


אייגנטלעך ווייס איך נישט, וי שפּעט בײַ נאַכט ס'איז דעמאָלט 
געווען. כ'כין געלעגן אויף דער קאַטרע, געשלאָפֿן אין דעם לײַװונטע- 
נעם שערבעטל. די טיר פֿון געצעלט האָט זיך רעשיק צעעפֿנט, אַ 
האַנט האָט מיך אָנגעכאַפּט בײַ אַ פֿוס און אַראָפּגעשלעפּט אויף דער 
ערד. 

--- שלאָפֿסט, יאָלד! --- האָט צו מיר דער באַװוּסטער יאַבעדניק 
האָרישניק געזאָגט --- קום, אַלע זײַנען שוין דאָרטן בײַ דער אַדמי- 
ניסטראַציע. מיר ווילן דערהרגענען דעם משומד לעװענטאַל, נאַ דיר, 
אַ דײַטש האָט ער אונדז געבראַכט! עפּעס אַ מיסיאַנער מסתמא! ער 
וויל צונעמען גערבילן! נאָך די נאַכט װעט ער זײַן טויט! 

אַ דרײַסיק מאַן זײַנען אַרומגעלאָפֿן איבער די געצעלטן און יע- 
דערן פֿון די געלעגערס אַרונטערגעשלעפּט; נישט געזשאַלעװעט אַ 
פּאָר סטוסאַקעס, אויב מע האָט זיך געלאָזט צו פֿיל בעטן 

און איך בין געגאַנגען | 

נעבן אַדמיניסטראַציע האָט זיך געוויגט אַ כװאַליע מענטשנקעפּ, 
צעבאָרשטענע, צעשראָקענע, זײַנען זיי וי די בייזע גײַסטער גרייט 
געשטאַנען, אויף אָפּצושפּילן עפּעס אַ טראַגעדיע אין סאַמע מיטן 
נאַכט, 

די לבֿנה, אַ פֿולע, אַ רונדע, האָט באַגאָסן מיט איר בלאַסטױטן 
שײַן דעם פֿילקעפּיקן המון, צווישן וועלכן אייניקע האָבן זיך כּסדר 
אַרומגעדדײט, זיך שטיל געסודעט און דאָס פֿײַער אונטערגעבלאָזן. 

איך בין געשטאַנען אַ פֿאַרציטערטער, טראַכטנדיק ,ווער ווייסט, 
װאָס זיי ווילן דאָ אָפּטאָן??. פּלוצעם איז די שטילקייט איבערגעריסן 
געװאָרן דורך דונערנדיקע קולות: 

-- טוט צום משומד! טויט צום ד"ר לעװענטאַל! 

קאַביצעס שטימע האָט איבערגעשריען אַלע אַנדערע קולות, 

עפּעס אויף אַן אימפּראָװיזירטן טיש איז אַרופֿגעשפּרונגען בלו- 
מענפֿעלד און מיט זײַן קלינגענדיקער שטימע גענומען ריידן: 

--- ; גאָספּאָדאַ! פֿינף מינוט צײַט גיבן מיר אים, אַז ער זאָל צו 
אונדז אַרויסקומען און אויף אַלץ ענטפֿערן.. קוים נישט, שטורעמען 
מיר די אַדמיניסטראַציע און ס'וועט פֿון אים, פֿונעם דײַטש פֿון זײַנעם 
און פֿון דער גאַנצער געבײַדע קיין זכר נישט בלײַבן", 

-- הורראַ! זאַ זדראַסטװויעט גאָספּאָדין בלומענפֿעלד 1 --- האָבן 
די בונטאָװושטשיקעס זיך געהיצט. 

-- מיר'ן שטורעמען די באַסטיליע! --- האָט דאָרט עפּעס אַ סי- 
ביריאַק אַרוסגעגרילצט, 

-- טויט דעם משומד! -- האָט דער המון געברומט -- זאָל ער 
אַרוסקומען! 

שווערע, פּײַנלעכע מינוטן זײַנען אָנגעקומען, פֿרױען, װאָס האָבן 
מורא געהאַט צו לאָזן די מענער זייערע אַליין גיין און האָבן זיי באַ- 
גלייט, האָבן זיך פֿאַר פּחד פֿונאַנדערגעװײינט, 

פּלוצלינג האָט די מענגע, װאָס האָט די אַדמיניסטראַציע באַלאַ- 
גערט, זיך אויף צווייען צעשפּאָלטן. דער שטאָלצער מאַן, ד"ר לע- 
װענטאַל, געאָרעמט מיט זײַן פֿרױ, האָבן זיך באַװויזן אין דער ברייט 
געעפֿנטער טיר. מיט פֿעסטע טריט זײַנען זיי שװײַגזאַם אַדורכגע- 
גאַנגען דורכן שטראָם לאַװע, װאָס האָט זיי דעם וועג אָפּגעטראָטן.. 
זײַנען צוגעקומען ביזן טיש, װוּ בלומענפֿעלד איז געהאַט געשטאַנען - 
און ביידע, ער מיט זײַן פֿרױ, װאָס האָט זיך צו אים פֿעסט אָנגעקלאַ- 
מערט, זײַנען אויף דעם ברעט אַרױפֿגעקראָכן, 

אַ פּאָר סעקונדעס איז ער געשטאַנען בלאַס, װי די לבֿנה, װאָס 
האָט אויף אים אָפּגעשטראַלט, און האָט געשויגן, זײַנע היפּנאָטישע 
אויגן האָבן וי פֿײַערדיקע שפּיזלען אַיעדן דורכגעשטאָכן. מיט זײַן 
בליק האָט ער אונדז אַלע מאַגנעטיזירט און באַהערשט. מיר איז אַ 
שרעק באַפֿאַלן, כ'האָב זיך געפֿילט וי פֿאַרלױרן, אָנמעכטיק. ענלע- 


{(אויפן רוסישן שטײגער) לעבן זאָל הערי. 

כעס איז געשען מיט אַלע איבעריקע פֿון די אָנועזנדיקע. וי לאַנג 
כ'וועל לעבן, װעל איך נישט פֿאַרגעסן זײַן הערלעכע און נאָבעלע 
געשטאַלט: וי אַ פּאַטריאַרך, וי אַ נבֿיא, איז ער געשטאַנען פֿאַר 
אונדז! זײַן ברייטע, שװאַרצע באָרד האָט געפֿלאַטערט איבער זײַן 
אײַנגעפֿאַלענער, אַנטבלױזטער ברוסט, דעם שיינעם, ברונעטן קאָפּ 
האָט ער געהאַלטן הויך, שטאָלץ, און די לבֿנה האָט אויף אים געשאָטן 
מיט אַ ים זילבערליכט, 

-- שטע ישׂראל! --- האָבן זײַנע ליפּן פֿעסט און הויך אַרױס- 
גערעדט, 

וי דורך אַ כּישוף איז מיט אַ מאָל שטיל געװאָרן. אַלע האָבֵן 
זייער אָטעם אײַנגעהאַלטן, די צוויי ווערטער האָבן שטענדיק, אַ 
מוראדיקע ווירקונג אויף דער ייִדישער נשמה. אויך דאָס מאָל אין 
וי אַן עלעקטרישער שטראָם דורכגעדרונגען די אױפֿגערעגטע מאַסע 
און אַלע האָבן אופֿגעשױדערט. שטייענדיק נאָענט בײַם טיש, האָב 
איך דערפֿילט אַקוראַט וי נאָדלען זאָלן זיך אַרײַנכאַפּן אין מײַן 
לײַב און װאָלטן אַרומגעלאַפֿן איבער אַלע מײַנע אבֿרים, פֿון קאָפּ 
ביז די פֿיס, 

-- שמע ישׂראל! -- האָט ער קרעפֿטיקער איבערגעחזרט -- 
איר זײַט ייִדן, איר װועט מיך נישט הרגענען, װײַל איר זײַט קיין 
רוצחים נישט. איך האָב פֿאַר אײַך קיין מורא נישט! -- און אין אַ 
מילדן, זיסן טאָן האָט ער װײַטער גערעדט, און זײַנע ווערטער האָבן 
געטריפֿט אַזױ האַרציק, אַזױ ווייך, אַז זיי זײַנען זיך צעגאַנגען איבער 
אַלע גלידער. -- ס'איז אײַך שלעכט.. איר זײַט פֿון דער חיים 
פֿאַרטריכן געװאָרן. זײַט אָפּגעריסן געװאָרן פֿון אײַער אָרט און פֿון 
אַלצדינג, װאָס ס'איז אײַך ליב און טײַער געווען.. און דערפֿאַר זײַט 
איר אַזױ פֿאַרביטערט... צי ווייס איך דען דאָס נישט?! צי פֿיל איך 
דען נישט אײַערע וייטיקן? צי וויינט דען נישט אין מיר מײַן האַרץ 
אויף אײַער טרויעריקער לאַגע? אָבער -- דאָ ווערט זײַן שטימע 
שטורמישער -- איר דאַרפֿט אָבער וויסן, אַז איר זײַט פּיאָנערן, איר 
גייט בויען אַ היים, נישט נאָר פֿאַר זיך אַלײן, נאָר אויך פֿאַר טויזנטער 

און טויזנטער פֿון אונדזערע ברידער, װאָס לײַדן אין די לענדער, 
װוּ מען פֿאַרפֿאָלגט זיי. אַ גרויסער אידעאַל האָט באַהערשט דעם 
באַראָן הירש, און אײַך האָט די השגחה באַשטימט, אַז איר זאָלט 
פֿאַרװירקלעכן דעם װונטש פֿון באַרימטן װווילטעטער.. איר מוזט 
לײַדן! דען איר זײַט די מאַרטירערס פֿון אַ גרויסער, ליכטיקער צו- 
קונפֿט, װאָס װײַזט זיך פֿאַר אונדזער געפּלאָגטער אומה אינעם דאָי 
זיקן געבענטשטן לאַנד, 

און ער האָט פֿאָרגעזעצט: 

--- איך האָב שוין איין מאָל געזאָגט און חזר עס איצט איבער. 
דער באַראָן האָט מיך מיטן סער טשאַרל עדװאַרד קוליען געשיקט 
אויסצוזוכן אַ פֿרײַ פּלאַץ, אַן אָרט און לאַנד, װאָס איז נאָך נישט 
פֿאַרפּעסטעט מיט שׂנאה צו אונדזער פֿאָלק און וו מ'קאָן עסן אַ 
שטיקל ברויט צו זאַט, אָן שאַנד און אָן יסורים. פֿון אַלע לענדער, 
װאָס מיר האָבן באַרײַזט, האָבן מיר די פֿרײַע רעפּובליק אַרגענטינע 
פֿאַר די פּאַסיקסטע געפֿונען. אין איר ליגן באַהאַלטן ריזיקע רײַב" 
טימער. איר װעט ווערן קאָלאָניסטן. איר װעט זיך לאַנגזאַם צוגע- 
וווינען צו דער ערלעכער ערדאַרבעט. און אין װועט האָבן אַ גליקי 
לעכע היים פֿאַר זיך און פֿאַר דעם גאַנצן פֿאָלק ישׂראל. האָט נאָר 
צוטרוי צום גוטן באַראָן און גלייבט, אַז איך זוך נאָר אײַער טובֿה, 
איך שטרעב נאָר אײַך גליקלעך צו זען --- און מיט אַ ציטערנדיקער 
שטימע האָט ער שטילער פֿאַרענדיקט -- איך האָב פֿאַרלאָזט מײַן 
היים, מײַנע פֿרײַנד און מײַן קרײיַז, אַלץ האָב איך געאָפּפֿערט, כּדי 
אײַך צו העלפֿן, כּדי אײַך צו שטיצףן מײַנע יאָרן -- זייער װײיניק 
האָב איך זיי נאָך --- האָב איך געדענקט פֿאַר אײַער װוילזײַן אַװעק- 
צוגעבן, זיי שענקען פֿאַר מײַן אומגליקלעך פֿאָלק. װעל איך אָבער 
אין שטאַנד זײַן נוצלעך און מאָסגעבנדיק צו זײַן? 

און ער האָט פֿאַרענדיקט: 

-- איך האָב אױיסגעפֿונען, אַז דער הער גערביל איז צו שװאַך, 
כּדי אײַך צו רעגירן. ער איז אומפֿעיק פֿאַר דער באַשטימטער מיסיע, 
נו, האָט איר זיך צעבונטעװעט און מיך איבערגעפֿאַלן שפּעט בײַ 

נאַכט!.. אַ מענטש -- האָט ער וידער מעכטיק אױפֿגעהױבן זײַן 
קול -- אַ מענטש מוז קאָנען בײַטן זײַן מיינונג לטובֿת הכּלל,,,. ול 
איך אײַך דעם הער גערביל איבערלאָזן. אָבער איך זאָג אײַך, אַז 
איר װעט חרטה האָבן. ער איז נישט פֿאַר אײַך. ער איז נישט פֿאַר 
דעם געשאַפֿן געװאָרן. איך אַליין קען זיך מיט אײַך דירעקט גישט 
אָפּגעבן. איך מוז אין זינען האָבן די גאַנצע קאָלאָניזאַציע. יעדן טאָג 
קומען-אָן נײַע שיפֿן, און מיר האָבן שוין אויך לאַנד אין סאַנטאַ-פֿע 
און אומעטום מוז מען אַראַנזשירן. זײַט רויַק, ברידער, גייט אַהיים 
שלאָפֿן און פֿאַרשאַפֿט נישט קיין אומזיסטיקע שמאַרצן דעט אידעלן 
באַראָן דע הירש! 

-- הורראַ: -- האָט דער פֿריִער צעיושעטער עולם ענטויאַס- 
טיש געשריען, פֿאַרגעסנדיק אַז מיט אַ וױײַלע צוריק האָבן זיי דעם 
רעדנער געװאָלט דערהרגענען -- הורראַ! -- לעבן זאָל דער ד"ר 
לעװענטאַל! לעבן זאָל דער דימענטענער באַראָן הירש! 

און צופֿרידן איז יעדערער אַװעק צו זיך אין בײַדל אַרײַן 

גלײַך מיט טאָג איז ד"ר לעװענטאַל מיט זײַן פֿרױ און מיטן 
דײַטש שמידט אָפּגעפֿאָרן פֿון מאַוריציע. מער האָבן מיר שוױן די 
זכיה נישט געהאַט אים צו זען, 


מיעסט טשאַלנט און מיזעצט כלומרשט גערטנער 


גערבילס ,פֿיַרצעהן טאַגע? האָבן זיך װײַטער געצויגן און נאָך 
דרײַסיק טעג זײַנען פֿאַריבער, 

אַ פּנים, אַז דערפֿאַר װאָס מען האָט זיך בײַ לעװענטאַלן אַװױ 
אײַנגעשטעלט פֿאַר אים, איז גערביל זייער גוט געװאָרן צו די אימי- 
גראַנטן. ער האָט אָנגעהויבן אויסטיילן ביסלעכװײַז עטװאָס רעמאַ- 
גענט: געגעבן די נייטיקע שטוב-אינסטרומענטף אַ האַק, אַ זעגל, 
מעסער, שטריק... יעדער איינער האָט אױפֿן קלייט-ביכעלע געקאַנט 
באַקומען אַ פּאָר גראָבע שיך מיט הילצערנע פּאָדעשװעס, ואָס איז 

שטאַרק צו נוץ געקומען, מחמת אַ סך זײַנען שוין ממש אַרומגעגאַנ- 
גען באָרװעס. מ'האָט אויך פֿונאַנדערגעטײלט צו עטלעכע מעטער 
גראָבע געשטרײַפֿטע לײַוונט, װאָס מ'האָט אָנגערופֿן אָקספֿאָרד. דאָס 
דאָזיקע לײַװנט איז באַנוצט געװאָרן אי פֿאַר העמדעו' אָדער בליוזעס 
פֿאַר די מענער, אי פֿאַר קליידלעך פֿאַר די פֿרױען. אויך די שטיי- 
נערנע גאַליעטן האָט מען געפּטרט, מ'האָט געמאַכט אַ גרויסן אויוון 
צום באַקן, געבראַכט אַן אַמאַסאַדאָראַ: צום קנעטן דאָס טיג, אַ 
מאַלאַקאַט ? איז אײַנגעאָרדנט געװאָרן, אין וועלכן אַ מוילאייזל איז 
געשפּאַנט געווען און די מאַשין געדרייט. אָט אַזױ האָבן מיר באַ- 
קומען אַן אייגן גאַליעטן-פֿאַבריקל און טעגלעך דערהאַלטן פֿרישע 
פּלעצלעך צום עסן, חסידים האָבן ווידער באַקומען זייער ליבלינג- 
מאכל -- טשאָלנט. שבֿח לערנער, אַ בלאָנדער בחור פֿון דינאַװיץ, 
וועלכער האָט געאַרבעט אין דער בעקערײ בײַט איוו האָט גע- 
נומען צו פֿינף סענט פֿאַר אַ טעפּל ;טשאָלנט מיט קוגל? צוזאַמעןי 
ער האָט נאָך דערצו אַזאַ טבֿיעות-עין געהאַט, אַז ער האָט שבת אין 
דער פֿרי יעדער ייִדענע איר טעפּל מיטן קוגל אָפּגעגעבן און קיין 
מאָל, חלילה, קיין טעות נישט געהאַט... ער האָט, רחמנא ליצלן, קיין 
אײינציק מאָל נישט פֿאַרביטן קיין ליטווישן קוגל איף אַ פּוױלישן 
אָדער להיפּוך.. 

פֿון די הײַזער, װאָס מ'האָט געבויט, איז די תּפֿיסה שוין פֿאַר- 
ענדיקט געװאָרן... צו דער אַדמיניסטראַציע-געבײַדע האָט נאָך גע- 
פֿעלט אַ קלייניקייט --- מען האָט אַלץ געװאַרט, אַז מ'זאָל שוין דאָס 
לאַנד פֿונאַנדערטײלן, 

אין אַ שיינעם טאָג איז גערביל צוזאַמען מיט ד"ר יאַפֿע דורכ- 
געריטן דעם לאַגער און געמאָלדן וועגן אַ נײַעם פּראָיעקט: איידער 
מ'וועט דאָס לאַנד פֿאַרטײלן, זאָל מען דערװײַל ;זעצן* גערטנער. 
ווער עס וויל, זאָל זיך מעלדן אין אַדמיניסטראַציע, װעט מען אים 
דערצו געבן אַ שטיקל לאַנד נאָענט פֿונעם לאַגער, 


? קנעטמאַשין. --- ? מאַשין װאָס מאַכט פּעקלעך פון אַלפאַלפאַ גראָז, 

צען קאָלאָניסטן, אונטער דער אָנפֿירונג פֿון איצע װײַנפֿעלך, 
האָבן זיך געמאָלדן. די איבעריקע האָבן מורא געהאַט, אַז אויב מען 
וועט נעמען דעם גאָרטן, קען מען נאָך, חלילה, אָנווערן דאָס רעכט 
אויף דער צוגעזאָגטער גרויסער נחלה.. 

מען האָט די צען בײַדלעך פֿון די גערטנער װײַט אױפֿן פֿעלד 
אַריבערגעטראָגן. יעדע גערטנער-משפּחה האָט באַקומען אַ האַנט- 
פּלוגל * מיט אַ פּאָר אָקסן, אַ זשוג + אַדער אַ יאַרמאָ, אויף אײַנצו- 
שפּאַנען. דערצו נאָך אַלע אַנדערע מכשירים, דהײַנו: רצועות פֿון 
רימענעס אָדער ;קאָזשונטאַס? װאָס מיט זיי האָט מען דעם כאָמוט 
צוגעבונדן צו די הערנער פֿון די אָקסן, כּדי זיי זאָלן אַזױ אַרום מיט 
די קעפּ ציִען דעם פּלוג. אויך אַ ,פּיקאַנא? -- אַ לאַנגער פֿאַרשפּיצ- 
טער שטעקן צום אָנטרײַבן, אַ ,װאַשקע* אָדער אויער-שטריקל, װאָס 
ווערט צוגעבונדן צום אָקס רעכטן אויער און מען פֿירט אים מיט 
דעם וי מיט אַ לייצע. חוץ דעם האָט מען זי פֿאַרזאָרגט מיט אַלערלײ 
זריעות פֿון גרינצליג, לעגומברעס בלע"ז. די אַלע זאַכן האָבן זיי דער- 
האַלטן פֿונעם באַראָנס גאַלפּאַן, 

אַלע אימיגראַנטן זײַנען געוויינטלעך געשטאַנען דערביי, צוגע- 
קוקט און זיך געװוּנדערט. אַלץ איז זי עפּעס אַזױ נײַ און משונהדיק 
מאָדנע אויסגעקומען... 

-- אין אַרגענטינע איז גאָר אַלצדינג פֿאַרקערט: אַ משוגענע 
אַרבעט-סיסטעם איז עס! --- האָבן די ,יודעים", געוועזענע דאָרפֿ- 
ייִדן, זייער מיינונג אַרױסגעזאָגט, | 

עס זײַנען אָנגעקומען די ;,רביים", די װאָס האָבן געדאַרפֿט די 
קאָלאָניסטן לערנען די ערדאַרבעט, דאָן כוליאָ און דאָן פֿערנאַנדאָ, 
שפּעטער האָט מען נאָך פֿאַר לערערס צוגעדונגען פֿאַרברױנטע 
קרעאָלן און אויך דײַטשן. אונדזערע שפּאָגל נײַע צען קאָלאָניסטן 
זײַנען געװאָרן געהאָרכזאַמע תּלמידים און געזוכט זיך אויסצולערנען 
חהלכות עבֿודת האַדמה, 





* אַקעראליזן. -- * יאָך. 

| אין לאַגער איז פֿרײלעכער געװאָרן. אייניקע פֿון אונדז אַרבעטן 
שוין ערד און מיר װעלן אין גיכן אויך װערן אַקערבױערס. פֿאַר 
חדווה זײַנען מיר אַזש צעשמאָלצן געװאָרן. 
מיטן גערטנער משה בעבטשיק האָט אין גיכן פּאַסירט אַ טראַגי 
קאָמישער צופֿאַל: איין אָקס פֿון זײַן פּאָר איז געװען אַ ביסל אַ 
פֿרײילעכער, אפֿשר אויך אַ קלוגער... ער האָט זיך אין יאָך זיך נישט 
געלאָזט אײַנשפּאַנען און זיך בײַ אים פֿון די הענט געריסן. איז 
בעבטשיק מיט זײַן תּמעװאַטער גרינקייט אויף אַ שׂכל געפֿאַלן -- 
;דו וועסט זיך בײַ מיר נישט אַרױסרײַסן, אָקס איינער!? -- האָט ער 
צו אים אַרײַנגעטענהט און האָט אַרום זיך אַרומגעװיקלט דאָס 
שטריקל, װאָס איז צוגעבונדן געװען צום אָקס הערנער, וועלנדיק 
אויף אַזאַ אופֿן אים אײַנהאַלטן. דער חכמישער אָקס האָט אָבער מיט 
כּוֹח אַ צי געגעבן אונדזער גיבור, אומגעװאָרפֿן און אים געטאַסקעט 
איבערן פֿעלד, דאָס טראַנספּאָרט-מיטל אין דעם גערטנער אַ פּנים 
נישט געפֿעלן געװאָרן, װײַל ער האָט געגװאַלדעװעט, געשריען. גע" 
שאָלטן און פּראָטעסטירט, זײַנע קולות האָבן אָבער די קעגנווירקונג 
געהאַט: דער אָקס האָט זיך אמת דערשראָקן פֿאַר זי און אָנגע- 
פֿאַנגען ווילד צו לױפֿן, שלעפּנדיק בעבטשיקן װי אַ שליטן איבערן 
ווייכן גראָז. און אַזױ האָט ער אים אַרײַנגעשלעפּט אין גאַס צװישן 
די ביידלעך, דאָס גליק איז געווען, װאָס גראָד איינער פֿון די קבני 
דן", דאָן כוליאָ, איז אױפֿן פֿערד רײַטנדיק אָנגעלאָפֿן און מיט זײַן 
גאַוטשישער פֿלינקײט דאָס שטריקל איבערגעשניטן. ד"ר יאַפֿע האָט 
געהאַט אַרבעט אײַנצובאַנדאַזשירן דעם פֿאַרװוּנדעטן און אים אַ צע" 
בראָכן ביין גיפּסעװען... גאַנצע פֿינף און צװאַנציק יאָר איז ער פֿון 
דעסט וועגן שפּעטער קאָלאָניסט געװעף 
| ביסלעכװײַז האָט מען זיך צוגעוווינט אויך צו דער גערטנער" 
ננלקייט און װידער אַ מאָל האָט זיך דערװעקט די אַלטע פֿראַגע: 
;עד מתי?* ביז וי לאַנג נאָך װעט מען זיצן אין די ביידלעך? פֿאַר 
װאָס פֿאַרטײלט מען נישט דאָס לאַנד? 
דער עולם איז פֿול געװאָרן מיט גרימצאָרן אויף די בונטאָוו- 

שטשיקעס: מען האָט געדרונגען, אַז נאָר זיי זײַנען אין אַלעמען 
שולדיק. אווען דער דײַטש שמידט װאָלט געװועסט פֿאַרבליבן אויף 
גערבילס פּלאַץ, װי ד"ר לעװענטאַל האָט עס געווונטשן, דאַן װאָלטן 
זיי שוין אַלע לאַנג אױפֿן לאַנד געזעסן און די אַרומשלײַענדיקע 
;כאַלאָסטאָיעס? װאָלטן זייערע פֿאַמיליעס דאָ געהאַט. דער לאַנגער 
גערביל האָדעװעט אונדז מיט נאָך לענגערע ,פֿירצעהן טאַגע*. איז 
ביז װאַנען װעט מען װאַרטן? 

--- קאַביץ, גערצקי זײַנען אין דעם שולדיק! -- האָט געקלונגען 
אינעם לאַגער, 

-- אַ ניעזשעלאַיעשטשע * דאַרף מען אויף זיי מאַכן! -- הװאָבן 
קליינשטעטלדיקע סבאָרשטשיקעס געפּילדערט -- לאָמיר צונױפֿ- 
נעמען חתימות! 

די רעװאָלוציאָנערן האָט עס גאָר נישט געשמעקט. האָבן זי 
זיך גענומען צו גערבילן... זײַנען אים אַ פּאָר מאָל באַפֿאַלן, אים גע- 
זידלט פּאָ רוסקאָמו * און רוסישע קולאַקעס געוויזן. 

--- ד"ר לעװענטאַל האָט רעכט געהאַט! -- האָט בלומענפֿעלד 
און סטאָליאַר צו אים געטענהט -- ביסט אומפֿעיק צו אַזאַ אַמט! 

--- מיר האָבן אומזיסט און אומנישט עגמת-נפֿש פֿאַרשאַפֿט דעם 
שווינדזיכטיקן מאַן,. דעם אָרנטלעכן פֿילאָסאָפֿישן ד"ר לעװענטאַל, 
מ'דאַרף גערבילן פֿון דאַנען פֿאַרטרײַבן, אים פּטרן פֿון קאָלאָניע! -- 
האָבן די פּאָר איידעלע און זויבערע פֿאַמיליאַנטן זייער מיינונג געלאָזט 
הערן... און מ'איז כּמעט געקומען צו אַ הסכּם, אַז מען זאָל פֿון אים 
פּטור ווערן. 

די טרײפֿענע חבֿרה, װאָס זײַנען מיט גערבילן געווען ;בלאַט", 
האָבן זיך פֿאַר אים אײַנגעשטעלט און פֿאַרטײדיקט. צװישן ביידע 
פּאַרטײען איז געװאָרן אַ געפערלעכע שׂנאה און די ערשטע האָבן, װי 
ס'װוײַזט-אויס, אײַנגערעדט גערבילן, אַז די אימיגראַנטן ווילן אים 
דערהרגענען. דערפֿון איז געקומען די רעװאָלוציע. 


5 אומגעװוונטשענע. -- * אויפן רוסישן שטייגער (מיט קללות), 

די גערביל - רעװאָלוציע 


ביז הײַנט איז נאָך נישט פֿעסטגעשטעלט די סיבה. האָט גערביל 
טאַקע אין אמתן מורא געהאַט פֿאַר אַן אױפֿשטאַנד פֿון די אימיגראַנטן 
און, כּדי זײַן לעבן צו זיכערן, האָט ער אָנגעבראַכט אַלע גאַוטשן 
מיט דער פּאָליצײ? אָדער דאָס איז בלויז געווען אַ פּאָליטישער אייג- 
פֿאַל, אַן אױפֿטו מיט אַ כּיוון, כּדי פּטור צו ווערן פֿון די בונטאָוו- 
שטשיקעס? וי די זאַך זאָל נישט זײַן און צו וועלכן צוועק ער זאָל 
געלייזט ;די רעװאָלוציע* און נישט האָבן עפּעס אַנדערש קאָמבינירט 
-- שרעק האָט ער אונדז איבער גענוג פֿאַראורזאַכט, 


דאָס איז געקומען פּלוצלינג. קיינער האָט זיך דערויף גישט 
געריכט, אַ טאָג איז עס געווען אַ ליכטיקער, אַ הייסער. אַלץ האָט 
געשײיַנט און געגלאַנצט. אַ פֿופֿציק ,כאָלאָסטאָיעס? האָבן געאַרבעט 
אױפֿן פֿעלד בי די איטאַליענער אַגוסטינאָ און ברונאָ, וועלכע האָבן 
געדאַרפֿט שנעל אַרונטערנעמען די קאָסעטשע :1 פֿון די פֿינף הונ- 
דערט העקטאַר, װאָס זיי האָבן אין אַרענדע געהאַלטן, כּדי פֿון אונ- 
זערט וועגן דאָס לאַנד איבערצוגעבן. דאָרט האָבן זיי געאַרבעט װי 
- פּיאָנען:, בעת אַ 75 שלימזלניקעס האָבן נאָך אַלץ זיך געפּלאָגט 
בײַם וועג מאַכן, בײַם ליים און די ציגל, אונטער דער קאָמאַנדע פֿון 
די נוגשים. מיר, כּמעט אַלע פֿאַמיליאַנטן און די איבעריקע ,כאָלאָ- 
סטאָיעס?,. װאָס האָבן קיין אַרבעט נישט געהאַט, זײַנען געלעגן 
פֿאַרשטעקט אין די בײַדלעך און הײַזקעס, פֿון דער ברענענדיקער 
זון זיך צו שיצן. מיט אַ מאָל איז דער לאַגער אױפֿגערודערט גע- 
װאָרן. אַלע זײַנען פֿון די ביידלעך אַרױס און מיט דערשטוינונג צו" 
געקוקט, וי פֿון צפֿון און דרום האָט זיך אַ שטויב ביז צום הימל 
אױפֿגעהױבן,. די איבערגעשראָקענע נודדים האָבן אָנפֿאַנגס געמיינט, 


= 


1 שניט. -- ? שװאַרצאַרבעטערס. 

אַז דאָס קומט-אָן אַ נײַער שטורעם, נאָר גיך האָט מען גאָר דערזען 
עפּעס אַ פֿופֿציק רײַטערס, אַלע אָפּגעפֿליקטע שװאַרצע באָסיאַקעס 
אויף האַלבװילדע פֿערד, װאָס האָבן זיך וי אַ וויכער געטראָגן און 
זײַנען מיט בלאַנקע מעסערס אין מיל און רעװענקעס, גראָבע 
בײַטשלעך, אין די הענט, אייניקע מיט פֿאַרזשאַװערטע ביקסלעך און 
פֿאַרזשאַװוערטע שװערדן און פּיקעס, באַפֿאַלן אונדזערע געצעלטן 
מיט ווילדע קולות, קװיטשערײיען און פֿײַפֿערײַען, אױפֿן אינדיאַנער 
שטײַגער, האָבן זיי זיך געװאָרפֿן אויף די ביידלעך. אַלטע װײַבער 
האָבן ווידוי געזאָגט, די יינגערע, אַזױ מענער וי פֿרױען האָבן זיך 
צוגעגרייט די קינדער צו באַשיצן.. 

אַ קאָמיסאַר מיט אַ צוועלף פּאָליציל-לײַט האָבן זיך באַװויזן צווישן 
די ווילדע גאַוטשן און אָנגעהוֹיבן דורכפֿירן אַן אונטערזוכונג אין 
אַלע פּאַלאַטקעס און גאַלפּאָנטשיקעס. אין יעדן בײַדל האָבן זי אַ 
בושעווע געטאָן, אַלץ איבערגעטרייסלט, גענישטערט, געטאַפּט און 
געפֿאָרשט... 

דאָס האָבן זיי כּלומרשט געװער געזוכט. ווער ס'האָט געהאַט 
אַ רעװאָלװער, אַ האַק, אַ מעסער, אַפֿילו אַ זאַסטופּ, האָט מען עס 
בײַ אים רעקויזירט און נאָך יעדער רעויזיע און קאַנטװאָפֿענונג" 
פֿון אַ בײַדל האָט מען בײַ דער טיר אַװעקגעשטעלט אַ פֿאַרקופּערטן 
שומר מיט אַ מעסער אין מויל, אייניקע מענער האָבן געפּרובירט זיך 
אַנטקעגנשטעלן, האָט מען זיי צעקלאַפּט און אַרעסטירט, | 

די פֿרױען און קינדער, דערזעענדיק אַז די ,שװאַרצע" האָבן 
אַװעקגעפֿירט די מענער, האָבן אַ מוראדיקע יללה אױפֿגעהױבן אַ 
גרוזנער בחורל האָט זיך אַרױסגעגנבֿעט פֿון לאַגער, ערגעץ דער- 
טאַפּט אַ פֿערד און איז אַװעק אױפֿן פֿעלד, כּדי די ,כאָלאָסטאָיעס" 
צו וויסן געבן װועגן דעם איבערפֿאַל,,, ס'האָט לאַנג נישט געדויערט 
און מיר האָבן דערהערט אַ רוסישע פּעסניע + און הורראַס. א פֿופֿציק 


פֿון אונדזערע בחורים זײַנען אַראָפּנעקומען, מיט די שטאָלענע 





ליך, געזאנג, 

ווילעס, מיט ועלכע זיי האָבן די סנאָפּעס אין סטערטע געלייגט, 
זײַנען געגאַנגען אין שרענגעס, װי די סאָלדאַטן, זיי האָבן געמאַר- 
שירט מיט קוראַזש, אױפֿן רוסישן שטייגער. פֿאָרנט זײַנען אייניקע 
אויף פֿערד געריטן, באַגלײט פֿון עטלעכע איטאַליענערס, װאָס האָבן 
צוזאַמען מיט זיי געאַרבעט וי טאָגלױנערס און וועלכע האָבן זיך 
פֿרײַװיליק אָנגעשלאָסן אין אונדזערע העלדישע יונגע לײַט. 

-- האָט קיין מורא נישט, ברידער! מיר גייען אײַך צו הילףן 
מיר'ן זיך נוקם זײַן אין זיי. מיר'ן די שפּאַניערס וי די מײַז אויס- 
הרגענען! -- האָבן זיך קולות געטראָגן, 

ביידע מחנות, די אונדזעריקע און פֿון די גאַוטשאָס, האָבן זיך 
באַגעגנט, מיר פֿון די בײַדלעך האָבן זיך תּיכף געשטעלט הינטער 
די מיט ווילעס באַװאָפֿנטע אַרבעטערס. מיר זײַנען געווען צענפֿאַך 
מער װי די באָסיאַקעס. 

דער קאָמיסאַר האָט אויסגעטיילט באַפֿעלן. די פּאָליצלײַט האָבן 
אויסגעשאָסן אין לופֿטן. אונדזעריקע האָבן זיך שוין מיט די אױפֿגע- 
הויבענע שטאָלענע גאָפּלען געװאָרפֿן אויף זיי, אָבער אין דעם איז 
אָנגעלאָפֿן גערביל --- אַ פּנים, ס'איז אַזױ אָפּגערעדט געװען! -- ער 
האָט זיך צװוישן ביידע מחנות אַרײַנגעװאָרפֿן און מעכטיק געשריען; 

-- ייִדן! ייִדף זײַט רויִק! לאָזט-אַרונטער די ;האָרקיזשאַס*, זאָל 
קיין בלוט פֿאַרגאָסן װערן! דאַס זינד ווילדע מענטשן, זיי וװערדען 
אײַך אויסשלאַכטן! 

קיינער האָט זיך אָבער צו זײַנע רייד נישט צוגעהערט. 

-- האָט מיטלייד אויף אײַערע פֿרױען און קינדער! בלוט װעט 
זיך גיס! -- האָט גערביל נאָך העכער געשריַען 

דאָס לעצטע האָט געװוירקט. אונדזערע האָבן די ווילעס אַרנ- 
טערגעלאָזט, האָבן זיך אונטערגעגעבן... דער קאָמיסאַר האָט צוויי און 
צװאַנציק פֿון זיי, אויף וועלכע גערביל האָט װאָרשײַנלעך אָנגעוויזן, 
גלײַך אַרעסטירט און מיט זיי באַנײַט די תּפֿיסה, װאָס מיר האָבן 
אױפֿגעבױט וי די ערשטע אינסטיטוציע אױפֿן באַראָנס באָדן.. 

וי אָפּגעשמיסענע קינדער, מיט טרערן אויף די באַקן, איז יע" 

דערער פֿאַרקראָכן אין זײַן נאָרע און אָנגעהויבן טראַכטן וועגן מיט- 
לען וי צו אַנטלױפֿן. די חרטה האָט וי תּמיד נאָך יעדער קאַטאַס- 
טראָפֿע גענומען נאָגן בײײַם האַרצן. 
אצ 
וי נאָר די אַזױ גערופֿענע רעװאָלוציאָנערן זײַנען אונטערן ריגל 
פֿאַרשפּאַרט געװאָרן, האָט איינער פֿון די האַלבװילדע געבראַכט צו 
טאַסקען מיט זײַן לאַסע 4 אַ רויטע, יונגע קו. אַלע גאַוטשן מיטן קאָ- 
מיסאַר בראש, זײַנען פֿון די פֿערד אַראָפּ,. מ'האָט דער בהמה פּאָס- 
טאַמפּעװעט און דער עלטסטער פֿון דער פּאָליצײ האָט זײַן מעסער 
פֿון װײַטנס קינסטלעריש געװאָרפֿן, אַרײַנהאַקנדיק אים גלײַך אין דער 
קוס האַלדז, אַ פֿאָנטאַן בלוט האָט אַ שפּריץ געטאָן און די באַנדע 
האָט מיט אַ טײַװולשן געלעכטער אויסגעשאָסן. נאָך דעם האָט יעדער 
איינער פֿון זיי די זעלביקע קונץ געוויזן, זײַן מעסער געשלײַדערט 
און אים אין דער קו אַרײַנגעשטאָכן. די אָרעמע בהמה איז יעדעס מאָל 
ווילד אונטערגעשפּרונגען,. שרעקלעך און רחמנותדיק גערעוועט און 
די נפֿשות האָבן פּשוט אָנגעקװאָלן פֿון אַזאַ מין תּענוג... ביז די קו איז 
ענדלעך געפֿאַלן טויט. דאַן האָט יעדער זײַן מעסער אַרױסגעצױיגן 
מ'האָט די קו אין גרויסע העלפֿטן צעשניטן און מיט דער פֿעל צװאַ- 
מען גענומען דאָס פֿלײיש בראָטן,. 
אַלע האָבן זיך אויסגעזעצט אַרום דעם גרויסן פֿײַער, װוּ מ'האָט 
געפּראַװעט אַן אַסאַדאָ קאָן קועראָ, געשניטן שטיקער פֿון האַלב רויען 
געבראָטנס מיט פֿעל און פֿאַרטרונקען מיט אַ זופּ װוײַן פֿון אַ פֿעלענעם 
לאָגל. אַלע האָבן זיך אומגעהײַער געפֿרײט, װאָס זיי האָבן, מישטיינס 
געזאָגט, די רעװאָלוציע אײַנגעשטילט, 
8 
אַכט טעג האָט מען אונדזערע צוויי און צװאַנציק אין תּפֿיסה גע- 
האַלטן,. מ'האָט כּלומרשט פּראָטאָקאָלן געמאַכט... די אָנפֿירערס, בלו- 
מענפֿעלד, קאַביץ, גערצקי, זיי האָבן, נעבעך, קיין האָניק נישט גע- 


* פאַנגשנור, אַ שטריק װאָס מיפאַרװאַרפט אויף א פערד אָדער קוי 

לעקט... װאָס האָבן מיר געקענט טאָן? מיר האָבן פֿאַר גערבילן גע: 
וויינט, געזוכט רחמנות צו דערװועקן -- ס'האָט אָבער נישט געהאָלפֿן, 
זיך ווענדן צו אַ העכערן נאַטשאַלניק? זײַנען מיר געווען גרינע און 
נישט געװוּסט צו וועמען און װווהין. דער איידעלער ד"ר לעװענטאַל 
האָט פֿאַרלאָזט זײַן אַמט. סער טשאַרל עדװאַרד קוליען מיט אַ גע" 
וויסן אַדאָלף ראָט, אַ דײַטשישער ייִד, װאָס האָט זיך געפֿונען אין בוע- 
נאָס-אײַרעס, האָבן איבערגענומען די דירעקציע פֿון דער קאַלאָני- 
זאַציע, 

אָט דער ראָט איז שוין געווען דער אמתער פֿױגל! אַ סבֿרה, אַז 
אויף זײַן פֿאַראָרדענונג האָט גערביל די , רעװאָלוציע* אָרגאַניזירט, 
כּדי דעם עולם אָנצושרעקף למען ישמעו ויראו.. אין דער קורצער 
צײַט פֿון זײַן ;רעגירונג"-פּעריאָד" האָט ער אונדז אומברחמנותדיק 
געפּלאָגט און געקוועלט. אָבער זײַן אייגענער סוף איז אויך אַ טראַ- 
גישער געווען. זאָל אים אפֿשר די השגחה האָבן באַשטראָפֿט פֿאַר זײַן 
רשעות, פֿאַר די צרות, װאָס ער האָט אונדז פֿאַרשאַפֿט, און פֿאַר די 
מיליאָנען, װאָס ער האָט געלקחנט בײַם אײַנהאַנדלען אַלע לענדערײיַען 
פֿון סאַנטאַ-פֿע און פֿון דער ענטרע-ריאָסער פּראָװינץ? אפֿשר. ווער 
קען עס וויסן? ,גאָטס מילן מאָלן לאַנגזאַם, אָבער זיי מאָלן דאָך!"... 
פֿון דעמאָלט אָן האָבן מיר פֿון אים נישט געהערט. נאָר פּלוצעם, אין 
יאָרן אַרום, אין 1909, האָט זיך ווידער גערעשט מיט אָט דעם ראָט, 
און אַלערלײ קלאַנגען האָבן זיך וועגן אים פֿאַרשפּרײט און צעטראָגן, 

יום- כּיפּור פֿון יענעם יאָר איז ראָט פּלוצעם אױיסגעװאַקסן אין 
בוענאָס-אײיַרעס, אין טעמפּל פֿון דער גאַס ליבערטאַד 785, כאָטש ער 
האָט יאָרן לאַנג קיין שול נישט באַזוכט.. אַ גאַנצן טאָג, ביז נאָך 
נעילה, איז ער אויף די פֿיס געשטאַנען, געויינט און פֿלײַסיק טרײַ 
געדאַװונט. אויף מאָרגן גאַנץ פֿרי האָט מען זיך דערװוסט, אַז מוצאי 
יום-כּיפּור איז ער באַגאַנגען זעלבסטמאָרד, אַרײַניאָגנדיק זיך אַ קויל 
אין קאָפּ.,. דער פּרעזידענט פֿון טעמפּל, לויָס ברי, און דער ראַבינער 
הענרי יאָזעף, וויסנדיק אַז ראָטס פֿרױ און זײַנע קינדער האָבן זיך 
געטױפֿט, זײַנען געגאַנגען אין זײַן װוינונג, אויף אַרױסצובאַקומען זײַן 

קערפּער און אים צו קבֿר ישׂראל ברענגען.. אָבער זיי האָבן שוין 
געטראָפֿן זײַן גוף אַרומגעשטעלט מיט צלמים און אַ גלח צוקאָפּנס.. 
די ייִדישע פֿאָרשטײערס האָבן אָנגעהױיבן פּראָטעסטירן, אָבער זײַן 
טײַער װײַבל האָט דערקלערט, און דער גלח האָט באַשטעטיקט, אַז 
פֿאַרן טויט האָט ער זיך אָפּנעשמדט.. 

ייִדן האָבן געװאָלט אַ פּראָצעס פֿאַרפֿירן, האָבן זיך צו אַ ריכטער 
געװוענדט מיט דער טענה, אַז ווען ער װאָלט בדעה געהאַט זיך צו 
שמדן, װאָלט ער זיכער נישט פֿאַרבראַכט אַ גאַנצן מעת-לעת אין 
טעמפּל, און חוץ דעם איז דער זעלבסטמאָרד באַגאַנגען געװאָרן מיט 
קוים אַ האַלבער שעח נאָך זײַן אַװעקגײן פֿון דער קקאָנגרעגאַסיאָן 
איזראַעליטאַ*, אַזױ אַז ער האָט קיין צײַט נישט געהאַט זיך צו טױפֿן.. 
אָבער ס'האָבן זיך אָנגעהויבן אױפֿדעקן זייער שמוציקע פֿאַמיליע- 
מעשׂים... אַז די גאַנצע משפּחה װוערט אוױסגעהאַלטן פֿון עפּעס אַ 
גײַסטלעכן... אַז פֿון זײַן ריזן-פֿאַרמעגן, װאָס ער האָט בײַם באַראָנס 
קאַלאָניזאַציע געמאַכט, איז קיין זכר נישט געבליבן: אַלץ איז מיאוס 
און העסלעך פֿאַרשװענדט געװאָרן, אַלץ איז לאיבוד געגאַנגען און.. 
קורץ, די ייִדן האָבן זיך פֿון אים אָפּגעשאַקלט. ער איז באַגראָבן גע- 
װאָרן אױפֿן קריסטלעכן צווינטער און זײַנע יורשים, די משומדים, 
זײַנען געטרײיַע קאַטאָליקן,.. אָרעמער ראָט, נעבעך! | 

נאָר מיר'ן נאָך שפּעטער דערמאָנען דעם צווייטן דירעקטאָר, נאָכן 
גרויסן, גײַסטרײַכן ד"ר לעװענטאַל, דעם ענגהאַרציקן אַדאָלף ראָט, 

אױפֿן נײַנטן טאָג נאָכן אױפֿשטאַנד זײַנען געקומען הויכע צוויי- 
רעדערדיקע וועגענער, מ'האָט די צוויי און צװאַנציק אַרעסטאַנטן 
אַרױסגעפֿירט און יעדן צוגעבונדן צו די ברעטער פֿון דער פקאַרעטע", 
איין באַװאָפֿנטער פּאָליציסט איז אױפֿן װאָגן גופֿא געשטעלט געװאָרן 
און צוויי רײַטנדיק, פֿון ביידע זײַטן. עפּעס א קלייניקייט? אַזעלכע 
שרעקלעכע פֿאַרברעכערס! און אַזױ האָט מען זיי אונטער אַ מבול 
טרערן אַװעקגעפֿירט קיין קאַסאַרעס און פֿון דאָרט מיט דער באַן קיין 
נועווע דע כוליאָ, ווו דער ריכטער האָט זיי געדאַרפֿט משפּטן פֿאַר די 
!,רעװואָלוציע?, װאָס זיי האָבֿן שוין געמאַכט.. | 

דער גוטהאַרציקער ד"ר יאַפֿע איז נאָכגעפֿאָרן, כּדי פֿאַר זיי זיך 
משתּדל צו זײַן.. 

בעת מע האָט זי אַרױסגעפֿירט פֿון דער קאָלאָניע, האָבן זיך אַכט 
און פֿערציק ,כאָלאָסטאָיעס? אױפֿגעהױבן אין פּראָטעסט קעגן דער 
אַכזריות און צו פֿוס אַװעק קיין קאַסאַרעס, מיטן געדאַנק פֿון דאָרט זיך 
צושלאָגן ביז בוענאָס-אײַרעס און זיך ווענדן נאָך גערעכטיקייט צום 
רוסישן קאָנסול,.. גערביל איז זיי נאָכגעפֿאָרן און מיט דער הילף פֿון 
דער צוגעגרייטער פּאָליצײי האָט ער זיי אַלע אַרעסטירט, אַ מעת-לעת 
געהאַלטן אין די קאַסאַרעסער ;קאַלאַבאָסן" --- ענגע, פֿינצטערע און 
נאַקעטע געפֿענגעניש-חדרימלעך -- און נאָך דעם האָט מען זיי צוריק 
געטריבן אין דער קאָלאָניע אַרלין.. 

צוויי װאָכן זײַנען די צוויי און צװאַנציק אַרעסטאַנטן אָפּגעזעסן 
אין נועווע דע כוליאָ, און נאָך פֿיל שתּדלנות האָט מען זי פֿון רחמנות 
וועגן קוים באַפֿרײַט, | 

ס'איז אַפֿילו אַ בושה, נאָר דעם אמת מוז איך שרײַבן. אַ סך פֿון 
די אימיגראַנטן האָבן דעמאָלט אונטערגעפֿאָנפֿעט: ,אַ מצווה אויף זיי! 
מ'דאַרף זיך נישט בונטעווען! נאַטשאַלסטװע דאַרף מען געהאָרכזאַם 
זײַן! אַן אַדמיניסטראַטאָר איז וי אַ ספּראַװניק = מען ברויכט פֿאַר 
אים דעם קאָפּ בייגן!".,. אַלע דאָרפֿייִדן, געוועזענע קרעטשמערס, אַפֿילו 
ערלעכע מענטשן און נישט קיין עמי-הארצים, נאָר געװוינטע צו 
שפּאָט און חוזק, צו חנפֿענען דעם פּריץ, אָפּלעקן דאָס שפּײַעכץ, װאָס 
.דער פּאַליאַק האָט זיי אין פּנים אַרײַנגעכראַקעט, און נאָך זאָגן אַז 
דאָס איז אַ סגולה צו פּרנסה.. -- אָט אָ די ייִדלאַקעס האָבן מקבל 
באַהבֿה געווען דעם אַדמיניסטראַציע-יאָך.. 

אַלע באַפֿרײַטע אַרעסטאַנטן זײַנען געקומען צוריק אין קאָלאָניע, 
חוץ בלומענפֿעלד. אים האָט מען וויסילקע * געגעבן. ס'איז אים פֿאַר- 
באָטן געװאָרן דעם באַראָנס ערד צו באַטרעטן... ער איז צוריק נאָך 
רוסלאַנד אָפּגעפֿאָרן, קאַביץ, גערצקי און די איבעריקע האָבן זיך 


* (איספּראַװניק) געגנט-פּאַליצינאַטשאַלניק,. -- * (ר) פארשיקונג, 

בײַם ריכטער אין נועווע דע כוליאָ אונטערגעשריבן, אַז זיי װעלן 
שוין זײַן גוט און פֿרום... אַ צײַט לאַנג זײַנען זיי צוישן אונדז מיט 
פֿאַרביסענע ליפּן אַרומגעגאַנגען. 

ערשט שפּעטער מיט אַ יאָר האָבן מיר זיך דערװוּסט, אַז דער 
ריכטער מיטן קאָמיסאַר האָבן פֿינף הונדערט קי פֿונעם סקאָט, װאָס 
מע האָט צװזאַמען מיטן לאַנד געקױפֿט, באַקומען וי אַ מתּנה פֿונעם 
דירעקטאָר ראָט, דערפֿאַר װאָס זיי האָבן אַזױ בריהש געהאָלפֿן דורכ- 
פֿירן דעם ;אױפֿשטאַנד?... | | 

אַ מאַסע פֿון די ,כאָלאָסטאָיעס?,. מענטשן מיט פֿרײַע נאַטורן, 
האָבן קלעק געשפּיגן אויף דער קאָלאָניזאַציע, האָבן זיך באַזעצט אין 
די סטאַנציעס אַרום דעם באַראָנס נחלאות. אַנדערע זײַנען אַװעק קיין 
בוענאָס-אײַרעס, און אָט די אָפּגעפֿאַלענע האָבן עס געבויט די ייִדישע 
קהילות, װאָס געפֿינען זיך איצט אין אַלע שטעט און שטעטלעך פֿון 
דער אַרגענטינער רעפּובליק, 

אין קאַלאָניע זײַנען פֿאַרבליבן, פֿון איין זײַט: די מה"יפֿית- 
ייִדלעך, קנעכטישע נשמות, אייניקע קרעמערס, מעקלערס, חזנים, 
מלמדים, מקובלים, סתֹּם כטלנים, און אויך די גנבֿים און זונות האָבן 
זיך פֿאָרלױפֿיק נישט גערירט. פֿון דער צווייטער זײַט -- אַ הײַפֿעלע 
באַלעבאַטים, באַלאָדענע מיט קליינע קינדער, װאָס האָבן זיך ווירק"- 
לעך נישט געקאָנט רירן פֿון אָרט... לסוף -- אַ גרופּע אידעאַליסטן, 
װאָס האָבן זיך פּשוט מקריבֿ געווען פֿאַרן הויכן רעיון יַדן אין אַקער- 
בױערס צו פֿאַרוואַנדלען. 

אָט אָ די אָפּטימיסטן האָבן געװאַרט און געהאָפֿט, געגלייבט, אַז 
דער באַראָן וועט זײַן אידעאַל אַדורכזעצן, אַלץ װעט געענדערט װערן 
און מ'וועט נאָך גליקלעך זײַן 

פֿון אָט די פּאַסירונגען האָט גענאָסן קאַסאַרעס. די שטאָט קאַ- 
סאַרעס האָט אײַנגעשלונגען די קאָלאָניע מיט איר ערד, אירע בהמות, 
איר גאַנצן דרײַסיק יאָריקן פֿאָרשויט -- דאָס דאָזיקע קאַסאַרעס איז 
פֿון נאָך דער רעװאָלוציע אָן געװאַקסן פֿון טאָג צו טאָג. די צירולניעס 

מיט די קאַבאַקלאַך ', װאָס די נבֿרחים האָבן נאָך פֿריִער געעפֿנט, 
האָבן נאָכן ,/אױפֿשטאַנד* פֿריש אױפֿגעלעבט אינעם זכות פֿונעם באַ- 
ראָן הירש און אַ דאַנק דעם באַראָנס גרויסן פֿאַרמעגן און זײַנע נאמ- 
נים, די געטרײַע פֿאַרװאַלטערס.. 


מען שפּילט חתונות 


בײַ אַ סך משפּחות איז די צײַט געקומען קינדער חתונה צו מאַכן. 

קבצנים, רײַך אין האַלבע טוצן מיידן, איינע גרעסער פֿון דער 
אַנדערער, מיט נדן, װאָס דער באַראָן הירש האָט צוגעזאָגט צו געבן, 
ערד, בהמות, אַ שטוב -- האָט דאָך טאַקע באמת פֿאַר יונגע לײַט 
מער נישט געפֿעלט װי די עקרת הבית, 

און די השגחה האָט אַכטונג געגעבן. ס'האָט זיך געיאַװעט פֿײַטל- 
שדכן, אַ ייָד פֿון סמאָטריטש, פּאָדאָליער גובערניע, אַ טיפּ וי גע- 
שאַפֿן פֿאַר זײַן מיסיע. אַליין אַ דאַרער, מיט אַ היפּשן קנאָפּ אין האַלדז, 
װאָס האָט אַרױסגעשטאַרצט פֿון הינטער זײַן געל ציגן בערדל און איז 
האַסטיק אַרומגעלאָפֿן הין-און-צוריק בעת שר האָט גערעדט.. צוויי 
װײַסע אַרבל האָבן אים אַרױסגעשטעקט פֿון זײַן שװאַרצן פֿראַק, װאָס 
דער קאָמיטעט פֿון בערלין האָט אים געשענקט. אַ פֿאַטשײלע אין 
דאַמקע-קעסטלעך האָט ער שטענדיק אין האַנט געטראָגן און זיך 
כּסדר געװוישט דעם שווייס פֿון דער שווערער ביטערער אַרבעט מזווג 
זיווּגים צו זײַן, 

--- אױיסגענאַרט בײַם בורא-עולם דעם שליסל האָב איך, פֿײַטל! 
--- איז זײַן ווערטל געווען. און ער איז אַרומגעלאָפֿן צווישן די פּאַ- 
לאַטקעס און בײַדלעך, אויסגעזוכט אַלטע און יונגע בחורים, זיי צו" 
זאַמענגעפּאָרט מיט גרושות און בתולות און בחינם, נאָר פֿון מצווה 
וועגן, גאָטס וועלט געבויט,.. שפּעטער איז ער אויף זײַן לוין געקומען; 
דער יועזבֿ סתר, װאָס זאָרגט פֿאַר זײַן וועלט און זעט, אַז זײַן ברכה 
פֿון פּרו ורבֿו זאָל מקויים װערן, האָט אים ערלעך באַצאָלט, אין שי- 


? קירכעס, 

קאַגאָ, נאָרד-אַמעריקע, פֿאַרמאָגט ער שפּעטער דרײַ אײַגענע הײַזער, 
איז פֿאַבריקאַנט פֿון ;ליידיס וועסטלעך" און הייסט מיסטער פּ. כּץ... 

די ערשטע חתונה. דער חתן יוסל שטיינשלעגער און די כּלה 
פֿײיגע, -אַ יתומה; ביידע פֿון פּראָסקוראָוו, פּאָדאָליע. 

ס'איז געווען פֿאַר פּורים. די נאַכט זייער אַ שיינע. די לבֿנה אַזױ 
העל און קלאָר --- פּערל צו ציילן. כ'בין נעבן מײַן בײַדל געזעסן און 
זיך מיט מײַן פֿרױ געזאָרגט איבער דעם יום-טובֿ פּסח, װאָס קומט-אָן. 
פּלוצעם דערזע איך, װי אַ בינטל מענטשן ציִען זיך צווישן די פּאַ- 
לאַטקעס, קומען אַלץ נענטער, און בלײַבן שטיין נעבן מײַן טיר, אַ 
נידעריק ייִדל, מײַנער אַ באַקאַנטער, אַבֿרהמל ראָזענפֿעלד, קומט-צו 
און ווענדט זיך מיט פֿאָלגנדיקער בקשה: 

--- מיר גייען צו אײַך: בײַ אײַך איז אַ גרויסע און גערוימע פּאַ- 
לאַטקע; און כ'וויל שטעלן אַ חופּה. מײַן שװאָגערל יוסל מיט מײַנער 
אַ געשוועסטערקינד, פֿײיגע, אָט זײַנען זיי,. מיט אונדזערע מחותּנים 
די שיפֿברידער.. 

קעגן דער לבֿנה-שײַן האָב איך חתױכּלה באַטראַכט: אַ היך 
שװאַרץ בחורל, אָנגעטאָן אין אַ צילינדער פֿון עפּעס אַן אַלטן דײַטש, 
אַ פּאַסקעװאַט רעקל און אַ פּאָר הילצערנע שיך, װאָס די אַדמיניסטראַ 
ציע האָט אַרױסגעגעבן... ער שטייט און שמייכלט און נעבן אים די 
כּלה --- אַ יונג, שיין, װײַס מיידל, נישט רײַכער געקליידט וי דער 
חתן, איז צעשראָקן, צערויטלט, פֿאַרשעמט און קוקט צו דער לבֿנה 
אַרױף, מעגלעך, אַז זי זוכט דאָרט אירע עלטערן, װיל זען צי זי 
קוקן-אַראָפּ פֿונעם הימל, כּדי זייער קינד צו דער חופּה צו בענטשן. 
און אירע אויגן ווערן אָנגעפֿולט מיט טרערן. | 

פֿון צװוישן עולם איז אַרױסגעװאַקסן פֿײַטל:שדכן מיט אַ בלע- 
כענעם בעקן אין האַנט, אויף וועלכן ער האָט אױפֿגעשפּילט דעם 
חופּה-מאַרש. װײַבער האָבן אויף אַ קעסטל אין דער פּאַלאַטקע באַ- 
זעצט די כּלה. בוזי שאַרגאָראָדסקי און דער מחותּן ראָזענפֿעלד האָבן 
בדחנות געפּראַװעט, די כּלה באַזונגען און מיט גראַמען געשאָטן. 
די פֿרױען און די כּלה האָבן קיין טרערן נישט געשפּאָרט, 

אַבֿרהם ,דער גיהנום-שמש" האָט אָנגעהויבן קאָמאַנדעװען 

--- וװוײײַבער, צו דער חופּה} 

בחורים האָבן אויף פֿיר װוילעס צעצויגן אַ שאַל. דער שוחט 
אײַזיק גלאַזערמאַן האָט מסדר קידושין געווען און יצחק קרעל שוחט 
האָט דאָס גלעזל בראָנפֿן אין האַנט גענומען און די צווייטע ברכה 
געזאָגט מיט ליטווישער עבֿרי. און אונטערן קלאַנג פֿון די טאַצן און 
בעקנס האָט אין מאַוריציע אָפּגעהילכט דער ערשטער מזל-טובֿ! 

גערביל מיט זײַן פֿרױ זײַנען בײַ דער דאָזיקער צערעמאָניע גע- 
ווען. אַ גאַנצן זאַק גאַליעטן מיט פֿינף פֿלעשער ספּירט האָט ער גע- 
שאָנקען פֿאַרן עולם; פֿון פֿלײיש איז דאָך קיין רייד נישט, דאָס איז 
דאָך געווען איבער גענוג -- אויך צו אַרױסװאַרפֿן.. נו, האָט זיך אַ 
מאַסע אָפּגעריסענע און אָפּגעשליסענע אימיגראַנטן בײַ די הענט גע- 
נומען, געשלאָסן אַ קאַראָהאָד און דעם כּשרן כּלה-טאַנץ אַנטקעגן 
דער זילבער ריינער לבֿנה אױסגעהאָפּקעט און ביזן טאָג חתן כּלה 
משׂמח געווען. 

דער באַװוּסטער ד"ר שטיינשלעגער, פֿון קליניק אין בוענאָס- 
אײַרעס, איז די פֿרוכט פֿון יענער ערשטער חתונה אין מאַוריציע. 


אי 


די אייגנאַרטיקע מידה פֿון קאָנקורענץ, װאָס אונדזער פֿאָלק 
פֿאַרמאָגט, האָט זיך בײַ די חתונות אויך אַרױסגעװיזן. איינער האָט 
זיך מתקנא געווען אין צווייטן. קיין נדן, אויסשטאַטונג, דאָס האָט מען 
נישט געדאַרפֿט!: עטלעכע בולקעלעך, אַ זײַט פֿון אַ קו, װאָס מ'האָט 
אָפּגעבראָטן, צוויי פֿלעשלעך בראָנפֿן -- דאָס האָט פֿאַרזאָרגט די 
אַדמיניסטראַציע: ביידע שוחטים האָבן אויך געשאָנקען די מצװוה: 
חתונה מאַכן כּדת משה וישׂראל.. נו, האָט שוין פֿײַטלישדכן מיט 
אַכֿרהם ;גיהנום-שמש" נאַכט בײַ נאַכט פּאָרלעך אויסגעזוכט.. 

-- דעם יחוס האָט מען אין ים אַרײַנגעװאָרפֿן און דאַגות פּרנסה 
אױפֿן באַראָן, און איר, ר' זיידע, מאַכט חתונה! -- דאָס איז געווען 
פֿײַטלס לאָזונג אָדער מאָטאָ, 

אָט אַזױי זײיַנען די פֿאַרװאָגלטע עלטערן פֿון אַלערלײ גרושות, 
אַלמנות און אַלטע מיידן פּטור געװאָרן. די האָפֿענונג האָט געשמייכלט, 
דאָס גליק האָט געשײַנט, דער אָפּטימיזם פֿון דער ייִדישער נשמה, 
װאָס איז דורכגעוועבט מיט פֿעדעם פֿון הערלעכע אילוזיעס, האָט 
אויף זײַן גאָלדענער האַרפֿע אַ גרויסע סימפֿאָנישע הללויה געשפּילט, 
צו ערע פֿונעם באַראָן הירש, צום רום פֿון דעם װאַרעמען פֿרײַען 
לאַנד, װאָס האָט אונדז אונטער זײַנע פֿליגלען אַרונטערגענומען, 

נישט איין מאָל פֿלעג איך אױפֿציטערן און אױפֿשױדערן, שטיי" 
ענדיק בײַ נאַכט אָנגעשפּאַרט בײַ אַ בײַדל און צוקוקנדיק וי די ואָג-" 
דערערס פּראַווען אַ חתונה. אָרעמע מענטשן, נאַקעטע און באָרװעסע, 
אין אַ פֿרעמדן לאַנד, שטומע וי די בהמות, און האַלטן זיך פֿערציק- 
פֿופֿציק בײַ די הענט און ;,גייען" אַ קאַראַהאָד, טאַנצן און זינגען 
פֿרײלעכע לידער. באַגײַסטערט פֿון אַ שטאַרקער אמונה, באַלאָדן מיט 
דער ייִדישער געדולדזאַמקײט, קוקן זיי מונטער אין דער צוקונפֿט 
אַרײַן, לאַכן מיטן פֿולן מויל גלײַך דער לבֿנה אין פּנים און הערן די 
וועלט וי אין טראָק... דאַן פֿלעגט מיך איין רעיון באַהערשן: ,אָ, װיפֿל 
לעבנסקראַפֿט פֿאַרמאָגט אין זיך אונדזער ייִדיש פֿאָלק!?, 

אינטערעסאַנטער איז געווען די חתונה פֿונעם גרוזינער בחור 
מיט דעם קאַוקאַזער מיידל, מירעלע באַכמוט, 

דאָס האַרצרײַסנדיקע חופּה- ליד, װאָס די כּלה האָט געזונגען 
וועגן אַ טשערקעסישן מיידל, װאָס ווערט געפֿאַנגען און אין דער 
פֿרעמד אַװעקגעפֿירט -- דאָס ליד װעלן די קאָלאָניסטן קיין מאָל 
נישט פֿאַרגעסן! 

דערנאָך דעם חתנס דרשה ועגן די גדולים פֿון די קאָמיטעטן 
אין לעמבערג, קראָקע און האַמבורג, וי זיי האָבן אונדזערע ברידער 
געפּלאָגט און געפּײַניקט. ער האָט זי פּשוט מיט מוכחה"קללות גע- 
שאָלטן און מיט די האַרבסטע אויסדרוקן פֿאַרדאַמט, 

-- זאָג איך דען נישט דעם ריינעם אמת? -- פֿרעגט ער שטור- 
מיש און שטעלט אויף אונדז אָן זײַנע שװאַרצע דימענטענע אויגן. 

-- יאָ, אמת! -- באַשטעטיקט אַ טונקעלע, הויכע, מאָגערע פֿרױ, 

--- געלויבט איז גאָט, צוויי גלותן געפּטרט: פֿאָניען און די הילף- 
קאָמיטעטן!. | 

און כּהרף-עין נעמט זי שוין מיט די הענט צונויף דאָס קליידל 
און טאַנצט אַ קאָזאַטשאָק... דער עולם פּליעסקעט-צו. 

כ'האָב די פֿרױ גלײַך דערקענט. װײַל די זעלביקע װערטער 
האָב איך פֿון איר געהערט אין אַ װאַגאָן אויף דער רײַזע פֿון לעמ" 
בערג קיין קראָקע. דעמאָלט האָט זי אויך געטאַנצט, נאָך מיט מער 
עקסטאַז... 

אָ, יענע גדולים, װי מיר קענען זיי נישט פֿאַרגעסן און װוי מיר 
פֿאַראַכטן זיי! : 


ביגאַמיסטן 


איך װעל זייערע נעמען לאָזן זינקען אין דער טיפֿעניש פֿון דער 
פֿאַרגעסנקײט, װײַל טייל פֿון די אַמאָליקע ביגאַמיסטן זײַנען געװאָרן 
גאַנץ שיינע און רײַכע באַלעבאַטים, האָבן געבילדעטע קינדער, איי- 
נע אויסגעשטודירטע, און מערערע פֿון יענע זינדיקע זײַנען דערצו 
נאָך געװאָרן די ראָשים פֿון דער ייִדישער קאָלעקטיװויטעט אין דער 
הױפּטשטאָט,,. און געוויס האָט מען שוין פֿאַרגעסן די סקאַנדאַלן און 
די צרות, װאָס זיי האָבן פֿאַראורואַכט... װעל איך זיי, חלילה, איצט 
נישט דערמאָנען. 

אין מײַן זכּרון זײַנען זיי אָבער טיף אײַנגעקריצט געװאָרן. 

אָט שטייט זיסל, דאָס קליינשטעטלדיקע װײַבל, מיט אַ קינד אויף 
דער האַנט און באַגיסט מיט אירע טרערן די שװעל פֿון דער אַדמי- 
ניסטראַציע, 

--- שוחט! --- שרײַט גערביל און װאַרפֿט מיט זײַנע לאַנגע הענט 
|--- װאַס זאַגען זי, האַ?. אַ, פֿאַרפֿלוכטער! זאָ איין אונרעכט! זאָ איין 
פֿערברעכן! איינע געזעצליכע פֿרױ מיט אַ קינד צו הױזע געלאַסען 
אונד היִער איינע מעדכען געהײראַט! 

די פּאָליצײי האָט דעם שולדיקן אין תּפֿיסה אַרײַנגעװאָרפֿן. דער 
פּאַרשױן האָט אָבער געלייקנט שטיין און ביין. /דאָס איז נישט קיין 
כּשר קינד" -- האָט דער אױיסװוּרף געטענהט. אָבער שוחטים האָבן 
די כּתוכֿח געלייענט. רחמנות האָט זיך וי װאַסער געגאָסן. ייִדן האָבן 
זיך געהיצט און געגװאַלדעװעט. ביז דער ה' ש. איז מרוצה געװאָרן... 
די שוחטים האָבן דער אָרעמער פֿרױ אַ גט אויסגעשטעלט און דער 
ביגאַמיע-העלד איז מיט זײַן נײַ װװײַבל אָפּגעפֿאָרן קיין בוענאָס- 
אײַרעס... | 

אַזעלכע סקאַנדאַלן האָבן זיך מערערע מאָל איבערגעחזרט, איי- 
ניקע פֿון אָט די אומגליקלעכע װײַבלעך זײַנען פֿאַר צרות און עלנט- 
קייט אַװעק אַהין, פֿון װאַנען מע גייט שוין נאָר אױפֿן אָפּעראַציע- 
טיש פֿונעם שפּיטאָל,,, אַ סך עגונות זײַנען אַליין אַהערצו, קיין אַר- 
גענטינע, געקומען און מערערע האָבן שריפֿטלעך געבעטן דורך דער 
אַדמיניסטראַציע, אַז מע זאָל ביל זײיערע מאַנען כאָטש אויסוירקן 
באָדאַי אַ גט. כיסלעכוװוײיז האָט מען זיך צוגעוווינט צו דער דאָזיקער 
בושה. אין בוענאָס-אײַרעס האָט זיך גיך געעפֿנט אַ גיטין-פֿאַבריקל.. 
ס'איז געװאָרן אַ טאַקסע: הונדערט מיט צען פּעזעס אַ גט. די מיידן 
זײַנען לאַנגזאַם אײַנגעגאַנגען אויף דעם מקח: זיי האָבן אין פֿאָרױס 
דעם פּרײַז באַצאָלט, אַבי אַ ,/באַשערטן" צו באַקומען... װוי נאָר מ'האָט 
יענער, אויף דער צווייטער זײַט אָקעאַן, אָפּגעשיקט די צוועלף שורות, 
| איז דער יונגער מאַן געװאָרן אירער, פֿון דער היגער כּלה-מויד, און 
תּיכף האָבֿן מחותּנים אױסגעפֿונען, אַז ער איז אַ כּשרער, אַ זויבערער, 
ממש אַ צדיק געוועןי. 

פֿײַן, אָרנטלעך און שטיל איז דאָס צוגעגאַנגען. ייִדן, געבענטשטע 
מיט אַ סך מיידן, האָבן דערפֿון חנאה געהאַט, דעם רבש"ע אַ דאַנק 
-געגעבן און אַליין טאַקע זיך װוי עדות אויף די גטן אונטערגעשריבן.. 
הכּלל, דאָס איז געװאָרן אַ וואָכעדיקער געשעפֿט.. 

איינס נאָר איז אַ גליק! זייער וייניק פֿון די ביגאַמיסטן זײַנען 
אין דער קאָלאָניע פֿאַרבליבן. אייניקע זײַנען אַליין אַװעק און די 
דאָזיקע, װאָס האָבן זיך נישט געאײַלט דאָס צו טאָן, האָט מען שפּע- 

טער, אונטער קאָאָלנעל גאָלדשמידס דירעקציע, בערקנהיימס אַד- 
מיניסטראַציע און נאָך דעם אין לאַפּינס פּעריאָד, פֿון דער קאָלאָניע 
פֿאַרטריבן און אַרױסגעשיקט צוזאַמען מיט אַלע איבעריקע שעדלעכע 
עלעמענטן: די גנבֿים, פּראָסטיטוטקעס און סתּם װאַגאַבונדן 


די ערשטע טעג אויפן קאַמפּ 


אין אַ פֿרײַטיק גאַנץ פֿרי, איז צו מײַן בײַדל צוגעפֿאָרן אַ ;קאַ- 
רעטע" און מיך, מײַן פֿאַמיליע, מײַן בלעכענע שטוב, מײַן קליין היג- 
טעלע גלינקאָ, מיט בכּל-מכּליכּל, אַלץ אַרױפֿגענומען. גערביל איז 
דערבײַ געשטאַנען און מיר צוגעזאָגט, אַז מיט אַ פּאָר טעג שפּעטער 
וועט ער אויך ווילענסקין אַריבערפֿירן. דער װאָגן האָט גערירט און 
אויף אַ הייסבלוטיקן שװאַרצן פֿערד האָט פֿאָרױס גאַלאָפּירט דעם 
אינזשענירס אַ פּיאָן מיטן פּלאַן אין דער האַנט, אויף אָנצוּװוײַזן דעם 
נומער לאַנד, = 2 יא א 

אַ שעה רײַזע האָט געדיערט מיטן װאָגן געשפּאַנט מיט צען 
פֿערד, לאַנגזאַם האָבן זיך די רעדער געקײַקלט צוישן די הויכע דער-- 
נער און גראָזן ביז מיר זײַנען געקומען צום באַשטימטן פּלאַץ, וו 
מע האָט אונדז אַראָפּגעװאָרפֿן אױפֿן סטעפּ: אַ פּוסט פֿעלד באַװאַקסן 
מיט הויכע ווילדע גראָזן מכּל המינים. דער אָנטרײַבער האָט מיט זײַן 
בײַטש אױיסגעקנאַלט און איז אַװעקגעפֿאָרן. 

האָבן מיר אָנגעפֿאַנגען צוזאַמענלײגן אונדזער באַלעבאַטישקײט; 
אַ זעקעלע גאַליעטן, אַ קאַפּיטשקע צוקער, טיי, אַ שטיק פֿלײיש -- 
דעם פּראַװיאַנט װאָס מע האָט אונדז פֿון דער אַדמיניסטראַציע מיט- 
געגעבן -- און דעם רעמאַנענט: אַ ריסקל 1 אַ האַק, אַ שטריק, אַן 
עמער אויף װאַסער, שוועבעלעך און קעראָסין. 

דערװײַל איז אויך אָנגעלאָפֿן דעם אינזשענירס פּיאָן 


1{ גראָבאײַזן, 

--- קומט, װעל איך אײַך אָנװײַזן אײַער לאַנד! -- ער האָט פֿו- 
נאַנדערגעװיקלט זײַן פּלאַן און מיטן פֿינגער געוויזן --- אָט זעט: גרופּע 
נומער 42. טויזנט מעטער די לענג צו מערבֿ-זײַט, פֿינף הונדערט די 
ברייט פֿון דרום צו צפֿון -- דאָס שטעלט-צוזאַמען פֿופֿציק העקטאַר, 
אָט דאָס איז אײַער ערד. אַדיע! -- האָט ער פֿאַרענדיקט --- די עס- 
טאַקאַס ? וועט איר שוין אַלײן געפֿינען: פֿלעקער פֿון רויט האָלץ, אויף 
וועלכע עס איז אויסגעברענט דער נומער 78 פֿון אײַער לאָטע 5. פֿאַר- 
שטאַנען, האַ? 

און נישט אָפּװאַרטנדיק אויף אַן ענטפֿער, האָט ער צעלאָזט זײַן 
פֿלינק פֿערד און איז פֿאַרשװונדן, 

--- װאָס זאָגסטו, אויף װאָס פֿאַר אַן אָרט מע האָט אונדז דאָס 
לאַנד איבערגעגעבן? -- האָב איך צו מײַן פֿרױ זיך אָפּגערופֿן -- איך 
הייב נישט אָן וויסן װאָס און וועןיי 

-- אַ דאַגה האָסטו --- ענטפֿערט זי מיר --- מיר'ן שוין שפּעטער 
אױסגעפֿינען די גרענעצן און זיך אויסלערנען די מלאכה. דערװײַל 
לאָמיר אױיפֿשטעלן אונדזער געצעלט און אָנהאָדעװען די קינדער. אָט 
לאָמיר עפּעס טאָן און נישט זיצן ליידיק... 

די ערשטע נויטװוענדיקייט, װאָס מיר האָבן באַלד דערפֿילט, איז 
געווען: װאַסער. עסן האָבן מיר זיך פֿאַרזאָרגט, אָבער וועגן װאַסער 
האָבן מיר אַפֿילו נישט געטראַכט. װוּ נעמט מען װאַסער? אַרום און 
אַרום --- פֿעלד און גראָז, פּוסט און לער, הימל און ערד. גיין ערגעץ 
זוכן אַ טײַכל -- האָבן מיר מורא געהאַט פֿאַרן ווילדן סקאָט, װאָס 
האָט זיך אין די טויזנטער שטיקלעך * אַרומגעדרײט איבערן קאַמפּ, 

מיר האָבן שוין אַ בײַשפּיל געהאַט פֿון יאָסל באַלאַטניקאָוו, ווע" 
מען עס האָבן אַ הונדערט שטיקלעך אַרומגערינגלט אין מיטן פֿעלד, 
האָבן גערעוועט, געברומט, מיט די פֿיס די ערד געװאָרפֿן און א דרײַ 


? גראָבע שטעקנס מיט א שפּיץ פון איין זײַט, צו אָפּצאַמען פעלדער, 
גאָרטן, פּאַרק. -- * א טיל, אַן אָפּנעטײלטער שטח פון ערד, ס'רוב מיט א 
אָנגענומענער מאָס. -- + בהמות, 

שעה אים אין פּליען * געהאַלטן, ער איז שיער נישט אױסגעגאַנגען 
פֿאַר שרעק, װאַרפֿנדיק זיך אויף אַלע זײַטן, גװאַלדעװענדיק און 
טרײַבנדיק, װאָס עס האָט זיי נאָך מער צערייצט. גליקלעכערװײַז איז 
אָנגעלאָפֿן אַ רײַטער, פֿאַר וועלכן זיי האָבן ס'רובֿ מורא, און האָט זיי 
צעטריבן, באַפֿרײַענדיק דעם געפֿאַנגענעם.. 

-- אַ פֿעלער האָבן מיר געמאַכט. מיר האָבן געדאַרפֿט מיטנע- 
מען אַ דאַמאַכואַן *! --- האָט מײַן פֿרױ באַמערקט, 

די נויט איז דער בעסטער לערער און זי האָט אונדז אָנגעוויזן 
דאָס מיטל. מיר האָבן גענומען דעם ריסקל און זיך געשטעלט גראָבן 
די ווייכע ערד, וועקסלענדיק זיך מיט מײַן פֿרױ, האָבן מיר מיטן 
שאַרפֿן רידל אױיסגעגראָבן אַן אָנדערטהאַלבן מעטער די טיף און באַלד 
אָנגעטראָפֿן פֿריש װאַסער. הײַנט מוז מען שוין גראָבן צען און פֿופֿצן 
מעטער די טיף, אויף צוצוקומען צו אַ װאַסער-אָדער. װוי גליקלעך 
זײַנען מיר געווען, באַקומענדיק זיס, גוט װאַסער! ס'איז נאָך אמת 
געווען עטװאָס ליימיק, אָבער באַטעמט, 

--- וי גליקלעך! --- האָט מײַן פֿרױ אַנטציקט געזאָגט -- אייגן 
װואַסער אויף אייגענעם לאַנד און דורך אונדזער אייגענער אַרבעט באַ- 
קומען. אַבֿרהם! --- האָט זי זיך געווענדט צו אונדזער בכור, דעם אַכט- 
יאָריקן ייִנגל --- מאַך אַ ברכה און טרינק דאָס זיסע װאַסער! 

-- נאָך מער דאַרפֿן מיר זיך פֿרײען, װאָס מיר האָבן געפּטרט די 
כאַליאַסטרע, די שמיץ, די פֿרוען-הענדלערס און די גנבֿים -- האָב 
איך צוגעגעבן. 

מיר האָבן אױפֿגעגעסן אַ גאַליעט, פֿאַרטרונקען מיט דעם גע- 
שמאַקן װאַסער און זיך פֿלײַסיק גענומען אונדזער געצעלט אױפֿצו- 
שטעלן. מײַן אַבֿרהם און דאָס מיידעלע רבֿקה, פֿון זעקס יאָר, האָבן 
מיטגעהאָלפֿן אַרבעטן, דערלאַנגענדיק אַלץ צו דער האַנט, 

די נאַכט איז צוגעפֿאַלן און מיר האָבן פֿון די בלעכן קוים צוויי 
ווענט באַװויזן אױפֿצושטעלן. | 


5 (ר) געפאַנגענשאַפט. -- *.(שפ) אַ גלעזערנע פעסעלע מיט אַ העלדול, 

ס'איז שבת געװאָרן. מײַן פֿרױ האָט אירע צוויי שבת-ליכט גע- 
בענטשט און איך מיט מײַן ייִנגל האָבן אונטער גאָטס גרויסן און 
ברייטן הימל מקבל שבת געווען. 

אונדזער פֿרײַטיק-צו-נאַכטיקע סעודה איז, נעבעך, אַן אַרעמע 
געווען. ווידער גאַליעטן מיט װאַסער. אַ שטיקל פֿלײיש קיין צײַט נישט 
געהאַט אָפּצוקאָכן אָדער אָפּצובראָטן, אין דעם האַלבן בײַדל האָבן 
מיר די קינדער שלאָפֿן געלייגט און אַלײן זיך אין דרויסן אויף אַ 
קעסטל אַנידערגעזעצט און גענומען פּלאַנעװען, וי אונדזער נײַע היים 
אלַנצואָרדענען. 

די לבֿנה איז פֿון די זשוזשעס ז אַרױסגעקראָכן און אין אַ צירקל 
געשװומען אַנטקעגן אונדז, איך האָב דער נאַכטהערשערין אין פּנים 
אַרײַנגעקוקט און מיר האָט זיך געדאַכט, אַז זי שמייכלט צו אונדז 
ביידן,,, זי איז אַ פּנים צופֿרידן געווען מיט מענטשן צו פֿאַרברענגען 
אינעם פּוסטן פֿעלד, װוּ זי בלאָנדזשעט-אַרום טויזנטער יאָרן און זעט 
פֿאַר זיך נישט קיין פֿרײַנדלעך געזיכט... 

ס'האָט זיך געהערט דאָס קװאַקען פֿון זשאַבעס -- אַ סימן אַז 
נישט װײַט איז אַן אָזערע פֿאַראַן,.. אַ פּאָר סאָװועס זײַנען געפֿלױגן 
און האָבן זיך אַ פּנים פֿאַרװוּנדערט, דערזעענדיק אומגעריכטע געסט, 
זיי האָבן עטלעכע הקפֿות געמאַכט אַרום אונדזער געצעלט און אויף 
זייער לשון געגרילצט אין די אויערן. האָבן זיי געשאָלטן? געבענטשט? 
ווער ווייסט עס? ענדלעך זײַנען זיי מיד געװאָרן, האָבן אויף אונדן 
אָנגעשטעלט זייערע געל מעטאַלענע, קײַלעכדיקע אויגן, אונדז צו 
לעצט פֿאַרגלעזערט אָנגעקוקט און זיך אַװעקגעטראָגן הינטער דער 
לבֿנה, 

מיר זײַנען פֿאַרבליבן אַלײן, גאַנץ אַלײין אין דער מוטערנאַכט, 
צווישן די ששת-ימי-בראשיתדיקע גראָזן, װאָס דער פֿוס פֿון אַ װײַסן 
מענטשן האָט נאָך געוויס נישט באַטראָטן... אַליין אין געהיימעניש- 
פֿולן פּאַמפּאַדמדבר..,. אָבער די האָפֿענונג, װאָס באַגלײט תּמיד דעם 


= 


? װילדגראָז, 

מענטשן אין זײַן שווערן לעבנסוועג, האָט אונדז אויך דעמאָלט נישט 
פֿאַרלאָזן און האָט אונדז אײַנגעפֿליסטערט זיסע טרוימען פֿון אַ גליק- 
לעכער צוקונפֿט, 

זײַנען מיר געזעסן און פּראָיעקטן געפֿלאָכטן, פּלענער געמאַכט, 
װי די שטוב צו פֿאַרפּוצן. אַ גאָרטן זעצן. אַ סאָד און אַ גאַנצן װאַלד 
פֿלאַנצן. האָדעװען בהמות און עופֿות. און --- ווערן רײַך, שטײינרײַך, 
אַריבערברענגען די עלטערן פֿון רוסלאַנד און פֿון גאַליציע. קינדער 
אױפֿציען און פֿאַר לײַט מאַכן, און... און... 

לאַנג האָבן מיר געשמועסט, ביז ס'איז געװאָרן שפּעט בײַ נאַכט. 
און ווען מיר האָבן דערװאַכט פֿון אונדזערע חלומות, און זיך אַרומ- 
געקוקט, האָבן מיר זיך איבערגעראַשט אױפֿגעשטעלט. און מײַן פֿרױי, 
צוטוליענדיק זיך צו מיר, האָט מיט אַנטציקונג און ערפֿאָרכט שטיל 
געפֿליסטערט; 

--- וי שיין די נאַטור איז! װי גרויסאַרטיק ס'איז רונד-אַרום! אַך, 
וי זעלטן שיין! 

אַרום, אין דער אומענדלעכער װײַטקײט, אויף װיפֿל דאָס אויג 
האָט פֿאַרכאַפּט, האָבן געשימערירט עלעקטרישע פֿונקען... ליכטלעך 
האָבן אױפֿגעפֿלאַמט און צװישן די גראָזן געצאַנקט... אויף דער ערד 
זײַנען צעשאָטן געווען גינגאָלדענע פֿליטערלעך. אַ שטיל מורמלען 
האָט זיך געטראָגן פֿון צווישן די גראָזן. אַ לײַכט ווינטעלע האָט די 
קעפּלעך פֿון די אייביקע געוויקסן איינס צום אַנדערן צוגעבויגן און 
זי האָבן זיך שטיל געסודעט -- אַ פּנים פֿון ליבע גערעדט... איך קען 
שווערן, אַז מיר האָבן אַליין געהערט, וי די נאַטור האָט צו אונדז 
גערעדט און אונדז איבערגעגעבן די אומשטערבלעכקייט פֿון איר 
גרויסער מיסטעריע.. 

מיר זײַנען ביז צום העכסטן באַגײַסטערט געװאָרן. די מורא איז 
פֿון אונדז פֿאַרשװוּנדן און מיר האָבן זיך געפֿילט זיכער, אונטער דער 
שוץ פֿון גאָטס גרויסקייט און אין דער נאָענטקייט פֿון דער נאַטורס 
רײַכטימער... 

קיין חיות רעות זײַנען אין דער געגנט נישט געווען -- דאָס האָבן 

מיר געװוּסט. די אינדיאַנער, װאָס האָבן זיך אַמאָל דאָ אױפֿגעהאַלטן, 
זײַנען שוין לאַנג פֿאַרטריבן געװאָרן העט העט גאַנץ װײַט. און פֿיל- 
דיק זיך זיכער, הגם איינזאַם, האָבן מיר אַ פּאָר בלעכן אַװעקגעלייגט 
קווער בײַ דער זײַט פֿון בײַדל, און מיט צופֿרידנקײט אײַנגעשלאָפֿן 
די ערשטע נאַכט אויף אונדזער ערד, 

שבת פֿרי. פֿײַער טאָר מען נישט מאַכן. די פֿרױוי מײיַנע זייגט אַ 
פּיצל קינד, דאַרף זי נייטיק האָבן אַ גלאָז טיי. האָן איך געװאָלט 
מתּיר זײַן מײַן אַבֿרהמען, צו' זאָל פֿײַער מאַכן. אָבער מײַן פֿרױ, א 
שטרענג אָרטאָדאָקסישע, האָט עס נישט דערלאָזט, 

-- מיר טאָרן נישט װײַזן די קינדער קיין וועג מחלל שבת צו 
ֹײַן! -- האָט זי געפֿאָדערט, 

האָבן מיר דעם טאָג אָפּגעפֿאַסט. די קינדער -- אײַנגעװײיקטע 
גאַליעטן מיט שװאַרצלעכן זאַמדצוקער באַשאָטן, און מיר האָבן זיך 
געשפּײַזט מיט גאָלדענע חלומות... דערפֿאַר אָבער האָבן מיר מוצאי". 
שבת פֿון אַ פּאַר קילאָ פֿלײיש אַ בראָטן געמאַכט, געגעסן פֿעט פֿלײיש 
און פֿאַרטרונקען מיט זיסן טיי, 

זונטיק האָבן מיר זיך גענומען צו דער אַרבעט. די דריקלעך פֿון 
דעם בײַדל זײַנען געווען צוגעמאָסטענע, צוגעפּאַסטע און צוגעשניטע- 
נע; שרױפֿן און טשוועקעס לרובֿ. איז אונדוער בלעכענע הײַזקע גיך 
פֿאַרטיק געװאָרן, דאָס צינקענע עמערל צוגעבונדן צו אַ שטריק און 
אויך צו רעכט געמאַכט דעם ברונעם, אַז מ'זאָל קענען װאַסער שעפּן. 
אָט אויף אַזאַ אופֿן זײַנען מיר צו מזל באַלעבאַטים געװאָרן. 


אומזיסטע שרעק פאַר ניצלעכע רויקע חיות 


אױפֿן דריטן טאָג האָבן מיר אַרום שטוב אָפּגעשאָבן אַ גרויס 
פּלאַץ, אָפּגערײניקט די דערנער און גראָזן און אויסגעבויט אַן ער- 
דענעם אויוון. דעמאָלט האָבן מיר זיך אַרומגעזען, אַז עס װעט אונדז 
פֿעלן הייצונג, 

-- מע דאַרף גיין קלײַבן קיזיק. קיין ווילדן סקאָט זעט מען נישט, 
איז נישטאָ װאָס מורא צו האָבן, 

נעם-מיט גלינקאַן! --- האָט מיר מײַן פֿרױ אַן עצה געגעבן 

איך האָב גענומען אַ זאַק, גערופֿן מײַן הינטל, װאָס איז געווען 
אַ נאָמען נאָכן קאַמעניעצער גובערנאַטאָר, און זיך געלאָזן אין פֿעלד 
אַרײַן. 

אָפּגײענדיק אַ שטיק וועג, האָב איך זיך באַטראַכט, אַז מע דאַרף 
אָפֿט זיך אומקוקן אויף הינטן, כּדי נישט צו פֿאַרבלאָנדזשען אינעם 
װאַלד גראָזן. אויף אַ מרחק פֿון עטלעכע הונדערט מעטער, האָבנדיק 
שוין אָנגעקליבן אַ ביסל, נעם איך מיר דעם פֿולן זאַק אויף די פּלײ- 
צעס און וויל זיך לאָזן גיין אַהיים. אָבער וענדנדיק מײַן בליק אין 
ריכטונג צו מײַן הײַזקע, דאַכט זיך מיר, אַז אַ מענטש שטייט אױפֿן 
דאַך. װאָס זאָל עס זײַן? אַ מיראַזש? איז עס די קראַפֿט פֿון כּוח הדמיון, 
װאָס בלענדט מיר די ראיה? א פּחֹד האָט מיך באַהערשט. זײַנען 
דאָרט חלילה גאַוטשן אָנגעפֿאַלן אויף מײַן פֿרױ מיט די קינדער? 
אפֿשר בלאָנקען נאָך אַרום מענטשנפֿרעסערס אין דער געגנט? 

איך שלײַדער-אַװעק דעם זאַק און לאָז מיך לױפֿן צװישן בו- 
ריאַנעס; נאָר װאָס מער איך דערנענטער זיך, אַלץ דײַטלעכער זע 
איך דאָרט די מענטשלעכע פֿיגור: די שאַרפֿע זונשטראַלן, װאָס פֿינק- 
לען פּונקט אַנטקעגן, שטערן נאָר די פּערזאָן צו דערקענען. 

--- שנעל, גלינקאַ! --- רייד איך צום הינטל, כּדי אַזױ זיך מוט 
צו שאַפֿן -- קום, לאָמיר לױפֿן, עפּעס איז דאָרט געשען! 

אײַנגעטונקען אין שווייס, צעשמיסן ביז בלוט פֿון די בוריאַנעס 
און גראָזן, װאָס האָבן מיר איבערן געזיכט געצוויקט, בין איך מיט 
אימפּעט און שרעק געלאָפֿן,.. איך דערקען שוין די פּערזאָן: מײַן פֿרױ 
מיטן ייִנגל שטייען אױפֿן פֿלאַכן דעכל און קוקן עפּעס װײַט אַריבער 
אין די גראָזן. שרײַען האָב איך מורא געהאַט, װײַל ווער ווייסט, װאָס 
דאָרט קומט-פֿאָר, און איך מיט מײַנע קולות קען נאָך אפֿשר פֿאַר- 
גרעסערן די געפֿאַר... לויף איך נאָך האַסטיקער. אָבער גלינקא האָט 
אָנגעהויבן האַװוקען: מײַן פֿרױ האָט מיך דערזען און מיט דער האַנט 

האָט זי מיר אָנגעוויזן: איך זאָל זיך פֿאַרנעמען לינקס און נישט גיין 
אין דער זײַט, װוּהין זי, די פֿרױ מײַנע, קוקט, 
אין אייניקע מינוט אַרום בין איך אויך אױפֿן דאַך געשטאַנען. 
מײַן פֿרױ, אַ בלאַסע, אַ דערשראָקענע, װײַזט מיר, אַז דאָרט דרייט 
זיך אַרום עפּעס אַ משונהדיקע חיה מיט אַ לאַנגן האַלדז, און דער- 
ציילט מיר, אַז די בריאה איז אָקערשט געווען נאָענט פֿון הײַזל, האָט 
זי פֿאַר מורא גוט פֿאַרריגלט די טיר און אַרױפֿגעקלעטערט אױפֿן 
דאַך. | 
-- זע נאָר, זע נאָר! דאָרט איז עס! -- ציט מיך בײַ דער האַנט 
מײַן איבערגעראַשטע פֿרו, 
גלינקאַ האָט די חיה דערפֿילט און זיך געװאָרפֿן אויף איר שפּור 
און זי צעשפּוזשעט. ערשט דעמאָלט האָב איך דערזען אַ פֿױגל, גרויס 
וי אַ קאַלב, מיט גרוי-:װײַסלעכע פֿעדערן, אַ פּאָר שװואַרצע הויכע און 
פֿעסטע פֿיס, מיט אַן אומגעלומפּערטן לאַנגן האַלדז, 
--- דאָס איז דאָך אַ שטרױיספֿױגל! --- האָב איך זי באַרויקט, 
אומזיסטיקע שרעק געווען. 
| שפּעטער פֿלעגן מיר פֿאַנגען די יונגע שטרויסן אַקוראַט וי די 
גרויסע גאַמאָס, די הירשן, צוזאַמען מיט זייער קליינװאַרג זיי צוגע- 
װוינען צו דער שטוב און זיי פֿאַרװאַנדלען אין ניצלעכע הויזיחיות. 
אױפֿן דריטן טאָג נאָך דער פֿריִערדיקער פּאַסירונג, האָט אַ װאָגן 
געבראַכט מײיַן גורל-שכן, ווילענסקין מיט זײַן פֿרוי, 
אונדזער שׂמחה איז געװאָרן אַן אומבאַשרײַבלעכע. מיר זײַנען 
שוין מער נישט געווען איינזאַם, און פֿון דעם מאָמענט הייבט זיך אָן 
אונדזער שאַפֿן, בויען און פֿלאַנצן, די לאַנדװירטשאַפֿטלעכע אײַנאָר" 
דענונג אין אונדזער נײַער היים, 

הויפּט - דירעקטאָר גאָלדשמיד 


- מאָנטיק דעם 12טן מײַ איז צו אונדז, אין גרופּע 43, געקומען אַן 

אַדמיניסטראַציע-שליח, כּדי צו מעלדן, אַז מאָרגן גאַנץ פֿרי זאָלן 
מיר אַלע זײַן אין אַלגאַראָבאָ, צו מקבל-פּנים זײַן דעם קאָלאָנעל 
גאָלדשמיד, דאָרט האָבן מיר שוין אַלעמען, אַנשים, נשים וטף, גע- 
טראָפֿן. זיי זײַנען אויסגעשטעלט געווען אין צוויי שרענגעס בײַ ביידע 
זײַטן פֿון קאַסאַרעסער וועג, אָפּװואַרטנדיק דעם גאַסט, 

די צוויי שורות האָבן זיך געצויגן אומגעהײַער לאַנג און טיראַ- 
טשיניס מיטהעלפֿערס זײַנען װי זשאַנדאַרן אויף פֿערד אַרומגעפֿלױגן 
איבערן מיטוועג, כּדי צו האַלטן אָרדענונג אויף דער ליניע. יונגע 
לײַט און אייניקע פֿרײַלינס האָבן אַ חופּה געהאַלטן און דאָס שענסטע 
מיידל, אַניטאַ ראָזענבלום, האָט אַ טאָרט געטראָגן (שפּעטער האָט 
גאָלדשמיד זי צוזאַמען מיט אַ ברודער אַרױסגעשיקט פֿון דער קאָי 
לאָניע). די שוחטים אונדזערע מיטן זקן רבי הירש יאַקובאָף זײַנען 
געשטאַנען נעבן דער חופּה, מיט אַ ספֿר-:תּורה אויף דער האַנט. די 
שטימונג איז אַן אויסטערלישע געווען. מ'איז געשטאַנען מיט אַזאַ 
יראַת הכּבֿוד, אַקוראַט וי מע װאָלט אָפּגעװאַרט אַ קייסער, 

די רגע האָט אױיסגעשלאָגן. ס'איז אָנגעלאָפֿן דער קאָטש, גע" 
שפּאַנט נאַשפּיץ מיט װײַסע פֿערד, און שטיין געבליבן אונטער דער 
צעעפֿנטער חופּה. 

-- ברוך הבא! --- האָט די אימיגראַנטן-מחנה אויסגעהילכט, 

-- הורראַ! -- האָבן אַ פּאָר טויזנט העלדזער אַרויסגעדונערט 
און כּהרף-עין זײַנען די פֿערד אױסגעשפּאַנט געװאָרן, און אַ געדיכ- 
טער קרײַז פֿון מענטשנקנעפּ האָבן זיך אַרום דעם קאָטש צוזאַמענגע- 
קוועטשט, שרײיַענדיק: ,הורראַ! היפּ, היפּ, הורראַ, קאָלאָנעל!?"... 

דער פּאָלקאָװוניק האָט דעם ספֿר אַ קוש געטאָן, זיך העפֿלעך 
פֿאַרנױגט פֿאַר דעם שיינעם מיידל מיטן צוקערברויט און אַ מאַך גע- 
טאָן מיט דער האַנט. ס'איז תּיכף שטיל געװאָרן. 

--- ברוכים אַתֹּם, אַחי! -- האָט ער מיט אַ מעכטיקער שטימע 
געזאָגט -- איך דאַנקע פֿיר דיזע אױפֿנאַמע! 

ער האָט זיך אױפֿגעשטעלט אינעם צעעפֿנטן קאָטש און מיט נײַ- 
געריקייט באַטראַכט די פֿילקעפּיקע אימיגראַנטן-מאַסע, אַלע ברודי- 
קע, אָפּגעריסענע, באָרװעסע און פֿאַרחושכטע. אַ פּאָר מינוט איז ער 
אַזױ געשטאַנען און די קאָלירן האָבן זיך אַלע װײַלע געביטן אויף 
זײַן פּנים. דעמאָלט האָב איך אים גענוי באַטראַכט: אַ מיטלװוּקסיקער 
מענטש, אין מיטעלע לעבנסיאָרן. ער האָט געטראָגן אַן אָפֿיצירסקן 
שינעל מיט גאָלדענע עפּאָלעטן און איז געשטאַנען אויסגעצויגן וי אַ 
קאָמאַנדיר װאָס דאַרף מושטירן זײַן חייל. אין יענעם אויגנבליק האָט 
מיך שרעקלעך פֿאַרדראָסן. איך האָב דערפֿילט אונדזער גאַנצע ניש- 
טיקייט און קלייניקייט אין באַצוג צו די געלט-מאַגנאַטן, אונדזערע 
הערשערס, און מײַן נשמה איז אױפֿגעציטערט געװאָרן. נישט שון 
זשע זײַנען מיר סאָלדאַטן? װאָס עפּעס שיקט מען אונדז גאָר אַ פּאָל- 
קאָװוניק מיט אַ מיליטערישער טאַקטיק? אָבער אַרײַנקוקנדיק אין זײַ- 
נע אויגן, בין איך באַרויַקט געװאָרן. עפּעס טרוימערישס, געהיימניש- 
פֿולס האָט זיך געוויגט אינעם בלויען ים פֿון זײַנע פֿאַרחלומטע אויגן, 
נישט קיין סאָלדאַטסקע האַרטקײט, נאָר די וייכקייט פֿון אַ געטאָ- 
טרוימער, אַ פֿאָלקס-גואל, האָט אין זיי געפֿינקלט און געגלאַנצט, װאָס 
פֿאַר אַ מאָדנע קאָנטראַסטן, טראַכט איך מיר, באַזעלן אָט דעם מענ- 
טשן: סאָלדאַט, האַרטקײט און קוראַזש -- אויסערלעך; וייכקייט, 
צערטלעכקייט און מילדקייט ליגט אין זײַן אינערלעכן וועזן. 

ער האָט אָנגעהויבן ריידן. אָנפֿאַנגס שטיל, כּמעט מיט אַ ווי- 
נענדיק ציטערנדיקער שטימע: מע האָט געזען אַז ער איז שטאַרק 
גערירט פֿון אונדזער עלנטן אויסזען, פֿון אונדזער לאַגע, און אַז 
אונדזער צושטאַנד האָט אים אױפֿגערעגט. נאָר ביסלעכװײַז איז זײַן 
טאָן געװאָרן זיכערער, קרעפֿטיקער, און ער האָט צוישן אַנדערע 
געזאָגט; 

--- ברידער! דער באַראָן, וועמענס אידעאַל איז נאָר אײַך גוטס 
צו טאָן, האָט בײַם ענגלישן גענעראַלישטאַב פֿאַר מיר אַן אורלויב 

אויסגעװוירקט, כּדי איך זאָל אין שטאַנד זײַן אויף אַ קורצער צײַט 
אָפּצופֿאָרן צו אײַך, קיין אַרגענטינע, און אײַך אַראַנזשירן אין אײַער 
נײַעם הײימלאַנד. כ'בין שוין דרי װאָכן דאָ אין לאַנד, האָב שוין אַלץ 
געזען, אַלע פּראָיעקטן און פּלענער פֿון די לאָקאַלע באַאַמטע באַ- 
טראַכט און ווייס אויך פֿון אַלע אײַערע ליידן... אַלץ, װאָס ס'איז אין 
מײַן קראַפֿט, װעל איך אָנװענדן, כּדי אײַך מיטצוהעלפֿן. אָבער איך 
בעט אײַך פֿאָרלױפֿיק געדולדיק און רויַק זיך צו פֿאַרהאַלטן 
שטרענגט-אָן אונדזער ייִדישן פֿלײַס, געדולדזאַמקײט, ענערגיע און 
בטחון, און נעמט אײַך אַרבעטן די ערד, אײַער אייגן ערד... גרינדט 
אַ פֿרײַע היים אױפֿן פֿרײַען באָדן, װאָס זאָל ניצן אי פֿאַר אײַך, אי 
פֿאַר אײַערע געדריקטע און גערודפֿטע ברידער! לאָמיר זען דערציען 
אַ דור פֿון ערדאַרבעטערס: זאָל ענדלעך פֿאַרשװינדן דאָס שאַנדװאָרט 
;שאַכער-מאַכער*, מיט וועלכן די שׂונאים באַטיטלען אונדזער פֿאָלק 
ישׂראל!,,, איך בעט אײַך, ברידער! װײַזט דער גאַנצער וועלט, אַז איר 
זײַט די געווינטשטע און פּאַסיקע פּיאָנערן אַז אין אײַערע אָדערן 
פֿליסט דאָס בלוט פֿון די בני ראובֿן ובֿני גד. די געשיכטע האָט אויף 
אײַך איר גורל געװאָרפֿן, אַז אין אײַער דור זאָל דער גוטער מלאך, 
דער באַראָן הירש, לעבן און איר זאָלט זײַן די חלוצים הראשונים, 
אויף אויסצוטרעטן דעם גרויסן, פֿרײַען וועג פֿון אײַער צוקונפֿט, דער 
וועג איז װײַט! -- האָט ער באַגײַסטערט געשריען -- די אידעע איז 
גרויס! מיר וועלן אָנפֿאַנגען מיט דער 2, מיט אַרגענטינע, און פֿאַ- 
רענדיקן מיט 2, מיט ציןן! 

--- אָמןף --- האָט די מאַסע געיובלט -- חוררא! לעבן זאָל דער 
באַראָן הירש! הורראַ! לעבן זאָל דער חובֿבֿ ציון קאָלאָנעל גאָלדשמיד! 

די מענטשן-מאַסע איז פּלוצעם אין עפּעס אַנדערש פֿאַרװאַנדלט 
געװאָרן... מען האָט געכאַפּט דעם אָפּגעשפּאַנטן קאָטש מיטן פּאָלקאָװו- 
ניק און אים אַ האַלבן קילאָמעטער געשלעפּט ביזן הויף פֿון דער 
אַדמיניסטראַציע. ער איז אַרײַן, מן הסתּם זיך אַרומצוּװאַשן... אָבער 
אין דרויסן האָבן די יאַבעדניקעס אױפֿגעהױבן אַ שרעקלעך געפּיל- 
דער. ס'איז אַ מהומה געװאָרן. דו בונטאָװושטשיקעס האָבן געשריען: 

--- דרשות האָט ער אונדז געבראַכט! מיר זײַנען שוין זאַט מיט 
זייערע פּזמונות! אַלע האָבן זיי איינס און דאָס זעלביקע לידל! | 

דער המון, װאָס האָט אים סײַ וי סײַ נישט פֿאַרשטאַנען, װײַל 
ער האָט גערעדט אי שלעכט דײַטש אי צעקאַליעטשעט ידיש, 
האָט זיך געהאַלטן אין איין אַרומדרײען, און די שטענדיקע מתאוננים 
זײַנען אומעטום פֿול געווען, היצנדיק זיך, שרײַענדיק, אויף װאָס די 
גרויסע מערהײַט האָט גלײַכגילטיק צוגעשאָקלט מיטן קאָפּ 

--- לאָמיר צו אים שיקן אַ קאָמיסיע! זאָל ער אַלין אַרױסק- 
מען צו אונדז! מיר ווילן קלאָרע דיבורים! -- האָט מען צום אַד-י 
מיניסטראַטאָר װוּלף פֿון אַלע זײַטן געשריען. 

און ער איז אַרױסגעקומען. אָבער אין זײַן בליק איז שוין מער 
נישט געווען די פֿריִערדיקע מילדקייט. זײַנע אויגן זײַנען פֿאַר- 
גלעזערטע געווען און זײַן שטימע האָט פֿאַרלױרן איר ווייכקייט.. 
ס'איז דערשינען דער סאָלדאַט: ס'האָט גערעדט דער מושל צו זײַן 
המון... 

-- איך פֿאָדער פֿון אײַך, אַז איר זאָלט פֿאָלגן און שװײַגף 
דיסציפּלין פֿאַרלאַנג איך פֿון אײַך! -- האָט ער געדונערט -- איך 
בין נישט מער וי דער דינער פֿונעם באַראָן, געשיקט געװאָרן אויף 
אוסצורייניקן די שטאַל,,,. ווער ס'איז נישט צופֿרידן, זאָל זיך פֿאָרן 
װווּהין ער װיל! פּאַסאַזשן? איך גיב אײַך פּאַסאַזשן קיין נאָרד-אַמע- 
ריקע, קיין אײיראָפּע, אויף דער גאַנצער װעלט, נאָר נישט צוריק 
קיין רוסלאַנד! זאָלן די יעניקע, װאָס ווילן אָפּפֿאָרן, זיך מעלדן אין 
דער אַדמיניסטראַציע און זיי װועלן די פּאַסאַזשן דערהאַלטן.. ביז 
צען טאָג װעל איך אײַער לאַגער צעפֿליקן: די גאַלפּאָנטשיקעס, 
בײַדלעך און קאַרפּאַס װעלן צעװאָרפֿן װערן, און די קאָלאָניסטן 
וועלן גיין אויף זייער לאַנד! דער לאַגער מיט אַלע סחורות װעל 
איך פֿאַרקױפֿן! און אַלמאַסען, מיט ביכלעך, שרײַבערײי און... געלט, 
געלט על איך די קאָלאָניסטן געבן אויף זייער אייגענעם חשבון! 
-- האָט ער נאָך קרעפֿטיקער געשריען -- יעדערער עס באַקומען 
אױסגעצאָלט אַזאַ סומע, נאָך דער צאָל פֿון זײַנע פֿאַמיליע-מיטגלי- 

דער, און זאָל זיך יעדער איינער קױפֿן מיטן געלט װאָס ער ויל 
און װאָס אים אַליין וועט געפֿעלן 
שטאָלץ װי אַ קעניג האָט ער אויסגעדרייט זײַן רוקן צום המון 
און איז, ציילנדיק די טריט, צוריק אַרײַנגעגאַנגען אין הויז פֿון דער 
אַדמיניסטראַציע. און איידער דער עולם איז זיך פֿונאַנדערגעגאַנגען 
זײַנען שוין אַרױסגעהאַנגען געװאָרן גרויסע צעטלען מיטן פֿאָלגן- 
דיקן נוסח; 
-- ער עס ויל אַװעקפֿאָרן קיין אױסלאַנד, חוץ קין 
רוסלאַנד, זאָל זיך קומען פֿאַרשרײַט. אָבער די פֿאַרעזר- 
בענע װועלן אויסגעמעקט ווערן פֿונעם קאַלאַניסטן רעגיס- 
טער, און חרטה װעט נישט העלפֿן! 
מערקװוערדיק, ס'איז כּדאי איר זאָלט עס ויסן, ביז דעמאָלט 
האָבן הונדערטער מענטשן געשריעף אַהיים! װוּ נעמט מען אױף 
הוצאות, כּדי װאָס גיכער צו אַנטלױפֿן? אָבער וי נאָר גאָלדשמיד 
האָט געמאָלדן, אַז ער גיט אַלע רײַזע:הוצאות,. האָט מען זיך אױפֿ- 
געהערט צו אײַלן... אין גאַנצן זײַנען אָפּגעפֿאָרן פֿיר פּאַרטיעס. צו 
זיבעציק פּערזאָן יעדע. אַזױ איז שוין אונדזער פֿאָלק, אַן עם קשה 
עורף: ווען יענער ויל, װיל ער נישסט! 
פֿון דער בוענאָס-אײַרעסער דירעקציע-ביוראָ אין אַ דעפּעשע 
אָנגעקומען צו גאָלדשמידן, אַז זײַן אָנװעזנהײיט איז נייטיק אין 
ענטרע-ריאָס. אױפֿן דריטן טאָג איז ער פֿון מאַוריציע אָפּגעפֿאָרן, 


מען האָט אַלעמען געקאַלאַניזירט 


גאָלדשמידס פֿאַראָרדענונג איז דורכגעפֿירט געװאָרן. אַלע 
בײַדלעך זײַנען פֿונאַנדערגענומען געװאָרן. דעם לאַגער האָט מען 
אױפֿגעהױבן און די פּאַלאַטקע-ײיִדן האָט מען, קעגן אַלע זייערע 
טענות, אַרױפֿגעזעצט אויף וועגענער און יעדן אַװעקגעפֿירט אויף 
זײַן לאַנד, 

אַלץ איז דערפֿילט געװאָרן מיט מיליטערישער שטרענגקייט און 
פּינקטלעכקייט. די פֿעלדער זײַנען נאָכן פּלאַן נאָך באַזעצט געװאָרן, 
צו אַכט, זעקס, פֿיר אָדער צוויי הײַזקעס זײַנען אין אַ גרופּע אױפֿ- 
געשטעלט געװאָרן. אין דער מיט פֿון דער הײַזער"גרופּע איז אַװעק- 
געשטעלט געװאָרן אַ שותּפֿותדיקער קאָראַל: פֿאַרן סקאָט -- און 
פֿאַרטיק: נאַט און ווערט אַקערבויערס! די אָקסן, פֿערד, מולאַס, פּלוגן, 
באָראָנעס, אַלצדינג װאָס ס'איז אָנגעגרײט געווען אין דער אַדמי- 
ניסטראַציע, איז צעטיילט געװאָרן. אייניקע קרעאָלן און אַ פּאָר 
דײַטשן זײַנען אָנגעשטעלט געװאָרן, כּדי די קאָלאָניסטן צו לערנען 
וי די ערד צו באַאַרבעטן. אין אַ קורצער צײַט אַרום האָט דער 
ואַמאָס ?: געהילכט איבער די מאַוריציער פֿעלדער, 

אַ פּשוטער חיות! אַ פֿאַרגעניגן אָנצוקוקן ייִדן מעקלערס, קרע- 
מערס, בטלנים און פּוסט-און-פּאַסניקעס, אַ פֿײַטל-שדכן און זײַן 
גלײַכן --- אַלע באַאַרבעטן שוין די ערד! 

אָבער דאָס איז נישט אַזױ גיך און גרינג צוגעגאַנגען װי עס 
שרײַבט זיך. אַ סך האָבן אױיפֿריכטיק טאַקע נישט געװאָלט אַרבעטן, 
אייניקע האָבן, נעבעך, נישט געקענט; אַ גרויסער טייל האָבן נישט 
דערהאַלטן דעם געהעריקן און פּאַסיקן רעמאַנענט: אָפֿט מאָל גאָר 
ווילדע אָקסן אָדער פּשוטע פּגירות, צעפֿאַלענע פּלוגלעך... אָבער 
דאָך האָט אומעטום געהערשט אַ טעטיקייט. דער לעבנספּולס האָט 
װאַרעם און ראַשיק געשלאָגן; די שטראַלן פֿון דער פֿרימאָרגן-זון 
האָבן באַגילדט די צינקענע דעכער פֿון די אויף גלאַטער ערד אױפֿ- 
געשטעלטע הײַזקעס, און דער בת-קול פֿון דעם ואַמאָס קאַסטאַניאָ, 
װאַמאָס נעגראָ -- דווקא מיט אַן ייִדישן אַקצענט און אַ גמרא-ניגון 
--- האָט װײַט און ברייט אָפּגעהילכט איבער די פּאַמפּאַס. דאָס האַרץ 
האָט ממש אָנגעקװאָלן פֿון תּענוג, צוצוקוקן װוי שטעטלדיקע לופֿט- 
ייִדן באַשעפֿטיקן זיך פֿלײַסיק בײַי לאַנדאַרבעט, 

איך מיט מײַן שכן האָבן שוין פֿאַראַקערט אַ היפּש שטיק פֿעלד 


? אַן אָפּגעצױמט אָפן פּלאַץ. -- ? לאָמיר גײן, געגאַנגען 


142 מרדכי אַלפּערסאָן 


און אונדז האָט זיך אויסגעדוכט, אַז מיר האָבן שוין איבער גענוג, 
דעריבער האָבן מיר געבעטן, צו האָבן מיט ווייץ דאָס פֿעלד צו פֿאַר- 
זייען. אויף דער אַנדערער װאָך האָט אונדז די אַדמיניסטראַציע גע- 
געבן פֿערציק זעק זריעה און געשיקט דעם דײַטשישן אַגראָנאָם, רוף, 
אַז ער זאָל אונדז לערנען װי מיט דער זיימאַשין צו אַרבעטן 

מען קען זיך שאַפֿן אַ באַגריף, אויף װױפֿל מיר, צוזאַמען מיט 
דער אַדמיניסטראַציע, האָבן די ידיעה געהאַט אין אַגריקולטור, אַז 
גאַנצע אַכצן טעג האָט דער אַגראָנאָם געאַרבעט בײַ אונדז אויפן 
לאַנד!.. יעדן טאָג האָט ער אַ ביסל געזייט מיט דער מאַשין, האָט 
אַלערלײ עקספּערימענטן געמאַכט: דרײַ מאָל אין טאָג צעשרויפט די 
סעמבראַדאָראַ ?, אונדז געוויזן דעם מעכאַניזם, די שרײַפֿעלעך און 
די אײַזנס, ביז ער האָט ענדלעך אַלע פֿערציק זעק ווייץ אויסגעשאָטן 
אױפֿן צעאַקערטן פֿעלד, װאָס איז בסך-הכּל באַשטאַנען פֿון גאַנצע 
צוועלף העקטאַר! די ברידער קיילעס, אַקערבױיערס נאָך פֿון דער 
אַלטער היים, האָבן חוזק געמאַכט פֿונעם מאַשיניסט אָדער אַגראָנאָם, 
און האָבן פֿאַרזיכערט, אַז עס איז איבער גענוג איין זאַק זריעה פֿאַר 
אַ העקטאַר.. 


איינגעפירט אַ שטרענגע דיסציפּלין 


אין יולי 1892, צוויי מאָנאַטן נאָך גאָלדשמידס אָנקומען, איז אַ 
נײַער אָדון אַרױף אױפֿן אַדמיניסטראַציע-בענקל: אַ רויטער ענגלענ- 
דער, סער אַרטור בוטעל. קאַלט און שטרענג האָט ער איף אונדו 
געקוקט פֿון אויבן אַראָפּ... מיט פֿאַראַכטונג האָט ער אונדז באַטראַכט, 
מיט אַ מין עקל, װי עפּעס שמוציקע באַשעפֿענישן. אַ נידעריק געמיין 
ילִדל איז וי אַ דאָלמעטשער נעבן זײַן שטול געשטאַנען און אים אָפֿט 
מאָל איבערגעגעבן דאָס, װאָס מיר האָבן קיין מאָל נישט גערעדט.. 


מאַשין װאָס זייט, 

נישט צו יעדער צײַט האָט מען געקענט צוקומען צו דעם דאָ- 
זיקן אָדון און בכלל קיין מאָל נישט האַלטן אױפֿגעהױבן דעם קאָפּ.. 
אַ נײַע אָרדענונג, אַ קאַזאַרמע-לופֿט האָט אָנגעפֿולט די קאַלאָניע און 
אַ גרויזאַמע דיסציפּלין האָט גענומען הערשןן, 
און אײַזערנע ענערגיע און אַ קופּערנעם געדולד האָט מען גע- 
דאַרפֿט באַזיצן, כּדי צו קענען אַריבערטראָגן די באַלײידיקונגען און 
דעם דעספּאָטיזם, װאָס גאָלדשמידס ממשלה האָט מיט זיך געבראַכט, 
דאָס איינציקע, װאָס האָט אונדז מוט געגעבן צו לײַדן און שװײַגן, איז 
געווען זײַן אַקטיוויטעט. די קאָלאָניע איז ראַשיק געבויט געװאָרן און 
מע האָט געזוכט שנעל דעם עולם אין אַקערבערס צו פֿאַרװאַנדלען 
--- דאָס האָט טײילװוײַז גערעכטפֿאַרטיקט די סאָלדאַטסקע דיסציפּלין, 
די האָפֿענונג, אַ זיכערע היים ענדלעך צו געפֿינען, האָט פֿאַר- 
זיסט די גאַלטראָפּנס, װאָס די קאַזאַרמע האָט אונדז אין אַ גרויסער 
דאָזע טעגלעך אַרײַנגעגעבן, און אויך פֿאַרטריבן די מרה-שחורה, 
מיט שטורעם, מיט ענגלישער פּינקטלעכקייט און מיליטערישער 
שנעלקייט, האָט גאָלדשמיד די קאָלאָניע געבויט. מיטן פּאָדריאַטשיק 
כואַן אַלפֿאַראָ איז אַ קאָנטראַקט געשלאָסן געװאָרן אױיפֿצובױען אַ שול 
אין דער גרופּע 239 און אויך אױפֿשטעלן די סקעלעטן פֿון אונדזערע 
הײַזער, וועלכע מע האָט געמאַכט פֿון אַ דאַך מיט הילצערנע סלופּ- 
קעס, אַרומגעצױיגן מיט דראָט, און די קאָלאָניסטן אַלין האָבן שוין 
געדאַרפֿט מאַכן די ווענט, אױספֿולנדיק מיט געקנאָטענער ליימיקער 
בלאָטע דעם שטח צװישן די דריקלעך און דעם דראָט. אַזױ זײַנען 
געוואַלקעװועט 1 געװאָרן אונדזערע הײַוקעס אָדער ראַנטשאָס ? 
טעגלעך האָט מען געבראַכט אַלץ נײַעם רעמאַנענט, אַלערלײ 
מאַטעריאַלן, אײַזנס, האָלץ, און מע האָט די קאָלאָניסטן געטריבן צו 
דער אַרבעט. יעדערער האָט אָבער אויך געאַרבעט מיט חשק און פֿלײַ- 
סיק זיך גענומען אַקערן. געאַקערט האָט מען װי אַזױי מע האָט נאָר 
געקענט און ויפֿל מע האָט געקענט. יעדערער האָט פּראַקטיצירט 


יא 


1 אױסגעקלעפּט, פאַרמויערט. -- ? געצעלטן פון שטרוי און ליים, 


14 מרדכי אַלפּערסאָן 


אויף זײַן אופֿן, און די מערסטע האָבן לחלוטין נישט געװוּסט וי 
אַזױ מיט דעם אומצוגיין, 

אַ סך יאָרן האָבן די קאָלאָניסטן נאָך אַלץ געלאַכט פֿון יענעם 
אַקערבױער... דאָך האָבן אַלע דעמאָלט געאַקערט. שוסטערס, שנײי 
דערס, קרעמערס, מעקלערס, חזנים,. מלמדים, אַפֿילו גנבֿים און אַפֿילו 
גאָלדשטײן -- װאָס האָט אונדז שפּעטער מיט אַ יאָר דעם ערשטן 
שאַנדפֿלעק געמאַכט, עפֿענענדיק אַ בית-זונות אין קאַסאַרעס, אָט דער 
פּאַרשױן מיט אַלע איבעריקע איטשע-מייערס און לייבישעס * האָבן 
אונטערן קאָלאָנעלס דיסציפּלין די ערד געאַקערט און באַאַרבעט, 
לאַנגע שטיקער שװאַרצע פּאַסן האָט מען פֿון דער קרקע בתולה גע- 
ריסן און אייניקע קאָלאָניסטן האָבן נאָך דעם זעלביקן ווינטער פֿאַרזײט 
ווייץ. כּדי די פֿאַרװאַלטונג פֿון דער קאָלאָניע אויסצובעסערן און דעם 
אַדמיניסטראַטאָר צו פֿאַרלײַכטערן זײַן טעטיקייט, האָט דער קאָלאָ- 
נעל אײַנגעטײלט די קאָלאָניע אין צוועלף דיסטריקטן און אויף יע- 
דערן אַן אינספּעקטאָר באַשטימט. די אינספּעקטאָרן האָבן געדאַרפט 
אַרומפֿאָרן צווישן די גרופּעס און אַכטונג געבן, אַז מ'זאָל אַרבעטן 
נישט פֿױלענצן, 

די דאָזיקע משרתים און די יוצר-משרתים אָדער װי די קאָלאָי 
ניסטן האָבן זיי אָנגערופֿן די נוגשים ושוטרים פֿון מצרים*, האָבן די 
אינסטרוקציעס אױסגעפֿירט מיט אַזאַ מין אַכזריות, די קאַזאַרמע" 
דיסציפּלין מיט אַזאַ אײַזערנער האַנט אַרױפֿגעדריקט, אַז מיר האָבן 
אין אמתן באַלד באַגריפֿן דעם ריכטיקן זינען פֿון עבֿדים לעבֿדים. 
און גיך האָבן אָנגעהױבן פֿליען מסירות. איז געקומען די אַלטע סדרה 
פֿון רוסישע עדאָנאָסן* 5... 

גאָלדשמיד האָט נישט געזען דעם שווערן יאָך, װאָס ער לייגט- 
אַרױף אויף זײַנע ברידער, וועלכע ער האָט אמת געליבט. אומבאַװוּסט- 
זיניק און בלינד האָט ער אונדז דערנידעריקט און דעמאָראַליזירט, 

5 (צונעמעניש) חוזקילשון פאַר פּוילישע יידן, שװיצערס. -- * אונטער" 
דריקערס און זשאַנדאַרן פון שקלאַפּנלאַנד. -- * מסירות, 

צונעמענדיק בײַ אונדז יעדע מענטשלעכע ווערדע און זעלבשאַצונג, די 
שפּורן פֿון יענער שקלאַפֿערײַ זײַנען אין די קאָלאָניעס פֿאַרבליבן, 


מאַנאָפּאָל און געלטשטראָפן 


ענדע יוני האָט דער קאָלאָנעל צעשטערט די גנבֿים-נעסט -- 
דעם באַראָנס גרויסע קלייט --- און אָנגעהױבן אויסטיילן די קאָלאָ- 
ניסטן ,סובסידיע" אָדער שטיצע אין געלט.. אַלע משרתים, בוכ- 
האַלטערס, פֿאַרװאַלטערט און שרײַבערס האָט ער פּשוט אַרױסגע- 
טריבן און אָפּגעשלאָסן אַ קאָנטראַקט מיט איגנאַסיאָ מורעטאַ און לאַ- 
זאַראָ פֿערנאַנדעז, און זיי האָבן מאָנאָפּאָליזירט דעם גאַנצן האַנדל אין 
דער קאָלאָניע. 

קיין פּריוואַטמענטש, וייניקער נאָך אַ קאָלאָניסט, האָט דאָס 
רעכט נישט געהאַט אַרײַנצוברענגען װאָסער נישט איז סחורה צום 
פֿאַרקױפֿן אױפֿן גאַנצן שטח פֿון באַראָנס לאַנד, חוץ די צוויי אויבן 
דערמאָנטע סוחרים, וועלכע האָבן איבערגענומען דעם אַלמאַסען, אַלע 
סחורות פֿונעם לאַגער, און אונדז, עטלעכע טויזנט נפֿשות, וי פּאַנש- 
טשיזניקעס :, פֿאַרטיקע קונים, װאָס האָבן אומבאַדינגט געמוזט קױפֿן 
נאָר בי זי 

מכּוח דעם פּרײַז, כּדי די דאָזיקע קאָמערציאַנטן זאָלן נישט באַ- 
רײַסן אין די מקחים, איז באַשטימט געװאָרן, אַז די אַדמיניסטראַציע 
זאָל זיי קאָנטראָלירן. כ'לעבן, אַ זיכערע באַװאָרעניש!.., 

מעגלעך, אַז דער געדאַנק איז געווען אַ גוטער. אפֿשר איז עס 
געצילט אָפּצוגעװוינען ייִדן פֿון אַ קרעמל, אַ שענקל... אָבער די פֿאָלגן 
זײַנען זייער טרויעריקע געווען. מע האָט אונדז אומדערבאַרעמלעך 
די הויט געשונדן, פֿינפֿפֿאַך זײַנען געווען די פּרײַזן פֿון אַלע אַרטיקלען 
אין פֿאַרגלײַך וי אין די אַנדערע פּריװואַט-קלײטן פֿון דער סבֿיבֿה, 
און די אַדמיניסטראַציע-קאָנטראָלירערס האָבן,. װײַזט:אױס, מיט די 


1 (פּויליש) קנעכט אויפן שטייגער פון פּױעריםישקלאַפן 

מאָנאָפּאָליזירערס בלאַט געשלאָסן, אין גאַנצן די גליקלעכע ,סובסי- 
דיע", װאָס מיר האָבן באַקומען, איז בײַ זיי פֿאַרבליבן, און מיר האָבן 
געהאַט אַ ברירה צו הונגערן... אָט דערצו זײַנען נאָך װוי אַ צוגאָב גע- 
ווען די מסירות און װוי אַ רעזולטאַט די ,מולטאַס? -- געלטשטראָפֿן 
פֿאַר יעדע קלייניקייט און פֿאַרן קלענסטן חטא.. פֿון אָט די דאָזיקע 
צרות און די באַליידיקונגען סתּט אין דער וועלט אַרײַן איז ממש דאָס 
לעבן נמאס געװאָרן. 

אויך דאָס פֿלײיש, װאָס איז ביז צו דער ;סובסידיע? געווען פֿרײל 
און אומזיסט, האָט דער קאָלאָנעל איבערגעגעבן אין מאָנאָפּאָל איינעם 
אַ בערדיטשעווער מיטן נאָמען מאָטל סאַטאַנאָווסקי, וועלכער האָט 
בײַ גאָלדשמידן אָפּגעדונגען, אַזױ צו זאָגן, די קאָראָבקע 2, און אײַג- 
געפֿירט אַ פּשוטע טאַקסע, פֿופֿצן סענט אַ קילאָ כּשר פֿלײיש און צען 
סענט טרײפֿענע, סקאָט צום שעכטן האָט ער נאָכן אָפּמאַך געדאַרפֿט 
קױפֿן אין אַדמיניסטראַציע. נו, האָט זיך שנעל אַנטװיקלט אַ נײַע 
פֿאָרעם פֿון גנבֿה און פֿלייש איז געװאָרן אַ צוגעקומענער גלות-פּראָ- 
דוקט. יענער קאָראָבקע-ײיַד האָט צוויי יאַטקעס געשטעלט, איינע אין 
אַלגאַראָבאָ און די צווייטע אין אַליסע. קעפּ אויף קעפּ, פֿון פֿרי ביז 
נאַכט, איז מען בײַ דער יאַטקע געשטאַנען, װאַרטנדיק אי אין דער 
ריי, אי טאַקע אויף פֿלייש,.. מע איז פֿון די קצבֿים געזידלט געװאָרן 
און אָפֿט מאָל געכאַפּט אַ ביין אין קאָפּ. זיך באַקלאָגן? װוּהין? צו ווע- 
מען? דער שטומער ענגלענדער, סער בוטעל, האָט געקוקט דעם דראַ- 
גאָמאַן ‏ אין מויל אַרײַן און דער איז מיטן קצבֿ איינס געווען.. ווער 
ס'האָט זיך געקלאָגט, איז באַשטראָפֿט געװאָרן.. 

פֿאַר יעדער קלייניקייט איז מען באַשטראָפֿט געװאָרן. אַ מולטע + 
און ווידער אַ מולטע! 

דער אַנדערער נאָך בוטעלן, דער אַדמיניסטראַטאָר שטורם, אַ 
דײַטש, איז נאָך ערגער און שטרענגער געווען. ער האָט באַשטראָפֿט, 


? די טאַקסע, דאָס רעכט צו נעמען שטײַערן. -- * נאָמען פון דאָלמץ- 
טשער פאַר רײַזנדע אין טערקײַ (משטאַפאָריש: דער װאָס נעמט אױף דער 
העצקע, אויף טערקיש). -- (שפ') געלטשטראָף, 

ווען אַ קאַלאָניסט האָט זיך צו פֿיל אָנגעשפּאַרט אױפֿן אַדמיניסטראַ- 
ציע-דראָט,.. ער האָט אונדז אין סאָלדאַטן פֿאַרװאַנדלט! יענער גרוי- 
סער טרוימער, װאָס האָט געחלומט אין אַרגענטינע אַ גרויסע אַגרי- 
קולטור-שול צו מאַכן, כּדי נאָך דעם פֿעיִקע ערדאַרבעטערס פֿאַר 
ארץ-ישׂראל צו באַקומען, האָט אויף אונדז אַ שװוערן יאָך אַרױפֿגע- 
לייגט, מיר זײַנען געקומען זוכן פֿרײַהײט אונטער די שיינע אַרגענטי- 
נישע בלויע הימלען און געפֿונען האָבן מיר שקלאַפֿערײַ! צו אייגענע 
פּריצים זײַנען מיר פֿאַרשקלאַפֿט געװאָרן... 

אַן איידל ייִדיש האַרץ האָט ער פֿאַרמאָגט, נאָר עס האָט, נעבעך, 
געקלאַפּט אונטער אַ סאָלדאַטסקער אוניפֿאָרעם. אויף זײַן באַזוך אין 
מײַן גרופּע האָב איך זייער פֿיל מיט אים גערעדט און כ'האָב אין אים 
דערקענט אַ מענטשן מיט אַ ווייכן, גוטן האַרץ און אַ מילדער נשמה, 
אָבער דער סאָלדאַט האָט איבערגעווויגן בי זײַן קאָלאָניזאַטאָרישער 
טעטיקייט, 


סובסידיע 


--- געלט װועל איך אײַך געבן! --- האָט דער פּאָלקאָװוניק געזאָגט 
צו די אימיגראַנטן, װאָס האָבן זיך װוי פֿערד אײַנגעשפּאַנט אין זײַן 
קאָטש און אים קייסערלעך אַרײַנגעשלעפּט קיין מאַוריציע. 

װיקטאָריעס דינער האָט װאָרט געהאַלטן, אָבער אַז אָך-און-ויי 
איז צו דעם געלט געװוען! סובסידיע --- שטיצע האָט דאָס געהייסן. 

װיפֿל דערנידעריקונגען, באַלײידיקונגען, חרפּה, חניפֿה און קרי" 
כערײַ עס געפֿינט זיך אויף דער גאַנצער וועלט, איז דאָס אין גאַנצן 
און אפֿשר נאָך מיט פּראָצענט, פֿאַרקניפּט, פֿאַרבונדן און פֿאַרקער- 
פּערט מיט דער שטיצע-סיסטעם, 

אָט שטעלט אײַך פֿאָר דאָס בילד: אַ האַלברונדע לאָך, אויסגע- 
שניטן אין אַ געל געפֿאַרבטן ווענטל פֿון ברעטער -- דאָס איז געווען 
די קצבֿה-לאָך! אַ פֿלאַך, לענגלעך ברעטל, צוגענעגלט אין פֿראָנט 

בײַם חלל, װאָס אויף דעם ליגט דער ספֿר החשבון, װוּ מ'דאַרף זיך 
אונטערשרײַבן. פֿון יענער זײַט ווענטל זיצט דער קאַסירער פֿון דער 
אַדמיניסטראַציע, אַדאָלף בערנהיים, אַ קורץ עלזאַסיש ייִדל, און רופֿט- 
אויס די נומערן, וועלכע דער משרת האָט פֿריִער פֿאַרטײלט צוישן 
די קאָלאָניסטן, ווען דער ,נומער" קומט-צו צום לאָך, הייבט זיך אָן 
דער עקזאַמען: 

--- וי הייסן זי? װיפֿל קינדער האַבען זי? אַרבײַטן זי? װיפֿל 
לאַנד האַבען זי פֿערפּלוגט? טרינקען זי שנאַפּס? --- פֿלעגט דער אַדמי- 
ניסטראַטאָר שטורם אַרײַנפֿאָרן מיט אַ שטעכעדיקן וויץ, 

האָט מען נאָר דערטאַפּט אַ בעזגראַמאָטנעם : -- און זייער צאָל 
איז אַ באַדײַטנדיקע געווען --- אַזױ האָט מען פֿון אים גענומען אָפּ- 
חוזקן און קיבעצן און מ'פֿלעגט פּשוט אױסצאַפּן די דמים,., 

יענער בערנהיים איז געווען אַ שטיק לץ. ער פֿלעגט אָפּהאַלטן 
אַ צײַט לאַנג דעם ,נומער" און זיך איבער אים וויצלען. דער ציפֿער- 
קאָלאָניסט איז געשטאַנען אין געהאַקטע װוּנדן און געשוויגן --- װײַל 
ריידן קעגן נאַטשאַלסטװע האָט מען אין גאָלדשמידס צײַטן נישט גע- 
טאָרט. פֿאַר אַ קרום װאָרט איז די שטראָף געווען: צום ערשטן מאָל --- 
פֿינף פּעזעס, צום צווייטן -- צען, און דאָס דריטע --, אַרױסשיקן, 
פּשוט אַרױסטרײַבן פֿון דער קאָלאָניע און אַ סוף... דער נידעריקסטער 
משרת פֿון דער אַדמיניסטראַציע האָט מער צוטרוי און גלויבן געהאַט 
וי דער געאַכטסטער און אָרנטלעכסטער קאָלאָניסט, און אָט די דאָ- 
זיקע מכּה איז פֿאַרבליבן. 

יענקל װינדאָווסקי און קאַפּלאַן זײַנען פֿאַרן חטא -- פֿאַר ריידן 
קעגן אַדמיניסטראַטאָר --- ;אַרױסגעשמיסן" געװאָרן פֿון דער קאָלאָ- 
ניע. סאַלאָמאָן טראַפּ און בערל שװאַרץ זײַנען פֿאַר דער זעלביקער 
עבֿירה צוויי מאָל אָפּנעקומען מיט געלטשטראָף און צום דריטן האָבן 
די גאַוטשן זייערע בעבעכעס אַרױפֿגעװאָרפֿן אויף וועגענער און מע 
האָט זיי פֿאַריאָגט פֿון באַראָנס טעריטאָריע. 


? אַנאַלפאבעט. 

בײַם צימערל, װוּ דאָס שטיצעלאָך איז געווען, איז אַ מודעה 
געהאַנגען מיט דער װאָרענונג: ;ווער עס װועט נישט אױספֿאָלגן אָדער 
זיך אַנטקעגנשטעלן דעם קלענסטן באַפֿעל פֿון אַן אַדמיניסטראַציע- 
באַאַמטן -- װעט באַשטראָפֿט ווערן מיט אַ געלטשטראָף?, 

די נוגשים, די קאַפּאַטאַסן מכּל המינים, פֿלעגן זיך באַניצן מיט 
אָט דעם באַפֿעל און וועמען ס'האָט זיך זי פֿאַרגלוסט האָבן זיי אומ- 
דערבאַרעמלעך געפּײַניקט, 

שטעלט אײַך פֿאָר: די ,סובסידיע" איז אַזױ אויסגערעכנט גע- 
ווען נאָר אויף די נשמה צו דערהאַלטן, אַכט פּעזעס פֿאַר אַ דערװאַק- 
סענעם און פֿיר --- פֿאַר אַ קינד פֿון דרײַ יאָר; ביז דרײַ יאָר זאָל זיך 
עס שפּײַזן פֿון דער מוטער! 8 און 4 -- האָט עס געהיסן -- די 
פּעזע האָט דעמאָלט באַטראָפֿן קאַרגע פֿופֿציק רוסישע קאָפּיקעס. אַלץ 
איז געווען שרעקלעך טײַער: די מאָנאָפּאָל-קלײט האָט די הויט גע- 
שונדן. נו, קומט מען אין קצבֿה-טאָג נעמען די סובסידיע און מע 
רעכנט נאָך אַרונטער פֿינף אָדער צען פּעזעס געלטשטראָף! װאָס איז? 
דער נוגש האָט פֿאַרמסרט, אַז מע האָט די אָקסן נישט געגעבן צום 
טרינקען, אַ פֿערד געשמיסן אָדער אױפֿן קייסערטום גערעדט -- און 
גייט לעבט דורך אַ חודש צײַט מיט די מיזעראַבלע סענטן, װאָס זיי- 
נען פֿאַרבליבן! 

אַ נומער נאָך אַ נומער זײַנען אױפֿן פֿאַרהער פֿונעם אַדמיניס- 
טראַטאָר און קאַסירער אױפֿגענומען געװאָרן, און גליקלעך זײַנען גע- 
ווען יענע, וועלכע זײַנען עס בשלום דורכגעקומען, דערהאַלטנדיק די 
גאַנצע שטיצע זייערע, װאָס האָט זייער זעלטן פּאַסירט. די בלעטער 
פֿונעם קאָפּירבוך באַשטעטיקן די דאָזיקע טאַטזאַך, 


הונדערטער קאָלאָניסטן זײַנען פֿון באַגינען ביז צען בײַ נאַכט 
געשטאַנען און אין דער ריי געװאַרט. אָפֿט איז מען אַהײמגעפֿאָרן מיט 
ליידיקן, כּדי אויף מאָרגן װוידער אַ גאַנצן טאָג בײַ דער גיהנום-טיר 
אָפּצוקרענקען, די מלאכי-חבלה פֿון דער אַדמיניסטראַציע האָבן זיך 
נישט געאײַלט, פֿלעגן אָפּשיקן אַ צענדליק קבצנים און זיך גיין עסן, 

טיי טרינקען, קאָרעספּאָנדענץ איבערנעמען, אַ צײַטונג לייענען אָדער 
גאָר אַ ביסל זיך איבערשלאָפֿן... און בײַ דער טיר שטייען מענטשן, 
געוועזענע באַלעבאַטים, און הונגערן, פֿרירן, קוקן זשעדנע אין קצבֿה- 
לאָך און פֿאַרשעלטן זייער מזל, װאָס האָט זיי צו אַזאַ מדרגה געבראַכט, 

--- קצבֿה, פֿאַרפֿלוכט זאָלסטו װוערן! 

-- שנאָרער! בעטלער-באַנדעס! --- פֿלעגט אונדז שטורם אָנרופֿן, 
און דער קאַסירער בערקנהיים, שפּעטער אַדמיניסטראַטאָר, דווקא נישט 
קיין שלעכטער מענטש און אין כאַראַקטער אַ גוטער העברעער, 
וועלכער האָט לשון-קודש זיך אויסגעלערנט בײַ אַ גלח אין בעלגיע 
און װאָס איז שפּעטער אַפֿילו געװאָרן מײַנער אַ פֿרײַנד, אָט דער דאָ- 
זיקער קאַסירער פֿלעגט אונדז מיט זײַן לצנות שנײַדן פּאַסנװײַז. 

-- ס'איז אַ צדקה-געשעפֿט! -- פֿלעגט ער שטילערהייט זאָגן צו 
די װײַסבערדיקע קאָלאָניסטן -- אַ הכנסת אורחים! אַן אַזיל פֿאַר 
קבצנים! 

-- נהמא דיכסיפֿא ?, אַלפּערסאָן! --- האָט ער צו מיר אַרױסגע- 
שריען פֿון חלל אַרױס און טרערן האָבן מיך בײַ דעם שטאָכװאָרט 
באַװואַשן. יאָ, ?;העסלעך ברויט", דאָס איז דאָס אמתע טײַטשװאָרט פֿון 
סובסידיע. 

װאָס האָב איך געזאָלט טאָן? אין אַ פֿרעמד לאַנד, שטום, אָרעם, 
מיט קליינע קינדער, װאָס ווילן עסן,.. אַך, הונגער! װאָס פֿאַר אַ גע- 
פֿערלעכער שונא דו ביסט! 

מיט געבויגענע קעפּ, פֿאַרפֿלאַמטע פּנימער, אָן אַ פֿונק פֿון 
מענטשן-ווערדע, האָט מען זיך געשטופּט צום קצבֿה-לאָך, געחנפֿעט 
. דעם משרת, כּדי ער זאָל איבערבײַטן דעם נומער אויף אַ פֿריערדיקן 
-- כּדי װאָס שנעלער דעם באַראָנס ;נדבֿה" באַקומען.. הגם מיר 
באַצאָלן איצט מיט פּראָצענט און פּראָצענט פֿון פּראָצענטער פֿאַר יע" 
נע כּלומרשטדיקע נדבֿות... 


= = 


(אַראַמעיש) בעטלברויט (זהר), 

מיט אַ טרוקענעם גאַליעט אין קעשענע, אָנגעטאָן די פֿעלענע 
לאַפּטשעס, צוגעבונדן מיט אַ רימענדל פֿון אַ רויער פֿעל, אינעם גע 
שענקטן קאָמיטעט-רעקל, אױפֿן קאָפּ אַ מיצל מיט צוויי דאַשקעס -- 
בין איך אויף דעם געלן אייזל נאָך דער קצבֿה געפֿאָרן. עלטערע 
ייִדן פֿלעגן עולה-רגל זײַן, מחמת זיי האָבן אָנפֿאַנגס מורא געהאַט צו 
רײַטן אויף די אָרטיקע משוגענע פֿערד, די גרעסערע נומערן פֿלעגן 
זיך צוזאַמענקלײַבן אין קרײַזלעך ערגעץ אויף אַ בערגל אָדער אונ- 
טער אַ געדיכטן בוים, זיך אויסזעצן וי די טערקן, מיט די פֿיס היג- 
טער זיך, און איינער פֿאַרן אַנדערן אויסגיסן דאָס פֿאַרביטערטע 
האַרץ... 

אַזױ האָט מען טעגװײַז פֿאַרלױרן װאַרטנדיק אויף שטיצע! 


תכליתים און פרוכטבארקייט 


עטלעכע פֿון די עלטערע קאָלאָניסטן, װאָס מע האָט זיי געהאַלטן 
פֿאַר חכמים און אויף זיי אַרױפֿגעלײגט דעם כּלל-יאָך, האָב איך אין 
אַ ,שטיצעטאָג* געטראָפֿן פֿאַרזאַמלט אונטער דער קלאָגנדיקער 
ווערבע, װאָס קוקט צום בית-עלמין. אַלע זײַנען געווען אויסגעזעצט 
אױפֿן גראָז, און אַ מאַסע ;כאָלאָסטאָיעס* און פֿאַמיליאַנטן זײַנען אַרום 
זיי געשטאַנען. 
מע האָט שטאַרק געזאָרגט איבערן נײַעם נאָמען, װאָס די קאָלאָ- 
ניזאַציע האָט באַקומען. ביזן 18טן יאַנואַר 1893 האָט זי אָפֿיציעל גע- 
הייסן: די קאָלאַניזאַטאָרישע אתתטערנעמונג פֿון באַראָן הירעז און פּלו- 
צעם איז זי פֿאַרװאַנדלט געװאָרן אין ;די ייַדישע קאָלאָניזאַציע"גע- 
זעלשאַפֿט? --- ייִקאַ, 
פֿון 
"'עספםנם אסםתםי 1,208082אס001 8פתםתזאם 
אין 
אס! 6611 א0סזד1284א0ס601ס מפזשטשזי 

--- מ'האָט אַרױסגעװאָרפֿן דאָס װאָרט באַראָן הירע): אויס טאַטע! 
צו אַ שטיפֿמאַמע זײַנען מיר איבערגעגעבן געװאָרן צו עפּעס אַ 
משונהדיקער בריאה װאָס הייסט ייַקאַ! --- האָבן אייניקע באַמערקט, 

פֿון יענעם טאָג אָן האָבן די קאָלאָניסטן אינסטינקטיוו גענומען 
האָסן דאָס דאָזיקע באַשעפֿעניש און זײַן נאָמען. שניאור מלמד, יוסל 
דראָל, אַליהו פּאַק און דער כּשרער מנקר האָבן געװאָלט דרינגען, אַז 
דאָס דאַרף זײַן עפּעס אַ באַנדע מיסיאָנערן, רײַכע ענגלענדערס, װאָס 
ווילן אונדז מעבֿיר זײַן על דת... דערפֿאַר איז דער נאָמען אין ענגליש. 
דער קליינינקער קאַנטאָניסט ראָגאָו, פֿון טאַמבאָוו דאַכט מיר איז ער 
געווען, וועלכער האָט זיך שטענדיק אַרומגעטראָגן מיט אַ ספֿר-תּורה- 
לע, קושנדיק עס מיט צערטלעכקייט און האַרציקער תּמימות, האָט 
זיך וי אַ קינד צעכליפּעט: 

-- איך האָב די שנײפֿעלדער פֿון סיביר אַדורכגעבראָדזשעט, 
ימים דורכגעפֿאָרן און געקומען ווידער אַ ייַד צו זײַן, דעם צלם אַװעק- 
שלײַדערן, און איצט.., 

דער קליינער קיבוץ אױפֿן גראָז האָט בײַ די ווערטער פֿון ני" 
קאָלײַס אַן אָנוס די קעפּ טרויעריק אַראָפּגעלאָזט און אַלע האָבן זיך 
פֿארטיפֿט אין פּײַנלעכע געדאַנקען. 

ישׂראל ליסין, אַן עלטערער קלוגער ייִד, האָט זיך 
און צעשריען: 

--- שוטים, טפּשים! מלמדים װאָס איר זײַט! ווער דאַרף אײַער 
דת, װאָס האָט איר זיך פֿאַרזאָרגט און װאָס האָט איר מורא פֿאַרן 
נײַעם נאָמען? מיר ועלן נאָך פֿון דאַנען פֿאָרן אין אַ קאָמיסיע צום 
באַראָן אָדער מיר װעלן אים אַהער, צו אונז, ברענגען! מיר ועלן זיך 
נישט לאָזן טרעטן מיט די פֿיס, האָט קיין מורא נישט! 

אָט דער דאָזיקער ליסין איז געווען א הייסער ייִד מיט אַ סך 
בטחון. דערפֿאַר האָט מען אים שפּעטער, וי אַ רעװאָלוציאָנער, אויף 
לאַפּינס אַ באַפֿעל, אַרױפֿגעװאָרפֿן אויף אַ װאָגן און פֿון דער קאָלאָניע 
אַרױסגעשיקט!.. 

ס'איז שטיל געװאָרן. דער אַלטער װײַנפֿעלד, װאָס האָט שטענ- 

דיק צװוישן די ציין געביסן דאָס ציגאַר-שפּיצל און משלים געזאָגט, 
האָט פּלוצלינג, אין אַ גאַנץ ערנסטן טאָן, אָפּגעװענדט דעם שמועס 
אויף אַן אַנדער ענין. 

-- דערװײַל, ברידער, איידער ליסינס חלום װעט פֿאַרװירק- 
לעכט ווערן און מיר וועלן די זכיה האָבן דעם באַראָן דאָ צו זען, װאָלט 
איך געזאָגט, אַז ס'איז אַ סך גלײַכער אַ טראַכט צו טאָן מכּוח אַ דאָק- 
טער. דער ליבער ד"ר יאַפֿע איז אַװעק פֿון אונדז. ער האָט מער נישט 
געקענט אַריבערטראָגן די פֿאַרפּעסטעטע קאַזאַרמע-לופֿט פֿונעם ענג" 
לישן פּאָלקאָװאָדיעץ +. ווען ער האָט, למשל, פֿערד געבעטן, צו פֿאָרן 
צו אַ קראַנקן, האָט אים די אַדמיניסטראַציע אָפּגעזאָגט. דאָס װייסט 
איר דאָך! און מיט אַזעלכע ;שפּיצלעך" האָבן זיי אים געזוכט צו 
פּטרן און האָבן עס דערגרייכט... דערװײַל אָבער, ברידער, האָבן זיך 
די װוײַבלעך צעקינדלט באַלד װי אין מצרים אונטער יענע נוגשים.. 
צוועלף פּאָרלעך האָבן מיר שוין דאָ געהאַט און איצט איז בײַ בצלאל 
ליפּמאַן אַ דרײַלינג געבוירן געװאָרן... מער פֿון הונדערט געבורטן 
אין פֿערציק טעג! און אַחוץ די קימפּעטאָרינס זײַנען פֿאַראַן אַ סך 
אַנדערע קראַנקע. טאָ זאָל דער קאָלאָנעל אונדז שיקן אַ דאָקטער און 
פֿאַר אים באַשטימען זעקס פֿערד און נישט די פּאַדלעס?, װאָס די 
אַדמיניסטראַציע שטופּט-אונטער גראָד דעם דאָקטער!.. 

--- און טאַקע מימאָכאָדאָם ‏ לאָמיר אויך שרײַבן וועגן אַ מקווה! 
-- האָט רבי לייב דינער געפֿאָדערט --- די װײַבלעך גייען טבֿילה- 
האָבן אין דער לאַגונאַ, די שוואַרצע קוקן זיך אונטער... און ס'איז 
קאַלט... די סכּנה איז אַ צווייענדיקע... 

--- נו, און אין אונדז, די ;כאָלאָסטיאַקעס?, פֿאַרגעסט מען? -- 
האָט זיך אױפֿגעהױבן אַ לאַנגער ייד מיט אַ בראָדעװקע אויף דער נאָז, 
אַ מעזשביזשער חסיד מיטן נאָמען לייזער ניסענזאָן --- איר,. טענהט 
ער, זאָרגט זיך פֿאַר פּרו ורבֿו, און מיר דאַכט, אַז די לאַגונאַיװאַסער 
איז אויסגעצייכנט פֿאַר פּריה ורבֿיה, אַ סימן; די צווילינגס און דיי 





אי יט 


: קריגספירער (בײַם צאַריזם). -- ? נבלות. -- * פאַרבײַגײענדיק. 

דרײַלינגס, װאָס זײַנען געבוירן געװאָרן.. פֿאַר װאָס זאָרגט איר נישט 
פֿאַר אונדזערע פֿרױען און קינדער, װאָס שמאַכטן דאָרטן אין רוס- 
לאַנד!? דאָרט לײַדן זיי, נעבעך, פֿון הונגער און פֿון קעלט! -- זײַן 
שטים וערט איבערגעריסן פֿון אױפֿרעגונג און ער שלעפּט-אַרױס 
דעם ברייטן אַרבל פֿון זײַן העמד און וישט זיך אויס די פֿײַכט גע- 
װאָרענע אויגן -- בערל! -- גיט ער אַ געשריי און שטורכעט מיטן 
עלנבויגן אַ ברייטביינערדיקן ייִדן מיט אַ שיינער און גרויסער בלאָנ- 
דער באָרד -- דער ,געלער ראַבינאָװויטש* האָט מען אים גערופֿן, אַ 
ייִח פֿון עקרים, כּוזרי און עקידה, -- װאָס שװײַגסטו, װאָס? גולם 
איינער! זע דעם בן-הרבֿ, װי ער קען אַ מויל נישט עפֿענען די פֿאַ- 
מיליאַנטן האָט מען אין זינען, און אין אונדז פֿאַרגעסן זיי! 

דער דאָזיקער בערל בורטשעט אונטער דער נאָז, לאָזט-אַראָפּ זײַן 
בליק צו די באָרװעסע פֿיס --- קיין גויַשע כאָדאַקעס +, אַזױ וי מיר, 
האָט ער בשום אופֿן נישט געװאָלט אָנטאָן --- און ענטפֿערט אָנװײַזנ- 
דיק מיט דער האַנט אויף מיר; 

-- זאָל ער, מיטן פֿעלענעם גאַרטל, מיט אליהוס אוזר עור, אײַך 
אָנשרײַבן אַ ביטע אין לשון הקודש. דער פּאָלקאָװגיק, זאָגט מען, קאָן 
ציונס שפּראַך. 

--- צו ערשט זאָל מען שרײיַבן פֿון ,כאָלאָסטאָיעס"! -- היצט זיך 
אַ מאָגער, װײַסינק מענטשל, שׂמחה פֿלײישהעקער איז זײַן נאָמען גע- 
ווען --- לאָמיר אויך דאָ האָבן אונדזערע משפּחות און זײַן גלײַך מיט 
אַלעמען! | 

--- מאָטל! --- קאָמאַנדעװעט דער אַלטער ליסין --- מאַך אַ טשאָר- 
נע מיט אַ קאַראַנדאַש * טאַקע דאָ אױפֿן אָרט, און מיר וועלן דיר שוין 
אױיסטאָלקעװוען! 1 

ס'איז באַלד געשאַפֿן געװאָרן פּאַפּיר און אַ בלײַשטיפֿט, און יונה 
פֿרענקל, מיט זײַן גלײַכער פּלייצע, האָט געדינט פֿאַר אַ שרײַבטיש.. 
דער אַלטער ליסין האָט דעם שפּיץ פֿון זײַן ציגענעם בערדל אַרײַנ- 


דירי 





+ טרעטערס, פּויערשע לאַפּטשעס. -- * אַ שװאַרצן סימן מיטן בלײַער, 

גענומען אין מויל, האָט אַרױפֿגעצױגן די זאָק, וועלכע פֿלעגט זיך אים ‏ 
כּסדר אַראָפּרוקן, האָט צוויי מאָל אָפּגעװישט די נאָז מיט דער האַנט, 
װוּ ס'האָט געפֿעלט דער גראָבער פֿינגער, זיך צוגערוקט צום לעבע- 
דיקן שרײַבטיש און גענומען דיקטירן -- איך האָב געשריבן.. 

דער עולם איז ערנסט געװאָרן און געשטאַנען שטיל, רויָק... לייב 
דינער האָט נאָר איין איינציק מאָל אַרוסגענומען זײַן טאַבאַקערקע 
מיטן צעריבענעם טיטון -- קיין שמעק טאַבאַק איז נאָך דעמאָלט 
נישט בנמצא געווען. האָט מען זיך צופֿרידנגעשטעלט, שמעקנדיק 
צעריבענע מאַכאָרקע, און װי די מאָדע זײַנע איז געווען, האָט ער זיך 
גענומען מכין זײַן צום דאָזיקן עונג... אָבער אין זעלביקן אוגנבליק 
האָבן זיך דערהערט קולות פֿון צוישן עולם; 

--- לאָזט צו רו, רבי לייב, מיט אײַער טאַבאַק שמעקן עפּעס 
שרײַבט מען דאָך! 

און ווידער איז אײַנגעטראָטן די שטילקייט. איבער יעדנס געזיכט 
איז צו באַמערקן געווען, אַז מע איז אין רעיונות פֿאַרטיפֿט, אַלע האָבן 
פֿון זייער היים געטראַכט. בײַ די אומגליקלעכע ,כאָלאָסטאָיעס? זײַנען 
די אויגן אָנגעדראָלן געװאָרן... 

איך האָב די פּראָשעניע * געענדיקט. אַבֿרהמל ראָזענפֿעלד האָט 
דאָס פּאַפּיר אין האַנט גענומען און איבערגעזעצט אין ייִדיש דעם 
אינהאַלט פֿון דער העברעישער בקשה, 

פּלוצעם האָט זיך אױפֿגעהױבן װעקסלבלאַט, אַ בכבֿודיקער ייֵָד, 
וועלכער האָט געהאַט אַ זייער געבילדעטע פֿאַמיליע. (גאָלדשמיד האָט 
אים טאַקע גאָר גיך אַרױסגעשיקט פֿון דער קאָלאָניע) און האָט אונדז 
מיט זײַן הייזעריקער שטים כּמעט וי אין צװײיפֿל געטריבן, | 

----נאַרישקײטן! --- האָט ער מיט זײַן פּעסימיזם אַ זאָג געטאָן -- 

! אָומזיסט איז אײַער שרײַבן! דאָקטוירים, מקוות, די פֿאַמיליעס זאָלן 
זיי אײַך ברענגען? ניין, ניין! איר האָט צו טאָן מיט רשעים, מיט. 
שקלאַפֿן-הענדלערס! ס'איז גאָר קיין באַראָן נישטאָ! מיר זײַנען זייער 


* פּעטיציע, ביטע. 

שלעכט פֿאַרפֿאָרן! מ'דאַרף טראַכטן וי זיך צוריק אַהיים צו דער" 
שלאָגן.. 

דער עולם האָט אױפֿגעציטערט. דאָס װאָרט אַהיים האָט יעדן 
עלעקטריזירט, | 

--- אַהיים? -- האָט אַ הויך קול אין אַ סאַרקאַסטישן טאָן אָפּגע- 
קלונגען --- אַהײם! װאָט טיעבע נאַ?! 

דאָס האָט אויסגעשריען אַבֿרהם הויכבערג, אַן אָדעסער, אַ גע- 
וועזענער סאָלדאַט, װאָס האָט תּמיד גערעדט ,פּאָפּאָלאַם פּאָ רוסקי" 5,,, 

-- אַהיים! -- האָט ער ווידער געשריִען, נאָכקרימענדיק זיך 
װועקסלבלאַטן און האַלטנדיק זיך פּאָד באָקאָם ? --- אַהים! טאַם גדיע 
מ'ברענט הײַזער, מ'גראבעוועט די קלייטן, מ'הרגעט די סטאַרצי, אי 
מען פּיצלט רעביאָנושקי און מען ז'גװאַלדעװעט אונדזערע סיאָס- 
טרי 1!., אַ! -- האָט ער אַזש געדונערט -- סאַם יאַ װוידיעל :+ אַ 
פּאָגראָם! נו, דאַ, אַליין געזען! מײַן פּראַפּאָרשטשיק געשטאַנען נעבן 
מיר און געקוקט וי די באָסיאַקעס בושעווען און ראַזגראַמליעװען 12 
און מיר געהייסן האַלטן קאַראַול ?1 ! אַ שיינע היים! װאָט טיעבע נאַ' 
היי, ווילענסקי! --- מיר זײַנען זדיעס 14 אין דער רעספּובליקע אַרגענ- 
טינע: זדיעס איז אונדזער היים! 

און יענער הויכער, פֿעסטגעבױטער ייד צעטאַנצט זיך פֿרײלעך 
פֿאַרן גאַנצן עולם, 

מיר האָבן אַלע פֿרײַער אָפּגעאָטעמט, דער יאוש איז פֿאַרשװונדן 
און די האָפֿענונג האָט איר געוויינטלעכן אָרט פֿאַרנומען, 

אין צען טעג אַרום איז אויף אונדזער ביטע אָנגעקומען אַן ענט- 
פֿער. 

גאָלדשמיד שרײיבט: , קיין מקווה קען די ביוראָ נישט מאַכן, עס 


? אָט האָסטו דיר! נאַ דיר! -- * האַלב אויף רוסיש. -- ? בײַ די זײַטן 
-- 10 דאָרטן װוּ מיברענט הײַזער, מ'ראַבעװעט געשעפטן, מ'הרגעט זקנים, מיצץ- 
שנײַדט קינדערלעך און מיפאַרגװאַלדיקט אונדזערע שװעסטערס! -- 11 איך האָב 
אַלײין געזען. -- ?1 הפקר-יונגען מאַכן חרוב. -- 12 אויף דער װאך. -- 
* דאָ. 

דאַרף קאָסטן אַ סך געלט", און ברענגט אַ חשבון: 500 פּעזעס אַ הויז, 
הײַנט דער גרוב, ד"ה די מקווה, דאַרף האָבן ציגל און צעמענט אין 
באַטרעף פֿון נאָך 200 פּעזעס. די אַדמיניסטראַציע קען אַזאַ אויסגאַבע 
נישט מאַכן. ,אוב די קאָלאָניסטן ווילן, זאָלן זיי עס אױפֿבױען פֿון 
זייערע סובסידיע-געלטער"י. 

-- װי געפֿעלט אײַך דער שפּאַס? -- האָט עמעצער אויסגע- 
שריען. 

וועגן אַ דאָקטער, פֿאַרזיכערט ער, אַז מאָרגן שיקט ער אַרױס 
דעם ד"ר שװאַרץ, אויף יאַפֿעס פּאָסטן, און מכּוח די פֿאַמיליעס פֿון 
רוסלאַנד צו ברענגען ווערט צוגעזאָגט אין גיכן צו באַציֶען די משפּ- 
חות פון יענע סאָלטעראָס, װאָס זייער אױפֿפֿירונג איז אין די פֿאַר- 
װאַלטונג-ביכער פֿון מאַוריציער אַדמיניסטראַציע פֿאַרצײיכנט װי אַ 
גוטע; די בונטאָוושטשיקעס און רעבעלן האָבן אַבסאָלוט נישט װאָס 
צו װאַרטן און האָפֿן, אַז מע זאָל זיי נאָך זייערע פֿאַמיליעס ברענגעף 

באין ברירה. האָבן מיר מיט פֿאַרדראָס אַראָפּגעשלונגען דעם 
ענטפֿער, 

די פֿרומע ייִדן האָבן שוין מקוות אַליין פֿאַרזאָרגט: בײל מאָטיע 
פֿרענקל, אין גרופּע 54, האָט מען איין גרוב אױיסגעגראָבן און ביי 
הירש שאַפּאָטשניק, אין גרופּע 31 --- דעם צווייטן. מע האָט געגראָבן 
ביזן װאַסער, נאָך דעם איבערגעצויגן דעם גרוב מיט אַ לײַװנטענעם 
דאַך און די שוחטים האָבן די קאַלטע װאַסער-גריבער מיט אַ הייסן 
מקווה-הכשר געװאַרעמט.., און דאַכט זיך, אַז זיי האָבן די דאָזיקע 
מקוות מיט מילך געכּשרט... דער יונגער דור, די 20 ביז 230-יאָריקע 
(מחמת עלטערע מענטשן זײַנען גאָר װײיניק געווען) האָבן זיך פֿאַר 
צרות גענומען מערן און מערן, װי אין פּסוק שטייט: וכאַשר יענו 
אותו, כּן ירבה 15 1.. | 

אָבער קינדלען אין אַ בודקע פֿון בלעך, דאָרט האָדעװען קינדער, 
זיי זייגן און דערציען אויף דער פֿאַרשאָלטענער מאָגערער שטיצע, 


** (שמות א, י"ב) ,אָבער װי זי האָבן אים געפּײַניקט, אַזױ האָט עֶר זיך 
געמערט" (יהואָש), 

איז גאָר נישט אַזױ קפֿריסינדיק ?1 געווען. האָבן זיך מיישבֿ געווען 
אייניקע פֿון די יונגע קימפּעטאָרינס און געווינערינס און געכאַפּט 
אַ שטאַרב.., 

קיין דאָקטער איז גיך ווידער נישט געװאָרן. ד"ר שװאַרץ איז 
קוים געווען פֿון יולי ביז סעפּטעמבער. ער האָט זיך מיט דער אַדמי- 
ניסטראַציע צעריסן, אַקוראַט װוי אַלע איבעריקע דאָקטױירים, און איז 
אָפּגעפֿאָרן, שפּײַענדיק קלעק אויף זיי.. 

איז ווידער אַ מאָל אַ יללה געװאָרן; 

-- דאָקטער! --- האָט מען פֿון אַלע זײַטן געשריען! 

דאָ איז אַ קימפּעטאָרין געשטאָרבן. דאָרט האָט זיך אַ קאָלאָניסט 
פֿאַרטשעפּעט אין אַ בראָנע און דאָס לײַב צעפֿליקט, אַן אַנדערער איז 
פֿון פֿערד אַראָפּגעפֿאַלן און אַ פֿוס צעבראָכן... איבער הױיפּט זײַנען די 
שטאָטישע ייִדן כּמעט אַלע גרויסע בריהס געווען צום פֿאַלן און זיך 
אויסגליטשן... | 

-- גװאַלד, אַ דאָקטער! -- האָט די גאַנצע קאָלאָניע געיאָמערט, 

די אַדמיניסטראַציע האָט צו דער דירעקציע געשריבן און דער 
ענגלישער קאָמאַנדיר, װאָס יעדער סאָלדאַט-קאָלאָניסט איז בײַ אים 
טײַער געווען,. האָט פֿאַראָרדנט, אַז די אַדמיניסטראַציע זאָל יענע 
מיט די צעבראָכענע ביינער אַריבערשיקן קיין בוענאָס:אײַרעס אין 
האָספּיטאַל פֿראַנסעס און די געווינערינס זאָלן דערװײַל צוּואַרטן... 
מילא, האָט מען די קאַליקעס אויף שליטנס פֿון בלעך צוגעטאַסקעט 
ביז קיין אַלגאַראָבאָ און די באַרעמהאַרציקע אַדמיניסטראַציע פֿון 
גאָלדשמידס מאָנאַרכיע האָט זיי אָפּגעשיקט אין שטאָט אַרײַן. װאָלט 
דאָך שוין געווען נישקשה! איז אָבער דערבײי אַן ערגערע צרה געווען. 
אַז מע האָט דעם קאָלאָניסט דאָרט אויסגעקורירט, און אַז ער איז מיט 
אַ פֿאַרגיפּסעװעטער פֿוס בשלום אַהײימגעקומען, האָט זײַן געזונטע 
פֿאַמיליע אָנגעהויבן קרענקען פּשוט פֿון הונגער... װײַל די אַדמיניס- 
טראַציע האָט אַלע מאָנאַט אַראָפּגעצױגן אַ חלק פֿון זײַן שטיצע, כּדי 


5 וװוויל געװען, אַזױ געשמאַק. 

צו דעקן די אױסגאַבן פֿונעם קראַנקנס רײַזע קיין בוענאָס-אײַרעס; 
פֿאַר די הוצאות פֿון דער קוראַציע, װאָס זי האָט דאָרט פֿאַר אים 
באַצאָלט, אָדער, ווייניקסטנס, געזאָלט באַצאָלן!., 

נאָך אַ פּאָר מאָל האָבן מיר געשריבן צום קאָלאָנעל, ער האָט 
ענדלעך געענטפֿערט, אַז ער האָט וועגן ענין דאָקטער דעפּעשירט צום 
באַראָן און ער האָט אַ תּשובֿה באַקומען, אַז עס ווערט אַרױסגעשיקט 
אַ דאָקטערשע, אַ ייִדישע פֿרײַלין.. | 

די אומגליקפֿאַלן האָבן אָבער נישט געװאָלט װאַרטן אויף דער 
דאָקטערשע, דער פֿרײַלין... יונגע מאַמעס זײַנען דערװײַל געפֿאַלן 
קרבנות! 

האָט מען געמוזט באַדינגען אַ קריסטלעכן דאָקטער פֿון שטעטל 
פּעהואַכאָ, װאָס געפֿינט זיך אַן ערך צוועלף לעגוועס 1 פֿון אונדזער 
קאָלאָניע. צוויי מאָל אין װאָך פֿלעגט ער קומען צו פֿאָרן און מיט 
דעם דאָזיקן דאָקטער איז אונדזער ביטערער כּוס פֿאַרפֿולט געװאָרן.. 


צעזאַר ראָדעס -- אַ דאָקטער און ;האָטעל 
טשאַנטשאַָ* -- אַ שפּיטאָל 


אויך בײַ די טויערן פֿון מענטשלעכע שמאַרצן און יאָמערן, אויף 
דער שוועל פֿון שפּיטאָל, האָבן די באַאַמטע פֿון דער באַרעמהאַרצי- 
קער פֿילאַנטראָפּיע אונדז אויף חוזק גענומען. האָבן זיך אויסגעלאַכט 
פֿון אונדזערע וייטיקן, זאַלץ געשאָטן אויף אונדזערע װונדן און זיך 
געוויצלט איבער אונדזערע שטאַרבנדיקע... 

איז טאַקע דער איידעלער קאָלאָנעל אַזױ בלינד געווען אַז ער 
האָט דאָס אַלץ גאָר נישט געזען? פֿאַר װאָס האָט ער עס נישט פֿאַרהיט? 
פֿאַר װאָס האָט ער דאָס נישט געשטערט? וי אַזױ האָט ער געקענט 
געבן אַזאַ אומבאַגרענעצטע ממשלה אין די הענט פֿון אַ באַנדע ואַ- 


17 בערך 60 קילאָמעטער. אַ 0ט160 איז 20,000 פוס. 5,572 מעטער, 

גאַבונדן, װאָס האָבן נאָר געװוּסט, אַז זיי דאַרפֿן די אומגליקלעכץ 
אימיגראַנטן פּײַניקן? וי קומט עס, װאָס פֿאַר אַלעמען און אויף אַלץ 
האָט ער אַזאַ אָפֿענע, רײַכע האַנט געהאַט, אַחוץ פֿאַר אונדז, קאָלאָ- 
ניסטן? 

הערט חידושים! אויף אַלצדינג האָט דעם באַראָנס פֿאַרמעגן גע- 
קלעקט: אַ קאָמיסאַריאַט האָט מען אויסגעבויט ביד רחבֿה, די פּאַליצײ 
זאָל האָבן װוּ צו װוינען און פֿאַרברענגען! אַ תּפֿיסה, מיט אַ סך קאַ- 
זעמאַטן, צימערלעך מיט אײַזערנע גראַטעס, גוטע, זיכערע שלעסער 
מיט באַקועמע וווינונגען פֿאַר די וועכטערס, אַלץ פֿון ציגל, מיט צע- 
מענט, גוטע טירן, פֿענצטער, כּדבעי... אַן אַדמיניסטראַציע-געבײַדע, 

מילא אַ באָד, אַ מקווה, האָט גאָלדשמיד אָפּגעזאָגט, כאָטש אַפֿילן 
אַרעסטאַנטן אין סיביר באַקומען אויך אַ באָד זיך צום רייניקן.. די 
אַדמיניסטראַציע -- האָט ער געזאָגט -- קען קיין געלט אויף אַ באָד 
נישט אויסגעבן! אויף מקוואות --- נו, פֿאַנאַטיזם,,. אָבער אַ שפּיטאָל? 
אַך, מײַן גאָט! ווייסט איר, װוּ ער האָט אַ פּלאַץ געפֿונען פֿאַר אַזאַ 
נייטיקן אינסטיטוט? ס'איז מיר פּשוט אַ בושה צו דערציילן. יענע 
חזיר-שטאַל, װוּ מיר זײַנען צוזאַמען מיט די שװײַנען געלעגן בײַם 
אָנקומען, אַהין האָט מען איצט חולאים פֿאַרשיקט! די װענט פֿון 
בלאָטע, דער דאַך פֿון שטרוי, איז דער באַרימטער ;האָטעל טשאַנ- 
טשאָ* געשטאַנען אויף אַ בערגל אַנטקעגן בית עלמין און פֿאַרבליבן 
בירושה פֿון רעמעלאַ פֿראַנקאָס חזירים... יענע ראַנטשאָ האָט דער 
קאָלאָנעל געהייסן כּלומרשט פֿאַרריכטן. מע האָט אױפֿן שטרויענעם 
דאַך אַרױפֿגעלײגט בלעכן, די װוענט מיט קאַלך אָפּגעװײַסט, אָפּגע- 
טיילט צוויי פֿראָנט:צימערלעך, איינס פֿאַר אַ קאָנסולטאָריע פֿאַרן 
דאָקטער, װוּ קראַנקע אױפֿצונעמען, און דאָס צווייטע פֿאַר די עטלעכע 
פֿלעשלעך מעדיצין, װאָס מ'האָט אָנגערופֿן ?אַפּטײיק?, 

הינטער די צוויי חדרים איז געווען אַ לאַנגער, שמאָלער חדר, 
מיט צוויי קליינע בויער-פֿענצטערלעך, װאָס האָבן אַרױסגעקוקט צום 
הייליקן אָרט. אין יענעם צימער האָט מען אַרײַנגעשטעלט צוויי קאַ- 
טרעס, שערבעטלעך, און דאָס האָט מען אַ נאָמען געגעבן ,;שפּיטאָל?.., 

און דער פּאַראָנדעק : איז געווען אַזאַ: צוויי מאָל אין װאָך זײַנען די 
,דאָקטערטעג? געווען, מאָנטיק און דאָנערשטיק. הונדערטער חול- 
אים זײַנען זיך צוזאַמענגעפֿאָרן אָדער צונױפֿגעקומען אין אַלגאַראָבאָ 
און זיך אויסגעזעצט אויף דער ערד, פֿון ביידע זײַטן וועג װאָס ציט 
זיך פֿון דער אַדמיניסטראַציע ביזן האָטעל טשאַנטשאָ-עפּיטאָל, און 
געװאַרט אױפֿן דאָקטער פֿון פּעהואַכאָ. 


אָט ליגט דער אַכצן יעריקער שיינער בחור, שמשון מעלמאַן 
וועלכער איז פֿון אַ פֿערד אַרונטערגעפֿאַלן און האָט אַ פֿוס צעבראָכן. 
ער קרעכצט און אויקעט. זײַן פֿאָטער, משה חנה-גאָלדעס פֿון סקאַלאַ, 
שפּעטער אַ רעוורענד, חזן ומוהל אין ניו-יאָרק, שטייט נעבן אים, 
לייגט אים צו קאָמפּרעסן פֿון קאַלט װאַסער און באַװאַשט זיך מיט 
טרערן. װײַטער אַ ביסל ליגט לייב יוטעס מיט אַ צעבראָכענעם ריפּ 
אין זײַט. אַ ביסל אָפּגערוקט טרעפֿן מיר אונדזער באַקאַנטן, דעם 
אַלטן ישׂראל ליסין, וועלכער איז געפֿאַלן אויף אַ בראָנע און אַ פּאָר 
אײַזערנע ציין זיך אַרײַנגעשטאָכן. נאָך דעם קומען יונגע פֿרױען מיט 
אַרומגעבונדענע קראַנקע ברוסטן, פֿאַרקילט צווישן די אָנגעפֿרױרענע 
קאַלטע בלעכן. מאַמעס מיט שלאַפֿע און קראַנקע קינדער, רינענדיקע 
אויערן, שטיקנדיקע העלדזער, צעיאַטערטע מכּות און שלעק פֿון דער 
גאַנצער וועלט. די אַלע ליגן אױפֿן גראָז און װאַרטן, דער דאָקטער 
זאָל זיי ברענגען זײַן מעדיצינישע הילף, 


ענדלעך, אויף אַ לײַכטן רײַטװעגעלע, אײַנגעשפּאַנט מיט אַ 
ברענענדיקן שװאַרץ סאַמעטענעם פֿערד, לױפֿט-אָן דער דאָקטער 
צעזאַר ראָדעס. ער איז שנעל דורכגעלאָפֿן די צוועלף לעגוועסדיקע 
שטרעקע. די באַאַמטע פֿון דער אַדמיניסטראַציע שטייען און גלעטן 
דעם פֿאַרשװיצטן נעגראָ? פּאַטשן אים אין הינטן, גלעטן די גריווע, 
קוקן אים אין די ציין און זאָגן מבֿינות, לויבנדיק ביז גאָר. דער דאָק- 


1 (שפּעטילשון) אָרדענונג, --- ? (צערטלינאָמען) שװאַרצער, פון די פּאָ- 
פולערסטע נעמען פאַר פערד און הינט, 

טער שמועסט מיט זיי און צעשמעלצט זיך פֿון נחת, אויף די קראַנקע 
קוקט ער זיך אַפֿילו נישט אום, 

דער דאָקטער ואַשט זיך אַרום, טרינקט מיטן אַדמיניסטראַטער 
קאַװע און װאַרפֿט-צו עטלעכע קאָמפּלימענטן דער יונגער פֿראַנצױזין.. 
ערשט אַרום עלף אַ זייגער קומט ער אַרױס, אָפֿט באַגלײט פֿונעם 
אַדמיניסטראַטער, שפּאַצירט-אַדורך די שורות קראַנקע, פֿאַרשרײַבט 
די מיט צעבראָכענע גלידער זאָל מען שיקן קיין בוענאָס-אײַרעס און 
פֿאַר די איבעריקע חולאים פֿאַראָרדנט ער אַ ביסל מאַגנעזיע, בי- 
קאַרבאָנאַטע פֿון סאָדיום, זאָגט עטלעכע פּאָרנאָגראַפֿישע פֿראַזעס צו 
די יונגע װײַבלעך און גייט תּיכף אַװעק עסן. 

זיצן די קראַנקע און װאַרטן ביז צוויי אַ זייגער. ווען דער דאָקטער 
קומט פֿונעם עסן מראה כּהנגיד, זעצט ער זיך אַװעק אויף אַ שטול 
און באַהאַנדלט אונדזערע קראַנקע מיטן גרעסטן ציניזם.. 

-- טשע גרינגאָ! --- זאָגט ער צום יונגנמאַנטשיק, װאָס פֿאַר- 
טרעט כּלומרשט אַן אַפּטײיקער --- דו ווייסט דאָך שוין אַלײן! זאַלץ 
--- די האַלדזקראַנקע, יאָדאָ-טינקטור --- פֿאַר די פֿאַרװונדעטע.. 

דרײַ אַ זייגער קומט-אַרײַן דער אַדמיניסטראַטער און מ'שמועסט 
אַ ביסל. מען לאַכט. מ'חוזקט. מען טרינקט ,מאַטע*, װאָס אַ שותּפֿות- 
דיק שיקסל דערלאַנגט... אַזױ ווערט צוישן זיי באַשטימט בהסכּם, 
אַז די אַלע קאָלאָניסטן קרענקען נאָר דערפֿאַר, װײַל ס'איז אומזיסט 
די קוראַציע... ווען זיי זאָלן דאַרפֿן צאָלן פֿאַר יעדן וויזיט פֿונעם 
דאָקטער און פֿאַר די מעדיקאַמענטן, װאָלט קיינער פֿון זיי שלאַף נישט 
געוועןייי 

אַ זייגעד פֿיר איז שוין דער ;נעגראָ? אָפּגעבאָדן, אַרומגעװאַשן, 
אויסגעקעמט, אָנגעהאָדעװעט, אײַנגעשפּאַנט -- און דער דאָקטער 
פֿאָרט-אַװועק. 

אַזױ האָט מען געמאַכט אַ פּראָטאָקאָל, און צעזאַר ראָדעס האָט 
באַשטעטיקט, אַז די אימיגראַנטן קרענקען פּשוט פֿון װױלטאָג, און 
זיי קורירן זיך נאָר; װײַל דאָס איז אױפֿן באַראָנס חשבון. ;זייער 
װײיניק זײַנען ווירקלעך קראַנק!" -- אָט דאָס איז אָפּגעזיגלט געװאָרן 

מיטן שװאַרצן חותם פֿון דער אַדמיניסטראַציע און אַריבערגעשיקט 
געװאָרן צו דער דירעקציע פֿון בוענאָס-אײַרעס. און אומגעזאַמט איז 
אָנגעקומען אַן אוקאַז: פֿונעם קאָלאָנעל, אַז יעדער קראַנקער זאָל 
צאָלן פֿון פֿופֿציק ביז אַכציק סענט פֿאַר יעדע רפֿואה, װאָס ער באַ- 
קומט פֿון אַפּטײיק און דאָס זאָל אַרונטערגערעכנט ווערן יעדן מאָנאַט 
פֿון דער סובסידיע, 

דער פּאָלקאָווגיק האָט אין גיכן באַקומען אַ ראַפּאָרט, אַז די מיי- 
נונג איז אַ ריכטיקע געווען, װאָרן זינט ס'איז אײַנגעפֿירט געװאָרן 
דער אָפּצאָל, קומען אַ סך ווייניקער קאָלאָניסטן צום דאָקטער... דער 
רײַכער גאָלדשמיד האָט מן הסתּם נישט געװוסט, אַז דער אָרעמער 
טאַטע, װאָס ברויכט די אַכציק סענט אויף ברויט פֿאַר זײַנע קינדער, 
וװועט גיכער לײַדן דעם וייטיק, זיך בעסער פֿאַרלאָזן אױפֿן בוראס 
רפֿואות, איידער בײַ זײַנע בני-בית צונעמען דאָס עסן!. 

נײַנציק פּראָצענט פֿון די ערשטע קאָלאָניסטן זײַנען טאַקע ביז 
הײַנט פֿאַרבליבן קראַנקע, רעוװומאַטישע, געבראָכענע פֿון צו שווערער 
אַרבעט, פֿון דעם לעבן אין דחקות, בעת דער פֿאַרשאָלטענער שטיצע- 
עפּאָכע, פֿון דעם װאַלגערן זיך איבער אַ יאָר אין קאַרפּאַס און אין 
בלעכענע בודקעס. דאָס אַלץ צוזאַמען האָט אונטערגעגראָבן דאָס גע- 
זונט פֿון די ערשטע פּיאָנערן. 

אַ גרויסער טייל פֿון די כּוחות האָט אַוועקגענומען דאָס הײַזער 
בויען. בעת דער פּאָדריאַטשיק + האָט שוין אױפֿגעשטעלט די הײַזער- 
סקעלעטן, האָבן מיר אַלײין געדאַרפֿט אויסקנעטן די בלאָטע, כּדי די 
ווענט צו מאַכן, אונדזערע פֿרױען און קינדער האָבן װי בײַ פּרעהן 
אין די גרעסטע קעלטן געקנאָטן באָרװועסערהייט דאָס ליים, אין יוליל 
און אויגוסט, אין סאַמע מיט פֿון היגן ווינטער, זײַנען מיר ביזן האַלדז 
אין בלאָטע געלעגן און אַזױ זיך הײַזער געבויט.. 


* באפעל (אויפן צארישן שטײגער). -- * אונטערנעמער, 

קורצזיכטיקייט און אומפאַרשעמטקייט 


נאָך אַ מיזאַמער פּלאָג פֿון פֿערציק טעג, נאָך דעם וי אונדזערע 
פֿיס זײַנען געשװאָלן געװאָרן קנעטנדיק דאָס ליים, איז ענדלעך אונ- 
דזער ראַנטשאָ, געדעקט מיט שטרוי, פֿאַרטיק געװאָרן אויף שבת 
סליחות פֿון תּרנ"ג. איך דערמאָן זיך איצט, מיט טרערן אָנגעפֿולטע 
אויגן, יענעם מאָמענט, ווען מיר האָבן אונדזערע צרהדיקע געלע- 
גערס אַריכערגעטראָגן פֿון דער בודקע אין שטוב אַרײַן און וי מײַן 
פֿרױ האָט באַגײַסטערט אױפֿגעהױבן די אויגן צום קאַמישענעם : דאַך, 
זאָגנדיק; 

-- אָ, איר דאַנק דיר, גאָט! מיר שלאָפֿן שוין אונטער אַ דאַך! 

ווען איך טראַכט נאָר איבער די ליידן און שמאַרצן, װאָס מיר 
האָבן אַריבערגעטראָגן, באַגרײַף איך באין אופֿן נישט, פֿון װאַנען 
מיר האָבן דעמאָלט אַזױ פֿיל ענערגיע, מוט, אויסדויער און כּוחות 
גענומען, אַריבערצוטראָגן דעם שווערן יאָך, װאָס דער ענגלישער ייד 
האָט אויף אונדז אַרױפֿגעלײגט. ער האָט אונדז פּשוט פֿאַרן באַראָנס 
שקלאַפֿן געמאַכט, פֿאַר זײַן לײַב-אײיגנטום פֿאַררעכנט, 

--- מיר זײַנען קנין כּספּו של הבאַראָן ?! --- פֿלעגן די תּלמודיסטן 
ניסנזאָן און ראַבינאָוװויטש כּסדר זאָגן. 

גאָלדשמיד האָט נאָר אַכטונג געגעבן, אַז מ'זאָל פֿאָלגן נאַטשאַל- 
סטווע. מע זאָל, חלילה, נישט עובֿר-זײַן אויף דער קלענסטער פֿאָר- 
שריפֿט, װאָס דער קאַפּריז פֿון זײַנע משרתים האָט דיקטירט. אונדז 
האָט ער באַטראַכט פֿאַר אומוויסנדיקע ברואים, וועלכע מען דאַרף 
האַלטן אין קולאַק, װוי סאָלדאַטן אין אַ קאַזאַרמע... דערצו נאָך איז 
ער געווען אַ קמצן, אַ קאַרגער פֿון דעם סאָרט, װאָס ציילט די גרויפּן 
אין טאָפּ און לאָזט אויסרינען די מילך... 

אין אַרכיוו פֿון סעפּטעמבער 1892 טרעפֿט מען אַ פֿאַראָרדענונג 
צום אַדמיניסטראַטער פֿון מאַוריציע, אַז ער זאָל ניט שרײַבן אויף 


1 פון שטעקנס באַגראָזטע, װאָס װאַקסן אין זומפּן, -- ? (פּאַראַפראַזירט) 
באַזיץ מיטן כוח פון באַראָנס געלט, 


אין אַרגענטינע 165 


קיין גרויסן בלאָקפּאַפּיר די קליינינקע באַריכטן פֿון דער קאָלאָניע, 
װאָס קענען געשריבן ווערן אויף פֿערטל בויגעלעך פֿון די מעמאָראַג- 
דומס, װײַל ס'איז אַ שאָד געלט.,. דאָס בלאָקפּאַפּיר קאָסט צו טײַער! 
דאָס, װאָס די באַאַמטע האָבן טויזנטער געגנבֿעט, דאָס האָט אים 
נישט געאַרט אָדער אַזױ װײַט האָט ער מיט זײַן שׂכל נישט געקאַנט 
זען... ער האָט אויך נישט באַמערקט דעם טעראָר מצד די באַאַמטע, 
זייערע אומפֿאַרשעמטע באַנעמונגען און באַציונגען צו אונדז. װײַל 
חוץ װאָס זיי האָבן אונדז קערפּערלעך געבראָכן האָבן זיי נאָך אונדזער 
גײַסט אויך געװאָלט פֿאַרטיליקן און אונדזער טהרת המשפּחה געזוכט 
צו פֿאַרניכטן, 

אַ געוויסער אַדמיניסטראַטער, גאָספּאָדין ב. ז., אַ רויטער בייזער 
נאַטשאַלניק, וועלכער פֿלעגט שטענדיק אונטערפֿאָנפֿען און וועמען 
מיר האָבן פֿאַר פֿאַרזאָרגער געהאַט בײַם סוף פֿון גאָלדשמידס פּע- 
ריאָד און פֿאַר דער גאַנצער צײַט, װאָס דער פּראָװויזאָרישער דירעק- 
טאָר, מאַקסים קאָגאַן, האָט געװועלטיקט -- האָט אַ סך פֿון אונדזערע 
פֿרױען באַלײידיקט מיט די שמוציקסטע כּוונות.. 

אין אַ ,דאָקטערטאָג" האָב איך נעבן דער אַדמיניסטראַציע 

אָנגעטראָפֿן אַ פֿרױ שטיין אונטער אַ בוים און ביטער וויינענדיק, 
איך בין נענטער צוגעגאַנגען און אַ באַקאַנטע דערזען -- איר מאַן 
איז מײַנער אַ גוטער ברודער געווען און מיר זײַנען אויף דער זעל- 
ביקער שיף געפֿאָרן, 

--- װאָס וויינט איר? --- האָב איך גענומען זיך נאָכפֿרעגן -- װאָס 
איז אײַך געשען? 

דאָס װײַבל האָט זיך אָנפֿאַנגס געקווענקלט. עפּעס האָבן זיך איר 
פֿאַר שאַנדע אַלע װײַלע די קאָלירן געביטן, נאָר ענדלעך האָט זי 
וויינענדיק מיר דערציילט: זי לײַדט שוין אַ צײַט לאַנג אויף אַ ברוסט; 
עפּעס אַ צוקילונג; איז זי צום דאָקטער געגאַנגען; האָט זי דערזען 
דער אַדמיניסטראַטער און זי צוגערופֿן. 

-- איר דאַרפֿט האָבן דעם דאָקטער? -- האָט ער געפֿרעגט -- 
קומט-אַרײַן, ער איז אָט דאָ אין צימער. 

ווען זי איז אַרײַן, האָט ער די טיר הינטער זיך פֿאַרמאַכט און 
זיך צו איר געװוענדט: | 

--- אַנו, װײַזט נאָר די ברוסט, איך װעל אײַער דאָקטער זײַן און 
אײַך קינסטלעריש אויסהיילן... 

און דאָ זײַנען געקומען צינישע אויסדרוקן און שמוציקע ווער- 
טער, וועלכע זײַנען באַגלײט געװאָרן מיט געװאַגטער געװאַלטטאַט.., 

זי האָט גענומען שרײַען, גװאַלדעװען. זי האָט זיך קוים פֿון זײַנע 
הענט אַן אומבאַפֿלעקטע געראַטעװעט, 

אַ סך אַזעלכע לומפּיקע סצענעס זײַנען פֿאָרגעקומען. ס'האָט זיך 
זי אָבער נישט אײַנגעגעבן אונדזער פֿאַמיליע-ריינקייט צו פֿאַרשװעכן. 

אמת, זיי האָבן געהאַט גענוג אומריינע, װאָס דער עמיגראַציע- 
שטראָם האָט ביז צו די אַרגענטינער גרענעצן פֿאַרטראָגן און אַרױס- 
געװאָרפֿן אויף מאַוריציער פֿעלדער. ד"ר בערקנהיים און לאַפּין האָבן 
שפּעטער אָט די אַלע דאָזיקע נפֿשות פֿאַרטריבן און אַרױסגעיאָגט; 
די קאַלאָניע איז פֿאַרבליבן אַ ריינע, אַן אומבאַפֿלעקטע, 

אָט אַזױ האָט מען אַלץ געדולדיק אַריבערגעטראָגן. געשפּיגן די 
ליידן אין פּנים אַרײַן... די האָפֿענונג האָט אַלצדינג פֿאַרזיסט מיט 
אירע צוזאָגן, 

-- מיר וװועלן אַלע אַדונים איבערקומען, אַפֿילו דעם קאָלאָנעל 
מיט זײַנע גאָלדענע עפּאַלעטן איבערלעבן! 

פֿלײַסיק האָט מען אַלץ װײַטער געאַרבעט: מענער, קינדער און 
פֿרױען זײַנען קיין מאָל נישט אָפּגעשטאַנען. 


אונדזערע פרויען 


איך זע זיי אַרומגעהילט אין אַ שימערירנדיקער ליכטיקייט, יענע 
מוטיקע און שטאָלצע קאָלאָניסטישע פֿרױען 

נישט דער שװאַרצער טעראָר פֿון יענער פֿאַרשאָלטענער צײַט, 
נישט די דערנידערנדיקע שמוציקע שטיצע, נישט יענע פֿאַרדאָרבענע 

נאַטשאַלניקעס האָבן זיי געקאָנט פֿאַרטונקלען, זיי מאַכן קאַמפֿלאָז 
אָדער פֿאַרצװײפֿלט. האַנט בײַ האַנט מיט זייערע מענער האָבן זי 
העלדיש געקעמפֿט און די נויט אויסגעלאַכט, 

זיי האָבן די גאָלדענע האָפֿענונג מיט זייער פֿרױען-חן באַפּוצט, 
אין זייער פֿאַנטאַזיע האָבן זיי געמאָלן די שענסטע צוקונפֿט-בילדער 
און פֿאַר די מענער פֿאָרגעשטעלט, גלייבנדיק פֿעסט אין אַ רײַכן 
!פֿרײַען, גליקלעכן עתיד אין דער נײַער היים, פֿאַרזיסנדיק דערװײַל 
דאָס גאַליביטערניש פֿון דער פֿינצטערער קעגנװאַרט, 

וי די פֿינקלענדיקע שטערן אין אַ פֿינצטערער נאַכט, אַזױ 
שײַנען יענע פֿרױען, פּיאָנערינס פֿון דער אַרגענטינישער קאַלאָניזאַ- 
ציע, װאָס אויב זי װעט נאָר לאַנג אױיסהאַלטן און עקסיסטירן -- 
װועט אַ גרויסן דאַנק שולדיק בלײַבן אָט צו יענע נאָבעלע דאַמעס., 

באַלד וי די ווענט פֿון הײַזל זײַנען מיט דער בלאָטע אָנגעװאַל- 
קעוועט געװאָרן, וי נאָר די פֿרױ האָט אירע עופֿעלעך דערזען אונטער 
אַ דאַך, געשיצט צווישן פֿעסטע וענט, אַזױ האָט זי זיך תּיכף מיט 
לײַב און זעל צו דער לאַנדװירטשאַפֿט איבערגעגעבן. אונטער די 
שנײַדנדיקע פּאַמפּאַיװינטן, אין דער ברוכטאָגיקער גיפֿטיקער קעלט 
איז זי שוין געשטאַנען אין קאָראַל נעבן איר מאַן און געהאָלפֿן 
אײַנזשוגעווען : די אָקסן. נאָכן אויסריכטן איר מאַן צום אַקערן איז 
זי באַלד אױפֿן פֿערד געזעסן און וי אַ ווינט זיך געטראָגן קיין אַליסע 
אָדער קיין אַלגאַראָבאָ, כּדי צו ברענגען פֿלײיש פֿון דער יאַטקע. אָט 
אַזױ אַרום זײַנען אַ סך פֿון זיי, פֿלינקע און פֿעיַקע רײַטערינס גע 
װאָרן; גאַנצע סקאַדראָנען אַזעלכע אַמאַזאָנקעס פֿלעגן זיך יאָגן איבער 
די וועגן, כּדי פֿון דער מאָנאָפּאַליזירטער קראָם פּראָװיאַנט צו 
ברענגען, | = שי" 62 
פּעסיע רעזניק און מלכּה דינעץ פֿלעגן זיך פֿאַרװעטן מיט די 
געשיקטסטע יונגע רײַטערס אַ ,קאַרעראַ* ? צו מאַכן און זײַנען שטעג- 


דיק די געווינערס געווען. אַ סך מיידלעך און װײַבלעך זײַנען מיט 


= 


? אײנשפּאַנען אין יאָך. -- ? געװצטלויף, 

די פּלוגן געגאַנגען: האָבן געאַקערט און געבאָראָנעװעט צו גלײַך 
מיט די מענער. שׂרה ניעמיטשיניצער און חנה חיה וינגאַסט האָבן 
דעם ערשטן שניט געמאַכט מיטן סערפּ. פֿון פֿרי ביז נאַכט האָבן זי 
דעם ווייץ צוזאַמענגעקליבן. דבֿורה חת, אַ הויכע, קרעפֿטיקע, טונקל- 
ברוינע פֿרױ, האָט זיך דאָס ,סיעװאַי + אָנגעטאָן אױפֿן האַלדז און 
מיטן זאַק געשפּאַנט אויף דער ראַלעאַ+ און די קוקורוזע געזייט. 
איר מאַן, שלמה חת, אַ שטיק שלומיאל, איז געגאַנגען פֿאָרױס, כּדי 
איר די ליניע אָנצוּװײַזן, און זי האָט אַלע װײַלע צו אים געשריגן: 

-- שלמה, אָט אָ דאָו דו האָסט פֿאַרפֿעלט אַ מעלגע *, סוועט 
זײַן אַ פּליך.. 

דאָס האַרץ האָט זיך געפֿרײט, צוקוקנדיק װי די שטאָטישע יידי" 
שע טעכטער, וועלכע זײַנען געוויינט געווען צו גיין אין סאַמעט און 
אין זײַד, אין הענטשקעס און אין היטעלעך, גייען איצט אָנגעטאָן אין 
אָקספֿאָרד און אין סיץ, שטייען אין פֿעלד און אַרבעטן באַגלײַך מיט 
די מענער! | 

די ייִדישע פֿרױ האָט אַרױסגעװיזן איר טרײַשאַפֿט און איבערגע- 
געבנקייט צום אָרנטלעכן פֿאַמיליע-לעבן און צו דער ערלעכער אַגרײ 
קולטור-אַרבעט. נישט אין שענק, אין קלייט, צי אין מאַרק צוישן 
טענדלערס, מוכרים און קונים איז דאָס פּלאַץ פֿון דער אױפֿריכטי 
קער ייִדישער אישה, נאָר אין פֿעלד, אין גאָרטן, בײַ דער לאַנדװירט- 
שאַפֿט, נאָר דאָרט דערקענט מען די עקרת הבית. אין גאָרטן און אין 
סאָד מיט די ביימער און בלומען, װוּ ס'שײַנט-אַרױס די װײַס-גע" 
קאַלכטע שטוב מיטן אױפֿגערױמטן הויף, װוּ הונדערטער עופֿות פֿון 
אַלערלײ סאָרטן און מינים פֿולן-אָן די לופֿט מיט זייער פּישטשערײַ 
און קװאָקערײ, אָט דאָרט, אין דעם נווה השלום, דערקענט מען די 
אשת חייל, וועלכע איז אַ קרוין פֿאַר איר מאַן און אַ צירונג פֿאַר 
אירע קינדער.. 


זריעה-זעקל. --- * אויף דער ליניע פון בייט. -- * א טײל פון ערד, 
װאָס מ'באשטימט צו פאַרזייען. 

און דאָס זײַנען די מאַוריציער קאָלאָניסטישע פֿרױען געווען. 

נישט נאָר בײַ דער אַגריקולטור אַליין האָט זיך די פֿרױ צו דער 
העכסטער מדרגה דערהויבן. אויך בײַ דער קולטורעלער אַנטװיק- 
לונג, בײַ דער פֿאַרשפּרײטונג פֿון קאָנען און וויסן זײַנען די קאָלאָ- 
ניסטינס די ערשטע איניציאַטאָרינס און מיטאַרבעטערינס געווען. 

אין דעצעמבער 1892 איז די ערשטע שול אין אַליסע פֿאַרטיק 
געװאָרן. האָבן די פֿרױען זייערע קינדער געפֿירט אין שול רײַטנדיק. 
מיר, מענער, זײַנען נאָך אַזױ פֿאַרטאַראַראַמט געווען. אַז מיר האָבן 
דעמאָלט לחלוטין נישט אין זינען געהאַט די קינדער-דערציונג. ווען 
די פֿרױען האָבן באַמערקט, אַז סאַלאָמאָן כּהן, דער ערשטער לערער, 
פֿאַרנאַכלעסיקט זײַן אױפֿגאַבע, זײַנען זיי געווען די פּראָטעסטירערינס 
און האָבן זיך דירעקט וועגן דעם ענין צו גאָלדשמידן געווענדט. 

זיי האָבן געפֿאָדערט, אַז מען זאָל זאָרגן פֿאַר די עלטערע, צװעלפֿ- 
יעריקע יינגלעך, װאָס זײַנען שוין ,אין די פּלוגן אײַנגעשפּאַנט גע- 
ווען", װוי זייער װײַבערשער אויסדרוק איז געווען. זיי האָבן געליאַ- 
רעמט, אַז מען זאָל אָװונטשולן מאַכן און מען זאָל שאַפֿן פֿון זייערט 
וועגן ביכער צום לייענען, כּדי זיי זאָלן נישט פֿאַרגרעבט װערןיי 

אַכט פֿרױיען, רײַטנדיק אויף פֿערד, האָבן מיך אין אַ טאָג אַרומ- 
גערינגלט, בשעת כ'האָב אין פֿעלד פֿאַרבראָנעװעט דעם פֿאַרזײטן 
מאַיַס און האָבן פֿון מיר געפֿאָדערט, אַז איך זאָל מיטהעלפֿן ליטעראַ- 
טור צו פֿאַרשפּרײטן און שאַפֿן די נייטיקע ביכער, כּדי עס זאָל זײַן 
װאָס צו לייענען אין די שבתדיקע טעג און אין די ווינטער-אָװנטן 

כ'האָב דעמאָלט אין ,המליץ" פֿאַרעפֿנטלעכט אַן אַרטיקל אונ- 
טערן נאָמען לא מעבֿר לים היא... ,מיר זײַנען אָן תּורה, מיר האָבן 
נישט קיין איין ספֿר, מיר וערן פֿאַרגרעבט אין אַרגענטינע!?" --- איז 
מײַן געשריי געווען. 

אונדזערע ברידער פֿון יענער זײַט ים האָבן זיך תּיכף אָפּגע- 
רופֿן. אַ ‏ סך מחברים האָבן אונדז זייערע װערק צוגעשיקט. ד"ר 
אײַזנשטאַט האָט דער ערשטער אונדז אַרײַנגעשיקט אַ סך ביכער, 
צווישן וועלכע ס'זײַנען אויך געווען פֿיל עקזעמפּלאַרן פֿון זײַן בוך יודען 

און יודענטום. דאָס ביכל האָבן כּמעט אַלע קאָלאָניסטן זיך אויסגע- 
לערנט אױסנװײיניק. ד"ר קאַצענעלסאָן האָט געשיקט זײַן ווערק רמ"ח 
אבֿרים, הער שלמה בובער זײַן מדרש תנחומא. דערצו זײַנען אויך 
געקומען אַ סך ביכער אין ייִדיש. דער באַרימטער און גרויסער ייד 
קלמן װיסאָצקי האָט צוגעשיקט צויי קאַסטנס מיט ביכער, אָבער 
אױפֿן אַדרעס פֿון דער ייִקאַ, און די װוילטעטיקע באַאַמטע האָבן, װײַזט- 
אויס, אונדז נישט פֿאַרגונען אַזױ פֿיל ליטעראַטור און האָבן עס גע- 
לאָזט פֿאַרפֿאַלן ווערן אין צאָלאַמט. אַ ספֿר-תּורה האָט אונדז צוגע- 
שיקט דער ראַבינער צוקערמאַן פֿון קיעוו. 

אין קעסטלעך פֿון קעראָסין האָב איך בײַ מיר אין ראַנטשאָ די 
דאָזיקע ביכער געהאַלטן און פֿרײַטיק נאָך חצות פֿלעג איך מוזן אי- 
בערלאָזן דעם פּלוג, כּדי אַ ביבליאָטעקאַר צו ווערן. 

וי גרויסאַרטיק און וי אײַנגענעם איז דער שבת-טאָג געװעף 
דעמאָלט האָט מען נאָך דעם רוטאָג שטרענג אָפּגעהיט און די גאַנצע 
גרופּע פֿלעגט צו פֿוס אַרױסגײן אין פֿעלד, כּדי די אָקסן צו פּאַשען. 
אַלע פֿלעגן זיך אויסזעצן אױפֿן גראָז, געוויינטלעך אַנטקעגן דעם אָרט, 
װוּ די אָקסן האָבן זיך אַרומגעדרײט, און איינער פֿון אונדז האָט אָנ- 
געהויבן פֿאָרלײענען פֿאַרן עולם. אַז מ'האָט געדאַרפֿט אָפּטרײַבן די 
אָקסן, אַז זיי זאָלן נישט אַרױף אױפֿן פֿאַרזײטן, האָט מען מיטן לייע- 
נען אָפּגעװאַרט ביז דער פּאַסטעך פֿלעגט צוריקקומען. אַזױ האָבן מיר 
אױפֿגעהאַלטן די פֿעלד-ביבליאָטעק מיטן פֿרײַען ליענזאַָל אונטער 
גאָטס הימל ביז צו לאַפּינס צײַט, 

די מאַדאַם לאַפּין, אַ דיפּלאָמירטע דאָקטאָרין, זייער אַ געביל- 
דעטע און איידעלע פֿרױ, האָט אונדז מיטגעהאָלפֿן אַ רײַכע ביבליאָ- 
טעק צו שאַפֿן, צוויי הונדערט פּעזעס האָט זי אַליין דערויף געשאָנקען 
און געפּועלט בײַם אָדון לאַפּין, אַז ער זאָל אין אַדמיניסטראַציע געבן 
אַ צימער פֿאַר די ביכער, 

דאָס ביסל קולטור, הגם זייער אָרעם, האָט יענע ערשטע מוטיקע 
קאָלאָניסטישע פֿרױען צו פֿאַרדאַנקען די עקסיסטענץ. זיי קומט װי 
טרײַע פּיאָנערינס --- לויב און כּבֿוד, 

אַ פראַנצייזישער שפּיאַן,. די האַדעװאַניע פון 
דער ;אַליאַנץי 


גאָלדשמיד איז דאָ אין לאַנד געװוען ביז צום 12טן יולי 1893, 
און אים איז צו פֿאַרדאַנקען, װאָס די אימיגראַנטן זײַנען געװאָרן 
קאָלאָניסטן, : 

- פֿאַר זײַן צײַט איז דאָס לאַנד אײַנגעטײלט געװאָרן. אַ גרויסע 
פֿאַמיליע האָט באַקומען פֿופֿציק העקטאַר און קליינע משפּחות צו 
פֿינף און צװואַנציק. יעדן קאָלאָניסט האָט מען געגעבן צו זעקס אָקסן, 
איין פֿערד, אַ פּלוג, אַ בראָנע און אַלעמען אויף לאַנד באַזעצט. דער 
קאַלאָנעל האָט נאָך די זכיה געהאַט צו זען דעם ערשטן שניט 
פֿון 1892, װאָס אייניקע קאָלאָניסטן האָבן געמאַכט. 

--- אַלפּערסאָן! -- האָט צו מיר גאָלדשמיד מיט שטאָלץ געזאָגט 
-- אײַערע פֿערציק זעק ווייץ האָבן מיר פֿאַרקױפֿט צו זיבן דאָלער 
מיט זעכציק. דאָס געלט האָב איך אָבער קיין מאָל נישט געזען און 
אין חשבון מיט דער ייִקאַ זײַנען זיי אויך נישט אַרײַנגערעכנט גע- 
װאָרן! 

דער פּאָלקאָװוניק האָט נאָך באַװיזן כּמעט די לעצטע 3,200 פֿי- 
שטיקלעך צו פֿאַרקױפֿן דעם סעניאָר כאָזע פּערעז צום פּרײַז פֿון 
צוועלף פּעזעס אַ קאָפּ... ס'קאָן זײַן, אַז דאָס האָט ער געטאָן, בכדי 
זיי זאָלן אַ פּנים קיין שאָדן נישט אָנטאָן אויף די פֿאַרזײטע פֿעלדער 
אָדער אפֿשר די באַאַמטע אײַנצושפּאָרן די מיזאַמע אַרבעט פֿון גנבֿה,, 
ווער ווייסט, װאָס פֿאַר אַ טובֿה ער האָט מיט דעם געמינט די 
קאַלאָניסטן צו טאָן ? ! פּלוצעם שטיל, אומבאַמערקט, אָן באַגלײטונג, 
אָן א ;זײַ געזונט?" איז ער אָבער פֿון אַרגענטינע אָפּגעפֿאָרן און 
קיינער האָט אים קיין ברכה נישט נאָכגעשיקט אויף זײַן רײַזעי. 

אַ פּראָװיזאָרישער דירעקטאָר, אַ רוסישער ייָד, גאָספּאָדין מאַק- 
סים קאָגאַן, איז פֿון לאָנדאָן געשיקט געװאָרן אויף איבערצונעמען 
גאָלדשמידס אַמט. מיט אים איז געקומען וי אַ מיטהעלפֿער דער 

פּעטערבורגער דאָקטער בערקנהיים. אַדמיניסטראַטער אין קאַלאָניע 
איז געווען אַ געוויסער ראָזנבערג, אויך אַ רוסישער ייָד. און דער 
דעספּאָטישער רעזשים פֿון רוסלאַנד איז צו אונדז אַריבערגעטראָגן 
געװאָרן... 


נאָך איידער די רוסישע האָבן די הענט צעפֿירט איז אין קאָ- 
לאָניע אָנגעקומען גאָר אַ נײַער נפֿש. אַ קורצער און אַ דיקער, מיט 
אַ װײַסן געזיכט און קליינע הענטעלעך.. אַ שטים האָט ער געהאַט 
אַ מיידלשע, אויגן שמייכלענדיקע, און אַן אויסזען פֿון אַ גאַנצן 
פֿרומאַק, װאָס איז גאָט די נשמה שולדיק. זײַן נאָמען איז געווען 
פּראָפֿעסאָר חיים. די קאָלאָניסטן האָבן אים געבענטשט מיט אַ צו- 
נאָמען: דער וייסער יעזױיַט אָדער דער פֿראַנצײזישער עפּיאָן 

געווען איז ער, דאַכט מיר, פֿון די מאַראָקאַנער שפּאַניאָלישע 
פֿראַנצױזן, אַ פּראָדוקט פֿון דער אַליאַנץ איזראַעליט אוניווערסעל 
אָדער פֿון דער אַרכי-אַסימילירטער פֿראַנצייזיש-ילדישער חבֿרה, וועל- 
כער מען האָט אין אַלטע צײַטן אָנגערופֿן חבֿרת כּל ישׂראל חבֿרים. 

געשיקט האָט מען אים, וי עס האָט געהייסן, נאָר וועגן דער 
שול, אָבער וועגן דערציונג-פּראָבלעמען האָט ער זיך אַבסאָלוט נישט 
געזאָרגט. ער האָט בלויז שפּיאָנירט די קאָלאָניסטן און זיי, וי אַ 
שלאַנג, הינטן אַרום געביסן, קרענקענדיק אַיעדן ביז אין דער טי" 
פֿעניש פֿון דער נשמה... און ער איז דאָס באַלד געװאָרן דער הויפּט- 
מאַכער, אַדמיניסטראַטער און אָרגאַניזאַטער, 

בײַם /;טרערן-דראָט*, װאָס צאַמט-אַרום דעם אַדמיניסטראַציע- 
הויף, פֿלעגט ער זיך אַרומדרײען מיט ביידע הענט אין די אַרבל 
אַרײַנגעשטעקט. אַז ער האָט דערזען אַ קאָלאָניסט פֿאַרבײַגײן, האָט 
ער אים מיט אַ יעזויטישן שמייכעלע אַ ,גוט-מאָרגן" אַנטקעגנגע- 
טראָגן. מיט אַ נעבעך-פּנימל און אַן אומשולדיקער מינע פֿלעגט ער 
כּלומרשט גלײַכגילטיק פֿרעגן אויף זײַן דין און קוויטשיק קולכל: 

--- ווי הײַסן זי? װאַס פֿיר גרופּע? קענען זי יענעם קאָלאַניסטען, 
וועלכער גייט דאָרט? װאָס פֿאַר מינש איזט ער? זאָ? ער וויל ניכט 

אַרבײַטען? אַ פֿױלער? שפּילט אין קאַרטען? אַך, זאָ? אַך זאָ? דאַנקע 
שען פֿיר דיזע אױיסקינפֿטע.. ' 

דער יעזיִט האָט דעם קאָלאָניסט אָפּגעלאָזט, גלײַך אַלץ אין 
זײַן ביכעלע פֿאַרצײכנט און באַלד באַגעגנט אַ צוייטן קאָלאָניסט, 
צו וועלכן ער האָט זיך מיט שאלות געווענדט; 

--- ביטע, קענען זי דען מאַן, וועלכער האַט מיט מיר יעצט 
געשפּראָכן? װאַס, ער איז איין פֿעיגער, גוטער אַרבײַטער? װאַס, גיין? 
זאָ, זאָ, איין אונניצליכער בורשע: טרינקט פֿיל שנאַפּס? אַך, זאָ? 
דאַנקע... דאַנקע שעף 

אָט אַזױ פֿלעגט ער שפּיאָנירן, אױספֿרעגן בײַ די תּמימותדיקע 
מענטשן די חסרונות פֿון איינעם אױפֿן צווייטן.. און פֿון אַזעלכע 
אַרױסגעפּרעסטע װוערטער האָט ער שוין אַרױסגעקנאָטן אַ מסירה- 
קיכל, צוגעגעבן זײַנע אייגענע געװוירצן און עס צוגעטראָגן װי אַ 
פּאָטראַװוע צו די הויכע רים, װאָס האָבן שוין געװאַרט אויף די 
דאָזיקע מטעמים.. 

די קאָלאָניסטן האָבן נישט געװוּסט, אַז אַ װאָלף אין אַ שעפּסג- 
פֿעל דרייט זיך אַרום צוישן זיי. מען. האָט אים געהאַלטן פֿאַר אַ 
פּראָפֿעסאָר, אַ לערער פֿאַר די קינדער. אָבער די אַדונים אין פּאַריז, 
װאָס האָבן דעמאָלט איבערגענומען דאָס אַפּוטרופּסות פֿון דער קאָ- 
לאָניזאַציע, האָבן אַ פּנים גוט געװוּסט, וועמען זיי שיקן.. ער האָט 
געשפּיאָנירט אי די קאָלאָניסטן, אי דעם רוסישן רעזשים, װאָס האָט 
דעמאָלט פּראָװיזאָריש די ממשלה איבער די קאַלאָניעס איבערגע- 
נומען און איז אויף דער בינע אױפֿגעטראָטן, 


אונדזעריקע זיינען דאַ! 
אין אַ פֿרימאָרגן צום סוף פֿון מאָנאַט יולי 1892 בין איך מיר 


געגאַנגען בײַ מײַן פּלוג, געשפּאַנט צו זעקס אָקסן. דער ווינטערדי- 
קער נעפּל האָט זיך נאָר װאָס אױפֿגעהױבן, אַנטרינענדיק פֿאַר דער 

גרויסער, קײַלעכדיקער זון, װאָס האָט גענומען װאַרעמען די שװאַר- 
צע פּאַסן ערד, וועלכע מיר האָבן אױפֿגעאַקערט, כּדי ווייץ צו פֿאַר- 
זייען, פּלוצלינג איז אויף זײַן שימל אָנגעלאָפֿן אַ פֿאַרשמײַעטער דער 
אַלטער ליסין. די פּאָלעס פֿון זײַן קאַפּאָטע האָבן געפֿלאַטערט אין 
דער לופֿטן און געטריבן דאָס װײַסע פֿערד, װי די זעגלען פֿון אַ 
קאַראַװעלע: ביידע זאָקן זײַנען בײַ אים אַרונטערגעקאַטשעט געוען 
אַריבער די שיך און זײַן פּנים האָט געפֿלאַמט. װוי נאָר ער האָט מיך 
דערזען, האָט ער פֿרײלעך זיך צעשריגן 

--- נײַס, מאָטל, נײַס! אונדזערע זײַנען דאָ! אונדזערע רוסישע 
זײַנע אָנגעקומען! | 

לופֿטיק שפּרינגט דער אַלטער אַראָפּ פֿון זײַן פֿערדל און טאַקע 
כּהרף-עין איז ער שוין נעבן מיר אױפֿן גראָז געלעגן. האָט די זאָקן 
צו ערשט אַרױפֿגעצױגן און גענומען דערציילן מיט באַגײַסטערונג 
און פֿרײד, אַז מיר האָבן ענדלעך דערלעבט, און אונדזער חלום זאָל 
פֿאַרװירקלעכט װערן: רוסישע ייִדן, אונדזערע ברידער, האָבן איבער- 
גענומען די הנהגה פֿון דער קאָלאָניזאַציע. 

--- איצט וװועלן מיר דעם קאָפּ אױפֿהײבן! -- יחמורט: זיך דער 
אַלטער ליסין --- באַפֿרײַט געװאָרן פֿון ענגלישן יאָך! אויס מיט 
גאָלדשמידס טעראָר! אונדזעריקע זײַנען דאָ! 

דער געטרײַער כּלל-טוער ווערט אַלץ מער ענטוזיאַזמירט, װישט 
די נאָז מיט דער פֿירפֿינגערדיקער האַנט, שלעפּט די פּאָלע פֿון דער 
קאַפּאָטע און װישט װײַטער, װישט און רעדט: 

--- צוויי זײַנען זיי דאָ. דער דירעקטאָר, אַ פֿײַנער. דיקלעכער 
רוסישער ייָד, קאָגאַן אָדער כֹּהן איז זײַן נאָמען. אַ מאָסקװער איז 
ער! דער צווייטער איז אַ קלייניטשקער, אַ מאָגערער און מען רופט 
אים ד"ר בערקנהיים -- ער קומט פֿון פּעטערבורג, 

-- מיר, עלטערע מענטשן, -- דערציילט ער װײַטער אין איין 
אָטעם --- זײַנען נעכטן געווען בײַ זיי און שוין אַלץ געפּועלט. מיר 


? היצט זיך, צאָרנט, 

האָבן זיי פּשוט געזאָגט, אַז סוואַקסט-איס אַ גאַנצער דור בני- 
נידה ?,., די װײַבלעך ווילן נישט גיין טבֿילה האָבן אין די קאַלטע 
גריבער און די װאָס גייען שוין יאָ װערן קראַנק פֿאַר קעלט... האָבן 
זיי קיין צוויי ווערטער נישט איבערגערעדט און אונדז באַלד געגעבן 
ציגל, אַ באָד צו בויען, נישט װי דער ענגלישער פּאָלקאָװאָדיעץ! 

און ליסין װײַזט מיר אַ װאַלע* פֿון מאַקסים קאָגאַן, אין דעם 
קוויטל צום פּאָדריאַטשיק אַלפֿאַראָ װוערט פֿאַראָרדנט צו געבן ציגל, 
האָלץ, טירן, פֿענצטערס, אַלץ װאָס מ'דאַרף האָבן פֿאַר אַזאַ געבײַדע, 

-- איצט -- באַפֿעלט מיר דער זקן -- שפּאַןדאױס די אָקסן 
און קום אין שטוב אַרײַן: מ'דאַרף אויסשטעלן אַן אױפֿרוף צו די 
קאָלאָניסטן, אַז יעדע גרופּע זאָל אַרױסשיקן אַ קאָמון-װאָגן+ מיט 
צוויי אַרבעטערס, כּדי דאָס אַלץ אַריבערצופֿירן פֿון דער גרופּע 29 
ביז צו דער גרויסער לאַגואַ אין אַלגאַראָבאָ, װוּ ס'איז באַשטימט 
דאָס פּלאַץ פֿאַר דער באָד. און מלאכה-געלט -- זאָגט ער װײַטער 
--- וועלן מיר אַליין שאַפֿן. יעדערער זאָל אַ פּעזע אַראָפּגעבן פֿון דער 
שטיצע... אַזױ זאָלסטו שרײיַבן, הערסט? מ'דאַרף זען װאָס שנעלער 
דאָס צו מאַכן! ס'איז פּיקוח-נפֿש, פֿאַרשטײסט? 

איך האָב אים געפֿאָלגט און דעם קול-קורא מיטן פּלאַן פֿון 
דער באָד און מקווה פֿאַרטיק געמאַכט. דער אַלטער קהלס-מאַן האָט 
די פּאַפּירן צוגענומען און די אַרבעט אָנגעהויבן. נאָך אַ פּאָר חדשים 
פֿון שווערער מי האָט ישׂראל ליסין פֿאַרענדיקט די ערשטע קהלשע 
געבײַדע -- אַ באָד.. 

די קאָלאָניע האָט גערעשט: נײַע אַדונים --- נײַע פֿאַראָרדענונגען, 
נײַע גזרות און נײַע משפּטים. אַ סך קאָלאָניסטן האָבן פֿאַר שׂמחה 
אַזש געטאַנצט, האָבן די נײַע באַלעבאַטים געלויבט ביזן הימל... נאָר 
עס זײַנען אויך געװוען אַזעלכע, װאָס האָבן געשאָלטן מיט טױיטע 
קללות, 


* קינדער געבוירענע קעגן די דינים (פון נידה). -- * אַ צעטל װאָס 
גאַראַנטירט די צאָלונג. -- * לאַסטװאָגן, 

-- אַ רוצח איז אָט דער דאָזיקער יונגער בערקנהיים! -- פֿאַר- 
זיכערט מיר מאָזעס קנעפּלער, איינער פֿון די ;סאָלטעראָס? -- אָן 
רחמנות שיקט ער אַרױס די קאָלאָניסטן! אױפֿן צעטל בײַ אים שטייט 
שוין אַ גאַנצע מאַסע. דער ,מצרי* האָט פֿון דאָס נײַ אױפֿגעלעבט 
און איז זיך נוקם אין די קאָלאָניסטן, 

די שכנים פֿון מײַן גרופּע זײַנען דאַקעגן געקומען פֿון אַלגאַי 
ראָבאָ דווקא מיט גוטע נײַס. 

אונדזערע רוסישע זײַנען בעסער און פּראַקטישער װי די ענג" 
לישע, דערציילן זיי, אין אַ גרופּע נעמט מען זיך שוין צום אַרומ- 
צאַמען מיט דראָטן. מען װעט שוין מער נישט דאַרפֿן אַלע פֿרימאָרגן 
אַרומלױפֿן זוכן די אָקסן און אָפֿט מאָל גאָר נישט געפֿינען, װײַל אַן 
אַנדער קאַלאָניסט פֿון אַ װײַטער גרופּע האָט זיך דערװײַל אויף זי 
מרחם געווען און האָט זיי אײַנגעשפּאַנט אין פּלוג,.. אָדער דער בעל- 
טאַקסע איז איבער זיי געקומען און געלאָזט מאַכן אַ ברכה על 
השחיטה... 

גוטע און שלעכטע ידיעות האָבן זיך פֿאַרשפּרײט און אַלערלײ 
קלאַנגען האָבן זיך געטראָגן: מען גיט זריעה אויף ווייץ, מ'בײַט אין 
דער אַדמיניסטראַציע די אָקסן --- אַנשטאָט די ווילדע, פֿױלע, אַלטע, 
גיט מען אויסגעלערנטע און פּאַסיקע צו דער אַרבעט; פֿעיִקע פֿלײַ- 
סיקע קאָלאָניסטן באַקומען איצט נאָך אַ פֹּאָר אָקסן פֿרישע, אַחוץ 
די פֿריִערדיקע זעקס. 

איך האָב אָט די אַלע ישועות אויסגעהערט און בײַם אינספּעק- 
טאָר פֿון דער גרופּע, בײַם יונגן דײַטש פּעטערסאָן, אַ קוויטל געבעטן, 
אַז מען זאָל מיר אויך געבן אַ פֿרישע פּאָר אָקסן; ס'האָט זיך מיר 
געגלוסט צווישן די פֿלײַסיקע קאָלאָניסטן אַרײַנגערעכנט צו װערן 
דער אינספּעקטאָר האָט מיר צוליב געטאָן. 

בין איך צוגעגאַנגען און דערלאַנגט דאָס צעטל פֿון אינספּעק- 
טאָר פּעטערסאָן. דאָס ייִנגל, װאָס האָט זיך גערופֿן דייר בערקנהיים, 
האָט עס בײַ מיר צוגענומען, האָט מיך דרינגלעך אָנגעקוקט, געבלע- 
טערט אַ ביסל זײַנע פּאַפּירן און זיך געווענדט צו מיר מיט געשפּעט: 

--- איר זײַט עס אַלפּערסאָן? איר אַרבעט מיט אײַערן אַ זון פֿון 
9 יאָר? אַ שיינע אַרבעט קאָן דאָס זײַןף 

איך האָב דאָס נישט געקאָנט אַריבערטראָגן. דער כּעס, װאָס 
האָט אין מיר שוין פֿון פֿריער געזאָטן, האָט אױיסגעבראָכן און מיט 
אַן אױפֿגעהױבענעם קאָפּ, קוקנדיק אים גלײַך אין פּנים אַרײַן, האָב 
איך געפֿרעגט: 

--- און ער זײַט איר? איר זײַט עס ד"ר בערקנהיים? אונדזע- 
רער אַ רוסישער, פֿון דער רוסישער אינטעליגענץ, יאָ? און איר 
מיט אײַער בילדונג זײַט געקומען אָפּשפּאָטן פֿון אונדזערע לידן? 
זײַט איר געווען בײַ מיר אױפֿן קאַמפּ? האָט איר געזען מײַן אַרבעט? 
אין די געלע מסירות זוכט איר די אַרבעט פֿון אונדזערע געפּלאָגטע 
קאָלאָניסטן? ס'איז, כ'לעבן, אַ חרפּה און אַ בושה! איר גלייבט, דאָק- 
טער, אין מסירות און משפּט אַזױ לײַכטזיניק דיני נפֿשות?י. 

ער איז בלאַס געװאָרן און האָט אויגנבליקלעך, איבערגעביטן 
זײַן טאַקטיק, 

-- באַרויַקט זיך, הער אַלפּערסאָן! -- האָט ער גענומען מילד 
ריידן -- איר האָט רעכט... איך װעל זײַן בײַ אײַך... פּעטערסאָף -- 
האָט ער זיך צום אינספּעקטאָר באַפֿעלעריש געװענדט -- גיט דעם 
סעניאָר אַ פּאָר פֿון די בעסטע אָקסן!- 

איך האָב די אָקסן געטריבן אַהיים אין באַגלײיטונג פֿון עטלעכע 
קאָלאָניסטן, וועלכע האָבן הנאה געהאַט, װאָס איך האָב דאָס קליינע 
יינגלשע דאָקטערל אַזױ שטאָלץ געמוסרט, 

אױפֿן וועג, שמועסנדיק צווישן זיך, זײַנען מיר צום הסכּם געקו" 
מען, אַז דער נײַער רוסישער רעזשים פֿון די מסירות, דער פֿראַנ- 
צייזישער שפּיאָנאַזש און די ענגלישע האַרטקײיט װעלן אונדז קיין 
גליק קיין מאָל נישט ברענגען. אַזאַ שווערע מלחמה שטייט אונדז 
פֿאָר, אַ ביטערער קאַמף מיט די באַאַמטע פֿונעם באַראָן הירש, 


178 מרדכי אַלפּערסאָן 


דיר בערקנהיים -- אַ רוסישער צענזאָר ! 


אומגעריכט -- שפּעטער מיט אַ פּאָר טעג -- ווען כ'בין גע- 
שטאַנען אַרומגעבונדן מיט אַ זאַק און געמויערט אַ באַקאויוון, און 
מײַן פֿרױ און קינדער האָבן מיטגעהאָלפֿן, דערלאַנגענדיק צו דער 
האַנט ציגל און בלאָטע, איז אױסגעװאַקסן בײַ מיר אין שטוב דער 
ד"ר בערקנהיים, 

-- אַ! --- האָט ער פֿאַרחידושט אויסגעשריען -- איר זײַט אויך 
אַ מוליער? | 

און ער ווענדט זיך שפּאַסיק צו מײַן פֿרױ; 

-- מאַדאַם, װיפֿל צאָלט איר דעם מוליער אײַערן? -- ער האָט 
אַרײַנגעקוקט אין דעם אויוון און באַטראַכט די שטיקער אײַזערנע 
רײפֿן, װאָס האָבן געדינט אויף אױפֿצוהאַלטן די אַרקאַדע, און האָט 
געפֿרעגט --- װוּ האָט איר זיך די מלאָכה אויסגעלערנט? 

--- צוויי לערערס האָבן מיר! -- האָב איך געענטפֿערט, 

--- אַזױ? און ווער זײַנען זיי? 

--- די נויט און די צײַט! זיי האָבן אונדז אַלץ אויסגעלערנט און 
צו אַלצדינג צוגעוויינט, 

ער האָט אַראָפּגעלאָזט זײַן קאָפּ און זיך אַ רגע פֿאַרטראַכט, 

ער איז אַרײַן אין מײַן זאַל, אָנרופֿנדיק עס אױפֿן ציוויליזירטן 
אופֿן, וועלכער איז אין דער וירקלעכקייט געווען אַ שװאַרצער 
פֿינצטערער גרוב, באַדעקט מיט טשערעט: פֿון װײַסע ברעטער -- 
אַ טיר און אַ פֿירקאַנטיקע לאָך, אַנשטאָט אַ פֿענצטער. שויבן, האָט 
גאָלדשמיד געזאָגט, איז אַ לוקסוס-אַרטיקל און דעריבער האָט מען 
מיט אַ װײַט ברעטל פֿאַרשטעלט דעם חלל אין אַ שלעכטן װעטער 
אָדער אויף בײַ נאַכט. 

ער האָט נײַגעריק באַטראַכט מײַן מעבל: צויי קאַטרעס, אַ 
טישל און פֿאַר בענקלעך -- אַ פּאָר קעסטלעך פֿון קעראָסין. ער 
האָט אַ טיפֿן זיפֿץ געטאָן. 

-- אָבער עס ועט אײַך זײַן גוט! -- האָט ער געפֿונען פֿאַר 
נייטיק צו געבן אַ תּירוץ אויף דער דריקנדיקער לאַגע און דעם זעל- 
ביקן פּזמון פֿלעגן מיר הערן פֿון אַלע נאַטשאַלניקעס -- דער באַראָן 
זאָרגט זייער פֿיל פֿאַר אײַך! 

ער האָט באַמערקט אױפֿן טישל אייניקע פֿאַרשריבענע בייגע- 
לעך פּאַפּיר. 

--- װוּהין שרײַבט איר? אין ,המליץ"? און װאָס, אייגנטלעך, 
שרײַבט איר? 

די גאַנצע כאָפּטע באַאַמטע, די רוסישע קליקע האָט מיך שוין 
פֿאַרמסרט בײַם אָדון, אַז איך שרײַב שלעכטס אויף דער קאָלאָני- 
זאַציע-פֿאָרעם און איך האָב אים אַן אָפֿנהאַרציקע תּשובֿה געגעבן: 

--- קיין גוטס, דאָקטער, שרײַב איך נישט! 

-- אָבער איר דאַרפֿט ענדערן אײַער מיינונג. איך און דער הער 
קאָגאַן זײַנען אַהערצו געקומען נאָר לטובֿת פֿון אונדזערע ברידער. 
מיר זײַנען אויך רוסישע ייִדן און מיר פֿילן-מיט אײַער נױיט. איך 
מוז נאָר אַ קליינע אָפּעראַציע מאַכן צווישן די קאָלאָניזירטע, װײַל -- 
און דאָ האָט זײַן פּנים אַ פּײַנלעכע גרימאַסע אויסגעדרוקט -- עס 
האָט זיך אָנגעזאַמלט אַ היפּש ביסל װױלדפֿלײש! עס זײַנען פֿאַראַן 
פּראָפֿעסיאָנעלע גנבֿים, אייניקע רוצחים, אַנטלאָפֿענע פֿון דער רו- 
סישער טורמע.,. דער צענטראַל-קאָמיטעט פֿון פּעטערבורג האָט מיך 
געשיקט, כּדי דעם שמוץ אױסצורייניקן, אָפּשנײַדן די פֿאַרפֿױלטע 
אבֿרים... דער ה' מאַקסים קאָגאַן ווידער גיט אַכטונג אויף די אַדמי- 
ניסטראַציע--אָנגעלעגנהייטן. איר ווייסט -- האָט ער צוגעגעבן שטי" 
לערהייט, וי פֿאַרשעמט -- מער וי אַ מיליאָן פֿראַנק זײַנען שוין 
נעלם געװאָרן... און דאָס װועט אַלצדינג אויף אײַער חשבון אַרױפֿ- 
גערעכנט װערן! מיר װועלן צו אַזאַ אומרעכט נישט דערלאָזן.. דער 
באַראָן ווייסט שוין דערפֿון... איר מעגט זײַן רויַק. קיין שלעכטס 
דאַרף מען איבער הופּט נישט שרײַבן.. : 

ער האָט צו מײַן פֿרױ זיך מיט אַ זיסינקן שמייכעלע געװענדט; 

--- בעט עפּעס, מאַדאַם! אפֿשר פֿעלט אײַך אַ מילכקו? מיר האָבן 

איצט אַ סך קי, װאָס די קאָלאָניסטן לאָזן-איבער, בעת זי פֿאָרן- 
אַװעק פֿון דאַנעןי 

--- מילך, דאָקטער, האָבן מיר. דאָך װאָלט נישט געשאַדט נאָך 
אַ קה -- האָט מײַן פֿרױ געענטפֿערט -- אָבער װאָס מיר דאַרפֿן 
נייטיק האָבן, איז אַ פֿערדל, אַ רויַקס, פֿאַר די קינדער, כּדי זיי זאָלן 
האָבן אויף װאָס צו פֿאָרן אין שול אַרײַף - 

ער האָט עפּעס פֿאַרצײכנט אין זײַן נאָטיץ-ביכעלע און, זיך 
געזעגענענדיק, אָפּגעפֿאָרן. 

אויף מאָרגן האָבן צוויי קריאָזשעס געבראַכט אַ רויטלעכע קו 
מיט אַ קעלבל, און אַ דריטער האָט אַ פּעטיסאָ, אַ קליין, שװאַרץ 
פֿערדל, איבערגעגעבן מײַנע קינדער, אויף וועלכן זיי פֿלעגן נאָך 
| דעם זאַלבעצװײט און זאַלבעדריט רײַטן אין שול אַרײַן, 

מיט אַ קורצער צײַט נאָך דעם האָט ד"ר בערקנהיים אָדער די 
קליקע מיטהעלפֿערס זײַנע אויך באַװאָרנט, אַז מען זאָל קיין שלעכטס 
קיין אײיראָפּע נישט שרײַבן, װי ער האָט עס בײַ מיר פֿאַרלאַנגט. אַ 
געוויסער טאַגער, אַ קורלענדישער בחור, וועלכער האָט געדינט אין 
דער ביוראָ, האָט מיט אַ צײַט שפּעטער דעם סוד אױפֿגעדעקט, 

מען האָט, נעמלעך, דורכגעפֿירט בײַ דער רעגירונג, אַז אין 
מאָוריציע זאָל געעפֿנט וערן אַ פּאָסט-אָפּטײלונג, און טאַקע דער 
אַדמיניסטראַטער אַליין איז פֿאַר פּאָסטמײַסטער אַװעקגעזעצט גע- 
װאָרן, און װי דער שעף האָט ער זיך דערלויבט אַלע אונדזערע בריוו 
צו צענזורירן, 

דאָס איז די סיבה, װאָס צו יענער צײַט איז פֿון אונדז כּמעט 
גאָר נישט געשריבן געװאָרן אין דער אײראָפּעיִשער פּרעסע, הגם 
איך האָב מערערע קאָרעספּאָנדענצן געשיקט אין ;המליץ", אַבֿרהם 
ראַזנפֿעלד --- אין ;הצפֿירה? און אַלעקסאַנדער יאַקובאָװו -- צום 
;װאָסכאָד*,. בלויז עפּעס אַ פּאָר בריוו, װאָס עס האָט דעם צענזאָר 
געלוינט, זײַנען אַדורכגעלאָזן געװאָרן און זײַנען צו יענער צײַט 
געווען פֿאַרעפֿנטלעכט. 

פֿרישע טרערן האָבן די דערנער פֿון דער פּאַמפַּע אין זיך אײַן- 

געזאַפּט, ייִדישע טרערן -- טרערן פֿון עמיגראַנטן! אַך, װי װאָלװל 
איר זײַט צו אַלע צײַטן און אומעטום! 


אַ פּע ראַציע ס 


אַ שרעקלעכער אָפּעראַטאָר איז ד"ר בערקנהיים געועף אָן 
רחמנות האָט ער געשניטן און צעפערטלט אַ סך פֿון יענע, װאָס 
האָבן זיך אַזױ פֿיל אָנגעפּלאָגט, זיך גאַנצע צוויי יאָר אָפּגעװאַלגערט 
אין דרויסן, אין קאַרפּאַס און אין בײַדלעך, האָבן אַלערלײ יסורים 
אַריבערגעטראָגן און קוים דערלעבט אַ שטיקל גרוב -- פֿיר ווענט 
מיט אַ דאַך, אַ ביסל מילך פֿאַר די קינדער און אַ צרהדיקן געלעגער 
פֿאַר די פֿרױען -- און פּלוצלינג איז איינער געקומען און באַפֿױלן; 
;אַרױיס פֿון גרוב, װאָס דו האָסט זיך געמאַכט, גיי װײַטער! גיי, בלאָנ- 
דזשע װײַטער איבער גאָטס גרויסער װעלט! אין נאָמען פֿון אידעאַל 
שיק איך דיך אַרױס פֿון דאַנען וי אַ פֿאַרברעכער... דאָ איז אַדמת 
קודש... דאָ גייט דער באַראָן שאַפֿן אַ רויִקע היים: גרינדן קאָלאָניעס, 
מאַכן אַגריקולטורן, װאָס זאָלן מיט זייער ערלעכקייט באַשײַנען און 
פֿאַרדעקן אַלע פּגימות פֿון פֿאָלק ישׂראל,,, און דאָ איז קיין פּלאַץ 
נישטאָ פֿאַר קיין בעטלערס, שנאָרערס און גנבֿים, װאָס ווילן זיך 
אָנלענען אױפֿן באַראָנס רײַכטימער!.. 

-- און װאָס דאַרף מען, אייגנטלעך, טאָן מיטן געוועזענעם גנבֿ, 
װאָס וויל אין דער נײַער היים אָנהייבן פֿירן אַן אָרנטלעך לעבן? -- 
האָב איך אין אַ טאָג געפֿרעגט דעם דאָקטער. -- און װאָס קומט 
דען דעם שנאָרער, ווען ער נעמט זיך פֿלײַסיק צו דער אַרבעט? טאָר 
מען זיי דען נישט מוחל זײַן זייער פֿאַרגאַנגענהײט? דאַרף מען זי 
דען נישט אונטערשטיצן, כּדי זיי זאָלן שוין אויף װײַטער גיין אין 
דרך-הישר? 

-- עט! גיט ער אַ מאַך מיט דער האַנט -- דאָ שפּילט מען זיך 
נישט מיט קיין סענטימענטאַליזם! די קאָלאָניזאַציע פֿאָדערט קרבנות.., 

און קרבנות האָט ער לרובֿ געבראַכט. מיטן ביסל װילדפֿלײש 
האָט ער מיטגעשניטן געזונטע אבֿרים און אַ תּל געמאַכט פֿון קרעפֿ- 
טיקע קערפּערס... 

אָ, װיפֿל בלומען האָט ער אױסגעפֿליקט צוזאַמען מיטן בוריאַן 
און װיפֿל דערנער האָט ער פֿאַרזען און אַ דאַנק די פּושעים, די מיט- 
העלפֿערס זײַנע -- איבערגעלאָזן! 

אָבער אין אמתן האָבן אייניקע זיך נישט שטאַרק מצער געווען. 
װאָס מען שיקט זיי אַרױס. אַבי מען האָט זיי באַלױנט מיט אַ ביסל 
געלט, שיפֿקאַרטן געגעבן, זײַנען זיי תּיכף מרוצה געװאָרן אָפּצַו- 
פֿאָרן. די גנבֿים אָבער האָבן זיך נישט אַזױ לײַכט געלאָזט אַרױס- 
שיקן. מיטן אויבן דערמאָנטן הערש לײיביקל גייער האָט ער גענוג 
שוועריקייטן געהאַט. אַלע שויבן פֿון דער אַדמיניסטראַציע האָט ער 
אויסגעזעצט און אַ רעװאָלװער געצויגן קעגן דאָקטער, טאַקע אין 
ביוראָ גופֿא. אָבער דער יונגער בערקנהיים האָט זיך פֿונעם בענקל 
אַפֿילו קיין ריר נישט געטאָן און קאַלטבלוטיק צו אים גערעדט:; 

--- גייער, דו װעסט נישט שיסף דיך קאָן איך אין דער קאָ- 
לאָניע נישט איבערלאָזן, װײַל דו ביסט אַ רוצח. איך װעל דיר געבן 
געלט װיפֿל דו דאַרפֿסט און פֿון דאַנען מוזסטו אַוועק! 

אָט דעם דאָזיקן נפֿש און אַנדערע אַזעלכע האָט ער אָנגעשאָטן 
פֿולע קעשענעס מיט גאָלדענע מטבעות און זיי משלח געווען 

די אָרנטלעכע שלימזלניקעס, די װאָס די אַדמיניסטראַציע האָט 
פֿאַר זיי מורא געהאַט, אַז זיי זאָלן צו לאַסט נישט פֿאַלן אויף דער 
גרויסער קהלשער שיסל, זיי האָט מען געשניטן און מיט זיי אַפֿילן 
קיין טענות נישט געמאַכט. זיי האָבן קיין חוצפּה נישט געהאַט זיך 
אַנטקעגנצושטעלן, האָבן בלויז געקלאָגט, געגאָסן מיט טרערן און 
רחמים געבעטן;: | 

--- לאָזט אונדז לעבן, האַרציקער דאָקטער! מיר װעלן זיך בע- 
סערן, מיר וועלן פֿלײַסיק װערן! 

אייניקע האָט ער איבערגעלאָזן און אין בוך דאָרט סימנים גע- 
מאַכט וועגן אַ שפּעטערדיקער אָפּעראַציע... לאַפּין האָט נאָך דעם 

געפֿונען דעם סימן און האָט זיי דעם דרך געגעבן, אָבער די מערסטע 
זײַנען מיט געװאַלט אַרױסגעװאָרפֿן געװאָרן אויף די וועגן. 

גיך האָט זיך אַלץ איבערגעקאָכט. די טרערן פֿון די אַרױסגע- 
טריבענע האָבן זיך אָפּגעטריקנט, די קולות און גװאַלטן פֿון שפֿרה 
דער געלער מיט אירע קינדער, װאָס האָבן די הימלען געשפּאָלטן, 
בעת מען האָט זיי אױפֿן װאָגן אַרױפֿגעלײגט -- האָבן זיך ערגעץ 
פֿאַרטראָגן, העט װײַט, אַהין, צו די אַרומװאַנדערנדיקע ווילדע שבֿטים, 
און אפֿשר דאָרט, אין די הערצער פֿון די נאַטור-קינדער, די איו- 
דיאַנער, אַן אָפּקלאַנג געפֿונען... 

די צעאַקערטע פֿעלדער, טײלװײַז שוין אויך פֿאַרזײטע, די ירושה 
פֿון די אַרױסגעשיקטע, האָט מען צװוישן אונדז פֿאַרטײלט,. מען 
האָט אויך אויסגעשטעלט אַ צעטל פֿון אַלע פֿרומע און גוטע ;כאָ- 
לאָסטאָיעס*, מיט וועלכע די אַדמיניסטראַציע איז צופֿרידן געווען 
און זיי מבֿטיח געווען -- שוין אַ רוסישע הבֿטחה אַנשטאָט דער 
ענגלישער -- זייערע פֿאַמיליעס פֿון אײיראָפּע אין גיכן צו ברענגען, 

דאָס לעבן איז זיך ווײַטער זײַן ועג געגאַנגען. 


נייע װוינטן, אַ געהויבענע שטימונג 


מען האָט פֿאַרענדיקט זייען דעם ווייץ. יענעם ווינטער זײַנען אין 
קאָלאָניע פֿאַרזײט געװאָרן 2,250 העקטאַר. אמת, וי די מאָדע איז, אַ 
ביסל נאָך דער צײַט, מחמת די אַדמיניסטראַציע האָט די זריעה 
געגעבן שפּעט, אַקוראַט װי אַלצדינג, װאָס זי גיט, מוז קומען נאָך 
דער צײַט! דאָך איז דאָס פֿאַראַקערטע לאַנד, שוין אײַנגערעכנט די 
ירושה פֿון די אַרױסגעשיקטע, פֿאַרזײט געװאָרן. 

ווער איז דען אין שטאַנד פֿאָרצושטעלן די פֿרײד פֿון די פֿאַר- 
בליבענע קאָלאָניסטן, פֿון די מיוחסים אָדער נבֿחרים, ווען. זיי האָבן 
דערזען אַזעלכע גרויסע גרינע פֿעלדער? געוועזענע קרעמערס, גרוי- 
סע שאַצערס, װאָס קאָנען שטענדיק חשבונען ביז אַ פּרוטה, האָבן 

באַלד אויסגערעכנט דעם ריינעם ריווח: אַזױ און אַזױ פֿיל פֿאַנעגאַג 
פֿונעם העקטאַר, צו 7,60 אַ קינטאַל ? --- נו, איז װיפֿל געלט וועט נאָך 
אין קעשענע פֿאַרבלײַבן? עס האָט זיך צעשפּילט די פֿאַנטאַזיע פֿון 
די אַמעריקאַנער גליקן און דאָס האָט געמאַכט פֿאַרגעסן אין די 
צרות, דיסציפּלין, נאַטשאַלניקעס. די שטימונג איז געװאָרן אַ גע- 
הויבענע און אַלע זײַנען אַרומגעגאַנגען באַגײַסטערט, 

איך דערמאָן זיך, אַז אין מײַן גרופּע, צו ערשט די 43סטע און 
נאָך דעם די 55סטע, זײַנען מיר אַכט פֿאַמיליעס געווען. צווישן אונדז 
זײַנען געווען די ברידער װינאַרסקי, קוטשערס פֿון קיִעוו. דער על- 
טערער, שלמה װינאַרסקי, אַ פֿעסט געבויטער, ברייט ביינערדיקער 
ייִד, זייער אַ פֿרײלעכער מענטש, אַ לעבעדיקער טעמפּעראַמענט -- 
ווען ער איז מיט אונדז שבת געגאַנגען באַקוקן דעם פֿאַרזײ, האָט 
ער, דערזעענדיק די 123 העקטאַר גרינע ווייץ פֿון אונדזער גרופּע, 
פֿון התפּעלות זײַן היטל אַ שמיץ געטאָן אויף דער ערד און מיט 
זײַן באַסאָװוער שטים זיך צעיחמערט: 

-- יעי באָגו! = װוּ זײַנען זיי דאָרט? זאָלן זיי קומען זען און צע- 
פּיקט װערף אָט דער קװאַרטאַלנע, דער פּאָליצמײַסטער און טאַקע 
דער גרויסער, דער סאַמע גרויסער גובערנאַטאָר, דרענטלען אַלײן, 
זאָלן זיי זען, װי מיר, ייִדן, די שאַכערניקעס, באַאַרבעטן די ערד! 
יעי באָגו, פּוסט פּריכאָדיאַט+ 123 העקטאַר ווייץ האָבן מיר! און 
ווער זײַנען מיר? --- האָט ער זיך גראָמקאָ * צעשריגן -- אַפֿילו נישט 
איין זעמליעדעלעץ? פֿון דער היים! 

דאַן הייבט ער זיך אָן וויצלען: יעדן איינעם פֿון אונדז רעכנט 
ער אויס מיטן מורי מורינו, מיט זײַן פֿריִערדיקער פּרנסה און זינגט- 
צו מיטן ניגון פֿון די שׂמחת-תּורהדיקע הקפֿות: 

--- פּיאַװוסקי הערש! געגאַנגען מיט באַרזשעס און גאַלערעס ז 


? מאָס פון תבואה-קערנער אָדער גרינצײַג. -- ? הונדערט קילאָ. -- 
בײַ גאָט (שװערן), גאָט זאָל מיר אַזױ העלפן. -- * בנאמנות, זאָלן זי קומען! 
--- 5 אויפן הויכן קול. -- * ערדאַרבעטער. -- ' מיט שלעפּימשאישיפן. 

אױפֿן דניעסטער און דניעפּער, פֿאַרדינט זעקס קאַרביצן* אַ ואָך! 
לעװוענזאָן שמעון! אַרומגעפֿירט ליים אין קאַמעניעץ פּאָדאָלסק, אַ רובל 
פֿופֿציק קאָפּיקעס פֿאַר אַ גאַנץ פֿורל,,. װינאַרסקי סאַלאָמאָן! געפֿירט 
באַרישניעס * מיט פּריצים צום װאָקזאַל אין קיעוו און באַקומען נאַ 
טשײַ! 10 פּרנסות, באָזשע טי מאָי! 11 

מיר האָבן זיך בי די זײַטן געהאַלטן לאַכנדיק, אָנקװעלנדיק פֿון 
אונדזער מזל, און אַזױ האָבן מיר ביסלעכװײַז ליב באַקומען די ערד- 
אַרבעט און דאָס פֿעלדלעבן, און װי נאָר די אָקסן האָבן זיך אַ ביסל 
אויסגערוט פֿונעם פֿאַרזײען ווייץ, האָט מען זיך גלײַך גענומען 
ווידער אַקערן, כּדי צוצוגרייטן לאַנד אויף צו פֿאַרזײען קוקורוזע. 

דער וינטער האָט זיך שוין געהאַלטן בײַם געזעגענען. דער 
נעפּלדיקער מאָנאַט אויגוסט 1892 איז שוין צו ענדע געווען. דער 
אַרגענטינישער מײַ;, דער פֿרילינג, האָט זיך מיט זײַן ליבלעכער ואַ- 
רעמקייט שוין באַװיזן, און פֿלאַנצן, װי מענטשן, האָבן פֿריש אױפֿ- 
געװאַכט, 

די קאָלאָניסטקעס מיט זייערע קינדערלעך האָבן זיך וי די 
מוראַשקעס פֿאַרשפּרײט איבער די גערטנער און האָבן געגראָבן 
געזעצט און געפֿלאַנצט. די מענער האָבן צוגעגרייט די מכשירים, 
דעם מאַיס צו זייען, און אַלץ איז אָנגעפֿולט געװאָרן מיט אַ מחיה- 
דיקן אַרבעטס-ריח, 

פֿון אונדזער גענעראַל:דירעקציע אין בוענאָס-אײַרעס האָט אויך 
אַ פֿריש װיַנטל געבלאָזן. ס'איז אָנגעקומען די בשׂורה, אַז צויי 
דעפֿיניטיווע דירעקטאָרן, סאַמועל הירש און דוד קאַזעס, האָבן אי" 
בערגענומען די הנהגה פֿון דער קאָלאָניזאַציע. זיי, װאָס האָבן מיט 
אונדז צוזאַמען דורכגעמאַכט אַ צוועלף יאָר, זיי אין איינעם מיטן 
פּראָװיזאָרישן דירעקטאָר מאַקסים קאָגאַן און ד"ר בערקנהיים, וועל- 
כע זײַנען נאָך נישט אָפּגעפֿאָרן, האָבן ערנסט זיך פֿאַרטיפֿט אין 
אונדזער לאַגע. מען האָט אָנגעהובן באַהאַנדלען דעם קאַלאָניסט מיט 


יא 


* (חוזקילשון) רובל, -- ? פרײַלינס. -- 19 אויף טיי. -- 11 גאָט מײַנער! 





186 | מרדכי אַלפּערסאָן 


מער, אַזױ צו זאָגן, דיפּלאָמאַטיע. וייניקסטנס האָט מען נישט גע- 
שפּיגן אַזױ אין פּנים אַרײַן װי פֿאַר דער רעגירונג-צײַט פֿונעם 
פּאָלקאָװגיק, 

דעם ווייץ, װאָס מיר האָבן פֿאַרזײט, האָט װאָס אַ טאָג װײַטער, 
אַלץ מער די ערד באַדעקט. די פֿעלדער האָבן זיך געגרינט און אין 
אונדז האָפֿענונג אַרײַנגעפֿלאָסן, אַז גאָר גיך װועלן מיר פּטור וערן 
פֿון דער קצבֿה, זיך ענדלעך זען באַקלײדט און צו זאַט אָנגעגעסן.. 

פֿון די נײַע דירעקטאָרן איז אָנגעקומען אַ צירקולאַר, אַז יעדער 
קאָלאָניסט זאָל נעבן זײַן שטוב פֿאַרפֿלאַנצן פֿופֿציק ביימער, די אַד- 
מיניסטראַציע-וועלדער פֿון אַליסע און אַלגאַראָבאָ האָבן צוגעשטעלט 
די נייטיקע ביימלעך. 

עס האָט אויך אָנגעהויבן אָנצוקומען אַ סך רעמאַנענט. די אַגרי- 
קולטור-מאַשינען, וועלכע האָבן אױיסגעפֿעלט, האָט מען געבראַכט, 
יעדער איינציקער האָט באַקומען אַ װאָגן אויף פֿיר רעדער, אַנשטאָט 
דעם געוויינטלעכן װאָגן, װאָס מ'האָט פֿריִער געגעבן פֿאַר דער גאַנצער 
גרופּע. זעקס און דרײַסיק נײַע שנײַדמאַשינען און די אַכצן אַלטע, 
פֿריִערדיקע מאַשינען, זײַנען פֿאַרריכט און צוגעגרייט געװאָרן פֿאַר 
דעם קומענדיקן שניט פֿון ווייץ, װאָס האָט אַזױ פֿיל צוגעזאָגט און 
איז געװאַקסן גרויסאַרטיק שיין, 

די דרײַ דרעשמאַשינען, וועלכע זײַנען נאָך פֿאַרבליבן פֿונעם 
געוועזענעם לאַנד-אייגנטימער רעמעלאָ פֿראַנקאָ, זײַנען אויך אויס- 
געפּוצט געװאָרן, כּדי גרייט צו זײַן דעם ווייץ אויסצודרעשן, 

אויף שריט און טריט האָט מען געזען, װי עס שפּינט און עס 
וועבט זיך אַ נײַ לעבן און מיטן װאַרעמען פֿרילינג, װאָס איז אָנגע- 
קומען, האָט צו אונדז אויך דערגרייכט אַ האַרציקער בריוו פֿונעם 
באַראָן הירש, אין וועלכן ער בעט, אַז מ'זאָל אים קיין פּאַריז צושיקן 
אַ מוסטער פֿון אונדזער ווייץ. ער וויל --- שרײַבט ער -- מיט זײַנע 
אייגענע אויגן זען די תּבֿועה, װאָס זיַנע קאָלאָניסטן האָבן אויף דער 
וועלט געבראַכט דורך זייער אַרבעטזאַמקײט און פֿלײַס, 

אַ גרויסע שׂמחה, אַ גדולה האָט אונדז אַלעמען באַהערשט. מיר 

זײַנען אויף דער שוװעל פֿון אַ זיכערער, רויַקער פּרנסה און דאָס 
נאָך אין אַזאַ פֿרײַען לאַנד! פֿרײַ פֿון פּאָגראָמען, פֿון פֿאָניעס ?1 גלות, 
ס'איז פֿאַר קיינעם נישטאָ װאָס מורא צו האָבן, מען פֿרעגט נישט 
אויף קיין פּאַספּאָרטן, מען גייט װוּ מ'וויל, מישלאָפֿט מיט אָפֿענע טירן 
-- אַ געבענטשט לאַנד! אַ ייִדיש לאַנד! 

עס שײַנט אָבער, אַז הינטער יעדן זיסן בעכער איז שטענדיק 
צוגעגרייט אַ ביטערער טראָפּן, 

אין דער פּראַכטפֿולער פֿרילינגצײַט האָט זיך גיך דער הימל 
פֿאַרטונקלט. איבער אונדזערע קעפּ האָבן זיך פֿאַרצױגן פֿינצטערע, 
חושכדיקע װאָלקנס. שרעק און יסורים זײַנען אָנגעקומען 

אַ גרויסער טייל קאָלאָניסטן האָבן אַלצדינג איבערגעלאָזן: דעם 
ווייץ, די גערטנער, די פֿאַרפֿלאַנצטע ביימער, די װײַס אױיסגעקאַלכ- 
טע שטיבער --- אַלץ, אַלץ האָבן זיי אַװעקגעװאָרפֿן, כּדי די נאַקעטע 
נשמה צו ראַטעװען, כּדי מיטן לעבן זיכער צו זײַן! 


ווילדע פאַרפלייצן די קאָלאָניע און באַפאַלן 
אונדזערע פרויען 


קיינער ווייסט נישט, פֿון װאַנען די ווילדע גאוטשן פֿון דער 
פּאַמפּאַ האָבן זיך דערװווסט, אַז צווישן אונדז זײַנען פֿאַראַן שיינע 
פֿרױען. װווער האָט דעם פּונדיק 1 אָנגעזאָגט, דעם אינדיאנער פֿון פּאַי 
טאַגאָניע געמאָלדן, דעם קרעאָל בײַ די היילן און סקאַלעס פֿון די 
אַנדנבערג מיטגעטיילט, דעם אייביקן נאָמאַד פֿון די אוראַלטע וועל- 
דער אין נעוקען די בשׂורה געבראַכט, אַז אין דער קאָלאָניע ,רוסאָ- 
כודיאַ* געפֿינען זיך װײַסע, ציכטיקע און חנעוודיקע מיידלעך? 

פֿון אַלע זײַטן זײַנען פּלוצעם די דאָזיקע נפֿשות אָנגעקומען. 


2 (מיט שפּאַט) פון רוס. -- !1 אור-אײַנװינער, טונקלהויטיק, 

יעדערער איז געקומען צו רײַטן אויף זײַן פּאַנגאַרע ?; אַרומגעװיקלט 
דעם אונטערשטן טייל פֿון קערפּער מיט דער טשיריפּאַ, אַרום די 
לענדן אַרומגעבונדן די באָליאַדאָראַס +, פֿון לעדערנעם גאַרטל האָט 
אַרױסגעשטעקט דאָס הענטל פֿון לאַנגן שאַרפֿן פֿאַקאָן+, װאָס איז 
אַרײַנגעשטעקט געווען אין דער װײַנאַ?; און פֿיל האָבן נאָך געטראָגן 
אָנגעהאַנגען אַ גיטאַרע אויף די פּלייצעס. זיי זײַנען אָנגעקומען מיט 
זייער גאַנצן פֿאַרמעגן, װאַרפֿנדיק גלאָצעדיקע בליקן אַרום זיך, ניש- 
טערנדיק מיט זייערע שװאַרצע אָדלער-אויגן און בעטנדיק: 

--- פּאַטראָן, גיב מיר אַרבעט! לאָז מיך דאָ נעבן דײַן שטוב 
נעכטיקן, מעג זײַן אין דרויסן שלאָפֿן, 

אַבֿרהם אָבֿינוס אייניקלעך האַלטן פֿון הכנסת-אורחים. האָבן 
מיר זיי מקרבֿ געווען. וי אײַנגענעם, װי טײַער איז בײַ אונדז געווען 
דער װאַנדערער, דער גר, ווען ער פֿלעגט אַנטקעגן דער לבֿנה זיך 
צעזינגען מיט זײַנע עצבֿות-מעלאָדיעס און צושפּילן מעלאַנכאָליש 
אויף זײַן גיטאַרע! אין זײַנע טרויער-טענער האָבן מיר אונדזערע 
בענקענדיקע נשמות דערקענט. דער היימוויי פֿלעגט זיך אין האַרצן 
וי אייל פֿונאַנדערגיסן און מיר האָבן זיי מיט פֿרײַנדשאַפֿט באַ- 
האַנדלט און פֿול מיט דאַנק געווען, װאָס זיי פֿאַרזיסן אונדזער איינ- 
זאַמקײט, 

די אַדמיניסטראַציע איז אויך צופֿרידן געווען מיט זייער אָנקו- 
מען. דער שניט, האָט זיך געוויזן, װעט זײַן אַ געראָטענער און מען 
װועט דאַרפֿן אַ סך אַרבעטער-הענט, 

גיך זײַנען אָבער מערערע אינצידענטן פֿאָרגעקומען. אין אייני- 
קע פּאָטרעראָס? האָט מען געטראָפֿן דערשטאָכענע קי. פֿון אַזאַ 
שטיקל ? פֿלעגן אויסגעשניטן ווערן צען-פֿופֿצן קילאָ פֿלײיש און דאָס 


? אַ פערד מיט אַ װײַסער מאַרדע, באַרימט אין געװעט-לויפן. -- 5 פאַנג- 
שטריק מיט צויי אָדער דרײַ שטיינדלעך אָדער אײַזערנע קײַקעלעך מיט פּעטליעס, 
וועלכע מיפאַרװאַרפט פון װײַטן דעם פערד אָדער אָקס אויף די פיס אָדער האַלדז, 
-- * לאַנגער גאוטשן"מעסער. -- * שייך. -- * אָפּגעצאַמטע פּלעצצָר. -- 
? בהמה, 

רעשט מיט דער פֿעל האָט מען געפֿונען װאַלגערן זיך... מ'האָט 
גלײַך פֿאַרשטאַנען, אַז דאָס איז זייער אַרבעט. דאָס האָבן זיי בלויז 
גענומען אַ שטיקל פֿלײיש אויף אַן אַסאַדאָ, אַ געבראָטנס, און נישט 
מער ! 

אין אַנדערע גרופּעס האָט מען פֿון לעבעדיקע אָקסן אָפּגעשניטן 
אַ שטיק פֿלײיש, אויף אָפּצובראָטן אבֿר מן החי און דעם נאָוויזשאָ 5 
געלאָזט לעבן. בײַם גאַוטש איז דאָס אַ נאַטירלעכע זאַך געווען. ער 
ווייס נישט פֿון קיין אייגנטום-באַגריף, פֿאַרשטײט נישט דעם חילוק 
פֿון מײַנס און דײַנס; ער נעמט װוּ ער טרעפֿט זײַן געברויך און 
גענוסי., 

אַפֿילו אין געשלעכט-אָנגעלעגנהײיטן איז ער אויך פֿרײַ געוװען 
וי דער פֿױגל אין װאַלד. קיין הייראַט-צערעמאָניע עקסיסטירט נישט 
בײַ אים, פֿון מאָראַלישקײט האָט ער נישט געװוּסט און פֿון קיין 
רעליגיע קיין באַגריף נישט געהאַט. ער האָט אין יענע צײַטן די 
אַלע זאַכן בכלל נישט פֿאַרשטאַנען און איז געווען אַן אינסטינקטי- 
ווער קעגנער פֿון פּריוואַט-אײגנטום... װאָס ער האָט פֿאַרמאָגט אין 
אַלעמענס געווען, און יענעמס איז אויך זײַנס -- ווען ער האָט עס 
נאָר געדאַרפֿט האָבן! ווען ער האָט געפֿאַנגען אַ הירשעלע, אַ מאַר- 
טינעטאַ?, אַ מוליטאַ 10, אָדער אַפֿילו אַ פּעלודאָ :1, האָט ער זיך צו- 
געזעצט רחבֿותדיק בײַם פֿײַער, עס אָפּגעבראָטן און פֿאַרבעטן דעם 
פּאַטראָן, די פּאַטראַנאַ?:, יעדן איינציקן װאָס איז דערבײַ געווען 
אַז זיי זאָלן מיט אים מיטשפּײַזן --- װאָס ער האָט, דאָס איז פֿאַר 
יעדן פֿרײַ... נו, האָט ער זיך אָנגעשלאָגן אויף דער ציויליזירטער 
מאָראַל, אויף דער געזעצלעכער אָרדענונג --- אַליין עסן צו זאַט, און 
דער אַנדערער מעג הונגערן.. דאָ זעט ער, װי מען שעכט גאַנצע 
בהמות, מען טראָגט זײַטן פֿלײיש, אַלע עסן און ער שלינגט די 


5 ביק. -- ? אַ פויגל, ענלעך צו א הון. -- 29 ענלעך צו אן אינדיק, 
--- 11 װי אַ יאָזש, זעט-אויס װי אַ פּילקע מיט שטעכיקע האָר. -- ?' באלעבאָס, 
באַלעבאָסטע, 

סלינע, און ווען ער בעט אַן אַסאַדאָ, פֿאָדערט מען פּלאַטאַ5ג --- זיל- 
בערנע מטבעות: האָט ער זיך מישבֿ געווען. דער אָרעמער נאַטור- 
מענטש און אַליין גענומען -- מכּל הבא בידו, װאָס עס איז אים 
אונטערגעקומען צו דער האַנט.. 

דעם אמת זאָגנדיק, האָט עס אונדז, קאָלאָניסטן, װייניק װאָס 
געאַרט: ס'איז דאָך געווען דעם באַראָנס סקאָט! די גדולים גנבֿענען 
אַזױ פֿיל, נו, מעג דער גאַוסטש כאָטש באַקומען צום עסן.. און מיר 
האָבן צוגעקוקט און געשוויגן. ווען דער האַלבװילדער קרעאָל האָט 
אַ פּנים דערזען, אַז מען שװײַגט, איז ער נאָך דרייסטער געװאָרן און 
האָט זײַנע אויגן אױפֿגעהױבן צום שיינעם, אָבער שװאַכן געשלעכט, 

-- לינדאָס מוטשאַטשאַס! שיינע מיידלעך.. -- האָט ער אָנגע- 
הויבן אונטערצומורמלען. 

דערזעענדיק דעם װידערשטאַנד פֿון די שיינע מיידלעך, וועלכע 
האָבן אים גאָר מיט פֿאַראַכטונג אױיסגעװײַכט, האָט ער גענומען אָנ- 
ווענדן גװאַלדמיטלען... עס זײַנען פֿאָרגעקומען אומאויפֿהערלעכע 
אינצידענטן, 

די פֿרױ ק. איז מיט איר טאָכטער פֿון אַ יאָר אַכצן געגאַנגען 
פֿון איר גרופּע קיין אַלגאַראָבאָ. נעבן דער לאַגונאַ איז פֿון צווישן 
די דערנער און בוזיקעס אַרױסגעשפּרונגען אַ גאַוטש און האָט דאָס 
מיידל געכאַפּט... די מוטער האָט איר קינד פֿאַרטײידיקט און דער 
לײַדנשאַפֿטלעכער קרעאָל האָט איר אַ האַנט צעבראָכן. גליקלעכערװײַז 
איז רײַטנדיק אָנגעלאָפֿן דער אינזשעניר דאָן סאַהאַל, האָט אױפֿן 
גאַוטש אױיסגעשאָסן און דער אָנפֿאַלער איז אויף זײַן פֿלינקן פֿערד 
פֿאַרשװוּנדן, 

אַן עלטערע פֿרױ, וועלכע איז פֿון איר שטוב אָפּגעגאַנגען אַ 
פּאָר הונדערט מעטער צוישן די גראָזן, איז דאָרט באַפֿאַלן און 
פֿאַרגװאַלטיקט געװאָרן. זיי האָבן געכאַפּט אַ מוטער פֿון קינדער, זי 


געלט (שוין לאַנג װי אין אַרגענטינע קורסירט נישט קיין זילבערגעלט), 

װײַט אַװעקגעשלעפּט און די אומגליקלעכע דאָרט אָפּגעהאַלטן אַ גאַנ- 
צע נאַכט,,. אָבער נאָך שרעקלעכערס איז געשען מיט דער יונגער 
אַקושאָרקע ראָזע: אין אַ דאָנערשטיק, אַ טאָג, װאָס די פֿרומע קאָלאָ- 
ניסטקעס האָבן שטענדיק פֿאַר אַ תּפֿילה-טאָג געהאַלטן, װײַל אין 
זעלביקן טאָג פֿלעגט מען אויך פֿאָרן קיין אַלגאַראָבאָ אײַנצוקױפֿן 
אויף שבת, האָט זיך סאָסל װאַגמײַסטער אַ ביסל פֿאַרשפּעטיקט און 
שוין נישט געהאַט קיין קאָמפּאַניע אויף אַראָפּצוגײן ביז דער באָד, 
וו די מקווה האָט זיך געפֿונען. אַלײן האָט זי מורא געהאַט צו גיין 
הינטערן בערגל ביז צו דער לאַגונאַ. די שיינינקע אַקושאָרקע ראָזע, 
אַ זייער מוטיקע פֿרױ, האָט זיך אָנגעבאָטן זי צו באַגלײטן און מיט 
אַ זויגקינד אויף די הענט איז זי מיטגעגאַנגען. אין אַ װײַלע אַרום 
איז די פֿרױ װאַגמײַסטער אַרױפֿגעלאָפֿן אויף דעם בערגל, רופֿנדיק 
צו הילף דורך שרעקלעכע קולות און גװאַלדן 

--- גװאַלד, ייִדן, ראַטעװעט! אַ שפּאַניער איז די אַקושאָרקע 
באַפֿאַלן! ראַטעװעט! גװאַלד! גע...ע...װואַ...אַלד! 

אַ סך, װאָס זײַנען בײַם אַדמיניסטראַציע-דראָט געשטאַנען, האָבן 
זיך תּיכף געלאָזט לױפֿן; אָבער שרעקלעך, שוידערלעך איז געווען 
דאָס בילד, װאָס מען האָט דערזען 

-- אַ צעטראָטענע, אַ געשענדטע, מיט צעפֿליקטע קליידער, איז 
די אַקושאָרקע געלעגן אין גראָז און האָט זיך געבאָדן אין טרערן 
און אין שאַנד... איר זויגלינג האָט זיך עטלעכע מעטער װײַטער גע- 
װאַלגערט און מוראדיק געשריגן -- דער באַנדיט האָט עס אַהין 
פֿאַרשלײַדערט... דעם פֿאַרברעכער האָט מען שוין נישט געטראָפֿן, 
ער איז צווישן די גראָזן נעלם געװאָרן, 

די אומגליקלעכע אָרנטלעכע פֿרױ האָט שליוכצנדיק געבעטן אַז 
מען זאָל ביי אײַזיק שוחט פֿאַרשרײַבן דעם פֿינצטערן טאָג, כּדי מען 
זאָל װויסן, טאָמער חלילה, ווערט זי שװאַנגער... װײַל איר מאַן איז 
שוין פֿיר חדשים נישט געווען אין דער היים... 

אַ פּאַניק האָט אַרומגעכאַפּט די גאַנצע קאָלאָניע. קיין פֿרױ 
האָט נישט געװאַגט אַרױסצוגײן פֿון שטוב. און אַזױ וי תּמיד, נאָך 

יעטװועדער קאַטאַסטראָפֿע, האָבן די שװאַכערע, די װאַקלענדיקע אי" 
דעאַליסטן אָנגעהויבן פֿאָדערן שרײַענדיק: 

--- אַהײם! דאָקטער, שיקט אונדז אַהיים! צו פֿאַרגװאַלטיקן אונ- 
דזערע פֿרױען, צו שענדן אונדזערע טעכטער, דאָס האָבן מיר דאָך 
בי פֿאָניען אויך געהאַט! 

ד"ר בערקנהיים האָט זיך פֿאַר עגמת-נפֿש אַזש די האָר פֿון קאָפּ 
געריסן און האָט געבעטן; 

--- פֿאָרט נישט! לױפֿט נישט! איך װעל באַװאָרענען, אַז אַזױנס 
זאָל מער נישט פֿאָרקומעןײי 

ער האָט געפּלאַנט ווידער אײַנצופֿירן אַ ייִדישע מיליץ, װי פֿאַר 
גערבילס צײַטן, ,לאָמיר נאָר האָבן אונדזער אייגענע פּאָליצײ, װעט 
צו די גװאַלדטאַטן אַן ענדע נעמעף? -- האָט ער דעם עולם גע- 
טרייסט, 

ער האָט דערפֿון געשריבן צו די דירעקטאָרן און געבעטן, מען 
זאָל צושיקן אַ פּאָר הונדערט ביקסן. די הערן קאַזעס און הירש האָבן 
זיך געווענדט נאָך אַ דערלויבעניש צו דער פּראָװוינציעלער רעגירונג 
און דער פּאָליצמײַסטער פֿון לאַ פּלאַטאַ --- אַ געוויסער לאָפּעז -- האָט 
די דאָזיקע בקשה אָפּגעװאָרפֿן. ;וי אַזױ מעג מען באַװאָפֿענען פּשוטע 
בירגערס?? --- איז זײַן שאלה געווען. 

אַלע מאָל איז ערגער געװאָרן און די גאַוטשן חוצפּהדיקער. זי 
זײַנען שוין פּשוט געקראָכן אין די שטיבער אַרײַןי. 

די קאַלאָניסטן, צום אָנהײב די יעניקע װאָס האָבן אין זייערע 
משפּחות געליטן און נאָך דעם די צעשראָקענע, האָבן אָנגעהױיבן 
מאַכן פּליטה, 

מאַקסים קאָגאַן און די"ר בערקנהיים, אַליין רוסישע ייִדן האָבן 
שגעל אױסגעפֿונען די רפֿואה צום פּאָליצײיַשן ניעלזיאַ+:.. זיי האָבן 
אין די הויכע פֿענצטער פֿון לאַ פּלאַטאַ און נועווע דע כוליאָ אײַג- 
געגעבן אַ היפּשע דאָזע פֿון דער קלינגענדיקער רפֿואה -- און דאָס 


4 (דער נוסח א'ץן צאַרישן רוסלאנד) מיטאָר נישט! 

האָט געווירקט... אַנשטאָט ביקסן האָט די רעגירונג מתּיר געווען 
רעװאָלװערן. צוויי קאַסטנס פּיסטאָלעטן האָט מען פֿון בוענאָס-אײַרעס 
געבראַכט און יעדן קאָלאָניסט געגעבן איינעם אָדער צויי און גע- 
הייסן שיסן... דער עולם האָט געפֿאָלגט און געשאָסן.. 

מען האָט געשאָסן אין דער לופֿטן. אַ פּאָר פּונדיקעס האָט מען 
פֿאַרװוּנדעט. אומגערן האָט מען אויך געטראָפֿן דעם סקאָט אױפֿן 
פֿעלד און אַ סך בהמות דערהרגעט. אָפֿט מאָל האָט מען פֿאַר גרויס 
בריהשקייט זיך אַלײין אין פֿוס געטראָפֿן... װי ס'איז נאָר צוגעפֿאַלן 
די נאַכט, האָט מען פֿון אַלע גרופּעס געהערט דאָס אוימאויפֿהערלעכע 
קנאַלן פֿון די רעװאָלוערן. 

דער גאַוטש, וועלכער איז אומגעהײַער געשיקט מיטן מעסער 
און איז אַן ערשטקלאַסיקער פֿעכטער, האָט אָבער דעמאָלט שטאַרק 
מורא געהאַט פֿאַרן פֿײַער-געװער (הײַנט האָט ער שוין יענע שרעק 
פֿאַרלױרן), פֿאַר אַ ,שפּײַער" ?1 האָט ער דעמאָלט געציטערט און 
אַ סך פּונדיקעס זײַנען זיך צעלאָפֿן, 

די װײַבער זײַנען אין מקווה געגאַנגען, באַגלײט פֿון די מע- 
נער... די שומרים פֿלעגן שטיין אָנגעשפּאַרט בײַ דער װאַנט פֿון באָד 
און װאַרטן ביז זייער פּלוניתטע, אַ פֿאַרפֿלאַמטע, אַ פֿאַרשעמטע, 
אײַנגעװיקלט אין דער צניעות פֿון דער טבֿילה, פֿלעגט אַרויסקומען.. 

אין אַ דאָנערשטיק האָט מען אָפֿט געקאָנט טרעפֿן אַ פּאָר מנינים 
קאָלאָניסטן, שטייענדיק מיט די בײַטשן אין די הענט נעבן דער 
באָד, און בעת אַ לײַדנשאַפֿטלעכער שמייכל פֿלעגט זיך קרײַזלען 
איבער זייערע ליפּן, פֿלעגן זיי גאָר שמועסן איבער וועלט-פּאָליטיק, 
איבער ייִדישע ענינים און באַשטימען די קהלשע אינטערעסן.. 

מען איז פֿאָרזיכטיקער געװאָרן מיט די גאַוטשן. די פּאַליצײ 
איז אויך פֿאַרדאָפּלט געװאָרן און מע האָט אַרעסטירט יעדן פֿאַר- 
דאַכטיקן. איינעם,. װאָס מע איז חושד געוען אַז ער האָט מאנס 
געווען די עלטערע פֿרױ, האָט די פּאָליצײ אַ צײַט לאַנג נאָכגעשפּירט 


* (הענטשקעילשון) רעװאָלװער, 

ביז זי האָט אים באַלאַגערט אין אַ פּוסטער שטוב פֿון דער גרופּע 
7 בײַ שמואל ראַבינאָװיטש. אַכצן שעה האָט מען צו אים נישט 
געקאָנט צוקומען. ער האָט געהאַט אַ ביקס, אַ היפּש ביסל פּולװער 
און האָט כּסדר דורכן פֿענצטער און די שפּאַלטן פֿון דער טיר גע" 
שאָסן אויף דער פּאַליצײ;, ביז ער האָט פֿאַרװוּנדעט אַ סערזשאַנט. 
יענער, ווערנדיק ווילד פֿון צאָרן, האָט זיך געװאָרפֿן צום פֿענצטער 
און מיט זײַן רעמינגטאָן דעם פֿאַרברעכער דערשאָסן. 

פֿאַרן טױט האָט דער באַנדיט נאָך באַװיזן אױסצושרײַען 

--- און דאָך זײַנען די ייִדישע פֿרױען די שענסטע!י 

ערשט דעמאָלט האָט די אַדמיניסטראַציע געלאָזט ריכטן און 
באַפֿעסטיקן די דראָטן, װאָס צאַמען-אַרום די קאָלאָניע. מען האָט 
די דראָטן אָנגעצױגן מיט נײַע שלעסער, אַרײַנגעגראָבן גוטע, שטאַר* . 
קע סלופּעס און אַועקגעזעצט שומרים בײַ די טויערן װאָס פֿירן 
קיין קאַסאַרעס און פּאַלאָמאַ, און זיי אָנגעזאָגט נישט אַרײַנצולאָזן 
קיין גאַוטשן אָן דער שריפֿטלעכער דערלויבעניש פֿונעם אַדמיניסט- 
ראַטאָר, | 
איינער פֿון אונדזערע קאָלאָניסטן, דוד טשערניץ, אַן אמתער 
העלד, האָט איבערגענומען דעם אַמט פֿון אייבער-שומר. בלויז פֿער- 
ציק פּעזעס מאָנאַטלעך האָט ער געפֿאָדערט אויף אַמוניציע און גע- 
אַרבעט האָט ער אומזיסט. ער האָט ווירקלעך געטרײַ געהיט די גרע- 
נעץ און די האַלבװילדע קרעאָלן האָבן פֿאַר אים געציטערט אימת 
מוות, װײַל ער האָט אַ סך פֿון זיי אַװעקגעלײגט.. 

די קאָלאָניע האָט זיך דערװײַל כּלומרשט באַרויִקט און די 
אַרבעט האָט אָנגענומען איר נאָרמאַלן גאַנג. 


דער דירעקטאָר קאַזעס 


דער פּסח פֿון תּרנ"ד איז בײַ דער טיר געשטאַנען. 
אין פֿופֿצנטל אָדער קינסע ראַנטשאָס איז אַן אויוון געווען און 

אין אַ טאָלאָקע: גרופּירט האָבן מיר זיך צוזאַמענגענומען, צו באַקן 
מצות, די טאָלאָקע איז באַשטאַנען אַלץ פֿון אַזעלכע ייִדן, װאָס 
ווייסן אַ דין, לייזער ניסנזאָן איז געװאָרן דאָס מעל-יינגל; בערל ראַ- 
בינאָװיטש --- דאָס װאַסערײייִנגל: איך און רױיזנװאַסער -- די קנע" 
טערס; גאָרפֿינקל און שאַראַגראָדסקי -- די רעדלערס; און די איבע- 
ריקע ייִדן און ייִדענעס -- וועלגערינס; לעמבערסקי און גירסטל -- 
די שיבערס ?, 

אַז מען האָט אַ געשריי געגעבן ,מעל-יינגל!", איז אױפֿגעשפּרוג- 
גען דער הויכער, רוסיאַװער און גוט געלערנטער ניסנזאָן. 

--- כ'בין דאָ! --- ער האָט תּיכף פֿאַרקאַטשעט די װײַסע, ברייטע 
אֲרבל פֿון זײַן העמד, אַרײַנגעשאָטן די מיירע+ מעל און טאַקע אַכ- 
טונג געגעבן, אַז עס זאָל זײַן כּשר... 

--- װואַסערײייַנגל! -- און ס'איז צוגעשפּרונגען דער רויטער און 
באָרװעסער בערל ראַבינאָװיטש, אַרײַנגיסנדיק אין בעקן מעל זײַן 
קריגל װאַסער. | 

אַזױ האָט מען מצות געבאַקן און מכּוח פּאָליטיק געשמועסט. 

אַז מיר האָבן קוים פֿאַרענדיקט מיטן מצות-פּאָדריאַד+; איז די 
ידיעה אָנגעקומען, אַז דער לאַנג-דערװאַרטער דירעקטאָר קאַזעס איז 
ענדלעך שוין דאָ. 

רײַטערס זײַנען אַרױסגעפֿאָרן די קאָלאָניסטן די דאָזיקע בשׂורה 
אָנצוזאָגן און אַלע, פֿונעם ערשטן ביזן לעצטן, האָבן מיר זיך פֿאַר- 
זאַמלט נעבן דער אַדמיניסטראַציע. אַ גרויסע, אַ געפּאַקטע מענגע 
האָט זיך געשטויסן, זיך געדרענגט צוישן די ביימער פֿונעם װאַלד, 
גערעשט, געשטורעמט, זיך געקהלט -- און מיט די הענט אַרײַנגע- 
טענהט. אונדזערע דעלעגאַטן, אױיסגעצװאָגענע, מיט צעקעמטע בערד, 
וי עס פּאַסט פֿאַר די פּני, זײַנען פֿאַרקלערטע געשטאַנען אָנגעשפּאַרט 
בײַם טרערן-דראָט, נערװעיש צוגעשאָקלט מיט די קעפּ, געקוקט 

1 בעקערײַ-פּאָדריאַד. --- ? דער װאָס זעצטאַרײַן און נעמטאַרױס פון 
אויװון די מצות. -- * מאָס מעל. -- * אונטערנגעמונג, 

צו דער ביוראָ, װוּ עס געפֿינט זיך דער אָדון השׂר און געוויס זיך 
אײַנגעחזרט די רייד, װאָס זיי וועלן דאַרפֿן אַװעקלײגן פֿאַרן הער- 
שער... 

די טיר האָט זיך געעפֿנט און ס'איז דערשינען בראַנדעס, און 
אין דירעקטאָרס נאָמען געמאָלדן: 

--- אַלע לויטע, די יעצט דאַ זינד, זאָלען נאַך הויזע פֿאַרען זי 
האַבען דאָ ניכטס צו טון! דער הער דירעקטאָר ווירד ניט שפּרעכען 
מיט יעדען בעזאָנדער. די געמיינדע זאָל פֿון אירער מיטע דרײַ פּער- 
זאָן אויסוועהלען, די שפּאַניש אָדער העברעיַש פֿערשטײען. אונד 
דיזע ווירד ער ערסט אַבענדס עמפּפֿאַנגען. יעצט האַט ער קײַנע 
צײַט: ער מוז צוערסט פֿאַרען די שולען באַזוכען. האַבען זי פֿער- 
שטאַנען? -- האָט ער הויך אויסגעשריגן -- אונזער ספפּעריאָר 
שפּרעכט ניכט אירען זשאַרגאָן! פֿאַרט אַלע נאַך הויזע! אַהיים פֿאַרט! 

און תּוך כּדי דיבור האָט ער צוויי פֿינגער אין מויל אַרײַנגע" 
לייגט, אַרױסלאָזנדיק אַ הילכיקן סווישטש. ס'איז תּיכף צוגעפֿאָרן דער 
שװאַרצער סעװוויאַנעף מיטן געלן קאָטש, אויף וועלכן ס'איז געווען 
די אָפּצײיכענונג פֿון דער ייַקאַ, און דער קוטשער האָט מיט גדלות 
אַראָפּגעקוקט פֿון דער הויכער קעלניע און שעלמיש צוגעשמייכבלט, 
וי זאָגנדיק: ;אָט פֿיר איך גאָר אײַער פּריץ אַװעק און איר בלײַבט דאָ 
שטיין וי די אָפּגעשמיסענע נאַראָנים", 

-- ער וויל אַנטלױפֿן? -- האָט עפּעס איינער לפֿי תּומו אַ זאָג 
געטאָן. 

-- דער דירעקטאָר אַנטלױפֿט! -- האָבן שוין הונדערטער מי- 
לער מיט כּעס געגװאַלדעװעט, 

--- מען דאַרף דאָס נישט דערלאָזן! קינדער, קומט צום קאָטש! 
-- האָט זיך דערהערט מאיר האָניקס פֿעסטע שטים, 

אַ געדיכט רעדל מענטשן האָבן דעם קאָטש אַרומגערינגלט, 
אויף יעדנס געזיכט איז אױיסגעגאָסן געווען אַ שמאַרצלעכער פּײַן 

די טיר האָט זיך געעפֿנט, און דער הער קאַזעס איז אַרױס. אַ 

מאַן פֿון אַ יאָר פֿערציק איז ער דעמאָלט געװען פֿעסט געבויט, 

ברייטבייניק. אַ שװאַרצע, שיינע באָרד. גרויסע, שװאַרץיליכטיקע 
אויגן. און זײַן שטאָלצע האַלטונג איז געווען אַ מאַיעסטעטישע, אויף 
זײַנע דיקע, פֿלײישיקע ליפּן האָט זיך געקרײַזלט אַ דיפּלאָמאַטישער, 
פֿיל באַטײַטנדיקער שמייכל... זײַן שװואַרצע לעוויטע מיט דעם רויטן 
באַנד אין לאַץ, די אָפּצײיכענונג פֿון פֿראַנצײזישן ערן-לעגיאָן, האָט 
! אים נאָך אײַנדרוקספֿולער געמאַכט, 

ער האָט זיך פֿאַרנײגט פֿאַרן המון, אים אַ רגע מיט זײַנע שאַרפֿע 
בליקן באַטראַכט און גלײַך אויך באַהערשט, עפּעס אַ מין התבטלות 
הנפֿש האָט מען אויף אַ מאָמענט דערפֿילט.. 

דער געדיכטער מענטשנקרײַז האָט זיך צעשפּאָלטן און פֿאַר 
אים מיט בראַנדעסן דעם וועג פֿרײַ געמאַכט. ער האָט אַ פּאָר מאָל 
דורכגעשפּאַצירט, הין און צוריק, דעם אָפֿענעם וועג: האָט גוט באַ- 
טראַכט די פֿאַרחושכטע, באַװאַקסענע, אָפּגעריסענע עדה, האָט מיט 
די אַקסלען געצויגן, און טיפֿע קנייטשן האָבן זיך אױסגעפֿאַלבט 
אויף זײַן הויכן שטערן. לאַנגזאַם,. מיט געציילטע טריט, איז ער 
צום קאָטש צוגעגאַנגען און אַ פֿוס אױפֿן טרעפּל געשטעלט: אָבער 
אויגנבליקלעך האָט זיך דער גאַנצער עולם אַ װאָרף געטאָן צום 
קאָטש: פֿיל הענט האָבן די שפּיצעס * פֿון די רעדער אָנגעכאַפּט, װי 
מיט אײַזערנע קלאַמערס עס אײַנגעשלאָסן, און אַ דונערדיקער ברום 
פֿון הונדערטער העלדזער האָט אָפּגעהילכט: 

-- איר װועט נישט פאָרןף מיר װעלן עס נישט דערלאָזף 

-- ברויט! גיט אונדז ברויט! מיר הונגערף -- האָבן קולות 
דורכגעציטערט אין דער לופֿטן, 

רויִק און גאַװוהדיק, נאָר עטװאָס בלאַס, איז ער געשטאַנען נעבן 
קאָטש, אַרומגענומען פֿון דער מענטשנקייט, און איז אין קלעם געווען 
בי די קאָלאָניסטן, | 

וויסנדיק, אַז ער רעדט העברעלש, האָבן ייִדן, װאָס קענען מעבֿיר- 
זײַן די סדרה, אַרױסגעװיזן זייער לשון-קודש-קענטעניש. 


= 





== 


* די גראָבע פלעקלעך װאָס קרײַצן זיך און צ;עױאָן די רייפן, 

-- לחם! -- האָבן אייניקע געשריגן -- און מער, װײַזט:אױס, 
האָבן זיי, נעבעך, אין זייער לעקסיקאָן נישט געפֿונען. 

איינער, אַן אַלטער ייָד, יאָסל האָרעס, אַ בעל-תּפֿילה, װאָס האָט 
איינער אַליין געקאָנט פּירוש המילות און דערצו נאָך פֿאַרמאָגט אַ סך 
פֿון דער חזנישער חוצפּה, האָט זיך אים דרייסט אין די אויגן גע- 
שטופּט און מיט זײַן באַסאָװער שטים אַרײַנגעברומט; 

-- לחם תֹּף אַבֿיר לבֿ, תּן לחם לעם! 

עפּעס האָט קאַזעס דעמאָלט געענטפֿערט, אָבער אַזױ וי ער האָט 
באַנוצט די ספֿרדישע אױיסשפּראַך ?, האָבן די שרײַערס, װײַזט:אױס, 
אים נישט פֿאַרשטאַנען און ער זיי, שײַנט עס, נאָך ווייניקער, עפּעס 
האָט ער צו בראַנדעסן אין פֿראַנצײיזיש געזאָגט און דער איז אױפֿן 
קאָטש אַרױף און געשריגן; 

-- קאָלאָניסטן, מאַכען זי קיינע סקאַנדאַלען! דער דירעקטאָר 
פארט ניכט אַב: זאָל די דעלעגאַטן-קאָמיסיאָן אין ביוראָ קאָמען 
אונד זיי ווערדען מיט אים שפּרעכען קענען! ' 

-- ניין! --- האָט דער המון געגװאַלדעװעט -- מיר פֿאַרלאָזן זיך 
נישט אויף דער קאָמיסיע. 

-- דער דירעקטאָר קאַן דאָך אַבער ניכט שפּרעכען מיט יעדען 
בעזאָנדער? 

--- מיר װועלן גלײַך אױיסקלײַבן דרײַ קאָלאָניסטןף -- איז דער 
ענטפֿער געווען. 

האָט מען אויסגעקליבן אַ פּראָװיזאָרישע קאָמיסיע, מיט וועל- 
כער דער דירעקטאָר זאָל די אונטערהאַנדלונגען פֿירן. די קאָמיסיע 
איז באַשטאַנען פֿון ישׂראל ליסין,. דעם אַלטן װײַנפֿעלד און דעם 
שרײַבער פֿון די דאָזיקע שורות. קנעפּלער, אַ הויכער מענטש מיט 
לאַנגע הענט, איינער פֿון די סאָלטעראָס, איז אויף אַ װאָגן אַרויף 
און אונדזערע דרײַ נעמען אױסגערופֿן. דער עולם האָט געשריגן 
;יאָ, מיר באַשטײען!"... 


* הברה ספרדית, 

מען האָט אונדז דרײַען איבער אַלע קעפּ אַריבערגעטראָגן און 
אַװועקגעשטעלט אַנטקעגן דעם דירעקטאָר. 

דער ספֿרדישער ייָד, וועלכער איז צו אַזאַ קליינשטעטלדיקער 
אומגעלומפּערטקײיט נישט געװווינט געווען, האָט די אַקסלען געהויבן 
און מיט פֿאַראַכטונג צוגעשמייכלט... בראַנדעס האָט אונדז בײַ די 
נעמען פֿאָרגעשטעלט און דערהערנדיק מײַנעם האָט ער זיך אין 
העברעיש צו מיר געווענדט, זאָגנדיק; 

-- מײַן שול-קאָלעגע, ד"ר קאַצענעלסאָן, האָט אויף דײַן פּראָ- 
פּאַגאַנדע אין המליץ ? צוגעשיקט פֿאַר דער מאַוריציער ביבליאָטעק 
זײַן ספֿר רמ"ח אבֿרים. דאָס געפֿינט זיך אין מײַן באַזיץ און כ'וועל 
עס דיר איבערגעבן. 

מיר זײַנען מיט אים. אין קאַנטאָר אַרײַן און דער גאַנצער עולם, 
וי דער מנהג איז, האָט באַלאַגערט די טירן מיט די פֿענצטערס, 

די אוידיענץ האָט זיך אָנגעפֿאַנגען אָדער בעסער געזאָגט, די 
אַדמיניסטראַטיווע לאַנגװײַליקײט האָט זיך אָנגעהויבן מיט אַ לע- 
פּישער נודעניש. דער אַדמיניסטראַטאָר האָט אַרױסגענומען זײַן אָנ" 
געפּאַטשקעט ביכל און פֿאָרגעלײענט אונדזערע חטאים, עונות 
ופֿשעות 5.,. שווערע און שרעקלעכע פֿאַרברעכנס. כ'לעבן, איר מעגט 
זיי אויך אויסהערן: 

א) משה ליסין נעמט אַלע מאָנאַט שטיצע און אַליין איז ער 
גאָר נישטאָ אין דער קאָלאָניע. ער אַרבעט ערגעץ אין דער פֿרעמד, 
האַנדלט-צו און שאַכערט פ.. 

ב) פּנחס ברון נעמט שטיצע אויף זײַן צועלף-יעריקן מיידל, 
וועלכע איז שוין זינט זעקס מאָנאַטן טויט,,, 

--- דאָס איז דאָך שווינדל! --- באַטאָנט בראַנדעס ענערגיש זײַן 
באַשולדיקונג --- די סובסידיע מוז רעגולירט ווערדען. די קאָלאָניס- 


' געגרינדעט דורך אַלעקסאַנדער צעדערבוים אין 1860, אין אָדעס, װי אַ 
װאָכנבלאַט, איז המליץ געװאָרן אין 1886 אַ טעגלעכע צײַטונג.  --‏ זינד און 
פאַרברעכנס. --- * ,דרייען". 

טען טרײַבען געשעפֿט, טוישען איינער מיט דעם צוייטען די אָקסן 
גיבען געלט דערצו... צום שאַכערן האָבן זיי גענוג געלט... זיי קױפֿן 
זיך אויף שבת ראָזשינקעס, ניסע... אונד שרײַען די אונפֿערשעמטע 
דאַס בראָט פֿעלט אינען! 

אונדז איז אויסגעקומען דעם פֿראַנצײיזישן לומפּ אויף יעטװעדער 
מסירה אָפּצוענטפֿערן און געזען האָבן מיר, אַז העני חײיבֿ -- דער 
אָרעמאַן איז שטענדיק די כּפּרה. דער אָדון האָט רעכט און דער 
דירעקטאָר קוקט אים אין מויל אַרײַן. 

דאָס בלוט האָט אונדז געטריפֿט פֿאַר בושה: דאָס האַרץ האָט 
פֿאַר װייטיק צוזאַמענגעקרעמפֿט... און דער עולם איז בײַ די פֿענצ- 
טערס געשטאַנען, אַ װאָרט געמאַכט, אונדז צוגעװוונקען, מיט די פֿין- 
גער געטײַטלט, מיט זייערע קולאַקעס געסטראַשעט.. 

די נאַכט איז שנעל צוגעפֿאַלן און צו די רכילות און מסירות 
האָט קיין ענדע נישט גענומען, | 

איינער פֿון אונדז האָט געמוזט אַרױסגײן מעלדן דעם עולם, אַז 
בראַנדעס פֿאַררעדט די צין.. ער לאָזט גאָר נישט קומען צום 
װאָרט... דער המון האָט פֿאַרלױרן דאָס געדולד. קולות און סטוסאַ- 
קעס האָבן זיך אין טיר דערהערט. מען האָט מיט כּעס געפֿאָדערט: 

-- דער שונאיישׂראל זאָל זיך פֿאַרנעמען פֿון דאָרט! אונדזערע 
פֿאָרשטײערס זאָלן פֿאַרבלײַבן אַליײין מיטן דירעקטאָר! 

דערהערנדיק דעם נײַעם ליאַרעם, האָט יענער באַלד געפֿרעגט: 

--- פֿאַר װאָס רעשן זיי דאָרט אַזױ אין דרויסן? װאָס, אייגנטלעך, 
פֿאָדערן זיי? פֿאַר װאָס צעפֿאָרן זיי זיך נישט אַהײם? 

מיר האָבן אים אין דער שפּראַך ;װאָס די שדים, די באַאַמטע, 
פֿאַרשטײען נישט" דערקלערט, אַז מען פֿאָדערט, דער מזיק בראַנדעס 
זאָל זיך נישט געפֿינען צוזאַמען מיט אונדז אין חדר... קאַזעס האָט 
אים שמייכלענדיק עפּעס אין פֿראַנצײזיש געזאָגט, װאָס האָט בראַנ- 
דעסן דאָס גאַנצע בלוט אין פּנים אַרײַנגעטריבן: ער האָט אויף אונדז 
אַ בייזן בליק געװאָרפֿן, גענומען זײַן געפֿלעקט ביכל און איז פֿון 
צימער אַרױסגעגאַנגען 

פֿאַרבלײַבנדיק מיטן דירעקטאָר אַלין, האָבן מיר ערשט פֿרײַ 
אָפּגעאָטעמט און געפֿאָדערט, אַז עס זאָל בטל װערן דער יִקאַ- 
באַפֿעל פֿונעם 20סטן מאַרץ. 

-- מזונות -- האָט ליסין געטענהט -- הייסט נישט דאָס טרו- 
קענע עסן אַליין. נישט בלויז דאָס אָנשטאָפּן פֿונעם קענדזיך 10 -- 
איז מזונות. אַ קלייד, אַ שוך, אַ טישל און אַ בענקל אין שטוב אַרײַן, 
דאָס אַלץ איז דאָס מענטשלעכע באַדערפֿעניש, װאָס שפּײַוט דעם 
מענטשן און זעטיקט אים! 

מיר האָבן געפֿאָדערט, אַז דאָס ביסל געלט, װאָס עס װעט 
פֿאַרבלײַבן פֿון דעם שניט -- שוין נאָך אַלע גנבֿות פֿון די באַאַמטע 
און דעם אומזיניקן קאָנטראַקט בײַם פֿאַרקױפֿן -- אַז דאָס רעשט 
זאָל כאָטש בשלמות אָפּגעגעבן װוערן צו די קאָלאָניסטן און מזאָל 
פֿון דעם נישט דיסקאָנטירן די אַרױסגעגעבענע סומעס וי סובסידיע, 
װי עס שרײַבט-פֿאָר די גזירה פֿונעם 20סטן מאַרץ.. 

מיר האָבן געבעטן אַ הלוואה: צו 200 פּעזעס פֿאַר יעדן ,סאָל- 
טעראָ?* פֿון די 148 ;כאָלאָסטאָיעס?, װאָס האָבן אָפּגעװאַרט דאָס 
אָנקומען פֿון זייערע משפּחות, וועלכע האָבן דעם 25סטן אַפּריל 
געדאַרפֿט אַרײַן אין בוענאָס-אײַרעסער האַפֿן כּפֿי דער טעלעגראַ- 
פֿישער מיטטיילונג,. װאָס מ'האָט דערהאַלטן פֿון פּאַריז. מיר האָבן 
פֿאַר אים פֿאָרגעשטעלט דעם קלעגלעכן מצבֿ פֿון די דאָזיקע ;כאָ- 
לאָסטאָיעס*, וועלכע פֿאַרמאָגן, אויסער די שװאַרצע ווענט פֿון זייערע 
,ראַנטשאָס*, לחלוטין גאָר נישט! נישט קיין מילכקו פֿאַר די קינ" 
דער זייערע, װאָס װעלן אָנקומען, נישט קיין טישל, קיין בענקל, 
קיין בעטל,.. | 

-- /צו 200 פּעזעס אַיעדן פֿון די 148 ;,סאָלטעראָס?? איר באַ- 
רעכנט, װיפֿל געלט דאָס איז? כּמעט דרייסיק טויזנט פּעזעס! און ווּ 
האָבן זיי אַהינגעטאָן זייערע פֿאַרדינסטן? -- האָט דער דירעקטאָר 
קאַלטבלוטיק געפֿרעגט, 


= 


מאָגן, 

ס'האָט זיך אָנגעהויבן אַ דיסקוסיע -- פֿראַגעס אָן אַ שיעור: 
;פֿאַר װאָס האָט דער קאָלאַניסט יאָ און דער אַנדערער -- נישט? 
פֿאַר װאָס האָבן אַ סך גאָר קיין קאָסעטשע נישט? אָט איז דער אַזױ 
און יענער אַנדערש? לסוף האָט קאַזעס אָפֿן דערקלערט, אַז מען 
האָט זיי געמאָלדן שריפֿטלעך, אַז ?אַ סך שפּילן אין קאָרטן, טרינקען 
משקה", און האָט שטרענג באַטאָנט; 

--- מיר ווייסן דערפֿון! אַלץ איז אונדז גענוי באַקאַנט! 

אויף אַלע באַשולדיקונגען, מסירות פֿון די קלענערע און גרע- 
סערע באַאַמטע, האָבן מיר געמוזט ענטפֿערן, אָפּלײקענען איבער- 
צײַגן, תּירוצים זוכן... 

קאַזעס טענה איז געווען, אַז דער אוקאַז פֿון 20סטן מאַרץ איז 
גאָר אַ טובֿה פֿאַר אונדז, דאָס הייסט, פֿאַרן גרויסן אידעאַל.. תכבד 
העבֿודה עליהם -- די מעטאָדע פֿון אַלטן פּרעה! ;זאָלן די מענטשן 
אַרבעטן! דאָס געלט פֿון דעם שניט דאַרף צוגענומען וװערן אויף 
די שולדן, בכדי דער עולם זאָל וויסן, אַז מען מח צאָלן! פֿאַר יענע, 
װואָס האָבן נישט קיין שניט, דאַרף די ;שטיצע" פֿאַרקלענערט װערן: 
3 און 6 פּעזעס אַנשטאָט די פֿריִערדיקע -- 4 און 8: אַזױ אַרום 
וועלן זיך די דאָזיקע לײַט מער נישט פֿאַרלאָזן אויף אונדז.. און 
זיי װעלן פֿלײַסיק אַרבעטן!," 

די דעבאַטע איז צוגעגאַנגען שטורמיש, היציק... מיר האָבן פֿאַר 
פֿאַרדראָס דאָרט שיִער די גאַל אױסגעשפּיגן. מיר, וי דעם ראש 
המדברים, איז פּשוט אין האַלדז טרוקן געװאָרן.. אַזױ האָט זיך 
עס געצויגן ביז שפּעט אין דער נאַכט, 

גראָד, װי די היגע מאָדע איז, האָט זיך פּלוצלינג דער הימל 
פֿאַרװאָלקנט און תּיכף האָבן זיך צעהילכט שרעקלעכע דונערן און 
ס'האָט אױיסגעבראָכן אַ גאָס רעגן. דער עולם, װאָס האָט באַלאַגערט 
די פֿענצטערס, װאַרטנדיק אױפֿן רעזולטאַט פֿון די אונטערהאַנדלונגען, 
איז כּהרף-עין ביז צום לײַב אויסגעװוייקט געװאָרן. 

-- זאָגט די לײַט, אַז זיי זאָלן פֿאָרן אַהיים זיך שיצן פֿונעם 
רעג -- האָט קאַזעס אונדז אױפֿגעפֿאָדערט, 

--- סעניאָר, דאָס װעט נישט העלפֿן, זיי װעלן נישט אַװעק- 
פֿאָרן! זיי האָבן אײַך קוים דערלעבט צו זען: זיי בעטן אײַער הילף! 
--- האָבן מיר באַמערקט, 

ער האָט זיך אױפֿגעהױבן און צום פֿענצטער צוגעגאַנגען. בײַם 
שײַן פֿון די בליצן האָט ער די דורכגענעצטע, די הילפֿלאָזע קאָלאָ- 
ניסטן אונדזערע דערזען. 

--- רחמים! רחמנות! --- האָבן זיי צו אים פֿון דרויסן געשריגן. 

העכער פֿון אַלע האָט זיך געהערט דאָס ויינענדיקע קול פֿון 
בעל-מטופּל יאָסל דראָל: 

-- רחמים, אַדוני השׂר! אַכט קינדער האָב איך, נעמט בי זי 
נישט צו זייער ברויט! 

אַ באַטריבטער איז ער פֿון פֿענצטער אַװעק און זיך וידער 
אויף דער שטול געזעצט. אין זײַנע גרויסע אויגן איז געװען צו 
מערקן אַן אויסדרוק פֿון צער. אַ װײַלע איז ער געזעסן פֿאַרטראַכט 
און נאָך דעם האָט ער זיך צו אונדז געװוענדט שוין פֿיל מילדער. 

-- זעט, אײַער בקשה טרעפֿטיאָן אַ סכום פֿון כּמעט 125 טויזנט 
פּעזעס, װײַל דאָס געלט פֿון דעם שניט איז שוין פֿאַררעכנט אין 
קאַסע. נאָר אפֿשר... 

ער האָט גענומען די פּען אין האַנט און נערוועיש געצוקט אױפֿן 
פּאַפּיר, הויך פֿאָרלײענענדיק: 

4) די 148 ,סאָלטעראָס*, װאָס זייערע פֿאַמיליעס קומען אין 
גיכן אָן, יעדן איינעם אױסבאָרגן צו הונדערט פּעזעס צו אַראַנזשירן 
זײַן הױיזװירטשאַפֿט און צו 25 פּעזעס -- אַ מילכקו צו קױפֿן. 

2) דאָס געלט, װאָס קומט-אַרױס פֿון דעם שניט, זאָל די קאָלאָ- 
ניסטן אָפּגעגעבן ווערן בשלמות און די סובסידיע זאָל װוײַטער אויך 
אויסגעטיילט וערן, צו 4 און 8 פּעזעס, אַקוראַט וי פֿריער... 

לסוף האָט ער שמייכלענדיק פֿאָרגעזעצט: 

-- אָבער די אַדמיניסטראַציע וװעט פֿון הײַנט אָן אַ סך בעסער 
אַכטונג געבן אויף די טויטע קינדער... זען נישט צו דערלאָון דעם 
ירושה-שווינדל. די לעבעדיקע דאַרפֿן דאָך נישט ירשענען דעם חלק 

שטיצע, װאָס ס'האָט געהערט צו די פֿאַרשטאָרבענע, וי ס'איז געשען 
מיט פּנחס ברון. 

מיר האָבן אים געדאַנקט און געאײַלט מיטצוטיילן די קאָלאָ- 
ניסטן די אויסגעווירקטע הנחות, 

אין דרויסן האָט מען מיט פֿרײד און יובלענדיקע געשרייען 
אױפֿגענומען די בשׂורה, אַז די שטיצע פֿאַרבלײַבט וי פֿריִער -- צו 
8 און 4 פּעזעס., 

-- הורראַ! יחי האָדון קאַזעס! -- האָבן די דורכגענעצטע און 
אויסגעװואַשענע קאָלאָניסטן מיט שׂמחה געשריגן. 

4 

דער רעגן האָט שוין אױפֿגעהערט צו ליאַפּען. שטיקער צערי- 
סענע כמאַרעס זײַנען זיך אין אַלע זײַטן צעשווומען און פּלאַץ גע- 
|מאַכט פֿאַר דער נאַכטקיניגין. אַ ריינע, אַן אױסגעצװאָגענע, האָט 
זי זיך געטראָגן צווישן די קאָלירטע װאָלקנדלעך און מונטער אַראָפּ- 
געגלאַנצט אױפֿן סקאַדראָן רײַטערס, וועלכע האָבן אונדז, זייערע 
פּראָװויזאָרישע פֿאָרשטײערס, באַגלײיט און אַיעדן אָפּגעפֿירט אַהײם. 
אױפֿן װעג האָט מען גערעדט און זיך באַראָטן. ס'איז באַשטימט 
געװאָרן דעם הער קאַזעס אַ דאַנק צו שיקן און אים באַטיטלען; 
;השׂר המרומם". די גאַנצע קאָלאָניע זאָל דעם דאַנקבריוו אונטער- 
שרײיַבן. איך בין באַפֿולמאַכטיקט דעם באַשלוס אַדורכצופֿירן. 

מיטן באַגינען איז צו מיר רײַטנדיק געקומען אונדזער שול- 
לערער, דער ליטװאַק צבֿי יאַקובאָוו און מיר געבראַכט דעם ;שם 
הגדולים", זאָגנדיק: 

-- נאַט, זעט! די משפּחה קאַזעס איז נאָך אין די צײַטן פֿונעם 
ביתי:המקדש געווען אַן אַדעליקע: שׂרֹי ישׂראל זײַנען זיי געװועףי 

אינעם מכתּבֿ תּודה, װאָס איך האָב אים אױיף פּסח צוגעשיקט 
מיט די חתימות פֿון אַלע אַקערבױערס, האָב איך זיך דערלויבט 
אויסצודריקן, אַז ;אויב ער שטאַמט וירקלעך פֿון דער פֿאַמיליע 
קאַזעס, װאָס דער שם הגדולים ברענגט, איז מיר גאָר קיין װוּנדער 
נישט, װאָס דער גוטער באַראָן הירש האָט אויף אים אַרױפֿגעלײגט 

די פֿליכט און אים באַשטימט פֿאַר אַ פּאַסטעך פֿון די נידחים אין 
אַרגענטינע". 

דערויף האָט ער מיר געענטפֿערט: ,אַז אין זייער פֿאַמיליע איז 
פֿאַראַן אַ יחוס-בריוו, װאָס גייט-איבער פֿון דור צו דור פֿון די ימי 
הבית אָן. ער שטאַמט ווירקלעך פֿון דער גאַנץ אַלטער משפּחה קאַזעס 
און איז שטאָלץ דערויף". 

אַ צדיק תּמים איז ער געוען אַ למדן מופֿלג, אַ גרויסער שׂר 
און אַ גוטער מענטש. די קאָלאָניסטן האָבן אים נישט פֿאַרשטאַנען 
שלום לעפֿרו! | 


דער גאָוטש באַראַבױנאַ 


דער גוטער גאַוטש איז ווערט, איך זאָל אײַך מיט אים באַקענען 
מיט דער איידעלער נשמה פֿון אָט דעם האַלבװילדן אַרגענטינער 
פֿעלדמענטש, מיט דער אײנפֿאַכקײט פֿון אַ פּרימיטיוון מענטשן, מיטן 
געהײימנישפֿולן באַראַבױנאַ. | 

אַן ערך אַ יאָר פֿערציק איז ער אַלט געװען. װער קאָן דען 
אויף ריכטיק וויסן די יאָרן פֿון די פּאַמפּאַיקינדער? זיי אַליין ווייסן 
עס אויך נישט! 

אַ ברוינער. מיט אַ צעאַקערטן, צעפֿאַלבטן פּנים. גלאַנציקע 
גלאַטע האָר, שװאַרץ וי די גריווע פֿון זײַן אָסקוראָ 1 פֿערד. אַ לאַנגע, 
שװאַרצע באָרד האָט ער געטראָגן. און פֿון אונטער די געדיכטע 
אַרונטערגעפֿאַלענע ברעמען האָבן אַרױסגעקוקט צוויי גרויסע, די- 
מענטענע אויגן, וועלכע האָבן זיך װוי געבאָדן אין אַ װײַסן טײַכל, 
מיט רויטן זאַמד באַברעמט,,. אַ ייִדישע אָדלערנאָז. אַ פּאָר גראָבע, 
פֿלײישיקע ליפּן, פֿון וועלכע די אונטערשטע איז אַ ביסל אַרונטער- 
געהאַנגען און איבער וועלכע ס'האָט שטענדיק װי געשוועבט אַ גוט- 


1 (צונעמעניש) טונקעלער., 

מוטיקער שמייכל -- דאָס איז זײַן דעמאָלטדיק אויסזען געווען. 

זײַן געדיכטע קוטשמע האָר, די מעלענאַ, איז אַרומגעבונדן 
געווען מיט א שנײיװײַסן טיכל, איבער וועלכן ס'איז אַראָפּנערוקט 
ביז צו דער פּאָטיליצע, געזעסן זײַן געלע ברײיטראַנדיקע הוט. אױפֿן 
האַלדז האָט ער געטראָגן אַ געשטרײַפֿט טיכל פֿאַר אַ קראַװאַט. אַ 
לעדערנעם גאַרטל אָדער ,פֿאַכאַי, באַלוישט מיט זילבערנע מטבעות, 
האָט ער אַרום די לענדן געהאַט און הינטער אים האָט אַרױסגע- 
שטעקט אַ לאַנגער שאַרפֿער פֿאַקאָן : מיט אַ זילבערנעם הענטל, און 
אָרום איז נאָכגעהאַנגען אַ פּאַסקעװאַטע ,טשיריפּאַי, װאָס האָט זײַן 
אונטערשטן טייל קערפּער אײַנגעװיקלט ביז צו די פֿיס, אויף וועלכע 
ער האָט געטראָגן קאָלירטע שקאַרפּעטקעס און װײַסינקע אַלפּאַר- 
גאַטאַס 5, | 

וי אַ גענעראַל איז ער שטאָלץ און זיכער אויף זײַן אָסקוראָ 
געזעסן. דאָס איז געווען אַ סאַמעט-שװאַרץ, ברענענדיק, פֿלינק פֿערד 
מיט קליינע אויערן און פֿײַערדיקע רויטלעכע אויגן, װאָס אין באַ- 
פּוצט געווען מיט אַ שיינער געפֿלאָכטענער צוים, אַ ;באָסאַל", אַ גוט 
אויסגעבעטן שפּאַנישן זאָטל, װאָס בײַי די זײַטן זײַנע זײַנען געווען 
אָנגעטשעפּעט די לאַסע און די באָליאַדאָראַס +, 

אויף דער פּלייצע איז אים אַריבערגעהאָנגען אַ גיטאַרע און אַ 
מעטאַלענער טשײַניק, און אַ מאַטע-באָמביזשע * איז געווען אָנגעבונדן, 

זײַן פֿאַמיליע איז באַשטאַנען פֿון אַ קליין געפֿלעקט הינטעלע, 
װאָס איז בײַ אים געלעגן פֿאָרנט אױפֿן זאָטל, און הינטן -- אַ קליין 
שװואַרצחנעװודיק מיידעלע פֿון אַ יאָר צען, װאָס האָט מיט אירע 
הענטלעך אים פֿעסט אַרומגעהאַלטן, 

אָט אַזױ, מיט אַזאַ אױסשטאַטונג, מיט דעם דאָזיקן רײַכטום, 
איז ער צו אונדז אין גרופּע אַרײַנגעריטן, 

ער האָט זיך בײַ מיר אײַנגעבעטן אין אַ ווינקל פֿונעם גאַלפּאָן 5 


? מעסער, -- * לײַװנטענע שיכלעך מיט פּאַדעשװעס פון שטריק. -- 
* פאַנגשנור, --- * טרינקרערל. -- ? שפּײַכלער, 

זײַן װױינאָרט אױפֿצושלאָגן,.. דאָרט האָט באַראַבױנאַ זיך באַזעצט, 
דעם קאָפּ פֿון אַ געפּגרטער קו האָט ער פֿאַר זײַן שטול געמאַכט, 
האָט צוזאַמענגעקליבן אויסגעטריקנטע בוריאַנדלעך, אַ פֿײַער גע- 
מאַכט און דעם טשײַניק צום מאַטע צוגעשטעלט קאָכן 

נאָך דעם וי ער פֿלעגט אייניקע מאַטעס אויסופּן האָט ער 
מיט רחבֿות די גיטאַרע אין האַנט גענומען און אַ ים מיט האַרצ- 
רײַסנדיקע טענער האָבן זיך פֿון אונטער זײַנע ברוינע, האָריקע 
פֿינגער צעגאָסן, 

בײיַם שײַן פֿון דער העלער לבֿנה פֿלעגן מיר, אַלע אײַנװווינערס 
פֿון דער גרופּע, זיך נעבן אים אין שײַער אויסזעצן און אַנטציקט 
אויסהערן זײַן מעלאַנכאָליש זיסע שטים, מיט וועלכער ער פֿלעגט 
די טענער פֿון דער גיטאַרע באַגלײטן. זײַנע טרויעריקע מעלאָדיעס 
פֿלעגן אין אונדז דערוועקן דאָס בענקעניש נאָך דער אַלטער היים, 
אונדזער דמיון פֿלעגט פֿאַרטראָגן ביזן כּרמל, איבער די פֿעלדער פֿון 
בשן, אין די גאַסן פֿון לעגענדאַרישן בית-לחם און אָפּֿט מאָל אין 
נאָך העכערע, גליקלעכערע װעלטן, װוּ ס'איז נישטאָ קיין נויט, נישטאָ 
אַזױ פֿיל פּײַן און װוּ ס'הערשט יושר, צדקות און פֿרײַנטשאַפֿט.. 

זינגען פֿלעגט ער פֿון ליבע, פֿון פֿרײַהײט, פֿון די שיינע, גרינע, 
אומדורכדרינגענדיקע אורוועלדער אין טשאַקאָ, פֿון די גרויסע, באַ- 
רימטע נאַציאָנאַלע העלדן, די גענעראַלן כאָסע דע סאַן מאַרטין און 
מאַנועל בעלגראַנאָ, וועלכע האָבן זײַן הייסגעליבט פֿאָטערלאַנד, די 
פּאַטריא, פֿון פֿרעמדן יאָך באַפֿרײַט, 

מיט אַן אומבאַגרענעצטער ליבע פֿלעגט ער זײַן פֿאַמיליע, דאָס 
הינטעלע און, להבֿדיל, דאָס מיידעלע באַהאַנדלען. 

-- הוערפֿאַנאַ קערידיטאַ '! -- פֿלעגט ער זי כּסדר אָנרופֿן און 
אירע שװאַרצע, לאַנגע האָר מיט טרײַשאַפֿט גלעטן און דערבײיַ האָבן 
זײַנע ליפּן שטילערהייט געשעפּטשעט -- איגװאַל אַ מי קערידאַ 
אַניטאַ, סו מאַדרע *! 


= 


' יתומה טײַערינקע. -- * פּונקט װי מײַן טײַערע אַניטאַ, איר מאַמץ. 

צאַרט און מילד װי אַ שעפֿעלע פֿלעגט ער דעמאָלט וװערן און 
מיט ליבשאַפֿט האָט ער אונדזערע קליינע קינדער אַרומגעאָרעמט און 
צום האַרצן געדריקט. דאָס קלײינװאַרג האָט אים דערפֿאַר שטאַרק 
ליב געהאַט. האָט ער נאָר אַ סענט פֿאַרמאָגט, אַזױ האָט ער צו גלײַך 
מיט פּאַפּיראָסן און זשערבאַ אויך קאָנפֿעקטן פֿאַר די קינדער גע- 
קױפֿט און עס פֿאַרטײלט צווישן אַלע זײַנע ליבלינגען... 

די קינדער האָבן שוין געװוּסט, אַז ווען באַראַבױנאַ בראָט אַ 
,מוליטאַ* ? אָדער אַ ,פּעלודאָ* ?1, ווען ער מאַכט אַן אַסאַדאָ פֿון די 
דאָזיקע ערד-חזירימלעך אָדער ווען עס געלינגט אים צו פֿאַנגען אַ 
גאַמאָדהירשל, אַ מאַרטינעטאַיטױב, דאַרפֿן זיי אַלע זיך אַרומזעצן 
בײַם פֿײַער, מיט אים מיטעסן, דאָס בראָטן און פֿאַרזופּן מיט אַ פּאָר 
מאַטע-דולסע 11, 

וי ווייך, מילד און איידל ער איז געווען, האַלטנדיק די גיטאַרע 
אין האַנט, אַזױ בראַוו, העלדיש און פֿלינק איז ער מיטן מעסער 
אַרומגעגאַנגען. איז ער אויף זײַן ;אָסקוראָ? געזעסן און די שטריק 
אָדער די באָליאַדאָראַס אין האַנט גענומען, האָט קיין ביק אָדער 
לאָשיקל, װווי ווילד עס זאָל נישט זײַן, פֿון אים נישט געקאָנט אַנט- 
רינען. אויף וועלכן טייל פֿון דער ווילדער חיה מען האָט אים גע- 
הייסן טרעפֿן --- אױפֿן האַלדז, די הערנער, די לינקע צי די רעכטע 
פֿוס, װוּ מ'האָט פֿאַרלאַנגט -- דאָרט האָט ער געטראָפֿן, באַראַבױנאַ 
פֿלעגט די לאַסע צונױפֿראָלן, אַ הילכיקער פֿײַף האָט דורכגעשניטן . 
די לופֿט און דער אַנימאַל+ האָט זיך שוין געצאַפּלט אין דער 
פּעטליע. 

איצט האָט ער מיט דער באַזשאַ :1 קו זײַן בריהשקייט באַװיזן, 

בלויז מיט דער בײַטשל אין האַנט איז ער דער ווילדער בהמה 
אַנטקעגנגעגאַנגען. ווען די קו האָט זיך אַ לאָז געטאָן, אים דורס 
צו זײַן, איז ער מיט דער פֿלינקײט פֿון אַ קאַץ אָפּגעשפּרונגען אין 

? פויגל, --- 19 האָריקע חיה װי אַ קנויל. -- 11 זיסע מאטע (גאוטשן 
זײַנען געװוינט צו טרינקען ביטערע מאַטע) -- 127 חיה. -- *1 געלע, 

אַ זײַט, האָט זי בײַ אַ האָרן אָנגעכאַפּט און אינעם זעלביקן אויגנבליק 
איז ער שוין אויף איר רײַטנדיק געזעסן. די ווילדע קו איז גע- 
שפּרונגען, זיך אין דרײַען געבויגן, האָט מוראדיק גערעװועט, מיט 
די קלאָען די ערד געשאַרט, אָבער דער העלדישער גאַוטש איז אויף 
איר האַלב געלעגן, האָט איר מיט זײַן רעװוענקע צװישן די הערנער 
און איבערן מוח געקלאַפּט און אַזױ זי ענדלעך באַהערשט, 

אײַנדרוקפֿול און איבערראַשנדיק איז געווען צוצוקוקן זיך, װי 
דער מענטש קעמפֿט מיט דער חיה. די קו איז באַגאָסן געװאָרן מיט 
אַ הייסן שוים: האָט געפּיניעט, אַרױסגעשטעקט אין דער גאַנצער 
לענג איר צונג, איז מיד געװאָרן און זיך צו דער ערד געװאָרפֿן 
באַראַבױנאַ איז שנעל אַראָפּגעשפּרונגען און דערקלערט: 

-- בוענאָ! דזשאַ עס מאַנסאַ +:! --- און זי איז ווירקלעך געװאָרן 
רויַק, געצאַמט, שטיל וי אַ קינד. | 

אַ סך יאָרן האָבן מיר זי נאָך דעם געמאָלקן און עטלעכע דורות 
ביקלעך, נאָװויזשאָס, פֿון איר דערלעבט, 

אין אָנהייב האָב איך פֿאַר אים מורא געהאַט. זײַן שװײַגזאַמקײט, 
זײַן שטענדיקע שטילקייט פֿלעגט אויף מיר אַ פּחד אַרױפֿװאַרפֿן. אַלע 
אָפּשטאַמלינגע פֿון די אינדיאַנערס, וי מ'זאָגט, בלוטדאָרשטיקע און 
רויבגיריקע ברואים, זײַנען דאָך באַרימט מיט זייער פֿאַרטראַכטע- 
ניש, מיט זייער שװײַגן.. נאָר באַראַבױנאַ איז אויך אין דעם 
אַן אויסנעם געווען. אָפֿט מאָל פֿלעגט ער זײַן פֿאַרטרױלעך, באַ- 
ריידעוודיק, פֿלעגט זיצן מיט אונדז, טרינקען אַ מאַטע און לאַנג 
ריידן: דערציילן, װוי זײַן שטייגער איז געוען, פֿון דער גרויסער 
פּאַמפּאַ, פֿון פֿרײַען לעבן אין װאַלד און אין סטעפּ, אָבער אין סאַמע 
מיט פֿון אַזאַ שמועס האָט ער גאָר פּלוצעם איבערגעריסן און פֿלעגט 
וי אַ פֿעלדז שטום וװוערןיי. 

אַך, װוי גרויסאַרטיק שיין און װוי שפּאַנענדיק עס זײַנען געווען 
זײַנע דערציילונגען וועגן די סודות פֿון די אורוועלדער אין טשאַקאָ, 


+ גוט! זי איז שוין געצאַמט (נישט װילד) 

װוּ ער האָט זײַן יוגנט פֿאַרבראַכט, װוּ ער האָט זיך מיטן אַמעריקאַ- 
נער טיגער פּנים אל פּנים אָנגעטראָפֿן, 

-- אַרומגעװיקלט דעם אָרעם מיט דער פּאָנטשאָ, האָב איך 
דעם בייזן,. בלוטדאָרשטיקן יאַגואַר מיט מײַן מעסער אָפּגעװאַרט.. 
-- דערציילט באַראַבױנאַ -- און ווען ער האָט אויף מיר זײַן קע" 
צישן שפּרונג געטאָן, כּדי די נעגל אין מיר אַרײַנצוהאַקן, אין דער 
דאָזיקער שרעקלעכער מינוט האָב איך מײַן קאַלטבלוטיקײט גישט 
פֿאַרלױרן. רויִק האָב איך מײַן מעסער אַנטקעגן געהאַלטן און מיט 
זײַן טרײפֿענעם האַרץ איז ער פּונקט אױפֿן שפּיציקן שטאָל אַרױפֿ- 
געשפּרונגען... אומגעזאַמט האָב איך זײַן געפֿלעקט העמדל אַראָפּ- 
געשונדן... 

מיט אַנטציקונג פֿלעגן מיר אויסהערן זײַנע שילדערונגען פֿון 
דעם דרום-אַמעריקאַנער טיגער, די פּומע. 
---- אָ, פּאַטראָן! --- האָט ער באַגײַסטערט געזאָגט -- ווען דו 
װאָלטסט נאָר די פּומע געזען! דו װאָלטסט זיכער באַװוּנדערט די שיי- 
נע, שטאָלצע חיה! ווען זי דערזעט דעם מענטשן עפֿנט זי אויף 
אים אירע שיינע, רויטלעכע אויגן, באַטראַכט אים פֿון קאָפּ ביז צו 
די פֿיס, אָבער אַליין רירט זי נישט מיט קיין אבֿר! שטייט אַנטקעגן 
מיטן קײַלעכדיקן קאָפּ, פֿאַרריסן אין דער הויך, פּונקט וי איינער 
זאָגט: קוק, מענטש, באַטראַכט װי הערלעך די װאַלד-קיניגין איז! 
זעלטן טרעפֿט עס, אַז זי זאָל דעם מענטשן באַפֿאַלן. דאָס געשעט 
נאָר, ווען זי איז גרײַלעך הונגעריק אָדער ווען דער מענטש האָט 
זי צו ערשט אָנגעגריפֿן 

אַ זעלטענער מספּר, אַ פֿײַנער רעדנער איז ער געווען. יעדער 
װאָרט האָט ער ריכטיק און קלאָר אַרױסגערעדט, פֿלעגט עס מטעים 
זײַן, און ווען מיר האָבן עפּעס נישט פֿאַרשטאַנען, האָט עס באַ- 
ראַבױנאַ איבערגעחזרט עטלעכע מאָל און כּסדר איבערגעפֿרעגט: 

--- קאָמפּרענדע? 

און ביז מען האָט אים נישט געענטפֿערט: 

--- סי, סי, סי, סי, מיר פֿאַרשטײעױ 

איז ער פֿונעם אינהאַלט נישט אַװעקגעגאַנגעןף 

איבער הויפּט פֿלעגט ער לעבהאַפֿטער ווערן בעת ער האָט 
גענומען דערציילן וועגן ריאָ נעגראָ, װוּ ער האָט אויך זײַן ליבלינג, 
דעם אָסקוראָ זײַנעם, געפֿאַנגען. 

-- שטיל, ,קאַזשאַדיטאָ, בין איך מִיר געלעגן צווישן די הויכע 
גראָזן --- דערציילט אונדז באַראַבױנאַ -- און פּונקט װי אַ טיגער 
האָב איך געלוערט אויף מײַן קרבן. די זון ברענט אַלץ שטאַרקער 
און דער דאָרשט טרײַבט די ווילדע סטאַדעס פֿערד צום טײַך, דאָרט 
זיך אָנצוטרינקען. אַ יונג לאָשיקל מיט זייער לאַנגע, שװאַרצע האָר, 
דעם קאָפּ אויסגעצויגן װוי אַ בויגן ביז צו דער ערד, איז לאַנגזאַם 
מיט אַ פֿאַרטריקנטער אַרױסגעשטעקטער צונג צום טײַך געגאַנגעןף 
איך צי-אײַן אין מיר דעם אָטעם און װאַרט. אַז ער קומט פּאַמעלעך 
צו נאָענט, נעבן מיר, גיב איך ראַפּטעם אַ שפּרונג, האַלט שוין זײַן 
לאַנגע גריווע אין מײַן האַנט און זיץ שוין טאַקע אויך אויף איםי. 
ער צעפּודזשעט 15 זיך, הייבט-אָן ווילד צו לױפֿן און דריגעט אין אַלע 
זײַטן, שטעלט זיך דיבאָם און איך קיצל אים מיט מײַן בײַטשל 
צווישן די אויערן, קלאַפּ אים איבערן קאָפּ און גיב אים צו פֿאַר" 
שטיין, אַז איך בין שוין זײַן באַלעבאָס... ער ווערט אַזש װײַס פֿון 
שוים און שווייס, מיד פֿון זײַן גאַלאָפּ, פֿאַרשמאַכט פֿון דאָרשט און 
גיט זיך אונטער. מאַנסאָ --- זאָג איך! טאָן אַ צוים און באַסטאַ: 

אָט בײַ אַזאַ דערציילונג בלײַבט ער פּלוצלינג שטיל. האַקט-אָפּ 
אין סאַמע מיטן דרינען און כאַפּט אַ שװײַג.. אָבער אַזאַ שװײַגן 
עפּעס אַזאַ אימהדיקע שטילקייט, אַז עס כאַפּט אַזש אָן אַ ציטער 
און אַ סקרוך דרינגט-אַדורך איבערן לײַב. זײַנע שװאַרצע, רויט" 
לעכע אויגן פֿלעגט ער אַרונטערציִען הינטער די לאַנגע ברעמען 
זיך אָנכמורען, אַרײַננעמען די באָמביזשאַ אין מױיל אַרײַ, זי מיט 
די ציין אײַנבײַסן און זיצן וי פֿאַרגליווערט, שטיל.. אַ טױטע 
שטילקייט פֿלעגט זיך פֿאַרשפּרײטן אַרום אים. זײַן פֿײַערדיקע באַ- 


5 צעהיצט זיך, צעבריקעט, 

גײַסטערונג פֿלעגט אױיסגעלאָשן װוערן און באַראַבױנאַ זיצט שטום.. 

זײַן ‏ שװײַגן פֿלעגט אויף מיר אָניאָגן אַ שרעק. זײַן גרויסער 
פֿאַקאָן, װאָס האָט שטענדיק אַרױסגעשטעקט פֿון אונטערן גאַרטל, 
האָט נאָך מער די שרעק פֿאַרמערט. די אָנגעװײיטיקטע גלות-נשמה 
פֿלעגט אױפֿצאַפּלען: אַזאַ גרויסער מעסער, אַ וילדער מענטש אין 
פֿעלד אַליין און בי נאַכט... איך פֿלעג זיך פֿאָרזיכטיק אָפּרוקן, אים 
איבערלאָזן אין זײַן איינזאַמער פֿאַרטיפֿטקײט און שנעל זיך אַרײַג- 
כאַפּן אין שטוב אַרײַן, 

ביסלעכװײַז האָב איך זיך צוגעוװווינט צו אים און די מורא איז 
! פֿאַרשװוּנדן. זײַנע נאַיָווע פֿראַגעס פֿלעג איך נײַגעריק אויסהערן. 

--- פּאַטראָן! -- האָט ער אין אַ טאָג געפֿרעגט -- װאָס האָט 
דײַן אַמיגאָ 15 ראָזנפֿעלד, צו וועלכן דו האָסט מיך פֿרײַטיק-צו-נאַכטס 
געשיקט נאָך אַ בוך, עפּעס דאָרט גערעדט צו צוויי קוילעטשן? 

| -- באַראַבױנאַ, װאָס פּלאַפּלסטו? װאָס הייסט: ער האָט גערעדט 

צו ברויט? 

--- דעװעראַ '1, אויף נאמנות, פּאַטראָ? -- באַשטעטיקט ער -- 
כ'האָב אַליין געזען, װי דער טיש איז געווען געגרייט, פֿאַרשפּרײט 
מיט אַ קלאָרן טישטעך. אויבן אָן זײַנען װײַסע פּאַנעס*: געלעגן 
און סעניאָר ראָזנפֿעלד האָט עפּעס צו זיי גערעדט: האָט נאָך דעם 
די ,פּאַנעס רוסאָס* צעשניטן, זײַן עלטערן זון, מאָנדיק, געגעבן אַ 
פּעניצל, זאָזיען, דעם ייִנגערן -- אַ שטיקל און דאָניאַ סאַראַ האָט 
ער דערלאַנגט אַ שטיקל קוילעטש. װאָס באַטײַט דאָס? 

-- באַראַבױנאַ, דאָס האָט ער גאָט געבעטן. פֿאַרשטײסטו שוין? 

-- אוי, רוסאָס סאָנסאָס ?:! נאַראָנים, װאָס איר, רוסאָס, זײַט! 
--- ענטפֿערט ער און שאָקלט באַדױערנדיק מיט זײַן קאָפּ --- אַפֿילן 
צום ברויט ,רעסאַן" ?2 זיי אויך!... נאָר זיי דאַװנע? װאָס פֿאַר אַ 
מאָדנע פֿאָלק איר זײַט! 


?* חבר. -- ?* אין אמתן. -- *1 ברויטן. -- ?1 נאַראָנים, --- 2 זײַנען 
מתפּלל, 

שפּעטער האָט ער געזען מײַן שכן, דעם שוחט קרעל, קידוש 
מאַכן איבער אַ כּוס. 

--- אַפֿילו ווען זיי טרינקען קאַניאַ:?, דאַװנען זיי אויך -- 
חידושט זיך באַראַבױנאַ 

אַנטציקט איז ער געווען פֿון דער ייִדישער שחיטה, אױפֿן שוחט 
האָט ער מיט יראת הכּבֿוד געקוקט, 

--- בוען מאַטאַריפֿע ??! -- אַ פֿעיִקער שעכטער, האָט ער אויף 
אים אַ שבֿח געזאָגט -- דערהרגעט געשווינד און האָט זייער אַ שיין 
מעסער: לינדאָ קוטשיזשאָ 25. 

--- פֿאַר װאָס קוילעט איר אַלײין נישט קיין אַנימאַל? ס'איז דאָך 
אַן אמת פֿאַרגעניגן, פּאַטראָ? --- האָט ער מיך, אויף זײַן שטייגער, 
געזוכט צו איבערצײַגן. 

-- אַ פֿאַרגעניגן צו פֿאַרגיסן בלוט? װאָס רעדסטו, באַראַבױנאַ? 
פֿילט דען נישט די חיה קיין צער, ווען מען שעכט זי? 

--נו, פֿאַר װאָס זשע האָט דיאָס!? אַזױ די וועלט באַשאַפֿן? 
זאָלסט נאָר זען, פּאַטראָן,. דאָרט אין װאַלד, וי אַלץ לעבט נאָר פֿון 
בלוט, פֿון יענעמס בלוט!,, ' 

-- אין װאַלד, באַראַבױנא, איז עפּעס אַנדערש. אָבער מיר זײַנען 
דאָך מענטשן, נישט קיין חיות! 

-- מענטשן? גאָט? -- האָט ער שפּאָטיש איבערגעחזרט, מיט 
כּעס אָנגעכאַפּט דאָס שטילכל פֿון זײַן קינזשאַל און דערבײַ האָט זיך 
פֿון זײַנע צוזאַמענגעשטשירעטע ציין אַרױסגעריסן אַ פֿאַרביטערטע 
קללה אויף גאָט און אויף דער.. זונה -- וי דער מנהג איז בײַם 
גאַוטש. און אין דעם זעלביקן מאָמענט איז דאָס אינדיאַנער בלוט 
פֿאַרגליווערט געװאָרן אונטער זײַן ברוינער הויט און עס האָט אײַנ- 
געטראָטן דאָס שטילשװײַגן. 

--- פֿאַר װאָס ביסטו אָפֿט אַזױ טרויעריק? --- האָב איך זיך אין 
אַ טאָג געזוכט צו דערוויסן, 


/? לײַכטער בראנפן,. -- ?? גוטער קצב. -- *? שיין מעסער. -- 2 גאָט. 

--- מײַן טריסטעסאַ *2, פּאַטראָן, קומט פֿון עלנטקייט! אַך, -- 
זיפֿצט ער שמערצלעך אָפּ --, קאָן נאָך זײַן עפּעס ערגערס פֿון 
עלנטקייט? דו פֿילסט, אַז דו ביסט שטענדיק אַלין, איינזאַם, עלנט, 
האָסט פֿאַר קיינעם נישט, פֿאַר וועמען דײַן טרויער אױפֿצודעקן, דײַן 
אומעט איבערצוגעבן? האָסט קיין איינציקע פֿרײַנדלעכע האַנט נישט, 
װאָס זאָל דײַנע האָר גלעטן, ווען דו ביסט אין טרויעריקע רעיונות 
פֿאַרזונקען! האָסט.. 

--- װווּ איז אַהינגעקומען דײַן אַניטאַ? --- האָב איך געװאַגט אין 
אַ טאָג אים צו פֿרעגן. 

דערהערנדיק מײַן פֿראַגע, איז אַ ציטער אַדורכגעדרונגען זײַן 
גאַנצן קערפּער און זײַן האַנט האָט זיך אינסטינקטיוו געכאַפּט צום 
װײַסן שטילכל פֿון פֿאַקאָן. די אויגן זײַנען אים מיט בלוט פֿאַרגאָסן 
געװאָרן... ער האָט קראַמפֿהאַפֿט מיט די ציין פֿאַרביסן, זיך אָפּגע- 
קערט פֿון מיר און שװײַגזאַם אַװעקגעגאַנגען. מער האָב איך אים 
דערפֿון שוין נישט דערמאָנט, 

אַ יאָר פֿינף איז ער אָפּגעװען בײַ אונדז און אין אַ שיינער 
אויסגעשטערנטער נאַכט איז ער מיט זײַן גאַנצער פֿאַמיליע נעלם 
געװאָרן און מער האָבן מיר אים שוין אין די אויגן נישט געזען. 


משה ;דיאַדקאָ* באַפרײט אונדז פון צרות 


די 148 אָנגעקומענע פֿרױען און קינדער, די משפּחות פֿון די 
;בחורים", האָבן פֿריש לעבן און מונטערקייט אין דער קאָלאָניע 
אַרײַנגעבראַכט, דער פּעסימיזם איז צײַטװײַליק פֿאַרשװוּנדן. די נאַ- 
טירלעכע לעבהאַפֿטיקײט פֿון דער יוגנט, די מיידלעך און בחורים, 
וועלכע זײַנען מיט זייערע מוטערס פֿון אײראָפּע אָנגעקומען, האָבן 


* אומעט (דער אומעט פון דעם אַרגענטינער איז אַ גרויסע טעמע פון 
דער אַרגענטינער ליטעראַטור און פון דענקערס װאָס האָבן באַזוכט אַרגענטינץ, 
װי הערמאַן קײַזערלינג, װאַלדאָ פראַנק א"א). 

דאָס חשכות און דעם אומעט פֿאַרטריבן. אויף די פֿעלדער, צוישן 
צײַטיקן מאַיַס, האָט זיך די יוגנט צעשפּרײט און געריסן די ציכב- 
טיקע העל גאָלדענע אָדער װײַסע קוקורוזע. אייניקע בעסאַראַבער 
האָבן, אויף זייער שטייגער, פּאָ מאָלדאָװאַנסקאָמו:, געפֿליקט די 
קאַטשענעס און עס מיט די ,העמדלעך" אַהײמגעבראַכט, בײַ דער 
שטוב גאַנצע קופּעס אָנגעשאָטן און נאָך דעם צװאַמענגעשטעלט 
טאָלאָקעס פֿון צענדליקער מיידלעך מיט בחורים. און אין די ליכ- 
טיקע לבֿנה-נעכט דעם מאַיִס פֿון דער לושפּע? אויסגעשיילט און 
צוגעזונגען דערבײַ פֿרײלעכע רוסישע און מאָלדאַװאַנישע לידער. 


די רוסישע געזאַנגען האָבן זיך געטראָגן װײַט אין דער העלער 
נאַכט און די גאַנצע קאָלאָניע האָט מיטגעזונגען: װײַל גראָד איז אין 
דעם יאָר דער שניט פֿון מאַיס זייער אַ געראָטענער געווען. דערצו 
האָט נאָך דאָס גליק צוגעשפּילט און דער פּרײַז איז אויך געוען 
אַ הויכער, 


אָבער נאָר געציילטע קאָלאָניסטן האָבן דעמאָלט פֿאַרקױפֿט. די 
איבעריקע, איך אויך בתוכם, האָבן געװאָלט זײַן חכמים,.. שפּעטער 
װועט נאָך טײַערער זײַן! מע האָט דעם מאַיִס געהאַלטן און שפּעקו- 
לירט!,., נו, פֿרעגט שוין אָבער נישט, װאָס ס'איז שפּעטער געװאָרן 
מיט דער קוקורוזע! 

אָבער דערװײַל, אַז מ'האָט געזען, װי מע צאָלט אַזאַ הויכן פּרײַז, 
0 פּעזעס, איז געװאָרן פֿרײלעך און מע האָט געאַרבעט מיט חשק, 
מע האָט זייער אַ סך וייץ פֿאַרזײט. די אַדמיניסטראַציע האָט יעדן 
פֿאַרזאָרגט און קיינעם נישט געזשאַלעװעט קיין זריעה: האָט אויך 
געגעבן סולפֿאַטאָ דע קאָברע = די זריעה צום ואַשן און האָט זיך 
נישט געמישט אין אונדזער אַרבעט.. 

בראַנדעס איז שטאַרק פֿאַרנומען געווען. עפּעס אַ קלייניקייט: 


אַזױ פֿיל מאַדמאַזעלן און װײַבלעך, גאָר פֿרישע, ערשט אָנגעקומע- 


? אויף מאָלדאָװאַניש. -- ? ליטקע, שאָל, הײַטל. -- * קופּער-סולפאַט, 

נע!.. ער האָט געזוכט און, צו אונדזער שאַנד, אויך טײילװײַז געפֿו- 
נעןיי 

דער ווינטער איז אַריבער מונטער, לוסטיק און פֿרײילעך, 

בײַ דער ענדע פֿונעם פֿאַרזײ, אין אױיגוסט, צום סוף פֿון היגן 
ווינטער, האָבן מיר אַ ביסל שוועריקייטן געהאַט: די אָקסן האָבן זיך 
אָפּגעזאָגט... נעבעך זקנים, שוין אױסגעהאָרעװעטע געווען... די אַד- 
מיניסטראַטיווע כאַבאַרניקעס האָבן אונדז מזכּה געווען מיט די דאָ- 
זיקע אָקסן, װאָס זיי האָבן פֿון אונדזערט וועגן אײַנגעהאַנדלט און 
זיי אויף להכעיס האָבן די אָקסן זיך מיישבֿ געווען און פֿאַר מידקייט 
געכאַפּט אַ פּגר,,. צו אַקערן װײַטער, אויף צו זייען מאַיס, איז נישטאָ 
מיט װאָס. איז מען געגאַנגען צו בראַנדעסן. ער האָט אונדז אָבער 
געהערט וי המן דעם גראַגער... און איז פּונקט דעמאָלט פֿאַרפּלאָג- 
טערט געווען אין אַ מיאוסער מעשׂה.. איז געשטאַנען פֿאַר אַ דועל 
מיט איינעם אַ גדולס אַ זון פֿון פּאַריז צוליב דער רויטער פֿראַנ- 
צייזין.., 

אין דער דירעקציע האָט מען פֿון אונדז נישט געװאָלט וויסן, 
די דירעקטאָרן זײַנען, אַ פּנים, ברוגז געווען פֿאַר אונדזער טעלע- 
גראַמע און דעם בריוו, װאָס מיר האָבן געשיקט דירעקט צום באַראָן 
הירש. עס איז פּשוט נישט געווען מיט וועמען צו ריידן, 

נאָר צו יעטװעדער מכּה איז אָבער צוגעגרייט אַ רפֿואה. דער 
פּראָגרעס האָט אויך זײַנע שליחים, װאָס װײַזן דעם ועג און פֿירן 
צום פֿאָרשריט, צו אונדז איז דעמאָלט אָנגעקומען אַזאַ מורה-דרך, 
אַ רבי: משה זילבערשטיין. איז זײַן נאָמען געווען אָדער, װי די קאָ- 
לאָניסטן האָבן אים מיט ליבשאַפֿט גערופֿן משה דיאַדקאָ. בײַ יענער 
פֿאַרלעגנהײט האָט ער אונדז דעם ועג געויזן און געלערנט מיט 
װאָס און וי אַזױ מע זאָל אַקערן און די אַרבעט פֿאָרזעצן. 

ער האָט געלערנט די קאָלאָניסטן צו מאַכן הילצערנע יאָכן: נע- 
מען צוויי יאָריקע קעלבער און אײַנשפּאַנען אין דעם יאָך און מיט 
זיי דאָס פֿעלד אַקערן. אַנשטאָט דעם יאָך, װאָס װערט צוגעבונדן 
מיט רצועות צו די הערנער פֿון די גרויסע אָקסן, כּמנהג אַרגענטי- 

נע, האָבן יונגע ביקלעך געצויגן דעם פּלוג דורך דעם יאָך, װאָס איז 
געווען אָנגעטאָן אױפֿן האַלדז. די אַרבעט האָט אַזױ אַרום באַקומען 
אַן אײיראָפּעישן אויסזען, 

כ'בין אַ בעלן פֿאָרצושטעלן דעם טיפּ פֿון אָט דעם דאָזיקן רבין 
משה דיאַדקאָ. ער האָט דאָך דעמאָלט דעם פּראָגרעס פֿאָרױסגע- 
טריבן! אַפֿילו אויף דער עלטער איז ער אויך געווען אַן אידעאַליס- 
טיש ייִדישער פּױער, װאָס חלומט פֿון פֿאָרן קיין ארץ-ישׂראל, כּדי 
צו לערנען דאָרט אונדזערע ציוניסטן דאָס ארץ האָבֿות צו באַאַר- 
בעטן, 

אַ הויכער, ברייטביינערדיקער מענטש פֿון אַ יאָר 25 איז ער 
דעמאָלט געווען. געקומען איז ער פֿון אָדעס, װוּ ער איז געווען אַ 
בענדיוזשניק +: האָט פֿאַרמאָגט אייגענע צוויי בענדיוגעס! און גע- 
פֿירט משׂאות פֿונעם האַפֿן, בײַם שװאַרצן ים, 

בי זײַן אָנקומען האָט ער קיין קאָלאָניסט נישט געװאָלט װוערן 
ער האָט געװאָלט בלויז אַ פּיאָן, אַ טאָגלױנער צו זײַן *, און ער איז 
טאַקע געווען דער ערשטער יִדישער פּיאָן אין דער קאָלאָניע. 

ער האָט צוזאַמענגעקױפֿט צוויי יאָריקע ביקלעך און האָט דער- 
בײַ מקפּיד געווען, אַז אַלע זאָלן דווקא זײַן רויטע, און האָט זיי אויס- 
געלערנט צו ציִען דעם יאָך. האָט זיי אײַנגעשפּאַנט אין דער בענד- 
יוגאַ, װאָס ער אַליין האָט צונױפֿגעשטעלט, אָנגעלאָדן מיט זעקלעך 
מאַיְס און גענומען צו 12710 סענט פֿאַר אַ זאַק פֿורגעלט ביז קאַסאַ- 
רעס. פֿינף בענדיוגעס האָט ער זיך אַזױ פֿאַבריצירט, אין יעדערער 
אײַנגעשפּאַנט אַ פּאָר עקסלעך, זיי צוגעוווינט נאָכצוגיין איינס נאָכן 
אַנדערן,. בכעת ער אַליין האָט אָנגעטריבן די ערשטע אין פֿראָנט, און 
די איבעריקע פֿיר האָבן זיך הינטן געצויגן. יעדע בענדיוגאַ האָט 
געפֿירט פֿון 16 ביז 18 זעק מאַיָס. ער איז געװאָרן דער ערששטער 
ייִדישער טשומאַק * אין קאָלאָניע, 


? פּליטן-טרײַבער. -- * שיפלעך מיט פּליטן. -- * תמיד װײניק געװען 
אַזעלכע ייִדן. -- * פּויערים װאָס פירן און פארקויפן פיש, זאַלץ, ברויט, 


218 מרדכי אַלפּערסאָן 


אויף דער רײַזע פֿלעגט ער אױסשפּאַנען אַלע צען רויטע עקס- 
לעך, זי אָפּלאָזן און אַליין זיך אָנטאָן אין טלית-און-תּפֿילין... די 
עקסלעך האָבן זיך געפּאַשעט און ער -- געדאַװנט. אַ פֿײַערל האָט 
געברענט בײַ דער זײַט פֿונעם וועג און דאָס טשײַניקל האָט געזאָטן, 
ווער ס'איז נאָר דורכגעפֿאָרן, האָט זיך געמוזט אָפּשטעלן און מיט 
אים צוזאַמען אַ מאַטע טרינקען, זיך אַ ביסל דורכשמועסן און פֿון 
אים הערן אַ ייִדיש װאָרט. ער איז געווען אַן אָנגעלערנטער אָרטאָ- 
דאָקסישער ייָד. האָט דאָרט אין אָדעסער פת לחם? זיך אָנגעהערט 
אַ סך גלײַכװערטלעך פֿון מגידים און ס'איז מיט אים אײַנגענעם גע- 
ווען צו ריידן. די קאָלאָניסטן האָבן זייער ליב געהאַט מיט אים צו 
שמועסן, 

אויף די קאָלאָניסטן האָט ער שטענדיק געקוקט וי אויף גע- 
צערטלטע קינדער, װי אויף רײַכע יורש"ם, װאָס נישט זי קאַנען 
און נישט יי וועלן קאָנען די שװערע אַגריקולטור: אַרבעט.. תּמיד 
האָט ער נבֿיאות געזאָגט, אַז די קאַלאָניזאַציע װעט לאַנג לעבן. 

אױפֿן באַראָן איז ער כּסדר ברוגז געווען: 

-- ער האָט נאָך ברייטער געמאַכט דעם גלות! -- האָט ער צו 
מיר איין מאָל געזאָגט -- זײַן אידיי שטאַמט נישט פֿון דער יידי- 
שער נשמה, קומט נישט פֿון הויכן ייִדישן גײַסט!.. זי קװאַלט-אַרױס 
פֿונעם האַרצן בלויז! ער האָט אַ גוט האַרץ! דאָרט, אין האַרצן, ליגט 
דאָס לעבן... דער גשם, אָבער נישט די נשמה! 

ער האָט די קאָלאָניסטן זייער אַ סך געלערנט, זי געמוסרט און 
אָפֿט מאָל אויך געשפּאַסט פֿון די געוועזענע סוחרים און מלמדים, 
װאָס זײַנען, נעבעך, אויף גרויסע צרות געווען בײַ דער שװערער 
עבֿודת:האדמה, 

אַזױ האָט ער געטשומאַקעװעט* מיט זײַנע עקסלעך, האָט אַ 
ביסל געלט צונױפֿגעקליבן, ביז לאַפּין איז איבער אים געקומען און 
אים אײַנגערעדט אַ קאָלאָניסט צו ווערן. 


? פילאַנטראָפּישע אינסטיטוציע. -- * אָפּגעמסחרט, 


אין אַרגענטינע 219 


אָ, אונטער די פֿילאַנטראָפּישע פֿליגלען האָט ער שוין גאָר אַנ- 
דערע לידער געזונגעף ער האָט שוין מער קיין שפּאַס נישט גע- 
טריבן מיט די שלימזלניקעס! געװאָרן אַן אַלטער קאָלאָניסט שױףן 
װאָס באַװיינט חורבן מאַוריציע און האָט שטאַרק חרטה אױפֿן עבֿר. 

משה דיאַדקאָ האָט דעמאָלט מיט זײַן יאָכסיסטעם דער קאָלאָ- 
ניע אַרױסגעהאָלפֿן, 

4 

די אַרבעט איז לעבהאַפֿטיק געגאַנגען. דער ווייץ האָט געגרינט 
און מ'האָט געאַקערט אויף מאַיִס און דערבײַ געזעצט גערטנער. 
ס'האָט זיך אָנגערוקט דער היגער פֿרילינג -- סעפּטעמבער אָדער 
דער אַרגענטינישער מײַ. װאַרעם, ליכטיק און שיין. די פֿאַרזײטע 
לאַנען ווייץ און ליאָן שפּיגלען זיך אָפּ אַנטקעגן דער זומערדיקער 
זון אויף וי װײַט דאָס אויג פֿאַרכאַפּט. הונדערטער מענטשן יונגע 
און אַלטע, גרויסע און קליינע, זײַנען אויף די גערטנער פֿאַרשפּרײט 
און זעצן ציבעלעס... אַלערלײ זריעות האָבן די פּולישע און בעסאַ- 
ראַבער אָנגעקומענע פֿרױען מיטגעבראַכט און איינע מיט דער אַנ- 
דערער האָבן זיך געביטן: 

- נאַ דיר, ראַכע, פֿאַסאָליעס צום פֿאַרזעצן און גיב מיר 
רעטשקע. לאָמיר כאָטש האָבן אַ ביסל היימישע קאַשע! -- אַ מאכל, 
נאָך וועלכן מע האָט שטאַרק געבענקט --- האָט געבעטן אַ ייִדענע. 

-- אָט נעם אַ ביסל הייניס-זוימעף -- האָט אַ פּוילישע פֿרױ 
פֿאָרגעשלאָגן איר שכנטע. 

דאָס לעבן איז זיך מילד און ליבלעך געפֿלאָסן... אומעטום האָט 
גערעשט, געזשומעט און געברויזט.. פֿון אומעטום האָט עס גע- 
טריפֿט מיט צופֿרידנקײט און האָפֿענונג, 

ס'זײַנען אָנגעקומען די ימים-טוֿים. אַך, װי פֿרײילעך האָט מען 
געפּראַװעט דעם סוכּות! אַקוראַט וי אַמאָל, בײַ די אַרענדאַרעס אין 
די דערפֿער, האָט מען אויך דאָ אַ טאָפּ מיט פּראַקעס? דער קליאַ- 





עייר 8 


? האָלובטשעס; געװיקלטע קרויט, מיט פלייש, רײַז; געדושעט. 

טשע אױפֿן האַלדז אָנגעהאָנגען, און שׂמחת-תּורה איז מען פֿון איין 
קאָלאָניסט צום צווייטן אַרומגעגאַנגען יום-טובֿ-ביטען 10, | 

-- פֿון הײַנט אַ גוט יאָר! -- שרײַט מאָזעס שמולטשוק, אַ גע" 
זונטער פֿעסטער דאָרפֿייִד, אַ פֿלײַסיקער קאָלאָניסט, און קערט- 
אַרײַן מיט איין גאָס דאָס גלעזל ספּירט אין מויל אַרײַן.. 

--- לחיים! --- ענטפֿערן אים אָפּ אַלע אײַנװױנערס פֿון דער 
גרופּע 41, װאָס האָבן דעמאָלט דעם שענסטן, רײַכסטן פֿאַרזײ גע- 
האַט און האָבן יענעם יום-טובֿ. אויף דעם חשבון זיך היפּשלעך 
משׂמח געווען און לחיים געמאַכט.. 

אַזױ האָט זיך עס געצויגן ביז פֿאַרן שניט, 


וויר ברויכן קיינע קלוגע"... 


געווען אומגעדולדיקע ייִדן, וועלכע האָבן אַרױסגעװיזן דעם 
גײַסט פֿונעם בחפּזון-ייִד --- האָבן זיי אַלץ אױפֿן פֿעלד איבערגעלאָזן 
און זײַנען נעלם געװאָרן פֿון אונדז... 

צווישן די זײַנען געווען די אָנשטענדיקסטע משפּחות, װי הירש 
גאָטליב און פּנחס כֹּהן, װי אויך די פֿאַמיליעס לאַנדאָ, קרימענטשוג 
און העלמאַן, 

די קאָלאָניע איז שיטערער געװאָרן. מען האָט אין די גרופּעס 
געזען ליידיקע, פֿינצטערע ראַנטשאָס. פּלוגן און בראָנעס האָבן זיך 
געװאַלגערט הפֿקר אויף די פֿעלדער. 

בראַנדעס האָט זיך דערשראָקן. אַ פּנים, אַז די אַדונים האָבן אים 
אױפֿמערקזאַם געמאַכט, אַז די קאָלאָניע װועט שנעל לײדיק פֿאַר- 
בלײַבן, איז פּלוצעם אַרױסגעהאַנגען געװאָרן אַ צירקולאַר, אַז מען 
וועט יעדן קאַלאָניסט אַרױסהעלפֿן מיט אַ סומע פֿון 200 פּעזעס, 
בכדי מען זאָל דערמיט קאָנען דעקן דעם פֿאַרלוסט, װאָס דער פֿראָסט 


אַן אַלטער ייִדישער מנהג, 

און האָגל האָבן פֿאַראורזאַכט אויף די פֿעלדער, ס'וועט אויך אַיעדן 
אַרױסגעגעבן ווערן זריעה פֿון ווייץ, כּדי צו קאָנען װײַטער זייען 
דער קאָלאָניסט האָט נאָר געדאַרפֿט אָנשרײַבן אַ בקשה אין דער 
דירעקציע: שריפֿטלעך פֿאַרזיכערן, אַז ער פֿאַרבלײַבט אויף װײַטער 
אַן אַקערבױער --- איז אים די הלוואה געמאַכט געװאָרן. 

די ערשטע, װאָס האָבן זיך צוגעאײַלט, האָבן די הלוואות טאַקע 
באַקומען, אָבער ווען די איבעריקע האָבן דעם בײַשפּיל נאָכגעטאָן 
און אויך געשיקט בקשות, איז אָנגעקומען אַ שטרענגער ענטפֿער; 
קאָנטראַקטן! , קיין איינציקער װעט נישט װערן אָנערקענט װי אַ 
קאָלאָניסט און װעט נישט קאָנען אויסניצן די טובֿות פֿון דער ייִקאַ, 
אַזױ לאַנג װי ער חתמעט נישט אונטער דעם קאָנטראַקט מיט דער 
געזעלשאַפֿט!? -- דאָס איז געווען דער באַפֿעל, 

--- מיר וװועלן נישט אונטערשרײַבף האָבן זיך די קאָלאָניסטן 
ווידער אַ מאָל אײַנגעעקשנט -- דער באַראָן איז נישט קיין װאָכער- 
ניק, ער װעט נישט פֿאָדערן קיין פּראָצענט.. 

--- ס'איז אַ ליגן! דער שענדלעכער קאָנטראַקט מיט דער פֿאָר- 
שריפֿט פֿון פֿינף פּראָצענט שטאַמט נישט פֿונעם באַראָן! -- האָט 
געדרונגען די דעלעגאַטן-קאָמיסיע --- דאָס איז זייער אַרבעט, פֿון 
די לאָקאַלע אַדונים... מען נאַרט אונדז אָפּו 

ווידער איז אַ טומל און גערודער געװאָרן. די פּאָר, װאָס האָבן 
נאָך פֿריִער דעם קאָנטראַקט אונטערגעשריבן, זײַנען פֿון אַלע קאָלאָ- 
ניסטן פֿאַרהאַסט און פֿאַראַכט געװאָרן. מען האָט זיי אויסגעמיטן 
אויף זיי פּשוט געשפּיגן... ,פֿאַרקױפֿטע נשמות!?" --- האָט מען זיי אַ 
צונאָמען געגעבן, 

האָט מען אַסיפֿות פֿאַררופֿן. רעדנערס האָבן זיך געהיצט. און 
בראַנדעס האָט אַלץ מיטגעטיילט דורך זײַנע ראַפּאָרטן דער גענע- 
ראַלידירעקציע, 

אַזױ האָט זיך געטומלט עטלעכע חדשים נאָך אַנאַנד, 

אין מײַן אַלטן ביכעלע ,זכרונות מאַוריציע", איז פֿון יענעם 

פּעריאָד פֿאַרצײכנט: ענדע חודש יוני בין איך אַראָפּגעפֿאָרן צו 

בראַנדעסן, צו בעטן בײַ אים סעמיזשאַ פֿון ווייץ און סולפֿאַטאָ דע 
קאָברע צום ואַשן די זריעה. מײַן אַמיגאָ שולץ, אַ יונגער דײַטש 
מיט זייער צאַרטע געפֿילן, וועלכער האָט בײַ בראַנדעסן אין ביוראָ 
די קאָרעספּאָנדענץ געפֿירט, האָט פֿאַרטרױלעך צו מיר געזאָגט: 

--- פּרובירט אַפֿילו נישט בײַ אים סעמיזשאַ צו בעטן. ער איז 
אַ געמיינער אינטריגאַנט, אַ לומפּ.. -- און בסוד סודות האָט ער 
מיר געוויזן די קאָרעספּאָנדענץ פֿון דער ייִקאַ, פֿון וועלכער איך האָב 
צײַטנװײַז קאָפּיעס אַראָפּגענומען. 


אָט האָט איר דעם בריוו נומער 1041; 


בוענאָס אײַרעס, קאַזשע סאַנטאַ'פע 1063 
דעם 7טן יוני 1895 
סעניאָר בראַנדעס, 
אַדמיניסטראַטאָר פון דער קאַלאַניע מאַוריציע 
;איר זאָלט מעלדן דעם קאַלאָניסט אַדאָלף רייצין, אַז אויב ער װעט 
װײַטער אָנהאַלטן זײַן פּראָפּאַגאַנדע צװישן די קאָלאָניסטן, זיי זאָלן די קאָנ" 


טראַקטן נישט אונטערשרײַבן, װעלן מיר געצוונגען זײַן אים פון דער קאָלאָניע 
אַרױסצושמײַסן,, * 


אַן ענלעכן בריוו, נאָר עטװאָס איידעלער געשריבן, איז אויך 
אָנגעקומען צום ד"ר וועקסלער, מיט אַ װאָרענונג, אַז ער זאָל זיך 
נישט מישן אין די אַדמיניסטראַציע-אָנגעלעגנהײטן. ער דאַרף נאָר 
זיך אָפּגעבן מיט סאַניטאַרישע ענינים און נישט מער... ,,מיר דאַרפֿן 
נישט האָבן קיין פּאָליטיק-טרײַבערס אין דער קאָלאָניע? -- ענדיקט 
זיך דער בריוו, אויף וועלכן עס זײַנען אונטערגעשריבן געווען ביידע 
דירעקטאָרן: הירש און קאַזעס. 

וועגן גרינבלאַטן, פֿון דער גרופּע 51, אויך אַ דעלעגאַט און אַ 
קעגנער פֿון די קאָנטראַקטן, איז אָנגעקומען אַ באַפֿעל, אַז מען זאָל 
אים געזעצלעך אָפּשרײַבן, סעקוועסטרירן דעם מאַיס, װאָס ער האָט, 


אין אַרגענטינץ 223 


און אויך זײַנע אייגענע מילכקי, װאָס ער פֿאַרמאָגט, און אַז ער זאָל 
גלײַך אָפּצאָלן אַלע הוצאות פֿון דעם שניט פֿאַרן יאָר 1895-1894, 
װאָס איז אין גאַנצן פֿאַרלױרן געגאַנגען 

מיר איז אויסגעקומען דעם זעלביקן טאָג צו ריידן מיטן יעזויִט, 
דעם פּראָפֿעסאָר חיים, און איך האָב אים אױפֿמערקזאַם געמאַכט 
אױפֿן אומרעכט, װאָס מען האָט אָנגעטאָן גרינבלאַטן. האָט ער מיר 
אויף זײַן מיידלשן דין שטימקעלע געענטפֿערט; 

-- אָ! איר זײַט אויך אַ גאַנצער חכם, אַ גאַנצער קלוגער! וויר 
ברויכן היר קיינע קלוגע! זאָלן זיך די אַלע קעפּ, די אָנפֿירער און 
טאָנגעבער װײַטער גייף וויר ברויכן היר בלויז אַרבעטער, אײינפֿאַכע 
רויַגע און געהאָרכזאַמע לויטע.. 

דעמאָלט בין איך אָן זריעה אַהײמגעפֿאָרן און אַ גאַנצן װעג 
שטאַרק איבערגעטראַכט. אין מײַנע רעיונות האָבן זיך געפּלאַנטערט 
אַלערלײ פֿראַגעס, פֿול מיט ספֿקות: ;ווער ווייסט? אפֿשר איז דאָס גאָר 
אין גאַנצן עפּעס אַ שוינדל! אפֿשר איז טאַקע גאָר קיין באַראָן 
נישטאָ: ס'איז גאָר קיין פֿילאַנטראָפּיע נישט און מען דאַרף אַנטלױפֿן 
צו גלײַך מיט אַלע איבעריקע בורחניקעס?".. 

ס'קאָן זײַן, אַז איך װאָלט דעמאָלט אויך אַנטלאָפֿן, ווען ס'װאָלט 
גראָד נישט אָנגעקומען דער הער לאַפּין, 


דער דיקטאַטאָר יהושע לאַפּין 


נישט וי מיט אַ יאָר צוריק פֿריִער, רײַטנדיק אויף אַ קליאַטשע, 
וי אַן אָרעם ליטװאַקל, אַן אַגראָנאָמל מיט אָפּגעריבענע כאַליעװעס, 
איז דאָס צווייטע מאָל צו אונדז לאַפּין אָנגעקומען, נאָר װי אַ הער- 
שער, אַן אָדון, דער קייסער לאַפּין.. האָבנדיק אַ פֿולמאַכט פֿונעם 
באַראָן הירש אַלין, איז ער געקומען וי אַ סאַמאָדערזשאַװעץ: צו 


? אַלײנהערשאַפט, 

באַפֿעלן איבער לעבן און טוט,,, צו שאַפֿן, װאַרפֿן, בויען, טאָן װאָס 
זײַן האַרץ וװועט גלוסטן.. 

אין קאָלאָניע רעשט. עס קאָכט און עס זידט. דער דיקטאַטאָר 
האָט געטאָן וי אַן עכט רוסישער נאַטשאַלניק: צו ערשט אָנגעיאָגט 
אַ מורא אױפֿן עולם, אַ פּחד, אַ טעראָר אויף יעדן אָנגעװאָרפֿן, און 
אַזױ אַלעמען אין האַנט באַקומען. 

ער אַלײין האָט פֿון צוישן די קאָלאָניסטן אויסגעקליבן אַ קאָמי- 
סיע, זיי געקרוינט מיטן טיטל פֿאָרשטײערס, כּדי זיי זאָלן אים מיט- 
העלפֿן זײַנע פּלענער דורכצופֿירן, 

דעם אמת זאָגנדיק, איז ער געווען אַ גרויסער פּאָליטיקאַנט און 
האָט אונדזערע ייִדעלעך גוט געקענט.. געװוּסט האָט עֶר אויך, אַז 
כּדי צו האַקן די ביימער פֿון װואַלד, מוז מען דאָס הענטל נעמען פֿון 
די זעלביקע ביימער... די האַק אַליין, אָן דעם הילצערנעם הענטל, 
האַקט נישט. 

פֿאַר זײַן ערשטן מיניסטער און בעל:יועץ כּלומרשט האָט ער 
געמאַכט טאַקע דעם גרעסטן פּראָפּאַגאַנדיסט קעגן דער יִקאַ. ער 
האָט אים אַװעקגעשטעלט פֿאַר אַ ראש פֿון זײַן קאָמיסיע און דערצו 
נאָך אים אַ שטעלע צוגעזאָגט אין זײַן רעגירונג... מיט דעם האָט עֶר 
צװײיפֿאַך געווונען: געפּטרט אַ קעגנער און באַקומען אַ מיטהעלפֿער, 
װאָס זוכט נישט מער וי אַ ביסל כּבֿוד און האָט פּשוט ליב די 
נאַהײַקע אין האַנט צו האַלטן, טופּען מיט די פֿיס אױפֿן רוסישן 
שטייגער און זיך בייזערן אױפֿן אָרעמען אימיגראַנט,,, פֿאַר אַ צווייטן 
מיניסטער האָט ער גענומען זײַנעם אַ בז-עיר, מעגלעך נאָר דער- 
פֿאַר, כּדי ער זאָל זײַן גדולה באַשרײַבן און שיקן ידיעות קין 
גראָדנע, אין דער ליטע, וועגן דעם אָדונס באַרעמהאַרציקײט... נאָכן 
דריטן טשינאָװוניק האָט ער זיך אין אַ הינטערגעסל אַראָפּגעלאָזן 
כּדי דאָרט צו געפֿינען אַ יד פֿונעם שטעטל.. אַ שטיק פֿרומאַק, 
װאָס האָט געשמעקט טאַבאַק, געגלאָצט מיט די אויגן צום הימל און 
בפֿשטות געמיינט, אַז יעדעס װײַבל מיט אירע אייגענע האָר אָדער אַ 
מאַנסביל מיט אַ געשוירענער באָרד זײַנען ר"ל שרעקלעכע אַפּיקור- 

סים און מען מוז. זי אַרױסשיקן פֿון דעם נײַעם, פֿרומען, גאָטספֿאָרב- 
טיקן ישובֿ, װאָס װוערט בלויז געגרינדעט וי אַ פּרוזדור צו ארץ- 
ישׂראל,.. ער האָט נאָך שטאַרק אמונה געהאַט אין גאָלדשמידס הבֿטחה, 

אָט די דאָזיקע דרי זײַנען בײַ אים געווען די הױיפּט-מיניסטאָרן, 
פֿאַר אַ פֿערטן האָט ער גענומען פֿון די תּמימים, אַ פּשוטן אָרנטלעכן 
קאָלאָניסט מיט אַ הדרת פּנים -- אַן אמת כּשרער פּאַרעװער ייָד, 
נישט מילכיק, נישט פֿלײשיק. דאָס איז ווירקלעך געווען נישט קיין 
פֿיש און נישט קיין פֿלײיש. עֶר האָט נאָר באַדאַרפֿט פּאָטאַקעװען אויף 
אַלץ, װאָס די ערשטע דרײַ האָבן געזאָגט, ענטפֿערן ,, בוענאָ? אויף 
אַלע באַשטימונגען, און נישט מער.. 

פֿאַר אַ פֿינפֿטן פֿון דער קאָמיסיע, האָט ער אויסגעקליבן אונ- 
דזער שוחט יצחק קרעל, אפֿשר בלויז דערפֿאַר, כּדי ער זאָל אַ ברכה 
מאַכן אויף דער שחיטה. דער אַ איז שטענדיק געווען אַן ערלעכער 
ליטװאַק, אַ תּמימותדיקער מה-יפֿית-ייָד, מיט באַװאַקסענע אויערן 
און נאָז. ער האָט גרויס כּבֿוד געלייגט אויף יעטװעדן לומפּ, װאָס 
האָט נאָר אַ גלאַנצנדיק קנעפּל געטראָגן אָדער עפעס אַ טשין? 
געהאַט, 

אָט מיט די דאָזיקע פֿינף ראשים האָט ער דעם נײַעם מזבח 
פֿון דער קאָלאָניזאַציע אױפֿגעבױט און דאָס שלאַכטערײַ האָט אָנגע- 
פֿאַנגען. ער, דער כֹּהן גדול, לאַפּין אַלין, האָט פֿאַר זײַן אייגענעם 
ריח ניחוח שוין צוגעגרייט דרײַ קרבנות, וועלכע ער האָט נאָך מיט 
אַ יאָר פֿריער אין זײַן ביכעלע פֿאַרצײכנט. מיט זיי האָט ער ;חנוכּת 
המזבח" געמאַכט. ישׂראל ליסין,. משה סאַפֿיאַן און מאיר האָניק -- 
זײַנען געפֿאַלן די ערשטע קרבנות. די קאָמיסיע-לײַט האָבן די הענט 
אויף זייערע קעפּ אַרױפֿגעלײגט, סמיכה געגעבן, וי דער דין אי 
און זיי גלײַך אָפּגעקױלעט. אָן טענה-ומענה, זיי פֿאָרױס נישט מעלדג- 
דיק, נישט לאָזנדיק זיי אַ װאָרט אויסריידן, האָט מען די דרײַ משפּ- 
חות אַרױפֿגעשלײַדערט אויף די פֿורן און פֿון קאָלאָניע משלח געווען. 


2 אַמט, ראַנג, 

דעם אַלטן קלוגן ליסין מיט זײַן גאַנצער פֿאַמיליע האָט מען אין 
צװאַנציק מינוט אַרױסגעשיקט. אַ געפֿערלעכער מענטש איז טאַקע 
אָט דער זקן געווען, אַ שרעקלעכער רעװאָלוציאָנער.. לטובת הקאָ- 
לאָניע, כּדי עס זאָלן קיין בונטן נישט זײַן, האָט די קאָמיסיע אויס- 
געפֿונען דווקא בײַ ליסינס מחותנים אַלײן, אַז ער טאָר מער גישט 
זײַן צװישן די קאָלאָניסטן... דער צווייטער, משה סאַפֿיאַן, איז מיט 
זייער צושטימונג באַטראַכט געװאָרן װי אַ מורדישער גײַסט. כּסדר 
היצט ער רק די קאָלאָניסטן,, אַ דעפּוטאַציע צום באַראָן יל ער 
גאָר, אַז מ'זאָל שיקן... שטענדיק האָט ער, אַגבֿ, נאָר טענות: װי 
קומט עס, אַז אַזאַ נדיבֿ-לבֿ װי דער באַראָן זאָל די בלינדע שאָף 
איבערגעגעבן אין די שאַרפֿע נעגל פֿון אַזעלכע וועלף? איז געגאַנגען 
ברודערל! דיך דאַרף מען נישט, די קאָלאָניע דאַרף זײַן אַ תּמימה!.. 
דער דריטער, מאיר האָניק, איז סתּם געווען אַ שרײַער, פֿאַר יעדע 
עוולה האָט ער קולות געמאַכט. ער האָט קיין אומרעכט נישט געקאָגט 
פֿאַרלײַדן, האָט נאָך מיט אַ יאָר צוריק לאַפּינען באַלײדיקט, אים 
דעם ביטערן אמת אין פּנים געזאָגט.. אַזױ האָט לאַפּין אָפּגעװישט 
אַן אַלטן חטא... 

די קאָלאָניע האָט אױפֿגעציטערט. די װאָס זײַנען פֿריער גע- 
שטאַנען גרייט אַלץ איבערצולאָזן און אַנטלױפֿן, זײַנען איצט, וי 
אמתע קינדער פֿון אַן עם קשה עורף, אויף צו להכעיס דווקא פֿאַר- 
בליבן. 

--- מיך װעט מען אַרױסשמײַסן? מיך אַרױסשיקן? מיך צווינגען 
דאָס לאַנד צו פֿאַרלאָזן? אָט אָ דער ליטװאַק, אָט די דאָזיקע פּיס- 
פּאַקעס?! היה לא תּהיה! אָ, נייף איך װעל זיך נישט לאָן! 

אַזעלכע קולות האָט מען פֿון אַלע זײַטן געהערט. 

די קאָלאָניע איז ווידער אײַנגעהילט געװאָרן אין אַ פֿאַרביטער- 
טער פֿינצטערניש. אַ בייזע מורא, געמישט מיט אַ פֿאַרגיפֿטעטן האַס, 
האָט אַלעמען אַרומגעכאַפּט. אויף יעדנס פּנים איז אױיסגעגאָסן געווען 
אַ מרה-שחורה, 

דער דיקטאַטאָר לאַפּין אַליין, שטילנדיק זײַן כּעס מיט די דרײַ 

קרבנות, האָט זיך תּיכף די הענט אָפּגעװאַשן און איז געװאָרן אַ צדיק 
תּמִים... ער האָט בלויז באַפֿױלן דער קאָמיסיע, אַז יעדער איינער 
זאָל צושטעלן אַ באַזונדער צעטל פֿון די װאָס ער געפֿינט פֿאַר שעד- 
לעכע לטובֿת הכּלל און דערפֿאַר דאַרף מען זיי אויסרוימען.. 

די דרײַ הויפּט:ראשים האָבן נאָך דרײַ טעג בדיקה אין דער 
קאָלאָניע --- יעדער איינער באַזונדער -- צוגעשטעלט אַ צעטל פֿון 
זינדיקע, װאָס מען מוז פּטרן,.. דער שוחט האָט זיך פֿון דער דאָזיקער 
אַרבעט אָפּגעזאָגט, באַמערקנדיק, אַז אין זײַן ,תבֿואות שור" * האָט 
ער אַזאַ שחיטה נישט געלערנט.. 

עס האָט זיך אַרױסגעויזן, אַז יעדער איינער פֿון די נאָבעלע 
;ראשים? האָט בלויז אָנגעוויזן אויף זײַנע נאָענטע שכנים, כּדי פֿון 
זיי אויסגעלייזט צו ווערן... גרויסע אויגן האָט דער מענטש! די גאַנצע 
ערד איז אים קאַרֹג,.. קינס ירושה... האָבן זיי אויך געזוכט אײַנצו" 
שלינגען אַלע חלקים ערד פֿון זייערע שכנים! 

לאַפּין האָט שנעל אײַנגעזען די איידלקייט פֿון אונדזערע קהל- 
לײַט און האָט קיין אױפֿמערקזאַמקײט נישט געשענקט זייערע מיינונ- 
גען. ער האָט זיך נאָר מיט זיי זיך באַנוצט דאָרטן, װוּ עס האָט אים 
געלוינט. די כּפּרות האָט ער אָבער כּסדר אויף זייער חשבון אַרױפֿ- 
געשטעלט, 

וועגן מיר פּערזענלעך, װאָס מײַן נאָמען האָט זיך געפֿונען אין 
דער ליסטע בײַם ראש פֿון דער קאָמיסיע, וועלכער האָט דווקא 
געפֿאָדערט מיך משלח צו זײַן, האָט לאַפּין געענטפֿערט:; 

--- לאָזט, איך אַליין װועל אים עקזאַמענירן! 


3 ספר פון אפרים'יזלמן שור, רב פון בריסק און לובלין, געשטי 1934 
תבואות שור איז א קיצור צו יוסף קאַרוס בית יוסף. 

איך בין כשר, נאָר כיזע װי מען פאַרטרייבט אַנדערע 


אין אַ פֿרײַטיק בײַ טאָג איז לאַפּין אויף אַ לײַכט רײַטוועגעלצ ‏ 
צו מײַן שטוב צוגעפֿאָרן, 

-- טאָ װאָס מאַכט איר, אַלפּערסאָן? --- ווענדט ער זיך צו מיר 
שמייכלענדיק, באַטראַכט רונד-אַרום מײַן ראַנטשאָ און װאַרפֿט אויגן 
אויף דער טראָכע: מיט מאַיִס, װאָס איז נעבן שטוב געשטאַנען 
אין אַ סטויג --- װאָס האָט איר דאָ אין קעלער? -- און קריכט גלײַך 
אַרײַן אין גרוב, װאָס האָט פֿאַר אַ קעלער געדינט, דעקט-אויף אַ 


פֿעסל מיט זויערקרויט און שלעפּט-אַרױס אַ זשמעניע. 

-- כאַראָשאָ, יעי באָגו ?! איר זײַט דאָך אַן אמתער קאָלאָניסט! 
-- ער האָט מיך אױסגעפֿרעגט פֿאַרשײדענע זאַכן און פֿאַרענדיקט 
--+ קומט צו מיר זונטיק, מײַן מאַדאַם יל עפּעס טאָן פֿאַר אײַער 
ביבליאָטעק... נו, איר קומט? -- זאָגט ער באַפֿעלעריש און פֿאָרט- 
אַװעק. : 

אויף מאָרגן, שבת, איז צו מיר געקומען מײַן פֿרײַנד שולץ 
מיטן יונגיטשקן לערער פֿון דער שול, בנלאלא, אַ זייער פֿרײַנדלע- 
כער ספֿרדי מיט צערטלעכע מאַנירן, און זיי האָבן מיר דערציילט, 
אַז בראַנדעס האָט לאַפּינען געראָטן, ער זאָל מיך ניט טשעפּען, װײַל 
קאַזעס האָט מיך מיט נאָך אַ פּאָר פֿאַר די בעסטע קאָלאָניסטן פֿאַר- 
רעכנט און דאָס מיטגעטיילט קיין פּאַריז, 

-- דער באַראָן ווייסט פֿון דיר! --- פֿאַרזיכערט מיר שולץ -- 
דו האָסט נישט פֿאַר דער אַדמיניסטראַציע װאָס מורא צו האָבן און 
פֿאַר די רוסישע איזבאָרטשיקעס ‏ נאָך װײיניקער! אַלץ קאָנסטו בײַ 
אים פּועלן. מעגסט אַראָפּפֿאָרן. 

בין איך זונטיק אָנגעקומען קיין אַלגאַראָבאָ, װוּ כ'האָב שין 
בײַם טרערן-דראָט געטראָפֿן צוזאַמענגעקװעטשט אַ גאַנצע עדה 
קאָלאָניסטן, 


? (שפּאַניש) אָרט אָפּגעטײלט מיט אַ װענטל, װוּ מ'האַלט סעזאָן-פּראָדוקטן, 
-- ? גוט, װי גאָט איז מיר ליב! -- * איבערקלײַבערס, 

דער בעל מטופּל יאָסל דראָל, זײַן װײַב מיט זייערע אַכט קינ- 
דער זײַנען געשטאַנען בײַ דער טיר פֿון קהל-שטיבל, ווו די פֿינף 
;נאָטאַבלען? זײַנען מיט לאַפּינען געזעסן און דן געווען לחיים ולמוות.., 
די פֿרױ האָט געקלאָגט. אירע הייסע, ביטערע טרערן האָבן אַראָפּ- 
געקאַפּעט אױפֿן דראָט און זײַנען אײַנגעזאַפּט געװאָרן אין דעם 
באַראָנס פֿילאַנטראָפּישער ערד. דער שלימזלניק אירער, דער תּם, 
האָט געגלאָצט מיט זײַנע פֿרומע, קעלבערנע אויגן, װי אַ לאַם בי 
דער שחיטה, און צו די בײַשטײענדיקע קאָלאָניסטן האָט ער מיט 
קאַלטבלוטיקײיט געטענהט; 

-- שוין דער צווייטער גירוש. מיט דרײַ יאָר צוריק האָט מיך 
דער איספּראַװניק אַרױסגעטריבן פֿונעם גױיַשן דאָרף און איצט 
טרײַבן מיך אַרױס דעם באַראָנס פֿאַרטרעטערס פֿון ייַדישן דאָרף... 
װוהין גייט מען מיט די אַכט קינדער? 

אַ דעלעגאַט איז פֿון קהל-שטיבל אַרוסגעקומען מיט אַ פֿאַר" 
פֿלאַמטן פּנים, אַ צעקאַמטער באָרד און די בשׂורה געבראַכט, אַז די 
פֿאַמיליע דראָל װעט באַקומען פֿינף הונדערטערס; צוויי מאות פֿאַר 
אליהו און פֿרומע פּאַלאַטניק און 150 פּעזעס געפּועלט אויך פֿאַר 
שמואל יאַניק, אַ קבצן אױפֿן גאָרן... דערבײַ האָט דער ;בעל-טובֿה" 
באַטאָנט; | 

-- דער גאָספּאָדין לאַפּין וויל, אַז אָט די משפּחות, אַזױ װווי זיי 
זײַנען דאָך אָרנטלעכע מענטשן און וערן, חלילה, נישט אַרויסגע- 
שיקט פֿאַר עפּעס אַ חטא, נאָר... --- דאָ מורמלט ער אַ ביסל אונטער 
דער נאָז, כּדי נישט אַלע זאָלן עס הערן -- נאָר כּדי צו פֿאַרהיטן, 
אַז זיי זאָלן צו לאַסט נישט פֿאַלן אויף אונדז... אויף קהל,,. זאָלן זיי 
איצט אונטערשרײַבן אַ באַשטעטיקונג, אַז זיי ווילן ניששט זײַן קיין 
קאָלאָניסטן,,, צו שווער איז עס פֿאַר זיי.. 

מיט אַלע אַרױסגעשיקטע האָט מען דעם זעלביקן ספּעקטאַקל גע- 
מאַכט און אַזאַ חתימה אַרױסבאַקומען. דערפֿאַר האָט מען זיי געגעבן 
צו עטלעכע הונדערטערס בײַם אַװעקפֿאָרן. 

דראָלס פֿרױ האָט בײַ דער דאָזיקער מיטטיילונג אױפֿגעציטערט 

און פֿעסטער צוגעדריקט צו איר ברוסט דאָס זויגקינד, װאָס זי האָט 
אויף די הענט געהאַלטן, און דער נאַיִװוער יאָסל האָט מיט אַ זויערן 
פּנים, אין אַ טאָן װאָס איז געמישט געווען פֿון צער און בטחון, 
געשעפּטשעט: 

-- מען טרײַבט אונדז... אָבער ס'איז נאָך דאָ אַ גאָט אויף דער 
װועלט! 

פֿרומע פּאַלאַטניק האָט בײַ דער דאָזיקער בשׂורה געחלשט. דער 
קליינינקער, נידעריקער שמואל יאַניק האָט געװאָרפֿן אַ שטיין אין 
פֿענצטער פֿון קהל-שטיבל און געשריגן, אַז ער גייט נישט... צו אָט 
די צוויי פֿאַמיליעס האָט מען גװאַלד באַנוצט. דער ראש פֿון דער 
דעמאָלטיקער קאָמיסיע האָט ממש מיט זײַנע איגענע הענט די 
פּאַלאַטניקס אויף די פֿורן אַרױפֿגעלײגט! עפּעס אַ קלייניקייט? טובֿת 
הכּלל!... ;ער װועט צו לאַסט פֿאַלן אויף דער אָבשטשעסטואָ?2.. --- 
האָט ער מיט זײַן באַסאָוון קול גאַנץ ערנסט יעדערן פֿאַרזיכערט. 

איך האָב אָט די סצענע, דאָס האַרצרײַסנדיקע בילד, צוגעזען 
און דאָס בלוט האָט אין מיר געזאָטן. אין מײַן דמיון האָבן זיך גע- 
נומען ציִען איינע נאָך דער אַנדערער די קללות פֿון דער תּוכחה און 
אויף מײַנע ליפּן איז אַרױפֿגעשװוּמען אַ פֿלוך אױפֿן באַראָן מיט 
אַלע זײַנע מיליאָנען: אַ קללה אויף זײַנע שובֿות און אויף אַלע בעלי- 
טובֿות: יי שי -עה,ט; 
-- איז אים דען דאָס ייִדישע פֿאָלק זוכן געגאַנגען? ווער האָט 
אים באַדאַרפֿט? אַ שפּאָגל נײַער בעל-טובֿה.. האָט געקױפֿט ערד 
אויף צו צען פּעזעס דעם העקטאַר, שוין אַרײַנגערעכנט דעם סקאָט 
אין די טויזנטער שטיק, װאָס געפֿינען זיך דערויף... מאַכט ער קאָנ- 
טראַכטן מיט אונדז און חשבונט צו 4035 פּעזעס אַ העקטאַר פֿאַר 
די נאַקעטע ערד בלויז!.. דערצו נאָך מיט פּראָצענט.. פֿינף יער- 
לעך! אַ װאָכער-געשעפֿט... שאַנד און שמאַך אויף אַזאַ פֿאָלק, װאָס 
צאַצקעט זיך מיט אַזױנע בעלי-טובֿות! געשעפֿט... שאַכערס... קאַפּיי 


: } 
: / {! ו : 


+ געזעלשאפט, 

טאַל... כּהנים פֿונעם גאָט מאַמאָן!.. יאָסל דראָל, אַלינקע פּאַלאַטניק, 
שװאַכע, אָרעמע אַרבעטערס.. זיי האָט מען אַרױסגעשמיסן.. צו 
װאָס ניצן זי דען? --- און אין מײַנע מחשבֿות האָבן זיך אַלץ אַזעלכע 
אָפּנעריסענע געדאַנקען געפּלאָנטערט און האָבן מיך געמוטשעט. די 
ליפּן האָבן שטיל פּראָטעסטירט, געשאָלטן -- ישׂראל... אַ פֿאָלק! זאָל 
ישׂראל טאַקע מער קיין מאָל קיין פֿאָלק נישט זײַ זאָל ישׂראל קיין 
מאָל מער נישט האָבן קיין אייגענע רעגירונג מיט אַזעלכע נאַטשאַל- 
ניקעס וי לאַפּין, מיט אַזױנע שופֿטים ושוטרים װוי די פֿינף ראשים!יי, 
אייגענע הינט, אַז זיי בײַסן, טוט דאָך נאָך מער ויי! משיח?.. אוב 
עס איז אמת, אַז ער דאַרף יאָ אַ מאָל קומען, דאַן זאָל ער בעסער 
גאָר נישט דערשײיַנען!.. זאָל ער גאָר נישט געבוירן װערן! 

די דאָזיקע צעשלאָגענע פֿאַרגיפֿטעטע געדאַנקען זײַנען פּלוצ- 
לינג איבערגעריסן געװאָרן. דער עולם בײַם דראָט האָט זיך האַסטיק 
גענומען באַװעגן: ס'איז געװאָרן אַ שטופּערײַ, אַ געדראַנג, און 
שטויסנדיק האָט מען מיך וידער פּנים אל. פּנים מיט דער ווירק- 
לעכקייט צונױפֿגעבראַכט. 

לאַפּין בכבֿודו ובֿעצמו איז אַרױסגעקומען. אַ סך האָבן די היט- 
לען אַרונטערגעכאַפּט. אַנדערע האָבן מיט חניפֿה פֿאַר אים די ציין 
אויסגעשטשירעט און האָבן אַזש, װווי די הינט, אים פֿון װײַטן אַרומ- 
געלעקט... צבֿועיאַטשעסטװאָ? און געמיינקייט האָט זיך איבער אַ סך 
פּנימער צעגאָסן... אַ קנויל ווערעם האָבן אַרום אים זיך אויף די 
בײַכער געדרייט און האָבן זיך געווירבלט נעבן זײַנע פֿיס... ער האָט 
צו אייניקע אַ פּאָר ווערטער צוגעמורמלט, געװאָרפֿן שטאָלץ באַפֿעלנ- 
דיקע בליקן און געקוקט וי אַ קייסער אויף זײַן פֿאָלק.. 

ער האָט מיך דערזען און מיר צוגעװוונקען מיט דער האַנט: 

--- קומט! -- האָט ער זיך צו מיר געװוענדט און מיך אין זײַן 
פּריװאַטװױינונג אַרײַנגעפֿירט, מיך פֿאַר זײַן פֿרױ פֿאָרגעשטעלט 
און אַלײן צוריק צום עולם אַרױס, װײַטער זײַן ממשלה צו טרײַבן. 


5 (צבוע -- העברעיש, יאַטשעסטװאַ -- רוסיש) צװײפּנימדיקײט. 

די מאַדאַם לאַפּין איז געווען א זייער איידעלע, גוטהאַרציקע 
פֿרױ,. הויך געבילדעט, אַ געענדיקטע דאָקטערשע פֿון ווינער אוני- 
ווערסיטעט און אַ פֿילנדיקע נשמה, זי האָט מיך אױיסגעפֿרעגט וועגן 
דער ביבליאָטעק, װאָס איך האָב געהאַלטן אין אַראַנזשירן און איר 
הילף פֿאָרגעלײגט, מיט מיר אַלץ אַרומגערעדט, אַ ליסטע פֿון די 
אינטעליגענטערע קאָלאָניסטן צונויפֿגעשטעלט, כּדי צװוישן זיי די 
ביבליאָטעק-קאָמיסיע אוױיסצוקלײַבן. פֿון איר קעשענע האָט זי צויי 
הונדערט פּעזעס אויף ביכער געשאָנקען און אויסגעװוירקט בײַ איר 
מאַן, ער זאָל אַ צימער פֿאַר דער ביבליאָטעק באַװיליקן, 

שפּעטער האָב איך די ביכער פֿון מײַנע קעראָסין-קעסטלעך 
אַהינצו געבראַכט און די ביבליאָטעק אױפֿן נײַעם פּלאַץ אײַנגע- 
אָרדנט, 

אין יענעם חושך האָט די מאַדאַם לאַפּין װי אַ ליכטיקער 
שטערן געשײײיַנט. זי פֿלעגט קורירן די קראַנקע פֿרױען, מיטהעלפֿן 
די געדריקטע און טרייסטן די באַשטימטע צום אַרױסשיקן, גאָר אָפֿט 
האָט זי פֿאַר איר גוטסקייט אומאייַנגענעמלעכקייטן געהאַט און בזיונות 
געליטן פֿון איר דעספּאָטישן מאַן, בעת זי פֿלעגט זיך אײַנשטעלן 
לטובֿת אַ משפּחה, װאָס האָט געדאַרפֿט אַרױסגעװאָרפֿן ווערן פֿון 
דער קאָלאָניע. 

--- מאָלטשי, באַבאַ?! --- האָט ער איין מאָל אין מײַן און אין 
ראָזענפֿעלדס אָנוועזנהייט אויף איר אַ מרוקע געטאָן, ווען זי האָט 
גענאָד געבעטן פֿאַר אַן אומגליקלעכן גירוש, 

זי האָט איר שיינעם קאָפּ פֿאַרשעמט אַרונטערגעלאָזן און פֿאַר- 
טרויערט פֿון צימער אַרױס, 


* האַלט ס'מויל, ייִדענע! (באבא, עלטערע פרוי, װצרט תמיד געזאָגט, אויב 
נישט מיט גרינגשאַצונג, איז מיט א שמייכל, שפּאַס), 

לאַפּין -- א דימענטענער אדמיניסטראַטאָר 


לאַפּין איז געווען אַ מענטש מיט אַ פֿעסטן, געזעצטן טעמפּע- 
ראַמענט, אַ מושל, טאַקע אַ זעלבסטהערשער, אָבער אַן ערלעכער 
כאַראַקטער, און האָט אין תּוך אַרײַן ליב געהאַט דעם קאָלאָניסט, 
ער איז נאָר פֿאַרגיפֿטעט געווען מיטן סם פֿון דער רוסישער ביוראָ- 
קראַטיע. פּונקט וי די גאַנצע פֿאַרדאָרבענע קליקע, האָט עֶר אויך 
געמיינט, אַז דער אָרעמער דאַרף צופֿרידן זײַן מיט די ביינער, װאָס 
ער געפֿינט צום לעקן אונטער די טישן פֿון די גדולים... 

וי אַ געניטער גענעראַל, האָט ער די טאַקטיק געפֿירט און די 
שלאַכט געווונען: די בטלנים --- װי ער האָט זיי אָנגערופֿן -- אַרױס- 
געפּטרט. די שמוץ, װאָס בערקנהיים האָט איבערגעלאָזט אָדער פֿאַר- 
זען, האָט ער אויסגערוימט.. 

-- אַ ריינע, אַ געזונטע דאַרף מאַוריציע זײַף -- פֿלעגט ער 
זאָגן --- דאָ איז נישט דאָס פּלאַץ פֿאַר גנבֿים, זונות און פֿאַר שנאָ- 
רעריי... 

אַ גרויסע משפּחה פֿון 21 פּערזאָן האָט ער מיטן שורש אַרױס- 
געריסן נאָר פֿאַר דעם איינעם חטא, װאָס זייערס אַ מיידל איז אַװעק 
װווינען מיט אַ רײַכן קריסט... שפּעטערדיקע מושלים האָבן זיך שוין 
גאָר אַ קליין וועזן געמאַכט פֿון אַזעלכע קליינינקע פּאַסירונגעןי 

דאָס שלאָגװאָרט ,קאַנטראַקטן", װאָס האָט אױפֿגערודערט די 
קאָלאָניע און פֿאַראורזאַכט די רײַבונג צװישן אונדז מיט דער די- 
רעקציע, האָט ער כּמעט דיפּלאָמאַטיש געלייזט.. 

-- קאַלאָניסטן שרייַבן-אונטער קאָמפּראָמיסן -- האָט ער גע" 
טענהט -- זיך אונטערשרײיבן דעם קאָנטראַקט נאָך דעם וי עס ועט. 
בעסער אויסגעשטודירט און רעפֿאָרמירט ווערןי. 

מיר האָבן אים געפֿאָלגט און מיט דעם האָט זיך פֿאָרלױפֿיק 
געענדיקט דער קאָנטראַקט-טומל און ס'איז אויסגעקומע: ;די ציג 
גאַנץ און דער װאָלף זאַט/.. 

נאָך די אַרויסשיקונגען, װאָס לאַפּין האָט דורכגעפֿירט, זײַנען 
טייל פֿעלדער פֿאַרבליבן מיטן מאַיס;: אויך אַ סך געאַקערט לאַנד; 
ליידיקע גרופּעס מיט אַכט ,ראַנטשאָס*, גאַנץ פֿײַן אײַנגעאָרדנטע, 
זײַנען פֿאַרבליבן ליידיק, נו, האָט זיך אָנגעהויבן אַ בײַטעניש. מע 
האָט געװועקסלט די גרופּעס, גענומען בעסערע הײַזער, בעסער לאַנד 
און מער. מע האָט געירשנט די ,געפֿאַלענע*. דער מושל אַלײן האָט 
די פֿאַרבליבענע, וועלכע ער האָט פֿאַר ריכטיקע קאָלאָניסטן אָנער- 
קענט, באַהאַנדלט זייער מילד: איז געװאָרן זיס װוי לאַקריץ און ווייך 
װוי פּוטער. האָט מיט יעדן געשמועסט ליבלעך און געבעטן פּשוט 
צוגערעדט, אַז מע זאָל נעמען נאָך לאַנד, װײַל עס װעט אַ מאָל די 
ווערט האָבן אַ סך געלט., 


די קאָלאָניע האָט באַקומען אַ נאָרמאַל אויסזען. דער אָפּטימיזם 
האָט זיך צוריקגעקערט: די טרערן פֿון די אַרוסגעטריבענע זײַנען 
אָפּגעטריקנט געװאָרן. זייערע קרעכצן, זייערע וייגעשרייען האָט 
דער פּאַמפּעראָ פֿאַרטראָגן ערגעץ העט װײַט, אין דער אומענדלעכ- 
קייט, און דער הימל אונדזערער האָט זיך אויף אַ קורצע צײַט אויס- 
געלײַטערט. אָבער אויך אין דעם דאָזיקן גליקלעכן פּעריאָד האָט די 
קאָלאָניע פּלוצעם אױפֿגעשױדערט איבער אַ שרעקלעכער פּאַסירונג, 
װאָס האָט געקאָסט דאָס לעבן פֿון אַ פּיאָנער. 


ישׂראל בערקאָוויטש, פֿון דער גרופּע 64, האָט אויף זײַנע מאַיס- 
פֿעלדער פֿאַרנומען עטלעכע פֿערד פֿון אַ גאַוטש, וועלכער פֿלעגט 
אַלע נאַכט זיי אַרױפֿלאָזן אױפֿן ייִדנס קוקורוזע און אים דאָרט גרויס 
שאָדן מאַכן, ביז דער קאָלאָניסט האָט זיי געכאַפּט און פֿאַרשפּאַרט 
בײַ זיך אין שטאַל. 

בײַ טאָג, בשעת בערקאָוויטש האָט אין פֿעלד דעם מאַיס געריסן, 
איז אָנגעפֿאַלן דער גאַוטש און האָט אים אָנגעהויבן שלאָגן מיט דעם 
בײַטש איבערן קאָפּ. אויף זײַנע קולות איז אָנגעקומען זײַנער אַ זוך, 
אַ בחור פֿון אַ יאָר אַכצן. דערזעענדיק אים, איז דער גאַוטש פֿון זײַן 
פֿערד אַראָפּגעשפּרונגען און אין איין אויגנבליק דעם בחור דער" 

שטאָכן מיט זײַן מעסער און כּהרף עין רײַטנדיק פֿאַרשװוּנדן. ד"ר 
-וועקסלער איז באַלד געקומען, אָבער זײַן מי איז שוין געווען אומ- 
זיסט. דער יונגערמאַן האָט נאָך אַ פּאָר שעה געזשיפּעט און איז אויס- 
געגאַנגען. 

לאַפּין און בראַנדעס האָבן די פּאָליצײ געשטעלט אויף די פֿיס, 
מ'האָט דעם מערדער געכאַפּט און אין תּפֿיסה פֿאַרשפּאַרט.. אָבער 
אין פֿופֿצן טעג אַרום איז עֶר וידער פֿרײַ געווען. זײַנער אַ פֿרײַנד, 
האָט בײַ דער גערעכטיקייט זײַן פֿרײַהײיט אויסגעװוירקט... דער רוצח 
איז שטאָלץ אַרומגעגאַנגען אין דער קאָלאָניע און אָנגעװאָרפֿן אַ 
מורא אויף די קאָלאָניסטן, 

דער פֿאָטער פֿון דערמאָרדעטן איז אין אַ טאָג אַרײַן אין קאָמי- 
סאַריאַט מיט אַ רעװאָלװער אין האַנט און געוויזן דראָענדיק, אַז ער 
וועט זײַן זונס מערדער וי אַ הונט דערשיסן אין מיטן גאַס אָדער װוּ 
נאָר ער װעט אים אָנטרעפֿן, און זאָל די פּאָליצײי מיט אים טאָן װאָס 
זי וויל און קאָן... ערשט דעמאָלט האָט מען דעם רוצח אַרױסגעטריבן 
פֿון אונדזער געגנט... מער האָבן מיר אים נישט געזעף 

די צײַט האָט אָט דעם אינצידענט אויך געמאַכט פֿאַרגעסן. ס'איז 
אָנגעקומען דער ליבער פֿרילינג. אַלץ האָט אױפֿגעבליט. דער וייץ 
איז געװאַקסן זייער שיין. די גערטנער האָבן געגרינט. די האָפֿענונג 
האָט אַלץ באַגלאַנצט, באַשײיַנט. און דאָס קרעפֿטיקע יונגע, פֿרישע 
לעבן האָט ווידער די אײיבערהאַנט באַקומען. 


= 


קינדער-דערציונג 


אין איין ווינקל פֿון אונדזער קאָלאָניע-לעבן איז נאָך אַלץ טונקל 
געווען. דאָס איז געווען די קינדער-דערציונג, דאָס אונטערריכט אין 
ייִדיש, פֿאַר שפּאַניש האָט די ייַקאַ באַקומען פֿון איר חבֿרטע, פֿון 
דער פֿראַנצײיזישער קאַליאַנס איזראַעליט אוניווערסעל", א גאַנץ 


בינטל יונגע מאַראָקאַנישע לערערס פֿון אירע פֿאַבריקן, וועלכע האָבן 

די קינדער געלערנט קאַסטיליאַניש, אונטערפֿאָנפֿענדיק מיטן פֿראַנ- 
צייזישן אַקצענט... אָבעֶר ייִדיש, עבֿרי, דאָס איז אַ ביטערע צרה גע" 
ווען -- פּשוט נישט בנמצא! אַפֿילו די שוסטערס, באָנדאַרעס, וועל- 
כע זײַנען שפּעטער געקומען און זיך פֿאַר לערערס פֿאָרגעשטעלט, 
זײַנען דעמאָלט נאָך אויך נישט געווען.. 

לאַפּין האָט אין דעם דאָזיקן ווינקל אויך אַרײַנגעקוקט, 

--- װאָס וועט זײַן מיט די קינדער?! -- האָט ער מיך איין מאָל 
געפֿרעגט --- אין דער שול פֿון אַלגאַראָבאָ איז פֿאַראַן יאַקובאָוו, אמת, 
שוין אַ זקן, דאָך אַ ליטװאַק... און אַליסע אָבער? לייבוש קאָרמאַן און 
מאָטיע פֿרענקל, דרדקי-מלמדים פֿון פּאָדאָליע, קענען, נעבעך, אַלין 
נישט קיין עבֿרי און די קינדער פֿאַרבלײַבן עמי-אַרצים גמורים., 

-- יאָ, ריכטיק! שרײַבט קיין פּעטערבורג -- האָב איך אַן עצה 
געגעבן -- און זאָל דער קאָמיטעט שיקן העברעישע לערערס! 

--- ניין! --- האָט ער באַמערקט --- דאָס װעט צו לאַנג געדויערן, 
ס'איז אַ שאָד די צײַט. איך האָב דאָ גופֿא איינעם אַ פּאַסיקן לערער, 
קומט-אַרײַן אין שטוב, װעלן מיר איבערשמועסן. | 

| טרינקענדיק טיי און צובײַסנדיק פּענעצלעך שװאַרץ ברויט, װאָס 

אַניוטקאַ, די ליטװאַטשקע, פֿלעגט באַקן פֿאַר אַ מוסטער, כּדי צו 
װײַזן די קאָלאָניסטן, אַז זיי דאַרפֿן עסן ראָזעװע ברויט און זיך באַ- 
פֿרײַען פֿון דער מכּה ,צװיי-נאָל-מעל?, װאָס האָט זיך שוין דעמאָלט 
שטאַרק צעיאַטערט צווישן אונדזערע קאָלאָניסטן, האָט ער בײַם טיש 
מיר זײַן גראַנדיעזן פּלאַן פֿאָרגעשטעלט: צו נעמען מײַן חבֿר אַבֿרהמל 
ראָזענפֿעלד און אים אין אַליסער שול אַרײַנזעצן פֿאַר אַ ייִדישן לִשָ- 
רער. ער האָט דערבײַ באַמערקט שמייכלענדיק; 

-- קיין גרויסער בריה אין אַגריקולטור איז ער סײַ-װי-סלי 
נישט. נו, זאָל ער זשע בעסער לערנען. רעדט-איבער מיט אים, אַז 
ער זאָל אַ לערער װערןיי. 


מיר האָבן זיך צערעדט וועגן דער אומפּראַקטישקײט און אומ- 
דערפֿאַרנקײט פֿון אונדזערע שטאָטישע ייִדן, די נײַגעװאָרענע אַקער- 

בויערס, אין דער אַגריקולטור און פֿיצוכט, און מאַדאַם לאַפּין האָט 
דערציילט אין רוסיש אַ שיינעם אַנעקדאָט: 

-- דאָס האָבן מיר די אַדמיניסטראַציע-דינערס דערציילט -- 
האָט זי אין פֿאָרױס אַ באַמערקונג געמאַכט -- וועגן אַ קאָלאָניסט, 
וועמענס ערד גרענעצט זיך מיט דער אַדמיניסטראַציע. דער דאָזי- 
קער קאָלאָניסט איז אין שניטצײַט געקומען צו בראַנדעסן און אים 
געבעטן, ער זאָל אים אױסלײַען אַ פּאַרוס :, אויף אײַנצודעקן די 
ניט-געשלאָסענע עפּאַרװע* ברויט, װײַל דער רעגן הענגט אין דער 
לופֿטן... בראַנדעס האָט אויף אים רחמנות געהאַט און אים די לאָנאַ? 
אױיסגעבאָרגט. דער פּיאָן פֿון אַדמיניסטראַציע האָט אים נאָך צוגע- 
האָלפֿן דעם שווערן ברעזענט אויף דער סטערטע * אַרױפֿשלעפּן און 
זיך אײַנדעקן, אַז דער פּיאָן איז אָפּגעגאַנגען בלויז עטלעכע טריט 
פֿון דער סטערטע, איז אױיסגעבראָכן אַ שטורעמווינט און אויגנבליק- 
לעך האָט אָנגעהױיבן רעגענען. ער איז באַלד צוגעלאָפֿן צוריק צו דער 
פּאַרװע, כּדי זיך נעבן איר שיצן פֿון רעגן. דעם קאָלאָניסט איז שוין 
ערגעץ נישט געווען צו זען. דער ווינט האָט אָבער דעם זעגל צו- 
נױפֿגעראָלט און אַראָפּנעשלײַדערט אויף דער ערד. דער טאָגלוינער 
האָט גענומען אַ ברעג פֿונעם לײַוונט, כּדי זיך מיט דעם אײַנצודעקן 
פֿאַרן רעגן. פּלוצעם דערהערט ער, וי עפּעס דראַפּעט זיך אין צו- 
נױפֿגעדרײטן ברעזענט און עפּעס אָטעמט דאָרטן שווער.. ;געוויס 
איז דאָרטן פֿאַרװיקלט געװאָרן עפּעס אַ האָז" -- טראַכט זיך דער 
פּיאָן --- נו, עס װועט שוין זײַן אַ גאַנץ װאַזשנער געבראָטנס. . 

אָבער ווען דער רעגן איז אַריבער און דער פּיאָן האָט צעוויקלט 
דעם ברעזענט, ערשט ער האָט דאָרטן געטראָפֿן דעם קאָלאָניסט 
אַליין, וועלכער איז דאָרט געלעגן אַ האַלב דערשטיקטער, װאָס איזן 
געשען? דער קאָלאָניסט האָט דערציילט, אַז דערזעענדיק וי דער 
שטורעם וויל דעם ברעזענט אַראָפּטראָגן, האָט ער געװאָלט מיט זײַן 

? א שטיק ברעזענט, װאָס מ'ניצט אויך פאַר אַ זעגל אויף אַ מאַסטבױים, 
-- ? דעקע. -- * צונויפגעלייגטע תבואה, װי אַ שטיבל. 

קערפער דערצו נישט דערלאָזן. דער שטורעם האָט אָבער מער 
קראַפֿט געהאַט: האָט ער אים אײַנגעװיקלט אין לײַװנט און אַראָפּ- 
געשלײַדערט. װאָלט גראָד דאָרטן דעמאָלט נישט געווען דער פּיאָן 
װאָלט ער דערשטיקט געװאָרן. 

-- זאָגט נאָר --- האָט די מאַדאַם פֿאַרענדיקט --, איז עס נישט 
דער זעלביקער פֿון וועלכן איר שמועסט איצט? 

מיר האָבן זיך צעלאַכט, 

אַזױ איז אַבֿרהמל געװאָרן אין אַליסע לערער. אַ יאָר צען האָט 
ער מיט די קינדער געלערנט דאָס ביסל קדיש, װאָס זיי קאָנען נאָך 
זייערע עלטערן -- מיט אַ סך גרײַזן -- איצט זאָגן. אָט דעם דאָזיקן 
מיעוט, דאָס ביסעלע האָבן זיי ראָזענפֿעלדן צו פֿאַרדאַנקען. 


ש כ נ י ם 


דער פֿאַרזײ אויף אונדזער נײַער גרופּע האָט זיך אַנטװיקלט 
פּראַכטפֿול. די שטוב האָבן מיר אַרומגעפֿלאַנצט מיט ביימער, װאָס 
מיר האָבן אױיסגעגראָבן פֿונעם אַליסער ואַלד. די שול פֿאַר די קיג- 
דער איז אין גאַנצן געווען אַ פּאָר קילאָמעטער פֿון אונדזער גרופע, 
אַזױ אַז די קינדער האָבן געקאַנט צוגיין אַהינצו צו פֿוס אָדער ביידע 
רײַטנדיק אויף איין פֿערד, נאָר אָט די אַלע באַקװעמלעכקייטן זײיַנען 
כּלא נחשבֿ געווען קעגן די גוטע שכנים, װאָס מיר האָבן אין ביידע 
זײַטן פֿון דער גרופּע באַקומען. 

רעכטס, אויף אַ מרחק פֿון אַ 1,500 מעטער, איז געווען די גרופּע 
6 דאָרטן האָבן געוווינט פֿיר קאָלאָניסטן, דער סולת, װי מע זאָגט, 
דאָס זעמלמעל פֿון דער געגנט. דער ערשטער און עלטערער פֿון זי 
איז געווען יענקל עדלמאַן אָדער יענקל חווהס. אַ מאַן מיט אַ װײַסער 
זקנה. נאָך מיט דרײַסיק יאָר פֿריִער איז זײַן באָרד שוין געווען װײַס., 
דאָס איז אַ יונגער אַלטער, אַ מענטש מיט אַ זייער פֿרײלעכער נאַ- 
טור. אויף אַ שׂמחה איז ער אויך געווען אַ גוטער טענצער און צו 
אַלעמען אויך אַ הייסער ייָד. 

--- קאַראַמבאַ, דער בראַנדעס איז דאָך טאַקע אַ רשע! באמונה 
שלי, איך מוז נאָך איינעם פֿון די דאָזיקע פּאַריזער פֿראַנטן גוט 
אױיספּאַטשן! --- דאָס איז שטענדיק געווען זײַן הייסער באַגער און 
זײַן אַרט אױסשפּראַך. 

עטלעכע יאָר כּסדר האָבן מיר אים פֿאַר דעלעגאַט אויסגעוויילט 
צו דער קאָמיסיע, װאָס האָט זיך מתעסק געווען מיט די קאָלאָניס- 
טישע ענינים, 

--- דוואַ סלאָװאַ. טרעטיאַ מאַגאַריטש :! -- פֿלעגט ער שרײַען 
צום דירעקטאָר הירש --- װאָס ניצט אונדז אײַער פֿאָנפֿעװאַטע פֿראַנ- 
צייזישע פּאָליטיק! רעדט קלאָרע ווערטער, הער הירש! 

--- װאַס זאַגט דער עדעלמאַן? --- האָט דער דירעקטאָר איבער- 
געפֿרעגט און געצויגן מיט די אַקסלען. | 

דער צווייטער פֿון דער גרופּע איז געווען מרדכי װײַסמאַן אַ 
גאַליציאַנער ייָד, שטענדיק אַ צופֿרידענער, האָט ער קיין מאָל צום 
רבונו של עולם קיין טענות נישט געהאַט. ער האָט נאָר בײַם כּבֿיכול 
געבעטן, אַז ער זאָל אים לאָזן צו רו.. ער האָט געפֿירט אַ שיינע 
שטוב,. געפֿלאַנצט אַ סאָד און זײַן װײַב פֿרײדע פֿלעגט אונדז אָפֿט 
מכבד זײַן מיט זייער געשמאַקן קאָרענעם לעקעך. נעבן אים אין 
שכנות האָט געוווינט זײַנער אַ שװאָגער, דער יונגערמאַן מאָזעס ראָ- 
זעס, אַ שװאַכער קאָלאָניסט, אָבער דערפֿאַר אַ שטאַרקער און גוטער 
זינגער. געהאַט אַ ריינע, קלאָרע טענאָרשטים, װאָס איז פּשוט אַ 
מחיה געווען צו הערן. דאָס איז בכלל געווען אַ בריליאַנטן מענטשע- 
לע, די דאָזיקע דרײַ, מיטן פֿערטן ישׂראל שולמאַן, פֿון פּראָפֿעסיע אַ 
שמיד, אַ פֿלײַסיקער, פֿעיקער קאָלאָניסט, האָבן צוזאַמענגעשטעלט 
די גרופּע 56, 

לינקס פֿון איר איז געווען די גרופּע 54, װאָס איז באַשטאַנען 
פֿון פֿינף שכנים, וועלכע האָבן בפֿשטות אָנגענומען די פּראָסטע און 
שווערע עבֿודת האַדמה נאָר דערפֿאַר, װאָס דאָס איז אַ כּשרע פּרנסה, 








1 צוויי װערטער, דאָס דריטע -- כיבוך! 

דער הויפּט פֿון די דאָזיקע פֿינף משפּחות איז געווען משה לעכטמאַן, 
אַ הויכער, אַ ברייטביינערדיקער ייָד, אַ דעמב, ער האָט געדינט פֿאַר 
אַלעקסאַנדער דעם צוייטן: אַ פֿײַערדיקער בראַצלעװוער חסיד איז 
ער געווען און האָט געקענט אויף אױיסנװייניק ;די מעשׂה פֿון זיבן 
בעטלערס* פֿון רבי נחמן בראַצלעװער,.. שטענדיק האָט ער געטראָגן 
אַ װוײַסע העמד מיט ברייטע אַרבל און צעכראַסטעט בײַם האַלדו.. 
ער האָט שטאַרק מקפּיד געווען אויף די קאָלאָניסטן, װאָס שיסן אויף 
די פֿייגעלעך, בעת זיי פֿאַרזײען דעם ווייץ. 
|-- די מזונות פֿון דעם פֿײיגעלע איז אויך פֿאַרצײכנט פֿונעם הזן 

ומפֿרנס לכּל! -- האָט ער געטענהט -- און דאָס קערנדל װאָס איז 
באַשטימט פֿאַרן עופֿעלע, װעט סײיַ-װי-סײַ נישט װאַקסן. 

אַנטקעגן אים האָט געװוינט מאָטיע פֿרענקל, אַ ייִד אַ חלוש, 
װאָס האָט שטאַרק נישט געהאַלטן פֿון דער אַרגענטינער קאָלאָניזאַ- 
ציע און נישט געגלייבט אין איר עקסיסטענץ. שפּעטער איז ער 
טאַקע אַװעק קיין ארץ-ישׂראל, איבערלאָזנדיק אַ זון פֿאַר שטעלפֿאַר- 
טרעטער. 

מיכאַלאָווסקי איז געווען דער דריטער. אַ גיבור, אַ ריז װי אַ 
מענטש און וי אַ קאָלאָניסט, קיינער האָט נישט געקאָנט אַזױ מאַנ- 
סירן? די ווילדע ביקלעך וי עֶר. הינטער אים זײַנען געקומען די 
| איבעריקע צוויי שכנים: טעסלער, אַ ווירקלעך פּשוטער אַקערבױיער 
מיט פֿעסטער אמונה אין באַראָן הירש. איז צו דער ערדאַרבעט אי- 
בערגעגעבן געווען מיט לײַב און לעבן, דער אַנדערער, אַהרן קצבֿ, 
אַ קאָלאָניסט, װאָס איז אַ פּנים פֿון דער השגחה אַלין באַשטימט גע- 
װאָרן אייביק צו זײַן אַן עני ואבֿיון.. כּסדר איז ער אָרעם וי דער 
טויט, הגם ער מיט זײַן גאַנצער פֿאַמיליע האָבן געאַרבעט שווער און 
ביטער. צו װאָס דען האָט משה רבנו אָנגעשריבן אין זײַן תּורה ;כּי 
לא יחדל אבֿיון"? אַן אבֿיון מוז זײַף? כּליזמן עס עקסיסטירט כּסף, 


(פאַריודישט) פון מאַנסיטאַ: אויס װילד, אויסגעמענטשלט. קאָלאָניסטן 
האָבן א סך שפּאַנישע װערטער פאַרייִדישט. 

װעט אבֿיון אויף דעם אַרבעטן און לײַדן... אַפֿילו צװישן גאָלדגרע- 
בערס זײַנען אויך פֿאַראַן אבֿיונים!.. 

אויף דער גרענעץ פֿון אונדזערע פֿעלדער, קיין מזרח-צפֿון צו, 
איז געווען די גרופּע 51, װוּ ס'האָט געוווינט לייזער ווילדער, אַ הוי- 
כער ברונעט, שטאַרק באַװאָקסן, מיט אַ זייער ברייטער, פּעכשװאַר- 
צער באָרד און מיט קלוגע אַרומלױפֿנדיקע אויגן. אויף דעם קאַמפּ 
האָט ער געאַרבעט, װי מע זאָגט, לשם יחוד?: אַלץ איז בײַ אים גע- 
מאַכט געװאָרן אָפּגעװױגן און אָפּגעמאָסטן, אַ מעלגע? האָט ער גע- 
קאָנט אָפּציֶען גלײַך װוי אַן אויסגעצויגענע סטרונע. דער גלאַנץ בײַ 
די לעמישעס * פֿון זײַן פּלוג האָט זיך אָפּגעשפּיגלט אויף אַ קילאָ- 
מעטער די װײַט, 

-- ער איז אַן אמתער כאַזיאַין *! -- האָט אויף אים לאַפּין גע 
זאָגט, 

דער צווייטער איז דאָרט געווען װאָלף אָדעסקי, אַ טאַטע פֿון אַ 
סך זכרים. יעדער איינער האָט אַ באַזונדערע ;באָמביזשאַ" מיט אַ 
מאַטע-טעפּעלע געהאַט און דרײַ מאָל אין טאָג, בײַם מאַטע טרינקען, 
האָט איר דאָרט געקאָנט זען אַ גאַנצן מנין שטיין מיט בלעכענע באָמ- 
ביזשעס און ציִען דאָס געשמאַקע גראָז, שיטנדיק דערבײַ צוקער 
אויף גאָטס באַראָט... נאָר אַרבעטערס זײַנען זיי וי די טײַװלאָנים 
געווען! בײַ נאַכט האָט מען מיט דער לבֿנה געאַקערט. בעת די אי- 
בעריקע שכנים, דוד נעמיטשעניצער און מאָזעס כֹּהן, זײַנען אױפֿגע- 
שטאַנען פֿונעם שלאָף, האָבן די אָדעסקיס שוין די צוייטע איזמע- 
ניע ז אָקסן אײַנגעשפּאַנט. דערפֿון האָט זיך אין דער גרופּע צעפֿלאַ- 
קערט אַ גרויסע קנאה, װאָס איז שפּעטער פֿאַרװאַנדלט געװאָרן אין 
אַ פֿאַרביסענע שׂנאה. 

די דאָזיקע דרײַ נאָענטע גרופּעס, אונדזערע שכנים, האָבן אונדז 
פֿאַרבעסערט און כּמעט וי פֿאַרזיסט דאָס קלעגלעכע געזעלשאַפֿטלע- 

* פאַר זיך אַלײן,. -- * א שטיק ערד. -- * אויסגעבויגענע מעסערס צו 
אַרײַנשנײַדן זיך אין דער ערד. -- * באַלעבאָס. -- 7 טורנע. 

כע לעבן. די גאַנצע װאָך איז מען פֿאַרטאַראַראַמט געווען מיט ,װאַ- 
מאָס קאַסטאַניאָ! װאַמאָס רוּוויאָ! װאַמאָס גאַריבאַלדי!?"? --- די אָקסן 
האָבן צײַטנװײַז געפֿאָלגט, זײַנען געגאַנגען, און טייל מאָל האָבן זיי 
זיך אײַנגעשפּאַרט, טאַקע וי אַן אָקס קאָן, און כאָטש צערײַס זיך 
שרײַענדיק און שטורכענדיק מיט דער פּיקאַנאַ? -- און זיי שטעלן 
קיין פֿוס נישט, און רירן זיך נישט פֿונעם אָרט, 

נאָר וי אַזױ עס איז שוין צוגעגאַנגען דאָס קנעלן אַ גאַנצע 
װאָך מיט די אָקסנקעפּ, האָט מען אָבער געלעבט מיטן חיות פֿונעם 
שבת, 

גאַנץ פֿרי, באַלד נאָך מאַטע, איז מען זיך צוזאַמענגעקומען צום 
מנין בײַ יענקל חווהס. דאָרט האָט מען געדאַװונט, פֿון פּאָליטיק גע- 
שמועסט און אָפֿט מאָל געשעפֿט געמאַכט. דאָס הייסט: מע האָט גע- 
חליפֿינט ?1,. אויסגעטוישט און פֿאַרביטן מאַנדזינין ‏ דעם צורקע- 
אָקס, אויף נאַפּאָלעאָנען:1, דאָס קליינטשיקע, שאַרפֿע אויערעקסל, 
צײַײַטנװײַז גאָר שידוכים געשלאָסן... שמואל מעקלער פֿון 54 האָט זיך 
משדך געווען מיט יענקל עדלמאַן פֿון 56,,. נו, איז שוין געווען קידוש 
און מע האָט ברידערלעך פֿאַרבראַכט, 

שבת בײַ טאָג האָט מען זיך פֿאַרזאַמלט אין די צוויי שיינע וועלד- 
לעך, װאָס האָבן געהערט צו װײַסמאַנען און ראָזעסן. אַהין איז מען 
שוין געקומען מיט די פֿרױען און קינדער. דאָרט פֿלעגט שוין אויך 
נישט פֿעלן אַבֿרהם ראָזענפֿעלד פֿון דער אַנטקעגנדיקער שול, װווּהין 
ער איז אויך מיט אַלע זײַניקע געקומען און מ'האָט דאָרט געפּראַװעט 
קאָנצערטלעך. אַבֿרהמל האָט אויף יעדן באַזונדער אַן אַנדער מין 
בדחנות געזאָגט. גראַמען און וויצן האָט ער פֿונעם אַרבל געשאָטן 
און אַלע האָבן זיך געקאַטשעט פֿון געלעכטער. די מיידלעך פֿלעגן 


5 געגאַנגען, קאַשטאַן! בלאָנדער... גאַריבאַלדי (צערטלינעמען). -- ? שפּײ 
ציק אײַזן אויף א לאַנגן שטעקן, צו האקן ערד. -- 19 (פון חליפין -- אויס- 
טויש) געמאכט א װערב: געביטן. -- 11 סימן העלד (פראנצייזישע און איטאַ- 
ליענישע העלחן זײַנען באַליבט אין דרום-אַמעריקע צוליבן צושטייער פון די 
דאָזיקע ראַסעס), 

זינגען און צווישן די אַלײען פֿון די פּראַכטפֿולע וועלדלעך האָט מען 
זיך טאַנצן געלערנט. מע איז פּשוט געווען אַנטציקט, ווען די קינ" 
דער האָבן שוין מיט אַלע פּיטשעווקעס געקאָנט אױיסטאַנצן דעם אַר- 
גענטינער על גאַטאָגב}! / 

פֿרײלעך האָט מען דעמאָלט די שבתים פֿאַרבראַכט. אָרעם, 
האַלב-:נאַקעט, דאָך לוסטיק און מונטער! ס'איז דערפֿילט געװאָרן 
דער הוליע, קבצףן פֿונעם פֿאַרביטערטסטן יאוש ביז פֿרײד און האָ- 
פֿענונג --- איז בײַ אונדז געווען איין טריט,, 

אָט איז פֿאָרגעקומען אַן אינצידענט: אַ גאַוסש האָט עמעצן פֿון 
אונדזערע דערשטאָכן אָדער אַזױ עפּעס אַ קאַטאַסטראָפֿע איז געשען 
די ווילדע נאַטור האָט אַ בושעווע געטאָן אָדער אַ שלעכטער, פֿאַר- 
דאָרבענער אַדמיניסטראַטאָר איז פֿאַר אַ מושל אָנגעקומען -- איז 
באַלד בײַ יעדן איינעם אױפֿגערירט געװאָרן דער מאַרך און ס'האָט 
זיך תּיכף דערװועקט דער היימוויי, פֿון וועלכן יעדער עמיגראַנט 
לײַדט יאָרן לאַנג, און שנעל האָט זיך פֿאַרשפּרײט דער פּעסימיזם, 
און אַלץ האָט אָנגענומען אַ שװאַרץ, פֿאַרכמורעט אויסזען, און די 
בענקשאַפֿט האָט בײַם האַרצן גענומען נאָגןי. 

--- אַהיים! לאָמיר אַנטלױפֿן! נישט דאָ איז פֿאַר אונדז דאָס פּלאַץ! 
--- האָט מען פֿון אַלע זײַטן געשריגן, 

וי נאָר דער שטורעם איז אַריבער, דאָס בלוט פֿונעם הרוג איז 
פֿאַרטריקנט געװאָרן, דער בייזער מושל איז אַװעק -- האָט די זון 
אױפֿגעשײַנט: איז ווידער פֿרײלעך, לעבהאַפֿטיק, לוסטיק און מוג- 
טער. אַלע צרות ווערן פֿאַרגעסן, די צוקונפֿט שײינט. דאָס לעבן בּי- 
שופֿט און לאַכט. און ס'ווערט זיכער, אַז דאָ איז אונדזער היים, די 
נײַע, גאָלדענע, פֿרײַע היים... 

אָט אַזאַ געפֿילטױש האָט געהערשט צו יענער צײַט כּמעט אין 
אַלע ייִדישע קאָלאָניעס אין אַרגענטינע. 

אונטער די פֿליגלען פֿון יהושע לאַפּין האָבן מיר אַלע פֿריִער- 


* פון די באַליבטסטע שאפונגען אינעם אַרג' פאָלקלאָר. 

דיקע צרות פֿאַרגעסן און דערװײַל זיך משׂמח געווען און געלעבט 
צופֿרידן. 

דער לעביונג בראַנדעס איז אויך אַװעק. צו ערשט האָט ער 
פֿאַרקניפּט אַן אינטריגע צװישן ד"ר וועקסלער און דער ביראָ.. 
יענע האָט דעם דאָקטער אָפּגעזאָגט, אָבער לאַפּין, װאָס האָט דירעקט 
קאָרעספּאָנדירט מיטן באַראָן, האָט, װײַזט-אױס, אים דערפֿון מיט- 
געטיילט, האָט מען פֿון פּאַריז בראַנדעסן אָפּגעזאָגט פֿון פּאָסטן.. 
;לאַדנאָ! אָדער דער אַגראָנאָם נאָרמאַן, לאַפּינס אַ קרובֿ, האָט פֿאַר- 
נומען זײַן שטעלע און אַ רוסישער פֿעלדשער מאַלענקי, פֿון קיעווי 
האָט איבערגענומען דעם דאָקטערס פּלאַץ, 

הערלעך, פּראַכטפֿול איז אָנגעקומען דער זומער. די תּבֿואות 
אויף די פֿעלדער זײַנען אומגעשטערט געװאַקסן. ס'האָט גערעגנט 
אין צײַט. דער קלימאַט איז געווען אַ מילדער און אַלץ האָט מבֿטיח 
געווען אויף גערעטעניש. ס'איז נאָר געווען אַ שאָד, װאָס אַ סך קאָ- 
לאָניסטן, צוליב דער בײַטעניש מיט די גרופּעס, האָבן נישט באַװיזן 
צו פֿאַרזײען קיין סך ווייץ. 


מיר דערװאַרטן דעם באַראָן הירש 


איך ווייס נישט, װאָס פֿאַר אַ פֿױגל אָדער וועלכער ווינט עס 
האָט די בשׂורה געבראַכט. אַ קלאַנג האָט זיך צעטראָגן, די מעלדונג 
איז װי פֿון הימל אַראָפּ און טיף אַרײַנגעדרונגען אין יעדנס האַרץ. 

--- דער באַראָן קומט! -- האָט זיך פֿון יעדן מױיל פֿרײלעך 
די מיטטיילונג אַרױסגעריסן. און יעדעס קינד, װאָס האָט נאָר ריידן 
געקאָנט, האָט די בשׂורה דערציילט -- דער באַראָן הירש קומט צו 
אונדז! 

-- אַ שיף האָט ער אַן אייגענע געקױפֿט! --- דערציילט אַבֿרהם 
פּיקעלני,. שטייענדיק אין דער מיט פֿון אַ רעדל קאָלאָניסטן -- ער 
האָט אײַנגעלאַדן די גרעסטע אַנטיסעמיטן פֿון אײיראָפּע: ער צאָלט זי 

פֿאַר זעקס מאָנאַטן פּענסיע, מיטן תּנאַי, אַז זיי זאָלן מיטפֿאָרן קיין 
אַרגענטינע און זען מיט זייערע אייגענע אויגן, װי די שאַכערניקעס, 
די זשידעס, באַאַרבעטן די ערד מיט אייגענע הענט.. 

דער יונגער ישׂראל דיניעץ איז געשטאַנען צוישן אַ סך פֿורן 
אױפֿן סאַמע מיטן וועג, װאָס גייט קיין קאַסאַרעס, האָט אין האַנט גע- 
האַלטן די בײַטש און מיטן בײַטששטעקל אױסגעמאָלט אױפֿן זאַמד 
עפּעס אַ מין בויגן. 

-- זעט, קאָלאָניסטן! --- האָט ער באַגײַסטערט גערעדט -- אָט 
אַזאַ סאָרט טריָומף-בויגן דאַרפֿן מיר צוגרייטן אױפֿן טויער פֿון מאַו- 
ריציע, װוּ מיר'ן דורכפֿירן דעם קבלת-פּנים פֿאַרן באַראָן! 

דער שוחט אײַזיק גלאַזערמאַן, אַ היפּשער למדן און אַ חכם, 
האָט צוגעגרייט אַ נײַעם מי שבירך, עפּעס אַ סאָרט הנותן תעוועה, 
װאָס ער האָט פֿאַרפֿאַסט לכבֿוד דעם באַראָן און האָט אים אײַנגעזונ- 
גען מיט משוררים.. 

אונדזערע ראשים האָבן פּריװאַט אָפּגערעדט, אַז מ'דאַרף זען 
אויסווירקן בײַם באַראָן אַ ריכטיקן שפּיטאָל מיט אַן אייגענער אַפּ- 
טייק. מיכעלע רימסקי, אַ קליין ייִדעלע מיט אַ גרויסן און קלוגן קאָפּ, 
האָט געדרונגען, אַז אויב בעטן, זאָל מען שוין פּועלן גאַנצע; צויי 
שפּיטעלער -- איינעם אין דער קאַָלאָניע גופֿא און דעם צוייטן אַ 
גרויסן ייַדישן שפּיטאָל, אין בוענאָס-אײַרעס, 

--- מע דאַרף אים זאָגן... -- האָט ער געגװאַלדעװעט און זיך 
געצופּט זײַן שיטער בערדל -- מ'דאַרף אים גוט דערקלערן אַז אַ 
ייִד קאָן זיך בשום אפפֿן נישט אויסהיילן און אַפֿילו רויַק ניעזט 
שטאַרבן אין קיין גױיַשן שפּיטאָל, װוּ די באַרעמהאַרציקע שוועסטערס 
שטופּן אים אַלע װײַלע דעם צלם אונטער דער נאָז און בענטשן אים 
אינעם נאָמען פֿון אונדזער ייַדליק פֿון נצרת!.. 

אונדזערע רעװאָלוציאָנערן האָבן גאָר עפּעס אַנדערש געטענהט: 
נאָך זייער מיינונג האָט מען חוץ פֿרײַהײט קיין אַנדערע זאַך נישט 
געדאַרפֿט בעטן... 

-- זאָל ער נאָר אַראָפּנעמען די מכּה, דעם געשוויר, װאָס הייסט 

אַדמיניסטראַציע! אויסמעקן דעם שאַנדפֿלעק פֿונעם קאָנטראַקט -- 
דעם פּראָצענט, װעט במילא זײַן װויל און גוט! 

דער הײיסגעבאָדענער דוד טשערניץ, אונדזער שומר בײַ דער 
גרענעץ פֿון דער קאָלאָניע, אָט דער דאָזיקער ברייטביינערדיקער, 
פֿעסט-געבויטער מענטש מיט די בלוט-פֿאַרלאָפֿענע אויגן, דער גיבור, 
װאָס האָט שוין מערערע גאָוטשן דערשאָסן און איינעם, אין אַ גע-. 
שלעג, מיט זײַנע אײַזערנע ציין פּשוט די נאָז אָפּגעביסן -- אָט דער 
גאַוטש דרייט זיך נאָך הײַנט אויך אַרום אין דער קאָלאָניע און דער 
חלל פֿון זײַן געוועזענער נאָז איז פֿאַרבונדן מיט אַ טיכל -- אָט דער 
גבֿר האָט װוי אַ קינד געוויינט פֿאַר פֿרײד, בשעת ער האָט דערהערט 
די בשׂורה, אַז דער באַראָן קומט. מע האָט ממש געמיינט, אַז דער 
מענטש וערט צעמישט פֿאַר שׂמחה. ער האָט נאָר געװאָלט צװאַ" 
מענשטעלן אַ סקאַדראָן פֿון בחורים, פֿון קינדער... 

--- מיט די מעסערס אין די גאַרטלען, מיט רעװאָלװערן און 
רעמינגטאָן-ביקסן, רײַטנדיק אויף ברענענדיקע פֿערד, דאַרפֿן מיר 
אַרױספֿאָרן אַנטקעגן אונדזער מלך-המשיח! -- האָט טשערניץ גע" 
שריגן -- די יוגנט מיט כּלי-זיין אין איין זײַט און אין דער צווייטער 
זײַט די זקנים מיט ספֿרי-תּורות: און די מיידלעך מיט װײַבלעך זאָלן 
צווישן ביידע רייען, אין דער מיט, דעם וועג פֿאַר אים אױסשפּרײטן 
מיט בלומען, 

פֿון זײַן מויל האָט וי פֿײַער געשפּריצט, פֿאַר עקסטאַז האָט ער 
דאָס היטל אַלע מינוט געשלײַדערט צו דער ערד און דער פֿאָנישער 
,מי שבירך" האָט זיך פֿון צווישן זײַנע צונױפֿגעקלעמטע ציין אומ- 
אױפֿהערלעך אַרױסגעריסן... | 

,מאָסקװע*, דער מקור פֿון דער דיפּלאָמאַטיע און די פּאָליטישע 
קאָמבינאַציעס, האָט נאָך די בשׂורה נישט פֿונאַנדערגעגלידערט. נאָר 
ווען די שׂמחה האָט שוין דערגרייכט צו דער העכסטער באַגײַסטע- 
רונג און די עלטסטע האָבן זיך געװוענדט מיט אַן אָנפֿראַגע צו לאַ- 
פּינען, האָט ער געענטפֿערט מיט אַ צװײדײַטיקן שמייכל: 

-- אָפֿיציעל איז נאָך פֿאָרלױפֿיק נישט באַשטעטיקט, אַז ער 

קומט, נאָר ס'איז מער וי זיכער, אַז ער װעט דאָ זײַן מעגלעך, אַז 
באַלד נאָך דעם שניט, װי נאָר מע װעט האָבן דאָס ברויט אַרײַנגע- 
פֿירט אין שײַער אַרײַן, װעט ער אָנקומען! 

' געװאַרט האָבן מיר, אַז ענדע מאַרץ אָדער אָנהייב אַפּריל װעט 
דער באַראָן הירש זײַן בײַ אונדז! דערװײַל איז די קאָלאָניע געווען 
פֿול מיט באַגײַסטערונג. מע האָט פֿלײַסיק און מיט ליבע דאָס לאַנד 
באַאַרבעט און מע האָט אָפּגעװאַרט אַ גרויסן קיבוץ גלויות... די זעקס 
מיליאָן ייִדן פֿונעם צאַרן-לאַנד װעט מען אַריבערשלעפּן קיין אַרגעג- 
טינע און.. 

אַך, יענע גליקלעכע טעג! יענע גאָלדענע צײַט! די חלוצים רא- 
שונים זײַנען איבערגעפֿולט געווען מיט פֿרײד,. די געזאַנגען, די 
פֿרײלעכע לידער האָבן זיך געלאָזט הערן יעדן אָװונט, כּמעט אין אַלע 
גרופּעס. די לופֿט איז פֿול געווען מיטן ריח שׂדה, -- דער אַראָמאַט 
פֿון אַ גן-עדן... אַ ווירקלעך ייִדיש פֿרײַ לאַנד! 

בײַם שײיַן פֿון דער לבֿנה, אונטער דער היגער קילער, מילדער 
לופֿט, װאָס האָט װי געגלעט, געלאַשטשעט, פֿלעג איך ליב האָבן מיט 
מײיַן פֿרױ אַרומצושפּאַצירן, זיך אַדורכגײן צווישן די פֿאַרזײיטע פֿעל- 
דער, װוּ די כּמעט צײַטיקע הויכע זאַנגען פֿון ווייץ האָבן מיט אָנגע- 
בויגענע קעפּלעך זיך איינס צום אַנדערן געטוליעט און װי עפּעס 
געהײימענישפֿול זיך געשושקעט איבער נאַטור און לעבן.. פֿון די 
פֿענצטערלעך פֿון יענקל חווהס גרופּע האָבן ליכטלעך געבלישטשעט 
און אין די אויערן האָט אָפּגעקלונגען די קלאָרע שטים פֿון מאָזעס 
ראָזעס, וועלכער איז זיך דאָרט געלעגן ערגעץ אויסגעצויגן אין 
דרויסן אױפֿן ווייכן גראָז און האָט געזונגען צונזערס ;סאַכע?: 

, ... איך דאַרף ניט לײַען, באָרגן, 
דער מוח דאַרף נישט זאָרגן.." 

-- אַך, ווען דער באַראָן זאָל קומען! ער אַלין זאָל אַלץ הערן... 
מיט זײַנע אויגן אונדז אַלע, זײַנע קינדער, זען.. 

מיר פֿלעגן פֿאַנטאַזירן און אין די אָװונטן אַרומשפּאַצירנדיק דאָס 
אױפֿן קול צװוישן זיך אויסריידן, 

געסט פון פּאַריז 


אין פֿעברואַר 1896 איז פֿון פּאַריז אָנגעקומען דייר קעסיל, ווע- 
מען דער באַראָן האָט געשיקט אויף ד"ר וועקסלערס פּלאַץ. ער האָט 
איבערגעגעבן, אַז דער באַראָן קלײַבט זיך צו מאַכן די רײַזע קיין 
אַרגענטינע. דעם 4טן מאַרץ איז צו אונדז אויך אָנגעקומען סער ריינ- 
| האָלד, געשיקט פֿון באַראָן, אויף אינסטאַלירן אַ פּוטער-פֿאַבריק אין 
מאַוריציע. אָט דער ענגלענדער האָט אויך באַשטעטיקט, אַז דער 
באַראָן װעט אין גיכן קומען. אַלע האָבן עס שוין אָנגענומען פֿאַר אַ 
זיכערע זאַך. 

-- ער קומט! -- האָבן די קאָלאָניסטן מיט פֿרײד איינער דעם 
אַנדערן גראַטולירט --- ער װועט אונדז אַלץ אַװעקשענקען! --- האָבן 
אַנדערע זיך געפֿרײט, 

ס'איז אַ יקרות געװאָרן אויף קאַלך. די װײַבלעך האָבן די היי- 
זער פֿון אינעװוייניק און פֿון דרויסן שטאַרק געפּוצט. מ'האָט אַרומ- 
גערייניקט די הױפֿן, יונגע לײַט האָבן זייערע פֿערדלעך געצװאָגן, 
די גריוועס צעקעמט, אָפּגעפּוצט די שפּאָרן פֿון די שיך און דאָס 
שפּאַנגעצײַג, כּדי אַלץ זאָל גלאַנצן אין אויג.. אומגעדולדיק האָט 
מען אָפּגעװאַרט די גליקלעכע צײַט, װען מ'וועט זיך קאָנען מיט 
פּראַכט װוײַזן פֿאַרן באַראָן. | 

דעם 7טן מאַרץ 1896, זונטיק גאַנץ פֿרי, זײַנען צו אונדז אָנגע- 
קומען צוויי הערן, געסט פֿון אױסלאַנד: ד"ר זאָנענפֿעלד פֿון פּאַריז 
און פֿײַנבערג פֿון פּעטערבורג, 

אין אָנהײיב איז געװאָרן אַ געלאַף און אַ געפּילדער, מחמת דער 
יונגער קאַלאָניסט מאַקס רײיכלסאָן, אַ גרויסער וויצלינג, האָט אָנגע- 
וויזן אױפֿן הויכן, עלעגאַנטן ד"ר זאָנענפֿעלד און פֿאַרטרױט בסוד, 
אַז ער איז עס דער באַראָן הירש, נאָר ער וויל זײַן אינקאָגניטאָ, בכדי 
די קאָלאָניסטן זאָלן אים נישט דולדן דעם קאָפּ,. איז אין אַ פּאָר 
שעה צײַט, דאַכט מיר, קיין איין קינד אין וויג נישט פֿאַרבליבן.. 

אַלע אײַנװוינערס פֿון דער קאָלאָניע זײַנען אױיסגעװאַקסן נעבן דער 
אַדמיניסטראַציע,.. מע האָט זיך אָבער באַלד דעם אמת דערװוּסט, 

אַן אויסטערלישן קבלת-פּנים האָט געהאַט דער נידעריקער, 
פֿעסט-געבויטער פֿײַנבערג. די 148 פֿרױען און קינדער, וועלכע 
פֿײַנבערג האָט מיט אַ יאָר פֿריִער פֿון אָדעס אַהערצו אַרױסגעשיקט 
צו זייערע מענער און טאַטעס, ווען זיי האָבן אים דערזען, זײַנען זי 
ממש משוגע געװאָרן פֿאַר פֿרײד; | 

-- אונדזער גוטינקער מלאך! -- האָבן זיי ענטזיאַסטיש גע- 
שריגן, 

די בחורים האָבן אים אין דער הויך אויף ;הוררא!" געהויבן 
און די פֿרױען האָבן געקושט די ערד, װוּ ער איז געשטאַנען.. פֿון 
זײַן האַלדז איז צופֿעליק אַראָפּגעפֿאַלן דאָס זײַדענע טיכעלע, װאָס 
ער האָט געטראָגן, האָבן דאָס די װײַבער צעפּיצלט און די שטיקלעך 
אין בוזעם באַהאַלטן... 

ביידע, זאָנענפֿעלד מיט פֿײַנבערגן, זײַנען אַרומגעפֿאָרן איבער 
אַלע גרופּעס, האָבן אַלץ באַטראַכט און פֿיל גערימט די קאָלאָניסט- 
קעס פֿאַר זייער אײנפֿאַכע קליידונג, ד"ה, פֿאַר זייער באָרוועס גיין, 
מחמת אַלע פֿרױען זײַנען דעמאָלט בײַ דער שטוב אַרומגעגאַנגען 
מיט באָרװעסע פֿיס.. 

אַנטציקט איז צום מײַנסטן ד"ר זאָנענפֿעלד געװאָרן, בשעת ער 
האָט זיך געפֿונען בײַ יענקל חווהס אין שטוב, װוּ ער מיט פֿײַנבערגן 
האָבן באַקומען צום עסן שװאַרצע, פּוכקע ברויט מיט מילך.. ער 
האָט ליובאַן, יענקלס פֿרױ, אָפּנעשאָטן מיט קאָמפּלימענטן פֿאַר דאָס 
געשמאַקע ראָזעווע ברויט, 

-- די פֿראַנצײיזישע פֿרױען קאָנען אַזאַ באַטעמט ברויט נישט 
באַקומען! -- האָט ער פֿאַרזיכערט, 

-- אַך, קינדער! -- האָט ער שפּעטער געזאָגט אין זײַן רעדע 
פֿאַר די קאָלאָניסטן --- וי װועט זיך דאָס דער באַראָן פֿרײען מיט 
אײַך! ער איז אײַער פֿאָטער און וויל זען גליקלעך זיינע קינדער!.. 
אין דער צוקונפֿט זאָלט איר זיך אויך אַזױ אױפֿפֿירן װוי איצט! עס 

געפֿעלט מיר זייער אײַער פֿלײַסיקע אַרבעט און אײַער קליידונג, 
לאָזט נאָר צו אײַך אין קאַלאָניע נישט אַרײַן דעם פֿאַרפֿלוכטן לוק- 
סוס. לאָמיר װוײַזן אונדזערע שׂונאים, אַז נישט נאָר אין פֿינאַנץ און 
קולטור שטייען מיר אויף איין שטופֿע מיט זיי, נאָר אויך אין אַגרי- 
קולטור, בײַ דער שװוערער און ערלעכער ערדאַרבעט! 

אַ שיינער אײַנדרוקספֿולער רעדנער איז ד"ר זאָנענפֿעלד געווען. 
האָט גערעדט מיט טעמפּעראַמענט. זײַנע ווערטער זײַנען געווען גע- 
קליבענע, װאַרעמע און האָבן אַרױסגעשטראָמט פֿון זײַן טיפֿן האַרצן, 

אויף וױפֿל זײַנע ווערטער האָבן אויף די קאָלאָניסטן געווירקט, 
וועט איבערצײיַגן דער פֿאָלגנדיקער פֿאַקט, 

דער קאָלאָניסט משה מגט"ז, אַן איידעלער יונגער מאַן, װאָס 
איז זיך מיחס, אַז ער שטאַמט פֿון דער גזע ;טורי זהבֿ* און שטרענגט 
זיך שטענדיק אָן צו פֿאַרשענערן פֿאַרפֿײַנערן און פֿאַרהיטן דאָס 
ייִדנטום, איז אויף אַזױ פֿיל באַגײַסטערט געװאָרן פֿון זאָנענפֿעלדס 
דרשה, אַז ער איז צו מיר אין אַ שבת-צו-נאַכט אײַלנדיק געקומען 
רײַטנדיק אויף זײַן הויכן האַלבװילדן סײַנאָ ?, און האָט בײַ מיר און 
בײַ די עטלעכע קאָלאָניסטן, װאָס זײַנען גראָד דעמאָלט פֿאַרזאַמלט 
געווען מכּוח די אינטערעסן פֿון דער קאָלאָניע, יוסט געפֿאָדערט, אַז 
מ'זאָל מאַכן אַ תּקנה, אױיסרופֿן פּשוט אַ חרם אין דער קאָלאָניע און 
אַ נדר טאָן, קיין מאָל זיך נישט קליידן אין סאַמעט און זײַד, קיין 
לוקסוס זאָל בײַ אונדז נישט געדאַכט וערן.. אַ דרײַסיק קאָלאָניסטן, 
אינטימע פֿרײַנד, און דערבײַ אויך אידעאַליסטן פֿון עבֿודת האַדמה, 
האָבן אײַנגעשטימט מיט דער דאָזיקער תּקנה און אין זייערע הײַזער 
עס אײַנגעפֿירט, ו 

אויף װוי װײַט דער דאָזיקער נדר האָט אױיסגעהאַלטן, שעם איך 
זיך גאָר צו דערציילן. הגם אייניקע פֿון אונדז האַלטן נאָך איצט אויך 
טײלװײַז יענע תּקנה און נאָך אַזױ פֿיל יאָרן קעמפֿן זיי אַלץ, אַז די 
לוקסוס-מכּה זאָל נישט שולט זײַן אין זייער הויז, אָבער די מערסטע 


אַ רוט פערדל, 

האָבן שוין לאַנג פֿאַרגעסן אין יענעם נדר און זײַנען מיטגעשלעפּט 
געװאָרן מיטן אַלגעמײנעם שטראָם, ‏ 

מיט גאווה קאָן איך דאָ אָנװײַזן די טאַטזאַך, אַז בעת איך האָב 
מײַן ערשטע טאָכטער חתונה געמאַכט --- און דעמאָלט האָב איך שוין 
פֿאַרמאָגט אַ פּאָר הונדערט קי -- האָב איך איר דאָך קיין זײַדענעם 
אָדער סאַמעטענעם מלבוש נישט געלאָזט מאַכן, אַזױ איז אויך געשען 
בײַ דער צווייטער און דריטער טאָכטער און אפֿשר װעל איך נאָך 
אויך קאָנען בײַ דער מוזינקע די דאָזיקע תּקנה האַלטן,.. הגם דאָס 
צײַגט זיך זייער שווער, װײַל די צײַט האָט שוין אַפֿילו אַ פּיאַנע אין 
שטוב אַרײַנגעשלעפּט.. 

זייער וייניק, אומבאַדײַטנדיק אין צאָל, זײַנען מיר נאָך פֿאַר" 
בליבן בײַם אידעאַל צו קעמפֿן קעגן פֿאַרשאָלטענעם לוקסוס! אַ קללה 
ליגט אויף אונדזער פֿאָלק. -- דער לוקסוס איז אײַנגעזאַפּט אין אונ- 
דזער בלוט און מאַרך. 

אויף װױפֿל דער לוקסוס-באַציל פֿאַרדאַרבט און פֿאַרפּעסטעט 
אונדזער פֿאָלקסמאַסע, קאָן דינען וי אַן אילוסטראַציע דער פֿאָלגנ- 
דיקער עפּיזאָד: דער קאָלאָניסט פֿ"מ האָט אין יענעם יאָר צום ערשטן 
מאָל אַרױסבאַקומען גאַנצע צוויי הונדערטער פֿון דעם שניט; איז ער 
אַװעק אין שטעטל און האָט זיך אײַנגעהאַנדלט מעבל, כּדי זײַן ראַנ- 
טשאָ צו באַצירן. די שפּיגל-שאַפֿע איז אָבער כּמעט אַ מעטער העכער 
געווען פֿונעם דאַך און האָט באין אופֿן זיך נישט געקאָנט שטעלן 
אין שטוב, איז װאָס טוט מען? װי לעבט דאָס עפּעס אַ ייִד אַזאַ גבֿיר 
אָן אַ שפּיגל-שאַפֿע? איז ער אויף אַ פּלאַן געפֿאַלן: האָט אױיסגעגראָבן 
אַ ‏ גרוב פֿון אַ מעטער קװאַדראַט און די נייטיקע שאַפֿע אײַנגע- 
מאָסטעט 2... 

דאָס האַרץ ווערט צעפּלאַצט פֿון שמאַרץ, צוקוקנדיק וי שטיין- 
רײַך עס זײַנען געװאָרן די פּאָר יובעלירערס אין קאַסאַרעס, וועלכע 
האָבן באַלד, אין דער כּלומרשט ;גוטער צײַט", די קאָלאָניסטישע 


? אײַנגעאָרדנט, אַרײַנגעפאַסט, 

כּלה-מיידלעך און באַחנטע װײַבלעך אײַנגעשמידט אין גאָלדענע 
קייטן און די חתנים און באַלעבעסלעך מיט בריליאַנטענע רינגען 
פֿאַרזאָרגט... זיי האָבן זייערע עלטערן, די קאָלאָניסטישע פּיאָנערן 
ביז אין טויט פֿאַראָרעמט. דאָס איז איינע פֿון אַלע סיבות, װאָס האָבן 
פֿאַראורזאַכט דעם װאַקסנדיקן חורבן אין מאַוריציע, דער לוקסוס., 
נאָך דעם קומט אין װײַטערדיקער ריי דאָס אַבנאָרמאַלע לעבן. 
דאָס אָפּװײַכן פֿונעם דרך-הישר, און דאָס נישט אױספֿאָלגן די לערע 
פֿון דער ;,סאָכע"... מ'האָט להיפּוך; 


געליען, געבאָרגט, 
געהאַנדלט, געזאָרגט, 
געדרייט, שפּעקולירט, 
געקליידט, זיך געצירט.., 


דעמאָלט האָט יעדנס פּנים געשײַנט. קיין שפּור פֿון עגמת נפֿש, 
קיין פֿאַרדראָס און קיין צער איז נישט צו מערקן געווען. איין װונטש, 
איין שפּאַנענדיקע דערװאַרטונג האָט אונדז אַלעמען באַהערשט, מען 
האָט נאָר געלעבט און געהאָפֿט װאָס שנעלער דעם באַראָן הירש 
צו זען... | 

נאָר פֿינצטער איז אונדזער מזל. אויסגעלאָשן איז אַ פּנים דער 
ייִדישער שטערן. ער װעט שוין קיין מאָל מער, קיין מאָל ניט שײַנען 
און נישט לײַכטן, 


געשטאָרבן דער באַראָן מאָריץ דעיהירש! 


דאָס איז געווען מיטװאָך דעם 22סטן אַפּריל 1896. דער קוטשער 
פֿון דער אַדמיניסטראַציע, סערויאַנאָוו, האָט די פֿינצטערע טעלע- 
גראַמע געבראַכט. חושך, טרויער און פֿאַרצװײפֿלונג האָט אונדז באַ- 
הערשט. מיר זײַנען אַראָפּגעשלײַדערט געװאָרן פֿונעם הויכן הימל 
ביז אין דער טיפֿקײט פֿונעם תּהום. אַלע אונדזערע האָפֿענונגען, אַלע 

פֿאַנטאַזיעס און אילוזיעס, אַלצדינג װאָס מיר האָבן געדענקט פֿאָר- 
צולייגן פֿאַר אונדזער מלאך המושיע, פֿאַרן פֿאָטער -- דעם באַראָן, 
אַלץ איז מיט איין מאָל פֿאַרשװוּנדן און צערונען געװאָרן. דער אכזר 
-- דער טויט האָט אַלץ צעשטערט און פֿאַרניכטעט! 

מענער, פֿרױען און קינדער -- אַלע האָבן געקלאָגט און באַ- 
וויינט דעם שרעקלעכן בראָך, 

די גאַנצע נאַכט פֿון מיטװאָך זײַנען רײַטערס אַדורכגעלאָפֿן אַלע 
גרופּעס און די שרעקלעכע בשׂורה מיטגעטיילט. מיטן באַגינען זײַנען 
די קאָלאָניסטישע משפּחות פֿאַרזאַמלט געווען אױפֿן פּלאַץ נעבן דער 
אַדמיניסטראַציע און די יללה איז געווען אַ מוראדיקע... דאָס געוויין 
און דאָס קלאָגן האָט די לופֿט געשפּאָלטן און דאָס ווידער-קול האָט 
אַ שרעקלעכן אָפּקלאַנג געבראַכט פֿונעם דערבײַיִקן וועלדל, אַז עס 
האָט אַזש יעדן אױפֿגעשױדערט און ביזן מאַרך פֿון די ביינער אויפ- 
געציטערט... יעדערער האָט עפּעס געפֿילט אַן אינערלעכן פּײַן אַ 
שמערצלעכן פֿאַרדראָס און ווייטיק. אַ פֿאַרביטערניש האָט באַוועל- 
טיקט יעדנס נשמה. עפּעס אַ רעבעלישער צאָרן האָט זיך װי אייַנ- 
געגעסן און בײַם האַרצן געשניטן. אַ כּעס, אַ רוגזח, פֿול מיט פּראָ- 
טעסט און ביטער וי גאַל, האָט זיך געמערקט אויף יעדנס געזיכט, 
אַלץ האָט אַ טענה געהאַט צו דעם, װאָס לעבן און טויט איז אין זיין 
האַנט. אין יעדנס מוח האָט געעקבערט די האַרבע פֿראַגע: 

--- פֿאַר װאָס? 

מיט אַן אַנטבלױזטן קאָפּ און בלאַס װוי די װאַנט האָט זיך לאַפּין 
באַװיזן מיט דער פֿינצטערער טעלעגראַמע אין האַנט און האָט גע- 
ציטערט וי אַ בלאַט אין שטורעם. הינטער אים איז געשטאַנען ד"ר 
זאָנענפֿעלד, אַ באַצערטער, אַ בלאַסער, אָבער האָט זיך אָנגעשטרענגט 
רויַקײט אַרױסצוּװײַזן. פֿײַנבערג און ד"ר קעסיל האָבן צו גלײַך 
מיט די פֿרױען זיך מיט טרערן באַװאַשן... 

לאַפּין האָט מיט אַן אױפֿגערעגטער און ציטערנדיקער שטים 
איבערגעלייענט די טעלעגראַמע, װאָס די דירעקטאָרן קאַזעס און 
הירש האָבן צוגעשיקט, זי איז אַזױ געווען געשריבן;: 

מיט טיפֿן טרױער מעלדן מיר אײַך די ביטערע בשׂורה, אַז דער 
פרעזידענט פֿון אונדזער געזעלשאַפֿט יײַקאַ. דער באַראָן דע-הירטא 
איז נעכט, דעם 21סטן אַפּריל? (1896), געשטאָרבן. מיר בעטן די 
קאָלאָניסטן, אַז זיי זאָלן נישט פֿאַרצװײפֿלען און די אַרבעט נישט 
אונטערברעכן. מאַנטיק דעם 27סטן װעט זײַן די באַערדיקונג פֿון 
באַראָן. דעם טאָג זאָל די אַרבעט אָפּגעשטעלט װערן. די קאַנטאָרן, 
אַלע שולן זאָלן זײַן געשלאָסן, און אין די שולן זאָל אין דעם דאָזיקן 
טאָג געמאַכט װערן אַ הזכרה, נאָך דער גרױסער זעל פֿן באַראָן 
דע-הירש ע"ה -- תנצב"ה. 

אַ טײַך טרערן האָט זיך פֿון לאַפּינס אויגן אַרױסגעגאָסן בשעת 
ער האָט געענדיקט לייענען די דעפּעשע. ער האָט די הענט פֿאַר-י 
בראָכן און אַ ווייגעשריי האָט זיך בײַ אים אַרױסגעריסן 

-- נישטאָ מער דער באַראָן! 

די אַדמיניסטראַציע איז באַפֿלאַגט: געװאָרן מיט שװאַרצע 
פֿאָנען,. און שװאַרץ, פֿינצטער, אַ וימש חושך, די אַנטוישונג נאָך 
אַלע האָפֿענונגען איז אין אַלע הערצער אַרײַנגעדרונגען. 

אומגעזאַמט איז דער קאָטש פֿון דער אַדמיניסטראַציע פֿאַרפֿאָרן 
און דאָקטער זאָנענפֿעלד מיט פֿײַנבערגן האָבן זיך גענומען געזעגענען. 

-- זײַט געטרייסט, עלנטע יתומים אין דער װיסטע! -- האָט 
זאָנענפֿעלד געזאָגט און זײַנע אויגן זײַנען אים מיט טרערן אָנגעפֿולט 
געװאָרן --- איך מוז לױפֿן קיין פּאַריז. אָבער איך װעל נאָך, קינדער, 
קומען צו אײַך! 

--- עלנט, עלנט! -- האָבן די פֿרױען איבערגעחזרט זײַנע רייד. 
און אַן אױיסבראָך פֿון אַ שמערצהאַפֿטער יללה האָט די לופֿט געריסן. 

זאָנענפֿעלד האָט זיך אױפֿגעשטעלט אין קאָטש און אַ װײַלע 
באַטראַכט די וויינענדיקע מאַסע, האָט זײַנע לאַנגע הענט צום הימל 
אױפֿגעהױבן, פּונקט װוי איינער זאָגט: ,פֿאַרלאָזט זיך אויף אים, ער 
איז נישט געשטאָרבן!.. 


1 מיט פאָמען אויסגעפּוצט. 

זיי זײַנען אָפּגעפֿאָרן, 

שבת איז לאַפּין טעלעגראַפֿיש אַרױסגערופֿן געװאָרן קיין בוע- 
נאָס-אײַרעס. און מיר זײַנען פֿאַרבליבן אַלײן. אַליין אין אונדזער 
עלנט און מיט דעם פּלאָך ?, דעם אַדמיניסטראַטאָר נאָרמאַן, װאָס איז 
בײַם גרויסן בראָך אויך אָפּגעקומען מיטן זאָגן; לאַדנאָ 5 

דער הזכרה-טאָג, דער 27סטער אַפּריל, איז אָנגעקומען. איך 
וויל זיך גאָר נישט אונטערנעמען צו שילדערן די האַרצרײַסנדיקע 
סצענע, װאָס האָט זיך יענעם טאָג אָפּגעשפּילט אין דער שול פֿון 
דער 49סטער גרופּע, בײַם הספּד נאָכן באַראָן. פֿאַר דעם דאַרף מען 
זײַן אַ ירמיה, אַ רבי יהודה הלוי אָדער כאָטש אַ ביאַליק, 

אָ, די איראָניע פֿונעם שיקזאַל! -- אויב מ'קאָן זיך אַזױ אויס- 
דריקן -- װאָס פֿאַר אַ ביטערער סאַרקאַזם! חדשים-לאַנג האָט מען 
צוגעגרייט אַ כאָר זינגערלעך, אויף אַ מי שבירך צו מאַכן דעם באַראָן 
בײַם קבלת-פּנים און איצט -- אומגליק! -- דאַרפֿן די זעלביקע 
אַנשטאָט אַ מי שבירך זינגען גאָר אַן אל מלא רחמים! 

דער באַראָן איז טויט! װוי דער געהײימענישפֿולער טײַוול אָדער 
מלאך לאַכט עס אויס דעם מענטשףן וי ער מאַכט עס צו שפּאָט אַלע 
מענטשלעכע אילוזיעס! וי ער אַנטױשט אַלע האָפֿענונגען און פֿאַר- 
פֿינצטערט אַלע טרוימען! ביטער און. קװאַלפֿול, שמערצלעך איז די 
פֿאַרװאַנדלונג געװען! די װוּנד האָט זיך טיף אין האַרצן אײַנגעגעסן 
און דער מענטש, דער יחיד פּונקט װי דער רבים, מוז פֿאַרן צופֿאַל 
בייגן דעם קאָפּ און עס נאָך אָננעמען באַהבֿה.. 

דעם אַלטן יאַקובאָוו האָט מען געשטעלט דעם הספּד מאַכן. אױפֿן 
אַלטן ליטװיש-סקאַרבאָװון סטיל האָט ער, נעבעך, צונױפֿגעקלעפּט 
װוּ נאָר ערגעץ אַ פּסוק פֿון קינות ובֿכיות -- אָט וי איינער זאָגט: 
נאַט אײַך, ברידער, נעמט און קלאָגט! --- דער עולם האָט אים גע- 
פֿאָלגט, 

נאָך אים האָט גערעדט דער שוחט אײַזיק גלאַזערמאַן. ער האָט 





? טויגעניכטס. -- * (װערטלעך) שיין, (גוט, נאָר געזאָגט..), 

זיך בלויז געסטאַרעט אײַנצושמועסן די פּשוטע קאָלאָניסטן, אַז דער 
באַראָן איז גאָר נישט געשטאָרבן.. ,ראשית איז זיכער -- האָט ער 
געזאָגט -- אַז אַ צדיק שטאַרבט גאָר נישט והשנית איז דאָך עפּעס 
פֿאַראַן תּחית-:המתים!..* 

דאָס מגידות פֿון ביידע רעדנערס האָט דעם עולם גאָר וייניק 
געטרייסט: ס'האָט זיי להיפּוך -- געערגערט. זיי האָבן געװוּסט, אַז 
עס איז דער קבֿורה-טאָג פֿונעם באַראָן, אַז ער אין טױט, אַז ער 
גייט-אַרונטער אונטערן שװאַרצן דעק פֿון דער ערד, און אַז ער װעט 
שוין מער קיין מאָל נישט קומען זען זײַנע קינדער אין דער װײַטער, 
פֿאַרװאָרפֿענער מדינה!.. זיי האָבן געזוכט עפּעס אַ טרײסטװאָרט, 
אַ װאַרעם װאָרט, װאָס זאָל עטװאָס לינדערן זייער שמאַרץ. 

מײַן פֿרײַנד אַבֿרהמל ראָזענפֿעלד האָט שוין פֿיל בעסער גע- 
רעדט. ער האָט גערעדט צום האַרצן 

,דער ערשטער, משה, האָט אויך נישט דערלעבט צו זען זײַנע 
ליבע בני-ישׂראל אין געבענטשטן לאַנד. אַזױ פֿירט זיך שוין פֿון 
אײביק אָן. אַ מענטש איז נישט קיין אײיביק וועזן. װוי איינער, װאָס 
ווערט געבוירן, האָט ער דאָך אויך געמוזט שטאַרבן... אָבער אַ פֿאָלק, 
איבער הױפּט, דאָס ייִדישע פֿאָלק, שטאַרבט נישט, קיין מאָל נישט!" 

אויף מיר איז דער גורל געפֿאַלן צו שליסן די הזכּרה. 

אַז איך בין אויף דער מיט שװאַרצן באַהאָנגענער בימה גע- 
שטאַנען און אַנטקעגן מיר געהאַט דאָס ליכטיקע, גוטמוטיקע בילד 
פֿונעם באַראָן, װאָס האָט מיך וי אָנגעקוקט און צוגעשמייכלט, איז 
מיר אָנפֿאַנגס דער געדאַנק געקומען, אַז דער שוחט האָט רעכט: 
;דער באַראָן איז נישט געשטאָרבן! קיין צדיק שטאַרבט נישט!.. 
אָבער דער אָנבליק פֿון דער מאַסע אַבֿלים, די עלנטע פֿאַריתומטקײט, 
װאָס האָט זיך אין די פֿינף טעג אויף אַלע פּנימער צעגאָסן, האָט מיר 
נאָך דעם געוויזן די ריכטיקייט: , טױט איז דער באַראָן, פּונקט וי 
אַלע טויטעוּ" 

מײַן פּראָטעסטירנדיקער גײַסט, מײַן נאַטור נישט נאָכצוגיין 
נאָכן רובֿ, נישט וויינען אָדער לאַכן, ווען אַנדערע טוען עס, האָט מיך 

וי אָנגערעדט אַ ביסל אױפֿצומונטערן די נאַיווע מענטשן און זיי ‏ 
דעם טרויער צו פֿאַרלײַכטערן. איך האָב אויך געװאָלט אַ ביסל אָפּ- 
שװאַכן דעם אײַנדרוק פֿון די מיסטישע רעדעס איבער צדיקים, 
תּחית-המתים און יענער וועלט.. האָב איך צווישן אַנדערע דעמאָלט 
געזאָגט; 

;דער טויט, דאָס ניעוט- זיַן, דאָס נישט-לעבן, איז אַ פּראָבלעם, 
װאָס אונדזער ייִדיש פֿאָלק באַשעפֿטיקט זיך נישט מיט דעם.. מיר, 
ייִדן, האָבן גאָר נישט װאָס צו טאָן מיטן טויט. דער איביקער סוד, 
װאָס ליגט נאָכן לעבן, דאָרט הינטער דער טיר פֿון יענער זײַט קבֿר 
-- וועגן אָט דער מיסטעריע שװײַגט אונדזער ביבל! אין אונדזער 
הײיליקער תּורה איז די הויפּטזאַך -- דאָס לעבף דער יִדישער גאָט 
איז אַ לעבעדיקער! אַן אל חי. בײַ זיי שטייט-אויף אַ גאָט תּחית- 
המתים און בײַ אונדז זאָגט די תּורה: פֿאַר דײַנע גוטע מעשׂים וועסטו 
האָבן אַ לאַנג לעבן -- אַ שׂכר אין והאַריכת ימים.. אונדזערער אַ 
גרויסער מאַן, װאָס טוט גוטס זײַנע מיטמענטשן, האָט דערפֿאַר אַ 
גרויס, אַ לאַנג לעבן, דאָס הייסט, זײַן גוטע און גרויסע אידעע, װאָס 
ער האָט געשאַפֿן, ציט זיך לאַנג, אויף דורות, מעג ער אַלין שוין 
זײַן ‏ טױיט: זײַן געדאַנק, זײַן אידעאַל לעבט אָבער שטענדיק! און 
טאַקע דערפֿאַר שטעלן מיר אונדזערע גדולים קיין מאָנומענטן גישט, 
װײַל מיר באַערן נישט דעם חומר, װאָס פֿאַלט אויף אײיביק אַװעק 
און קומט שוין קיין מאָל נישט צוריק, נאָר מיר רעכענען זיך מיט 
דעם גײַסט, מיט די גוטע טאַטן און מעשׂים! די אידעע פֿונעם באַראָן 
איז דאָך דאָ, פֿאַר אונדזערע אויגן -- זי לעבט! ער האָט געשטרעבט 
אונדזער פֿאָלק אומצוקערן צו דער ערלעכער אַגריקולטור-אַרבעט, 
נו, דאַרפֿן מיר זען מיט אַלע כּוחות פֿאָרצוזעצן און אויפֿהאַלטן די 
ייִדישע קאָלאָניזאַציע, דערציען אַ דור פֿון ריכטיקע, געטרײיע, איבער- 
געגעבענע ייִדישע פּוערים! לאָמיר צום אָנדענק פֿון דער נאָבעלער 
זעל פֿון דעם באַראָן אַלע קינדער, װאָס װעלן דורכן יאָר געבוירן 
ווערן, אַ נאָמען געבן משה אָדער הירעז..? 


נישט געקוקט װאָס די פֿרומאַקעס זײַנען אַ ביסל ברוגז געװאָרן 

פֿאַר מײַן מיינונג, האָט מען דעם פֿאָרשלאָג כּמעט איינשטימיק אָן- 
גענומען. און אַ סך פֿון די משהס און הירשס, די נעמען נאָכן באַראָן, 
האָבן שוין אָפּגעדינט אין דער אַרגענטינער אַרמײ, 

דער עולם האָט זיך אײבערפֿלעכלעך באַרויִקט, אָבער דער 
טרויער האָט זיך פֿאַרקליבן טיף אין האַרצן, װוּ ער טליִעט נאָך ביזן 
הײַנטיקן טאָג, 

-- שטיפֿקינדער זײַנען מיר געבליבן! -- האָבן דאַן די קאָלאָ- 
ניסטן געיאָמערט --- מיר פֿאַלן איצט אַרונטער אונטער דער שטיפֿ- 
מומע, דער ייִקאַ! 

די פֿאַרטרױערטע האָבן דעמאָלט אַ גרויסן אמת אומבאַװוּסט 
אַרױסגעזאָגט. דער אינסטינקט האָט די ריכטיקייט דערפֿילט! 

ווען מע זאָל דורכציען אַ פֿאָדעם דורך דער קאָלאָניזאַציע פֿון 
דער צײַט אָן, װאָס דער באַראָן איז טויט, װעט ער אַרױס שמוציק, 
שװאַרץ און טײלװוײַז רויט --- פֿאַרבלוטיקט.,. ערטערװײַז גאָר מיאוס 
אויסגעשמירט, עקלהאַפֿט און פֿאַרפּאַטשקעט דורך דער הנהגה.. 

זייער וייניק צײַט האָט אויף אונדזערע אימיגראַנטן, וועלכע 
שטרעבן און ווילן פֿאָרזעצן דעם באַראָנס הויכן אידעאַל, די זון גע- 
שײַנט. אַ סך פֿון די קאָלאָניסטן האָבן נאָך די שיינע זונען-שטראַלן 
גאָר אין די אויגן נישט געזעןיי 

--- ווער איז שולדיק דערין? אויף וועמען פֿון ביידע צדדים -- 
די ייִקאַ און די קאָלאָניסטן --- פֿאַלט אַ גרעסערער פּראָצענט התחיי" 
בֿות? ווער איז מער שולדיק אין דעם שלעכטס? 

מיר זײַנען אויך טײילװוײַז שולדיק, אמת, נישט קיין סך, אַ ביסל, 
אָבער חייבֿים זײַנען מיר אויך! נאָר פֿעסטצושטעלן די ריכטיקע מיט- 
שולדיקייט איז נישט מײַן אױפֿגאַבע. זאָל דאָס טאָן דער צוקונפֿטי- 
קער היסטאָריקער, פֿאַר וועלכן די דאָזיקע בלעטער װעלן קאָנען 
דינען וי אַ מאָסגעבנדיקער מאַטעריאַל. מעגלעך, אַז ער, גריבלענ- 
דיק זיך, װעט באַשטימען די ריכטיקע שולד פֿון יעדן איינעם. 

די יורשים פון באַראָן הירש. 


קיין שום מענטש וערט פֿון אַ שטיין ניט געבוירן. ס'איז פֿאַראַן 
אַ טאַטע, אַ מאַמע, קינדער, משפּחה און במילא שוין יורשים: אַן 
אָנגענומענע נאַרישקײט, אַ כראָנישע קרענק, אַ װעלטפֿעלערײ. 

יעדער מענטש אַרבעטאָפּ זײַן באַשרענקט ביסל יאָרן פֿאַר זיי, 
פֿאַר די יורשים... אייניקע פֿאַרגינען זיך אַליין אַפֿילו דאָס שפּײַעכץ 
פֿון מויל ניט אַרונטערצושלינגען... אַלץ ווערט קאָנסערװירט, באַ- 
האַלטן פֿאַר זיי, פֿאַר די גליקלעכע... ווער זײַנען זיי עס, אָט די 
וועלט-דעראָבערערס? און ווער קומט דען אין קבֿר אַרײַן אָנזאָגן 
װאָס זיי, די יורשים דײַנע, מאַכן מיט דײַן אָפּגעשפּאָרטער מי? און, 
איבער הױפּט, צי זײַנען זיי עס גאָר יענע, פֿון וועלכע דו האָסט 
בײַם לעבן געדענקט? 

אָט אָ דאָס זעלביקע האָט מיטן באַראָן פּאַסירט, 

אַ לעגענדע האָט זיך דאַן אין די קאָלאָניעס אַרומגעטראָגן 
וועלכע שמעון חלפֿתא, אַ קאַװקאַזער הויכער ייָד, האָט זי אַהערגע- 
בראַכט און פֿאַר די קאָלאָניסטן דערציילט,.. איר מעגט זי הער 


-- געשטאָרבן דער באַראָן -- דערציילט חלפֿתא -- פּשוט 
געשטאָרבן, וי אַלע מענטשן שטאַרבן.. מיט אַלע זײַנע געלט- 
אוצרות האָט ער זיך דאָך ניט געקענט אױסקױפֿן בײַם טויט -- 
אַפֿילו ניט אויף איין טאָג, איין שעה, אַ סעקונדע.. ס'איז געקומען 
דער שװאַרצער מיט די טויזנט אויגן... האָט ציניש אַ שמייכל געטאָן; 

-- װאַרף-אַװעק, באַראָן, די קאָמעדיע מיט די גאָלדענע שערב- 
לעך און קום! נאַקעט, אָרעם ביסטו געבוירן און אַ בלויזער, אַ הוי- 
לער, גייסטו-אַרונטער אין בויך פֿון דער מוטער ערד.. 

װוי אַ געניטער געשעפֿטסמאַן -- זאָגט חלפֿתא -- האָט דער 
באַראָן דערקענט, אַז דער שליח איז געשיקט פֿונעם העכסטן גע- 
ריכטהויז,.. און ס'וועט נישט העלפֿן קיין שום פּראָטעסט... האָט ער 


4לי 

נאָר אַ שפּאָטישן בליק געװאָרפֿן צום פֿיל-אױגיקן, האָט אויסגעצויגן 
זײַנע אַלע צען פֿינגער: / 

-- נאַ זע, טײַװל, איך נעם גאָר נישט מיט זיך מיט!, 

און אין דער שטיל האָבן זײַנע שטאַרבנדיקע ליפּן געפֿליסטערט; 

-- שמע ישׂראל! פֿאָלק ישׂראל, דו ביסט מײַן יורש!.. בידך 
אפֿקיד רוחי, בײַ דיר, מײַן טײַער פֿאָלק, באַהאַלט איך מײַן גײַסטיקן 
אידעאַל, מײַן קאָלאָניזאַציע-אידײ, מײַנע אָפּגעשפּאָרטע מיליאָנען.. 

אַלע טויזנט אויגן האָבן זיך בײַם שװואַרצן מיט חוזק אָנגעפֿולט; 

-- דאָס פֿאָלק? כא, כאַ, כאַ! און אַװוּ זײַנען עפּעס די אַפּוטרופּ- 
סים, די כּלל-פֿאַרזאָרגערס, די אייביקע יורשים פֿונעם פֿאָלק? 

דער איידעלער באַראָן האָט שוין די חוזק-רייד פֿונעם שװאַרצן 
נישט געהערט. אַ פֿינצטערניש האָט זיך איבער אַלץ צעשפּרײט, 
דער שװאַרצער שטערן, װאָס באַגלײט די ייִדישע אומה אויף איר 
לאַנגן גלות-וועג, האָט זיך גלײַך באַװיזן און אַלץ אין שװאַרצן פֿאַר- 
הילט, און אין דער חשכות האָט דער גאָלדברונעם פֿון באַראָן גע- 
װאָרפֿן זײַן שײַן, האָט באַלױכטן אַ באַנדע אַפּוטרופּסים, כּלל-פֿאַר- 
זאָרגערס, װאָס האָבן זיך צום אוצר געצויגן.. 

פּלוצעם האָט זיי אַ שטאַרקע, הויכע שטימע וי איבערגעשראַקן: 

-- 206 2004 --- האָט זיך דערהערט אַ קול -- 206 114 ? 
איר, פֿראַנצײיזישע ייִדן? -- האָבן עטלעכע ברייטע פּנימער מיט אָנ" 
גערוקטע קוטשמעס ? אויף די קעפּ אָנגעשריִען -- איר? וי קומט 
איר אַהער? דאָס גאָלד איז פֿאַר אונדזערע רוסישע אומגליקלעכע 
ברידער באַשטימט, און מיר זײַנען זייערע פֿאַָרשטײערס, אַפּוטרופּ- 
סים פֿון זעקס מיליאָן יורשים.. 

און מיט גרויע הענטשקעס האָבן זיי דעם ברונעם מיט גאָלד 
אַרומנעמען געװאָלט, 

ביידע צדדים האָבן זיך צוזאַמענגעשטױסן -- דערציילט חלפֿתא 


? (רוסיש) װאָס הייסט? -- ? הויכע רוסישע היטלען. 

--- ס'װואָלט געווען געקומען צו... ווען ניט די אַלטע, זייער אַ קלוגע 
פּאַריזערין טאַקע, דיפּלאָמאַטיע הייסט זי 

--- איך ווייס, איך ווייס! -- כאַפּט-אונטער אונדזערער אַ קאָלאָ- 
ניסט, אַ בעל-עגלה פֿון דער היים -- אַ פּשרה געמאַכט: די רוסן 
די לייצעס געגעבן צו האַלטן.,. און די פֿראַנצױזן, אױפֿן רײַכן באַ- 
ראָנס טלומעק, װעלן האַלטן די בײַטש... אײַ װועט מען אײַך שמײַסן, 
פֿערדעלעך מײַנע! --- פֿאַרענדיקט דער בעל-עגלה און צעלאַכט זיך 
מיט זײַן רויטער צורה, אַרוסטשירענדיק זײַנע געלע ציין. 

דער עולם האָט אָבער פֿון דעם וויץ נישט געלאַכט. די הויט 
אויף די ביינער האָט וי אױפֿגעציטערט.. 

דער אינסטינקט, װאָס די נאַטור האָט געשאַנקען אַיעדן וועזן 
צו דערשמעקן זײַן טױטפֿײַנט פֿון װײַטן, אָט דאָס געהיימע געפֿיל 
האָט אין אונדז דערװאַכט. מיר האָבן פֿאַרהאַסט די אַפּוטרופּסים, 
די אַדמיניסטראַציע מיט אונדזער גאַנצער נשמה. די שׂנאה האָט זיך 
פֿאַרשאַרפֿט, האָט זיך באַלד העל צעפֿלאַקערט און האָט אַרױסנע- 
רופֿן אַ מין רעבעל-אַנאַרכיע... פֿון די אַדונים, די באַאַמטע, איז דאַן 
קיינער מיט אונדז ניט פֿאַרבליבן. 


דער געפילפולער אַדמיניסטראַטאַר װאַרשאַװסקי 


דעם צווייטן דעצעמבער 1896 איז אָנגעקומען אין דער קאָלאָ- 
ניע אַ רוסישער אַדמיניסטראַטאָר, גאָספּאָדין װאַרשאַװסקי. אַ פֿולער 
מענטש פֿון אַ יאָר 40 מיט אַ רוסיאַװער באָרד און בלויע מילדע 
אויגן, אַ מענטש מיט אַ וייך האַרץ, פֿול מיט ליבע צום רוסישן 
אימיגראַנט, מיט אַ װײַבערשער נשמה דערצו. װאָס עפּעס -- האָט 
ער געװיינט! די קאַלאָניסטן האָבן אים אַ פּנים שוין דערפֿאַר אַלײן 
גאָר וייניק רעספּעקטירט. זיי זײַנען שוין געווען אײַנגעװױינט צו 
דער האַרטקײט, צום בייזן בליק פֿונעם מושל, און דאָ --- נאַ דיר גאָר 
אַן אָדון װאָס וויינט!, 

ווען ער האָט, אַ שטייגער, אין שול דערזען, אַז אַ סך קינדער 
גייען באָרװעס און די הויזלעך זייערע זײַנען איבערגענייט געווען 
פֿון דער מאַמעס חופּה-קלייד, דערצו נאָך מיט אַ לאַטע אױף אַ 
לאַטע, נו, האָט ער זיך צעוויינט, איז ער גלײַך געפֿאָרן קיין קאַסאַ- 
רעס און האָט דאָרט אַ פֿופֿציק קינדער אָנצוגלעך געקױפֿט און פֿון 
זײַן אייגענער טאַש באַצאָלט, נו, טוט אַזױנס אַן אַדמיניסטראַטאָרן 

אַ שלאַנג האָט אַ ביס געטאָן לייזער זאַסלאַװסקיס אַ ייִנגל. 
לױפֿט די מוטער מיט דעם געביסענעם קינד אין אַדמיניסטראַציע 
צום רופֿא מאַליס. אַז װאַרשאַווסקי האָט דערזען, װי דאָס פֿיסל בײַם 
קינד ווערט װאָס אַ מאָל מער געשװאָלן, און געהערט װי די מוטער 
קלאָגט --- , פֿאַרפֿאַלן מײַן קינד! מיר זײַנען אָן אַ דאָקטער!ּ אויף אַ 
קאַטאָרגע האָט מען אונדז פֿאַרשיקט, אַרעסטאַנטן גיט מען אויך אַ 
דאָקטער!* -- האָט ער געקללהט די פֿראַנצײזישע ביוראָקראַטיע, 
וועלכע וויל ניט פֿאַרשטײן די ליידן פֿון רוסישן ייִדן! 

--- איך װועל טעלעגראַפֿירן צו דער באַראָנעסע הירש.. -- 
האָט ער געזאָגט -- איך על שרײַבן קיין פּעטערבורג... מײַן גאָט! 
װאָס פֿאַר אַ שקרים די דירעקציע-באַריכטן טראָגן איבערן ים!. 
אײיראָפּע מיינט דאָך, אַז איר זײַט גליקלעך!י. 

און ער האָט זײַנע רייד מקיים געווען. טאַקע צוליב זײַן טעלע- 
גראַמע האָט די פֿרומע באַראָנעסע דע הירש באַלד אַרױסגעשיקט 
דעם יונגן דאָקטער לעווענזאָן, וועלכער האָט נאָר װאָס זײַן שטודיום 
פֿאַרענדיקט אין דער שוייץ אױפֿן באַראָנס קאָסטן. אַלין האָט ער 
געשטאַמט פֿון קאַמעניעץ-פּאָדאָלסק און זײַנע עלטערן זײַנען געווען 
קאָלאָניסטן אין מאַוריציע. די באַראָנעסע האָט אים אױיך אַ פּאָר 
טויזנטער מיטגעגעבן אויף מעדיצין און מעדיצינישע אינסטרומענטן, 

דער גוטער װאַרשאַווסקי האָט באַלד די אַדמיניסטראַציע-קאַסע 
געעפֿנט: פֿאָרשוס האָט דאָס געהייסן. צו פֿינף פּעזעס אויף אַ פֿאַר- 
זייטן העקטאַר האָט ער אַיעדן אויסגעליען. און די העקטאַרן האָט 
מען שוין דעמאָלט ניט געמאָסטן. 

איז פֿרײלעכער געװאָרן אין דער קאָלאָניע. 

אַ צוועלף-טאָגיקער רעגן 


עס האָט זיך אָנגעהויבן דער שניט פֿון 1897. דורך דער פֿריער- 
דיקער טריקעניש איז קיין סך שטרוי אױפֿן פֿעלד ניט געווען. די 
פֿרי-װײיצן האָבן װינציק שטרוי, דערפֿאַר אָבער אַ סך זאַנגען מיט 
גוטע קערנער געהאַט. זיי האָט מען כּמעט אַלע באַלד אַראָפּגעשניטן 
און אין די פּאַרװעס 1 צוזאַמענגעלײגט. די דרעשמאַשינען האָבן באַלד 
אָנגעהויבן דרעשן און אַ גלענצנדיקן רעזולטאַט אַרױסבאַקומען. די 
שפּעטע ווייצן --- זיי זײַנען דאָס רובֿ געווען --- זײַנען נאָך גרינלעך 
געשטאַנען אױפֿן װאָרצל און געװאַרט. 

װאַרשאַװוסקי איז גאָר אַנטציקט געווען פֿון אונדזער אַרבעט, 
אַ גאַנצן טאָג איז ער אַרומגעפֿאָרן אויף די פֿעלדער און געשעפּט 
תּענוג פֿון אונדזערע מיידלעך, װאָס גייען נאָך דער שנײַדמאַשין, 
שטעלן-צונויף סנאָפּעס, צי פֿון אונדזערע אַרבעטערס. אַלץ איז גע- 
גאַנגען כּשורה. מען האָט שוין אָנגעהױבן שנײַדן דעם שפּעטן ווייץ 
אויך. איז אָבער אַ פּנים קיין מזל ניטאָ! 

דעם 18טן יאַנואַר 1897, אין סאַמע ברען פֿון שניט און פֿון 
דרעשן, האָט זיך פֿאַררעגנט,.. גענומען אַזױ רעגענען, וי עס קען 
נאָר פּאַסירן אין דרום-טראָפּישן אַרגענטינע: װוי מיט צעבערס האָט 
געגאָסן. צוועלף טעג נאָך אַנאַנד האָט געמבולט. די ערד איז אַזױ 
צעווייקט געװאָרן, אַז מען האָט די מאַשינען ניט געקענט רירן פֿונעם 
אָרט. צװאַנציק פּאָר אָקסן האָט מען אינעם מאָטאָר געשפּאַנט, אָפּגע- 
שטעלט אייניקע מעטער און --- ער איז אין דר'ערד. די אָקסן האָבן 
זיך אונטערגעריסן, געגרוזניעט ביז אין די בײַכער אין בלאָטע, 
געשטעקט די רויטע צינגער פֿון מויל, געפּרײַכט, געסאָפּעט, גע- 
ריסן די קייטן, צעבראָכן דעם דישעל און נישט געקענט רירן פֿון 
אָרט, | | 


1 אָפּגעשניטענע זאַנגען צונויפגעלייגט אין דער פאָרעם פון אַ שטיבל, 

אַ גאַנצן חודש האָט אַזױ גערעגנט. בײַ די פּאַרװעס וייץ אויפן 
קאַמפּ זײַנען אויף די דעכער אױיסגעװאַקסן גרינע גרעזלעך און ביס- 
לעכװײַז אײַנגעזונקען געװאָרן אין דער ערד. אייניקע האָבן זיך פֿון 
דער נאַסקײט אָנגעצונדן. מ'האָט געזען, װי אַ דינער רויך זעצט- 
אַרױס פֿון אינעװייניק. אַנטקעגן דער הייס ברענענדיקער זון האָבן 
אָפּגעשלאָגן פֿונקען פֿײַער פֿון גרינע, שיינע אױיסגעװאַקסענע בערג- 
לעך. אַזױ זײַנען פֿון סטערטעס ? ברויט געװאָרן מיסט... 

ישׂראל ראָגאָרװו, אַ קליין נידעריק ייִדל פֿון דער ליטע, זייער אַן 
אַרבעטזאַמער קאַלאָניסט, שטייט און טענהט מיט װאַרשאַװסקי: 

-- זאָגט מיר אָקערשט, איך בעט אײַך, צו װאָס פֿאַר אַ שד 
האָבן זיי אויסגעזוכט אַרגענטינע? שוין זעקס יאָר פּלאָגן מיר זיך 
דאָ. איין צרה איז גרעסער פֿון דער צווייטער. איין אומגליק פֿאָלגט- 
נאָך דאָס צווייטע. ס'איז גאָר קיין באָדן נישט פֿאַר אַגריקולטור.., 
קיין אָפּגעזעצטער קלימאַט... מיר ווערן דאָ פֿאַרפֿאַלן אין כֹּף הקלע... 

-- פֿאַרפֿאַלן בנאמנות! --- פּאָטאַקעװעט אים דער צוייטער 
ליטװאַק ישעיה שאַפּיראָ, אַן איידעלער ייַד מיט אַ געדיכטער באָרד 
-- אַ קללה, אַ חרם איז פֿאַראַן פֿון דאָן יצחק אַברבנאל, אַז מ'זאָל 
ניט באַאַרבעטן די ערד, װוּ די אינקוויזיציע האָט ייִדישע ביינער 
געברענט, און דאָ האָט מען געברענט.. בנאמנות.. פֿאַרזיכערט ער 
-- די קאַלאָניזאַציע װוצט דאָ נישט האָבן קיין קיום.. 


7 א 


דער דלות איז װוידער דאָ 


עס קלײַבן זיך צוזאַמען אַרום װאַרשאַװסקין די אַלע אָנגע- 
ווייטיקטע קאָלאָניסטן און האָבן הנאה, װאָס זיי קענען זיך כאָטש 
אַ ביסל אַראָפּרײדן פֿון האַרצן. 

הכּלל, דורכן רעגן איז דער שניט פֿאַרפֿױלט געװאָרן. דער 


2 געאָרדנטע קופּעס, לאַגערס. 

דלות האָט זיך ווידער אין קאָלאָניע אַרײַנגעקליבן און זיך צעזעצט 
בהרחבֿה. 

דאָס ווייץ, װאָס מען האָט שוין יאָ אױיסגעדראָשן, איז אַרױס- 
געקומען צעװאַקסן, נאַס און האָט אַ קליינעם װערט געהאַט. װאָלט 
כאָטש די מיל געאַרבעט, װאָלט מען דאָס נאַסע ווייץ װי עס איז 
צעטריקנט און געמאָלן אויף ברויט. שטייט אָבער אויך די מיל, 
דרײַ מעכאַ;יקערס האָבן זיך געפּאָרעט אַרום דער מאַשין, אָבער זי 
האָבן זי ניט געקענט פֿאַרריכטן, 

און צום אומגליק האָט מען דעם גוטן װאַרשאַװסקין אויך באַלד 
צוגענומען פֿון אונדז, 

--- װוײַזט-אױס, אַז די פֿראַנצײזן האָבן געזיגט, און פּעטערבורג 
איז אַרונטערגעפֿאַלן... --- אַזױ האָבן די קאָלאָניסטן דעמאָלט צוישן 
זיך גערעדט, 

װאַרשאַווסקי האָט זיך פֿײַן צעזעגנט מיט אונדז און מיט דעם 
אַלטן פּזמון פֿון אַלע אָפּרײַזנדיקע, האָט ער מבֿטיח געווען אונדז 
ניט צו פֿאַרגעסן --- ,איך װעל ניט פֿאַרגעסן מײַנע אָרעמע ברידער, 
וועלכע כ'לאָז אין דער מדבר" -- האָט ער געזאָגט בײַ זײַן געזע- 
גענען. נאָר אַז ער איז אַװעקגעפֿאָרן, האָט זײַן שטעלע פֿאַרנומען 
דער פֿראַנצײזישער שפּיאָן און יעזויַט פּראָפֿעסאָר הײַיִם. ער האָט 
אַ גאָר קליינעם צער געהאַט פֿון דער דעמאָלטיקער קריטישער לאַגע. 
ער האָט זיך ברייט צעזעצט אױפֿן כּסא:המלוכה און מיט אַ פֿעסטערן 
טאָן אַזױ געזאָגט: 

--- שטאַמפֿן זי מאַיַס צום עסן. מאַן ברויכט קיין ברויט, זאָ 
לעבען די אָרעמע איטאַליענער זי 

ס'איז אונדז ווידער געװאָרן שלעכט, און אפֿשר גאָר ביטער, 
אָבער מיר האָבן ניט פֿאַרצװײפֿלט. מען איז גראָד געווען אָפּטימיס- 
טיש געשטימט, די אידעאַליסטן האָבן געדרונגען, אַז דאָס טרעפֿט 
אומעטום, עס קומט אַ רעגן אין מיטן שניט און פֿאַרדאַרבט דאָס 


! באניצט קוקורוזע... מידאַרף קיין ברויט נישט, 

ברויט; די אָרעמע, װאָס האָבן גאָר אַ קנאַפּן שניט סײַ װי סײַ געהאַט 
זײַנען צופֿרידן געווען מיטן אױסגלײַך: ;איצט זײַנען מיר אַלע 
גלײַכע יחסנים, נישטאָ קיין ר' געצעלע דער גבֿיר, דער בעל-הגוף 
פֿון דאָרף...* 

אַז עס איז נישטאָ אויף וועמען צו פֿאַרלאָזן זיך, האָט יעדערער 
שוין גוט געװוּסט, און מען האָט אָנגעהויבן זוכן אַרבעט, עפּעס צו 
פֿאַרדינען, יעדער צו װאָס ער איז פֿעיִק געװען 


מײַן עלטערער זון, דעמאָלט שוין אַ בר-מצווה-בחור געווען, 
איז פֿאַר אַ סנאָפּעס-אױפֿשנײַדער בײַ דער דרעשמאַשין פֿאַרדונגען 
געװאָרן. אַ גאַנצן טאָג איז ער געשטאַנען אויבן נעבן צילינדריסט 
און האָט צעשניטן די שטריקלעך פֿון די סנאָפּעס װאָס גייען אין 
באַראַבאַן אַרײַן. די מוטער האָט אָפּגעהיט, אַז פֿאַר טאָג, איידער 
ער איז צו דער אַרבעט אַװעק, זאָל ער תּפֿילין לייגן... איך און נאָך 
אַזעלכע בריות האָבן מיר אָפּגעזוכט װויאַכעװען", דאָס הייסט, בעל- 
עגלהווען, בײַ אייגענע און אין דער פֿרעמד.. 


זעקס אָקסן האָב איך מיר אײַנגעשפּאַנט, אױפֿגעלאָדן 320 זעק 
ווייץ און מיט נאָך בעלי-עגלות בין איך קיין קאַסאַרעס געפֿאָרן 
אויף יו"ט (פּסח) צו פֿאַרדינען. אַז דער װאָגן אין אין אַ בלאָטע 
פֿאַרגרוזנעט געװאָרן,. האָט מען מחילה די תּחתּונים אַראָפּגעװאָרן 
די זעק אַריבערגעטראָגן און מיט אַ גמרא-ניגון אונטערגעטריבן די 
פֿערד: ,װאַמאָס, קאַטשאַניע! װאַמאָס, נעגראָ!" אַבי פֿאַרדינט, מיטן 
אייבערשטנס הילף, דרײַ פּעזעס, וועלכע. אונדזער גוטע קרעמערין 
פֿרומע פּאַלאַטניק פֿלעגט שוין אויף דעם פּאַפּירל אױסצאָלן, אמת, 
נישט אין מזומן, נאָר מיט עסנװאַרג... 

אַז ס'איז נאַכט געװאָרן און מ'האָט זיך אַרײַנגעלײגט אין װאָגן, 
דאָס אויערשטריקל אויף די הערנער בײַ די אָקסן פֿאַרבונדן, האָט 
מען זיי שוין גאָר נישט באַדאַרפֿט זאָגן --- די אָקסן, הונגעריק און 
דאָרשטיק, וי נאָר זיי האָבן דעם ליידיקן װאָגן דערפֿילט, זײַנען זי 
געלאָפֿן מיט אַ גאַלאָפּ אַהיים, 

אַ בעל-עגלהשער כאָר 


פֿרײלעך האָט זיך דעמאָלט געבעל-עגלהװועט אין דער ליכטי- 
קער לבֿנה-נאַכט, ווען מ'האָט אױפֿן וועג אָנגעטראָפֿן די צוויי באַ- 
רימטע אװיאַכעראָס" מאַקס רײיכעלסאָן און לייב ווילענסקי. דאָס איז 
שוין פּשוט אַ נחת געווען, ווילענסקי האָט זײַנע מעלאַנכאָלישע זיסע 
אוקראַיַנער לידלעך געזונגען, כאָדע טשומאק, סיעם ליעט זא דתי 
און רייכעלסאָן האָט פֿון זײַנע ביידע פֿױסטן אַ קלאַרינעט געמאַכט 
און אים צוגעפֿײַפֿט צום טאַקט, אָדער ווילענסקי האָט אים אױיף 
זײַן באַריטאָן שטימע אונטערגעהאַלטן, בעת דער פֿײַפֿער האָט אליקום 
צונזערס , צװישן אַזיע און אײיראָפּע" געזונגען: 


צװישן אַזיץ און אײיראָפּע 

בין איך אין אַן אכסניה פאַרקראָכן 
כ'האָב זיך אויסגעמאָשטשעט שלאָפן 
אין אַ שמאָלן קאָרידאָר... 

צו קאָפּנס אמונה 

אונטער דער זײַט בטחון, 

בין איך אָפּגעשלאָפן 

נײַנצן הונדערט אאָר, 


נאָך דעם האָט מען אויסגעזונגען גאָלדפֿאַדענס אַלע לידלעך פֿון 
שולמית, | 


די אָקסן האָבן שוין דעם וועג געקענט און זײַנען זיך אַלין 
װײַטער געגאַנגען,. מיר פֿלעגן זיך אַלע בעלי-עגלות אױפֿן פֿאָ- 
דערשטן װאָגן אויסזעצן און שאַפֿן אַ כאָר. די איבעריקע וועגענער 
אונדזערע זײַנען גלײַך אין דער קאַראַװאַנע נאָכגעגאַנגען. אין יעדער 
בלאָטע און זומפּ האָבן זיך די אָקסן אָפּנעשטעלט, אָפּגענעצט די פֿאַר- 
טריקנטע צינגער, און װײַטער צוגעפֿירט יעדן װאָגן צו זײַן שטוב, 

איין מאָל בײַ נאַכט, פֿאָרנדיק פֿון קאַסאַרעס, זײַנען מיר אַזױ 

אַ גאַנצער כאָר אין גרופּע אַרײַנגעפֿאָרן גראָד מיט דעם פֿערז פֿון 
שולמית: 

פלאַקער פײַערל פלאַקער, 

לײַכט אונדז פריילעך צוֹי. 


דער אַלטער שמעון לעװינסאָן, דעם יונגן דאָקטערס פֿאָטער, 
האָט פֿונעם שלאָף דערהערט פֿײַער, איז ער אַרױס אַ נאַקעטער.. 
חבֿרה האָט אים אױפֿגעכאַפּט און אַ צײַט מיט יאָרן האָט מען זיך 
געוויצלט איבער זײַן דעמאָלטיקער שרעק.. 

אין אָט דער שטימונג זײַנען מיר דעמאָלט געווען װי אַרעס- 
טאַנטן אין טורמע, וועלכע מאַכן זיך פֿרײלעך, לאָזן נישט אַז דער 
יאוש זאָל זיי באַהערשן. אַזױ האָבן מיר דעמאָלט מיט פֿאַרעקשנטער 
גבֿורה זיך נישט געלאָזט איבערגעבן דעם שװאַרצן פּעסימיזם אין 
האַנט אַרײַן. דאָס לעבן איז טאַקע נאָך געווען יונג און די קלעפּ פֿון 
דער רוסישער נאַגײַקע האָבן זיך נאָך געפֿילט אױפֿן לײַב.. אַ צײַט 
מיט יאָרן פֿלעגט מיר זיך נאָך אַלץ חלומען גלינקאַ, דער גובער- 
נאַטאָר פֿון קאַמעניעץ, װוּ איך האָב פֿריִער געװוינט, און זעליאָני, 
דער גראַדאָנאַטשאַלניק פֿון אָדעס, װוּ איך האָב מײַן פּאַס געביטן 
איידער איך בין אַהער געקומען... אַז איך פֿלעג דערװאַכן און דער- 
זען, אַז איך בין אין דער פֿרײַער, שיינער אַרגענטינע, האָב איך זיך 
אויסגעלאַכט פֿון אַלע ליידן... אַזױ בין איך געווען און אַזױ אַלע 
אַנדערע דעמאָלטיקע יונגע קאָלאָניסטן, 

--- פֿרײַהײט, פֿרײַהײט איבער אַלץ!ּ 

דער אַ געדאַנק האָט אין אונדז געלעבט, אונדז באַמוטיקט, 
ביטער איז נאָר די עלטערע מענטשן געווען. 

איך געדענק דעם פּסח פֿון 1897, אַ יאָר נאָכן באַראַנס טויט, 
ווען דער פּראָפֿעסאָר, דער װײַסער יעזויט, איז געזעסן אױפֿן טראָן.. 
האָבן די עלטערע ייִַדן בײַם הלל ביטער געויינט, 

--- פֿיר אונדז אַרױס, גאָטעניו, פֿון דעם נײַעם מצרים! 

און אַזױ וי תּמיד, פּסח, שאַפֿט זיך דער ייד אַ חלום פֿון גאולה, 

אַזױ האָט זיך דעמאָלט אויך, װי אַ נס, צעטראָגן אַ קלאַנג, אַז מיר 


ארץ - ישראל 


ווער האָט די בשׂורה געבראַכט? 

ערגעץ װוּ האָט אַ פֿױגל אין װאַלד געזונגען, אַ פֿרײַער הירש 
איז אין פֿעלד אַדורכגעלאָפֿן.,. אַ בשׂורה האָט זיך פֿון ערגעץ װײַט- 
װײַט דערטראָגן: 

-- ארץ-ישׂראל! 

אַ שטראָם ליכט, אַ כװאַליע פֿול מיט זיסער האָפֿענונג האָט זיך 
איבער אונדזערע קאָלאָניעס צעגאָסן, יעדעס פּנים האָט געשײַנט, י97- 
דע צונג האָט מיט פֿרײד די צוויי ווערטער געפֿליסטערט; 

-- ארץ-ישׂראל! | 

אויף די ועגן שטייט אַ בינטל קאָלאָניסטן, אַלע זײַנען צע- 
פֿלאַמט. מ'רעדט וועגן ארץ-ישׂראל... געבויגענע רוקנס, שװאַרצע 
און גרויע בערד מיט פֿאַרבענקטע פּנימער הייבן די אויגן צום װײַטן 
מזרח און טענהן מיט די הענט.. 

אַ קליינטשיקער ייִד מיט אַ געשוירן גרוי בערדל, מיט זייער אַן 
ערנסטן פּנים, אפֿרױקע װאַגמײַסטער, אַ חבֿר פֿון די בילו!, -- האָט 
נאָך אין די 80ער יאָרן געזאָלט זײַן אין ארץ-ישׂראל --- שטייט פֿאַר- 
פֿלאַמט און רעדט האַרציק; 

--- איר הערט? מ'דאַרף זען, אַז מ'זאָל אונדז באַזעצן אינעם 
גליל, דאָרט װוּ מ'קען זיך פֿאַרנעמען מיט אַגריקולטור, נישט בלויז 
מיט פֿלאַנצן כּרמים.., 

-- ווער זאָל מיר באַזעצן? זיי, דעם באַראָנס דינערס? -- רופֿט 


?(ראשייתיבות) בני ישראל לכו ונלכה, פאָרגייערין פון דער ציוניסטישער 
באַװעגונג אין רוסלאַנד, 

זיך אָפּ מאַקס גערשונאָװיטש, אַ ליטװאַק אַ סקעפּטיקער -- גיכער 
וועלן זיי אונדז קיין בראַזיל טראַנספּאָרטירן, דער געלער פֿיבער זאָל 
אונדז פֿאַרשלינגען, אין טשאַקאָ, אין די פּאַמפּאַס, װוּ די זאַמדן זאָלן 
אונדז די אויגן אויסברענען, אָבער נישט קיין ארץ-ישׂראל... מאַקאַ- 
נעס ?, ברידער! גלייבט זיי נישט.. 

דער ערשטער רעדנער וערט ברוגז: 

-- אַן עבירה, כ'לעבן, צו ריידן אַזעלכע מיאוסע רייד. זיי װעלן 
אונדז אַריבערפֿירן אַהין, און נישט אונדז אַלין, נאָר פֿיל טויזנטער 
ייִדן װעלן זיי מיטן באַראָנס ‏ מיליאָנען קאָלאָניזירן אינעם ארץ- 
האָבֿות --- פֿאַרזיכערט ער מיט האַרץי. 

כּמעט אַלע פּאָטאַקעװען אפֿרױקעס ווערטער. 

עס רוקט זיך אַרױס דער אַלטער יאָסל און שרײַט-אױס: 

--- שאַט! איר הערט, ברידער, איך האָב מורא.. 

אַלעמענס בליקן האָבן זיך אַ קער געטאָן צום אַלטן, וועלכער 
איז געשטאַנען מיט אַלע צען פֿינגער צעשפּרײט פֿאַרן פּנים, װי 
כּהנים בײיַם דוכענען, און אונדז געבענטשט מיט מוראי. 

-- װאָס איז די מורא, ר' יאָשע? -- האָבן עטלעכע שטימען 
מיט אַ מאָל אַ פֿרעג געטאָן. ' 

--- איך האָב פּחד, אַז װוי באַלד זיי מיט אַלע ייִדישע מיליאָ- 
נערן װעלן זיך נעמען צו ארץ-ישׂראל, װעט מען אונדז נישט אַרײַג- 
לאָזןי- 

אַ גרינער, אַן אָרעמער אימיגראַנט מיט צוויי קוישלעך מאַראַנצן 
אין ביידע הענט, מאָטל רעפּעטור, שרײַט-אויס אויף אַ קול אָפּענט- 
פֿערנדיק דעם אַלטן יאַשען: 

-- ווער וועט נישט אַרײַנלאָזן, אַלטיטשקער? דאָס אָרעמע טערקל 
צי דער פֿאַרלײַזיקטער אַראַבער? איך קום ערשט פֿון דאָרטן. איך 
בין געווען אין ארץ-ישׂראל. איך קען עס גוט. לאָזן נאָר די גדולים 
אונדז אַהין נעמען, מעגן מיר גיין אָן שום מוראיי. 


? סתם ריידערייען, באָבע-מעשיותי 


אין אַרגענטינע 21 


דער אַלטער האָט דעם גרינעם אַ װײַלע באַטראַכט און גע- 
שמאַק אָפּגעזיפֿצט: ֶ 

-- נישט פֿאַרן טערק און נישט פֿאַר הגרס קינדער האָב איך 
מורא, מײַן קינד, נאָר פֿאַרן צלם!... די ביינער פֿונעם יוזל ליגן אין 
ירושלים... רוים װועט קיין מאָל נישט דערלויבן ס'זאָל מקוים ווערן 
דער יבֿנה ירושלים... --- פֿאַרענדיקט דער אַלטער און טרערן שטעלן 
זיך אים אין די אויגן, 

דער גאַנצער עולם איז אױפֿגעקאָכט געװאָרן: 

--- אָט הייבט זיך אָן מיט די אַלטע! רק זיי ווילן ניסים... משיח 
מיט אַ שופֿר אין האַנט זאָל זיך שטעלן מיט איין פֿוס אויף דער שול 
און מיט דער צווייטער פֿוס אױפֿן בית-עולם... --- מירץן גיין, מירץ 
אַרבעטן! ס'איז אונדזער לאַנד! ס'איז ארץ-ישׂראל! | 

--- אַװודאי װועלן מיר גיין! -- שרײַט-איס שמואל שיכמאַן אַ 
ייד אַ גבֿר, און קנאַלט-אויס מיט דער לאַנגער בײַטש, װאָס ער האָט 
געהאַלטן אין האַנט --- מיר'ן צעפֿלעכטן, צעשמײַסן אַלע אונדזערע 
שׂונאים, װאָס װעלן זיך אונדז שטעלן אין וועגי.. 

דער עולם האָט זיך פֿון זײַנע רייד פֿרײלעך צעלאַכט. מ'האָט 
זיך גענומען צו אַבֿרהם דאַך און בערל שיינבאַרג, די כּלומרשט רײַכע 
קאָלאָניסטן, װאָס זײַנען אומעטיק געשטאַנען צווישן עולם און גע- 
שוויגן -- און געפֿאָדערט בײַ זיי אויף משקה... ס'איז געװאָרן גאַנצע 
צוויי פּעזעס, וועלכע מ'האָט שפּעטער בײַ סאַני העלמאַן אין קלייט 
געטרונקען מאַגאַריטש פֿאַר ארץ-ישׂראל, 


אַ נייער אַדמיניסטראַטאָר 


אַ דײַטשישער יונקער, נאָך גאָר אַ יונגער מאַן. הויכוויקסיק, 
ברייטביינערדיק, בלאָנד, און מיט שיינער סטאַסור, דאָס איז געווען 
דער נײַער אַדמיניסטראַטאָר אַרטור באָב, וועלכער איז שפּעטער גע- 


װאָרן אַ קאָלאָניסט אין דער קאָלאָניע ריװועראַ. 

דער דאָזיקער יונגער דײַטש איז באַשטימט געװאָרן דורך דעם 
נײַעם אייבער-דירעקטאָר פֿון דער ייַקאַ, ד"ר זאָנענפֿעלד, מיט דער 
צושטימונג פֿון ייִַקאַיפּרעזידענט נאַרציס לעווין, וועלכער האָט גלײַכ- 
צײַטיק פּרעזידירט די אַליאַנס איזראַעליט אתיוערסעל און אַזױ 
אַרום פֿאַרטראָטן דעם באַראָן הירשס פּלאַץ, 

זי האָבן אים געשיקט פֿאַר אַ פֿאַרװאַלטער צו אונדז אין קאָלאָ- 
ניע און דערבײַ פֿאַראָרדנט אונטערצוזוכן דעם באָדן כּדי צו באַ- 
שטימען צו װאָס פֿאַר אַ זריעה ער טױיג. 

באַב האָט אָנגעהויבן אַרומצופֿאָרן איבער די גרופּעס, האָט אויס- 
געפֿרעגט און פֿאַרצײכנט די ענטפֿערס, װאָס מען האָט אים געגעבן 
און אויף װאָס מע האָט אים געפֿרעגט האָט עֶר איינס געענטפֿערט:; 

-- יאַ, גוט! איך װעל שרײַבן... 

אַ שיינער עפּיזאָד ווערט וועגן אים דערציילט. בײַ איינעם אַ 
קאָלאָניסט איז אַ פֿערד אין אַ גרויסן ברונעם װאַסער אַרײַנגעפֿאַלן, 
דער קאָלאָניסט מיט אַ פֹּאָר שכנים האָבן זיך שטאַרק געמוטשעט 
דאָס פֿערד אַרױסצושלעפּן און נישט געקאָנט. 

-- װאָס טוט מען, הער אַדמיניסטראַטאָר? -- פֿרעגן אים די 
קאָלאָניסטן, 

-- יאַ, גוט! -- ענטפֿערט ער גלײַך -- לאַססען זי... איך על 
צו די הערשאַפֿטן שרײַבן.. 

װוי אַ געלערנטער אַגראָנאָם פֿון דײַטשלאַנד, האָט ער נאָכן אוג- 
טערזוכן מאַוריציער באָדן גלײַך אױיסגעפֿונען, אַז ער טוג נישט.. 
און האָט דעם פֿאָרמעלן באַריכט אַרײַנגעשיקט אין ביוראָ: 

--- פֿאַר אַגריקולטור --- שרײַבט ער -- איז עס נוצלאָז. אפֿשר 
אוייף פֿיצוכט... 

שפּעטער האָט ער אויף דעם באַריכט שטאַרק חרטה געהאַט און 
אים געזוכט צוריקצוציעןיי 

באָב האָט דעמאָלט אויסגעשטודירט אונדזער לאַגע און מיט זײַן 
נאַיװער נאַטור אָפֿן דערקלערט די אַדונים אין בוענאָס-אײַרעס: אויב 
זיי ווילן, אַז מאַוריציע זאָל עקסיסטירן און זיי זאָלן נחת האָבן, זאָלן 

זיי געבן הילף די אָרעמע... און אָרעם זײַנען אַלע... אַלע! --- אַזױ 
האָט ער זיי געשריבן, 

מענטשן לעבן פֿון האַרטע מאַיָס-קערנער, װאָס קענען זיך נישט 
אײַנקאָכן, און זיי ווערן קראַנק. דער קאָלאָניסט הירש ליקער- 
מאַן איז טאַקע דערפֿון געשטאָרבן, און דאָס האָט זיי מיטגעטיילט, 
דער אָרנטלעכער דײַטש: די מיל שטייט --- מען מוז זי פֿאַרריכטן, 
מע מוז געבן זריעה פֿון ווייץ. און זאָל מען אויך קאָרן פּרובירן זייען 
און מע דאַרף האָבן זוימען אויף גרינצײיג... הכּלל, ער האָט געשריבן 
אַ ראַפּאָרט פֿון הוילע מחן.. 

עס װײַזט-אױס, אַז דער ווינט דאָרט אויבן, אין פּאַריז, האָט זיך 
געהאַט געביטן, װײַל אַלץ װאָס ער האָט געפֿאָדערט איז אָנגעקומען. 
די קאָלאָניע האָט אַ דאַנק אים אױפֿגעלעבט, 

באַב האָט דאָס לעבן פֿאַרגרינגערט. ער האָט פֿאַרטײלט די 
זריעה צװוישן די קאָלאָניסטן. נעבן דער אַדמיניסטראַציע האָט ער 
געפֿלאַנצט אַ וועלדל און אַ סאָד. ער האָט בײַ דעם באַשעפֿטיקט אַ 
פֿופֿציק קאָלאָניסטן און דערפֿאַר געצאָלט אַ זייער היפּשן לוין. ער 
האָט אויסגעזוכט אַרבעט פֿאַר די אַלע גרויסע פֿאַמיליאַנטן, װאָס 
האָבן זיך זייער גענייטיקט אין די פּאָר פּעזעס פֿאַרדינסט, 

מיט דער דײַטשישער פֿלײַסיקײט און געשיקטקייט איז ער אומ- 
דערמידלעך אַרומגעלאָפֿן איבער אַלע גערטנער, געלערנט און גע- 
בעטן צו פֿלאַנצן ביימער, און געמאַכט אַזױ, אַז ווען דער פֿרילינג 
איז געקומען האָט שוין די קאָלאָניע גאָר אַן אַנדער אויסזען געהאַט, 
אָפּגעפֿרישט און אָפּגעגרינט, באַגאָסן מיט גאָלדענע שטראַלן פֿון 
דער יונגער פֿרילינגזון, זײַנען געשטאַנען לאַנגע לאָנען ווייצן, קאָרן 
און שעמערירט מיט גלאַנץ, און פֿאַרשמעקט די לופֿט. נײַע גערטנער, 
בײַ אַזעלכע הײַזער װױּ עס איז נאָך קיין מאָל אַפֿילן קיין ציבעלע 
נישט געווען פֿאַרזעצט, האָבן איצט אַנטציקט דאָס אויג, 

דער סאָד פֿון דער אַדמיניסטראַציע מיט די פֿאַרשײדענע פֿרוכט- 
ביימער, אויך די ביימער ביי אייניקע קאָלאָניסטן, האָבן אין יענעם 
פֿרילינג װוי אַ קרוין אויף מאַוריציע אָנגעטאָן. 

ד ער הײשעריק 


אין אַ שבת-טאָג איז דאָס געשען. מיר זײַנען אַלע בײַם מנין 
געווען. דער בעל-קורא האָט די סדרה וישלח יעקבֿ אין דער תּורה 
געלייענט, די קאָלאָניסטן האָבן זיך געוויצלט:; 

- אַ היפּשע ;אַסיענדאַ* : האָט יענקל תּם צום רויטן פֿעטער 
אַװעקגעשיקט..,, געווען דער סקאָט בחינם, אַ פּנים.. 


פּלוצעם קומט-אַרײַן אַבֿרהם גערמאַן פֿון דרויסן און זאָגט: 

-- אַ פֿינצטערער שװאַרצער װאָלקן טראָגט זיך פֿון צפֿוןי 

דער עולם איז אומרויִק געװאָרן. 

אַ פּאַמפּעראַ איז דאָס נישט, װײַל דער דאָזיקער שטורעמווינט 
קומט-אָן פּלוצעם און דאָ בלאָזט שוין אַ פּאָר טעג אַ צפֿונית-מערבֿית- 
ווינט, *'י ‏ { - אי א 

--- װאָס קען דאָס זײַן? 

מען איז אַרױסגעלאָפֿן קוקן. 

-- אַ װאָלקנבראָך! --- האָט זיך איינער אַ זאָג געטאָן. 

--- ס'איז כּרגע טונקל געװאָרן, און גלײַך פֿינצטער. מען האָט 
באַהאַלטן די ספֿר-תּורה. יעדערער איז אײַלנדיק געלאָפֿן צו זיך 
אַהײים, 


אין דער לופֿטן האָט זיך געהערט אַ שרעקלעכער רעש, וי בײַם 
אָנקומען פֿון אַ מחנה חייל,. עס האָט זיך דערהערט אַ מין קנאַקן אַ 
טרעשטשען, הודיען, וי אַ פֿײַער ווען ס'ברעכט-אויס... אַ שווערער 
בלײַענער װאָלקן, װאָס ברויזט, האָט זיך באַװויזן אין דער לופֿטן 
איבער די קעפּ. אָט-אָט לאָזט ער זיך אַראָפּ אַלץ נידעריקער. עס 
דוכט זיך, אַז ער װעט אונדז אײַנדעקן, פֿאַרשלינגען און דער- 
קוועטשןן... קיין איין שטראַל פֿון דער זון האָט זיך מער ניט געזען. 


? בהמות (פון א גוטבאַזיץ) 

אַ שווערע דריקנדיקע פֿינצטערניש זשומעט שרעקלעך אין די 
אויערן, קלאַמערט וי מיט אײַזערנע צװאַנגען דאָס דערשראָקענע, 
צאַפּלדיקע האַרץ... די קינדער טוליען זיך צו דער מוטער און 
שעפּטשען שטיל; 

--- מאַמע, איך האָב מורא! 

באַלד האָט זיך דאָס שטיק װאָלק-פֿינצטערניש אַראָפּגעלאָזט 
צו דער ערד און מילי-מיליאָנען לעבעדיקע ברואים זײַנען אונדז 
באַפֿאַלן, | 

-- היישעריק! הײישעריק! --- האָט זיך דערהערט אַ פֿרײלעך 
אויסגעשרי: פֿון דער צעשראָקענער מוטער -- קינדער, האָט קין 
מורא ניט, ס'איז קיין סכּנה ניט! 


אַ גאַסט פֿון טשאַקאָ ? האָט זיך בײַ אונדז אײַנגעקװאַרטירט! -- 
האָבן די קאָלאָניסטן שוין געשפּאַסט. --- אַבי נישט קיין װאָלקנבראָך, 
אַבי ניט קיין פּאַמפּעראָ. ס'איז אַ בייז, נאָר אַ קליין אומגליק! -- 
האָבן די קאַלאָניסטן, וועלכע האָבן קיין מאָל אין זייער לעבן ניט 
געזען די פֿאַרשאָלטענע חיה, צווישן זיך גערעדט, 


מען איז ווידער פֿרײלעך געװאָרן, דער גאַסט איז אַ פּנים אויך 
פֿרײלעך געווען. דאָס פּלאַץ איז אים שטאַרק געפֿעלן,.. פֿלײַסיק און 
זשומענדיק האָט ער זיך גענומען אײַנאָרדענען אויף זײַן דעראָבער- 
טער קװאַרטיר. װי אַ שטאַרק דיסציפּלינירטער חייל האָט אַיעדער 
פֿון זי פֿאַרנומען זײַן פּלאַץ. מען האָט באַזעצט די ביימער, די גערט- 
נער, די לאָנען ווייץ אויף די פֿעלדער. דער גרינער מאַיס איז געל 
געװאָרן פֿון די מיליאָנען געלע פֿליגעלעך, װאָס האָבן אים באַזעצט 
און געבויגן ביז צו דר'ערד... די שטיבער, די דעכער, די ברונעמער 
װאַסער, די ציסטערנעס װוּ עס טרינקט דער סקאָט, אַלע פּלעצער 
זײַנען מיט דער געפֿליגלטער אַרמײ פֿאַרנומען געווען. ס'האָט זיך 
גלײַך דערהערט דאָס גריזשען פֿון די מיליאָנען ציין, דאָס טשירקען 


2 אַ געגנט, הײַנט א פּראָװינץ, אין צפון-אַרגענטינע. 

פֿון זעגלעך, מיט וועלכע זיי פֿרעסן און זעגן-אונטער יעדעס צװויי- 
געלע, יעדעס גרין גרעזעלע. 

די זון אויבן האָט זיך ענדלעך אַרױסגעוױיזן, האָט באַגאָסן מיט 
אירע וי גאָלד צעשמאָלצענע שטראַלן די געל באַפֿליגלטע לעבע- 
דיקע מכּה, װאָס די היזיקע רופֿן ,לאַנגאָסטאַ?, און בײַ דער שײַן פֿון 
דער זון האָבן מיר ערשט דערזען, אַז מיט דעם היישעריק איז גאָר 
נישטאָ װאָס צו שפּאַסן.. 

דאָס אומגליק איז גראָד יאָ מיט בייז.. ניט ;אָן בייז", װוי די 
ליטװאַקעס האָבן זיך אין אָנהייב אויסגעדריקט. דאָס אומגליק קען 
זיך פֿאַרגלײַכן מיט די אַלע ביז אַהעריקע פּורעניותן, קאַטאַסטראָפֿעס 
און שטורעמס, װאָס מיר האָבן אויסגעליטן, 

מיר האָבן אײַנגעזען, אַז מיר זײַנען איבעריק בײַ אונדז אױפֿן 
לאַנד. מיר האָבן ניט אַפֿילו װוּ אַ טראָט צו שטעלן. די ערד, די 
לופֿט, ביז איבער די ביימער, איז מיט דעם געלן חייל פֿאַרנומען 
דורך די טירן, דורך די פֿענצטערס, דורך אַלע שפּאַרונעס זײַנען זיי 
אין די שטיבער אַרײַנגעקראָכן. 

די פֿרױען מיט די קינדער האָבן בלעכענע בעקעלעך און 
טאַצן גענומען, האָבן אין דעם געפּױקט און געקלאַפּט, אָפּצוטרײַבן 
אויף אַזאַ אופֿן דעם היישעריק.. אַלטע ספּאָדניצעס *, אונטעררעק 
האָט מען איבער די קעפּלעך קרויט, איבער די יונגע װײַנשטאָקן צֵע- 
שפּרײט,. מ'האָט געװאָלט אָפּראַטעװען די הײַפֿטלעך קרויט, כאָטש 
עטװאָס גאָרטנװאַרג זאָל בלײיַבן.. 

אָבער אומזיסט! ס'האָט געהאָלפֿן װי דער נעכטיקער טאָג. דער 
היישעריק זיצט און פֿרעסט געשמאַק. 

ס'איז געװאָרן נאַכט,. די בהמות זײַנען געקומען פֿון פֿעלד, זי 
ווילן טרינקען. נאָר די ציסטערנעס זײַנען פֿאַרשטאָפּט, אָנגעפֿולט 
מיטן היישעריק. די שטוב-ברונעמער -- ווער ס'האָט נישט באַוויזן 


? פרויען-קליידער, פון דער טאַליע ביז דר'ערד. 

אײַנצודעקן --- זײַנען אויך געפֿאַרבט אויף רויט. אַ בלוטקאָליר האָבן 
זי באַקומען, װי די װאַסערן בײַ דער ערשטער מכּה פֿון מצרים.. 
קיין פּלומפּ אָדער פּאָמפּע איז נאָך דעמאָלט ניט געווען -- האָט מען 
זיך ניט געקענט צורירן צום װאַסער. 

עס זײַנען אַװעק אַ פּאָר טעג. די קװאַרטיראַנטן האָבן אײג" 
גענומען, פּשוט דעראָבערט, אונדזער קאָלאָניע מיט אַלץ װאָס איז 
דאָ אין איר. אַךְ, װי עס האָט דער סקאָט גערעוועט.. װאַסער! דאָס 
ווילדסטע ביקל האָט די הענט געלעקט, וען מ'האָט אים אַ ביסל 
װאַסער פֿון דעם אײַנגעדעקטן הויזברונעם צו באַנעצן זײַן פֿאַר- 
טריקנטע צונג געגעבן.. 

מיר האָבן ערשט דעמאָלט פֿאַרשטאַנען די שרעקלעכע קללה 
פֿון פּרעהס מכּה אַרֹבה... די ביימער זײַנען געפּינטלט געװאָרן. קיין 
איין ריין בלעטעלע איז שוין ניט געוען. גרין און געל זײַנען די 
פּנימער פֿון די קאָלאָניסטן, 

אָ, דעמאָלט האָט די סטרונע שיר-שיר נישט געפּלאַצט, אַ יללה 
האָט דורכגעציטערט די לופֿט; 

-- אַ מחנה איז אונדז באַפֿאַלף רויבערס, מערדערס פֿון דער 
ווילדערניש זײַנען אָנגעלאָפֿן און רויבן-אַװעק אונדזער ברויט אין 
מיטן העלן טאָג! ---. האָט די דיקע פֿרױ פֿון לייב שוסטער געיאָמערט 
--- לייב, לאָמיר אַנטלױפֿן! 


אַזױ זײַנען עטלעכע טעג אַריבער. די געלע אַרמײ האָט זיך 
אויסגערוט, איבערגעכאַפּט דעם הונגער און זי האָט זיך אַ נעם גע- 
טאָן, װאָס די נאַטור הייסט: אָפּשטעקן די זריעה... לייגן אייער און 
פֿאַרזאָרגן אַ קומענדיקן דור... אויף אַלע וועגן און שטעגן, װוּ ערגעץ 
אַ סולעפֿקע, אַ סטעזשקעלע, נעבן די אָפּגעפֿרעסענע לאָנקעס וייץ 
און קוקורוזע, האָט דער היישעריק לעכלעך אין דער ערד אױס- 
געבויערט און אַהין די זריעה-אייער אין דער פֿאָרעם פֿון אַן אונץ, 
אַ קערנדל ווייץ --- אַרײַנגעשטעקט. אַלע וועגן זײַנען געװאָרן צעלע- 

כערט און אָנגעשטאָפּט מיט די מיליאָנען אייער, פֿון וועלכע עס 
האָט געדאַרפֿט אַרױסקומען דער צוקונפֿטיקער דור: די קינדער, 
וועלכע מ'רופֿט שפּרינגערס, זײַנען נאָך ערגער, זיי זײַנען ערשט די 
אמתע מחבלים... 

אַז דער פּראָצעס פֿון פּריה ורבֿיה האָט זיך געענדיקט -- וי 
נאָר די אַלטע פּראָדוצירערס האָבן זייער נאַטירלעכע שליחות פֿאַר" 
ענדיקט, האָבן איבערגעלאָזט אַ זרע של קימא -- זײַנען זי זיך 
אַװעקגעשטאָרבן, טאַקע אין די זעלביקע קבֿרים, װאָס זיי האָבן 
אױסגעגראָבן, פֿאַר זייער קומענדיקן דור, זייערע שטעלפֿאַרטרע- 
טערס... | 
מיר האָבן זיך אַרומגעקוקט: די שפּעט-פֿאַרזײטע וייצן זײַנען 
געווען אָפּגעפֿרעסן ביזן גרונט. אַלע יונגע פֿלאַנצן און די צאַרטע 
פֿרוכטבײימער --- אַלץ איז פֿאַרלױרן געגאַנגען. װאָס די ציין פֿונעם 
היישעריק האָבן נישט געקאָנט קײַען, דאָס איז געווען אױיסגעפּאַטש- 
קעט אינעם קויט, אין היישעריק-צואה, אַז מ'האָט עס באַלד באַ- 
דאַרפֿט אַראָפּשנײַדן פֿון װאָרצל. קיין איין גרין גרעזל אָדער בלעטל 
האָבן די אַלטע אורחים פֿון ווילדן טשאַקאָ אונדז נישט איבערגע" 
לאָזט, געראַטעװעט האָט זיך בלויז די קאָרע פֿון די עלטערע בי" 
מער און יענע יונגע ביימלעך, וועלכע דער היישעריק האָט נישט 
געקאָנט אײַנבײַסן.. 

האָבן מיר בײַם גאַנצן שווערן געמיט זיך גענומען צום רייניקן 
די ברונעמער, באַגאָסן מיט פֿריש װאַסער די עלטערע ביימער און 
דערמונטערט אונדזערע סעדער. אין האַרצן האָט אָבער זיך אַרײַנ" 
געקליבן אַ שווערע אַפּאַטיע. אַ שװאַרצער יאוש האָט געדריקט די 
נשמה, 

--- אַנטלױפֿן מוז מען... --- האָבן מאַן און װײַב צווישן זיך גע- 
רעדט --- נאָר לאָמיר נישט זײַן די ערשטע.. לאָמיר נישט לױפֿן 
פֿאַר די כּלי-זמר... 

;אַברי רוסאַי! -- עפן די טיר, רוס :! 


די זון האָט ווידער אױפֿגעשײַנט, האָבן מיר ווידער זיך גענומען 
צו דער אַרבעט. געאַקערט, געזייט, און מ'האָט געגלויבט., 

אַ נײַע שרעק האָט זיך אָבער צעשפּרײט אין דער קאָלאָניע. 

אין אַכטל פֿון דער גרופּע 68 איז מען בײַ נאַכט דאָס הויז פֿון 
בוזי שאַרגראָדסקי איבערגעפֿאַלן. נישט אין דער שטיל, בגנבֿה, 
זײַנען די גאַוטשן געקומען, נאָר פּשוט אָנגעקלאַפּט אין טיר: 

-- אַברי רוסאַ! 

און אַז מען האָט זיי נישט געעפֿנט די טיר, האָבן זיי דורכן 
שליסללאָך אַרײַנגעשאָסן אין שטוב. די קוילן זײַנען שטעקן גע- 
בליבן אין דער װאַנט אַנטקעגן. אַזױ האָבן זיי אַלע קוילן אויסגע- 
שאָסן, װױיפֿל די רעװאָלװערן האָבן אין זיך געהאַט. צום גליק האָבן 
זיי קיינעם נישט געטראָפֿן. 

דער קאָלאָניסט מיט זײַן פֿרױ האָבן גענומען דעם טיש און 
צוגעשפּאַרט די טיר און מיט זייערע הענט צוגעהאַלטן די ברעטער 
פֿון דער טיר, װאָס די מערדערס האָבן אָנגעהױיבן ברעכן -- די 
פֿענצטערס זײַנען שוין דעמאָלט מיט אײַזערנע גראַטעס געווען באַ- 
װאָרנט --- און דורך די שפּאַלטן פֿון דער טיר האָבן זיי שאַרפֿע 
מעסערס אַרײַנגעשטאַכן, אָפּגעשפּאָלטן שטיקער האָלץ פֿון די ברע- 
טער און גרעסער געמאַכט דעם לאָך, 

די קליינע קינדער אין שטוב האָבן שטאַרק געויינט און גע- 
שריען, אָבער די פֿאַרצװײפֿלטע פֿאָטער און מוטער זײַנען געשטאַנען 
פֿעסט בײַ דער טיר און מיט אַלע כּוחות זי געשיצט, זייער איינציקע 
רעטונג איז די טיר געווען. די מעסערס, וועלכע האָבן דורך די 
שפּאַלטן געאַרבעט, האָבן זיי די הענט צעשניטן, בלוט האָט גערונען, 
אָבער זיי האָבן די טיר נישט אָפּגעלאָזט, 


? די געבירטיקע רופן די ייִדן רוסאָס, װײַל זײי קומען פון רוסלאַנד, 

--- מיר װעלן האַלטן, אפֿשר װעלן די שכנים דערהערן און 
מ'וועט אָנלױפֿן, און אונדז ראַטעװעןיי 

די לעכער זײַנען אָבער גרעסער און גרעסער געװאָרן, אַזױ אַז 
מען האָט שוין די שװאַרצע פּנימער פֿון די גאַוטשן אַרױסגעזען. 

-- פּלאַטאַ רוסאָ! --- האָבן די מערדערס דורך די שפּאַלטן גע- 

שריען -- גיב אונדז אַרױס דײַן געלט, װאָס דו האָסט אָפּגעלײזט 
פֿאַרן ווייץ, װעלן מיר זיך אַװעקגײן. 

--- מיר זײַנען פֿאַרלױרן באָבצע! -- האָט דער קאָלאָניסט גע- 
זאָגט צו זײַן פֿרױ --- זיי האָבן שוין באַלד אויסגעשניטן די טיר., 

שרײַט די פֿרױ, זייער אַ מוטיקע און אַ קלוגע, צו די מערדערס; 

-- קומט צום פֿענצטער, בײַ דער צוייטער װאַנט, װעל איך 
אײַך דורך די גראַטעס אַרױסגעבן, װאָס איר פֿאַרלאַנגט.. 

און זי האָט אָנגעהויבן דורך די אײַזערנע גראַטעס אַרױסװאַרפֿן 
דאָס אָנטועכץ, די קליידער און אַנדערע חפֿצים. די מערדערס האָבן 
געזוכט אין די קעשענעס פֿון די אַרױסגעװאָרפֿענע קליידער און 
דערװײַל האָט דער קאָלאָניסט געװונען צײַט צו באַפֿעסטיקן מערער 
די טיר, 

די מערדערס, אַז זיי האָבן נישט געפֿונען דאָס, װאָס זיי האָבן 

געזוכט, זײַנען װידער צו דער טיר צוגעקומען און מיט מערער כּעס 
גענומען זי ברעכן. נאָר די בראַװע פֿרױ האָט די מערדערס דרײַ 
מאָל צום פֿענצטער גערופֿן. זי האָט זיי אַלע קליידער אַרױסגעװאָרפֿן, 
און צום סוף, אַז זי האָט געזען, װוי די טיר איז שוין קאַפּוט, איז זי 
געפֿאַלן אויף אַ צווייטער המצאה: 

--- האַלט אַליין די טיר פֿעסט! --- זאָגט זי צום מאַן און אַלין 
נעמט זי אַ מעסער אין האַנט, לױפֿט-אַרײַן אין צוייטן צימער, 
שנײַדט-אויס אַ לאָך אין דער װאַנט פֿון דער ראַנטשאָ, בײַ דער ערד, 
כאַפּט אַ ייִנגעלע אירס פֿון אַ יאָר אַכט, און שטופּט אים דורך דעם 
לאָך אַרױס און זאָגט אים אָן 

--- קאָטשע זיך אין די גראָזן, אַזױ וי אַ שלאַנג, נאָר שטיל, 
ביז צו ניסנבוימס הויז, און וועק זיי אויף! 

דאָס ייִנגל האָט זיך אױפֿן בײַכל געשאַרט ביז צו דער נאָענט- 
סטער שטוב, האָט דאָרט אױפֿגעװעקט די שכנים -- און יענע זײַנען 
איינס און צוויי אָנגעקומען. די טיר האָט שוין געהאַט געקראַכט, 
ווען עס האָט זיך דערהערט דאָס שיסן פֿון די רעװאָלװערן... זײַנען 
די מערדערס אַנטלאָפֿן, און די איבערגעשראָקענע קאָלאָניסטן זײַנען 
אין אָנמאַכט געפֿאַלן, מען האָט זיי קוים אָפּגעמונטערט און פֿאַר- 
בונדן די צעשניטענע הענט. 

די יונגע לײַט פֿון דער נאָענטסטער גרופּע, די ,קינסע ראַג- 
טשאָס ?, האָבן נאָך בײַ נאַכט די פֿערד אָנגעזאָטלט. מען איז געלאָפֿן 
אויף די וועגן. מען האָט די פּאָליצײי געבראַכט. מען האָט אומעטום 
געזוכט. מען האָט אָבער קיינעם נישט געפֿונען. אַ רעװאָלװער, אין 
וועלכן אַלע זעקס רערן זײַנען געווען אויסגעלײידיקט, און אַ צעבראָכן 
מעסער האָט מען בײַ דער טיר געפֿונען, אויך אַ שװאַרצע פֿאַטשײלע 
און אַ שליאַפּע, װאָס זיי האָבן אין אײַלעניש איבערגעלאָזן. 


רפואות קעגן די צרות: דערפער אַנשטאָט גרופּעס 


ווען די קאָלאָניסטן האָבן זיך פֿון דעם מערדערישן איבערפֿאַל 
דערוווסט, האָט זיך אַ שװאַרצער װאָלקן אויף זייערע פּנימער צע- 
שפּרײיט. אַ גװאַלדיקער פּחד פֿאַרן טויט האָט זיך וי אַ ווינט אַרומ- 
געטראָגן איבער די גרופּעס. אַ קעלט איז באַפֿאַלן די איבערגעשראַָ- 
קענע קאָלאָניסטקעס. אַזש די ציינער אין מויל האָבן זיך בײַ יעדן 
וי אין קדחת געטרייסלט, 

אַזױ װי שאָף טוליען זיך צוזאַמען איינע צו די אַנדערע, ווען זי 
דערשמעקן אַ װאָלף, אַזױ האָבן די אָנגעשראָקענע זיך צוזאַמענגע- 
שטופּט, אַלע פֿיר-פֿינף פֿאַמיליעס פֿון דער גרופּע אין איין הויז 


יי רריקירס ריאי 





? די קאָלאָגיעס האָט מען גערופן נאָך. דער צאָל שטיבער, װאָס זיי האָבן 
געהאַט, . 


282 מרדכי אַלפּערסאָן 


אַרײַן, און ווען ס'איז צוגעפֿאַלן די נאַכט און די שאָטנס האָבן אײַנ- 
געהילט דאָס פֿעלד, האָט אַ מורא זיך אַרײַנגעכאַפּט אין יעדנס האַרצן 
און עס האָט זיך געדוכט: אָט, פֿון יענער זײַט װאַנט, שטייט דער 
טױט,,, אָט קומען זיי אָן און קוילענען אונדז אויס... 

אַלע זײַנען אין איין הויז געשלאָפֿן, מ'האָט די קינדער אַלע צו- 
זאַמען אויף דער ערד אין דעם ,ראַנטשאָ? אויסגעבעט, די מוטערס 
רונד-אַרום זיי און די מענער האָבן איבער זיי געװאַכט, אַלע מאָל 
אין דרויסן אַרױס, אַ קוק געכאַפּט צו די איבעריקע ;ראַנטשאָס? 
צוגעלייגט זיך צו דער ערד, אײַנגעהערט זיך, צי גאַלאָפּירט נישט 
עמעצער, אויסגעשאָסן אין דער לופֿטן און געװאַרט אױפֿן טאָג.. 

מען האָט אָבער לאַנג נישט געקאָנט בלײַבן אין דעם מצבֿ. 
פּחד, מורא -- דאָס זײַנען די גרעסטע ליידן. זיי רויַנירן דעם קער- 
פּער צוזאַמען מיט דער נשמה, 

אייניקע פֿרױען זײַנען שטאַרק נערוועז געװאָרן. אַ פּאָר זײַנען 
פֿון שרעק אַראָפּ פֿון זינען. בײַ יעדן שאָרך פֿון אַ מויז בײַ נאַכט 
אָדער ווען אַ סאָווע, אַ נאַכטפֿױגל, האָט זיך געשטעלט איף דעם 
דאַך, זײַנען די דמים אײַנגעפֿאַלן. מען האָט װוי שטענדיק בײַ אויסער- 
געוויינטלעכע פּאַסירונגען אַן אַסיפֿה פֿאַררופֿן, 

נאָך אַ לאַנגער באַראָטונג איז געבליבן, אַז מען זאָל די גרופּעס 
צוזאַמענטראָגן, פֿיר דערפֿער צו פֿופֿציק אָדער זעכציק קאָלאָניסטן, 
זאָל מען פֿון מאַוריציע מאַכן, מען דאַרף נאָר האָבן אַן אינזשעניר 
אויף איבערמאַכן דעם פּלאַן פֿון דער קאָלאָניע, אײַנטיילן די לענדער 
אַנדערש וי פֿריִער, בכדי עס זאָל נישט אויסקומען בײַ אייניקע זייער 
וווינונג גאָר װײַט פֿון לאַנד. דאָס מוז מען בעטן בײַ דער דירעקציע 
אין בוענאָס-אײַרעס. און די שטיבלעך מיט די אָפֿענע שטאַלן און די 
אָפּצאַמונגען -- דאָס װועלן מיר שוין אַליין מאַכן. מען האָט אויסגע- 
קליבן אַ קאָמיסיע, וועלכע זאָל פֿאָרן מיט דעם פּראָיעקט אין דער 
הויפּט-דירעקציע. 

אַבֿרהם דאַך, בערל ראַבינאָװיטש, בווזי שאַרגראָדסקי, פֿון 
לעצטן איבערפֿאַל, און איך אַליין, װאָס נאָך פֿאַר לאַפּינען האָב איך 

געראָטן צו מאַכן פֿון מאַוריציע פֿיר דערפֿער, זײַנען געפֿאָרן ווירקן 
בײַ דער ייַקאַ, װי עס האָט די אַסיפֿה דעמאָלט באַשלאָסן, און אַ װאַך 
פֿון דרײַסיק קאָלאָניסטן אויף פֿערד זײַנען נאַכט בלל נאַכט אַרומ- 
געפֿאָרן אין קאָלאָניע. די פּאָליצײי האָט אויך פֿיר אַגענטן אונדז 
געגעבן, און באַב האָט ניקלנע פֿײַפֿעלעך אין אַלע הײַזער צעטיילט, 
אַז אין פֿאַל פֿון אַ נויט זאָל מען מיטן פֿײַפֿל קענען רופֿן די שוצװאַך, 
די װאַך מיט די פּאָליצײ-לײַט זײַנען אין פֿיר פּאַרטיעס צעטיילט 
געװאָרן, 

די שומרים האָבן עקסטרע פֿײַפֿעלעך געהאַט, גאָר מיט אַן 
אַנדערן קוויטש װוי די װאָס אין די הײַזער... זיי, די שומרים, זײַנען 
אַרומגעפֿאָרן, האָבן זיך געלאָזט הערן, און אַזױ אַרום עטװאָס באַ- 
רויִקט די אָנגעשראָקענע קאָלאָניע. יעדע נאַכט איז איינער פֿון אַ 
גרופּע געװאָרן אַ שומר. די משפּחות, פֿיר-פֿינף פֿון דער גרופּע, 
זײַנען אַלץ אין איין הויז געלעגן, אָבער די שומרים האָבן די מורא 
פֿון האַרצן נישט געקענט אַרױסיאָגן. די נעכט האָבן זיך געצויגן 
לאַנג װוי דער גלות און מען האָט קוים דערלעבט דעם טאָג. 


;מידאַרף נישט קיין דערפער!?". זאָגט פּאַריז 


מיר זײַנען געקומען אין בוענאָס-אײַרעס צו דער ייִקאַ און אין 
ביוראָ האָבן די דירעקטאָרן אונדז אמת שטאַרק באַדױערט, באַ- 
אויקעט און באַקרעכצט, אָבער דעם פּלאַן אונדזערן פֿון איבערבויען 
די קאַלאָניע, צו מאַכן פֿון די איינצלנע גרופּעס דערפֿער, האָבן זי 
פֿאַר קיין פֿאַל נישט געװאָלט אָננעמען. מיר האָבן זיי דערקלערט, 
אַז אַ סך, און אפֿשר די בעסטע קאָלאָניסטן, ועלן אַװעקװאַרפֿן די 
קאַלאָניע פֿון מורא צו בלײַבן אין די גרופּעס, האָבן זיי געגעבן דעם 
גוט באַקאַנטן און מאָנאָטאָנעם שטענדיקן ענטפֿער: 

--- פּאַריז!.,. פֿון דאָרט איז אַזױ באַשטימט,., גרופּעס, נישט קיין 
דערפֿער... נישטאָ קיין דערפֿער, קיין קיבוצים, קיין קהלכלעך! -- 

האָט הירש ברוגזלעך געטענהט -- און זאָלן די לײַט מאַכן װאָס זי 
ווילן. 

מיר האָבן אַזש געויינט פֿון פֿאַרדראָס. מיר האָבן גוט גע- 
װוּסט, װאָס דער ענטפֿער װועט ברענגען. אָבער װאָס קען מען מאַכן? 
צו וועמען רעדט מען? מיר האָבן זיך דעמאָלט דורך דער פֿאָלקס- 
שטימע: באַקלאָגט און ער האָט געשריבן, געשאָלטן און געזידלט 
וי זײַן שטייגער איז געװוען: ;סדום, פֿאַלשמינצערס, קהל, בלינדע 
חיה, מירקע, שמוץ..,* אַרײַנגעבראָקט די ייִקאַ.. זי האָט די קאָלאָ- 
ניסטן פֿאַרפֿירט אין אַ קאַטױליש לאַנד.. אַבֿרם װערמאָנטס גע" 
שרייען האָבן אָבער נישט געווירקט, 

מיר זײַנען אַהיימגעקומען מיט גאָרנישט. און די גרויסע פּליטה 
איז בײַ אונדז אין די גרופּעס אױסגעבראָכן.. 

-- אַנטלױפֿן?; -- האָט די איבערגעשראַקענע מאַסע װײַבער 
אַרױסגעיאָמערט -- מיר ווילן נישט געשענדט און געשאָכטן וערן 
פֿון די שװאַרצע גזלנים! אַנטלױפֿן וווּהין די אויגן װועלן אונדז טראָגן! 
זאָל די פֿאַרשאָלטענע פֿילאַנטראָפּיע זיך האַלטן מיט אירע גרופּעס, 
זאָלן זיי גוייִם קאָלאָניזירןײ. 

מען האָט נאָר דעם ווייץ פֿאַרקױפֿט און --- ויבֿרח... 

די איבערגעבליבענע זײַנען אין טרויער און אין אומעט גע- 
בליבן, אַ בכיה איז אויף יעדן פּנים געלעגן. 

און דאָ האָט זיך די נאַטור אויך צעויינט. עס האָט זיך פֿאַר- 
רעגנט, און אַזױ שטאַרק און נאָך אַנאַנד, אַז די פּאַרװעס, װאָס 
זײַנען נאָך נישט געדראָשן געװאָרן -- און אַזעלכע זײַנען היפּשלעך 
געווען --- זײַנען צעווייקט און אַרױסגעװאַקסן געװאָרן, אַזױ אַן די 





אַברהם װערמאַנטס צײַטונג, װאָס האָט אָנגעהױבן דערשײַנען אין 1898, 
אַ לאַנגע צײַט אַרױס װעכנטלעך, און מיט איבעררײַסן דערשינען ביז 1914, װען 
עס האָבן אַנגעהױיבן אַרױסגײן אין ב"א צװיי טעגלעכע צײַטונגען, דער טאָג און 
די ידישע צײַטונג. 

ברכה פֿון דעם גוטן שניט איז בײַ אייניקע קאָלאָניסטן אין אַ קללה 
פֿאַרװאַנדלט געװאָרן, 

,.אונדזערע אמתע אידעאַליסטן האָבן נישט געקענט רוען. זי 
האָבן פֿאָרט עפּעס געװאָלט אױפֿטאָן, האָט מען מיר מפֿציר געווען, 
איך זאָל אָנשרײַבן אַ בקשה אין העברעיש צום פּרעזידענט פֿון ייִקאַ 
אין פּאַריז און די קאָמיסיע צזאַמען מיט אַלע קאָלאָניסטן זאָלן זיך 
אונטערחתמענען, 

-- זאָל ער וייניקסטנס וויסן װאָס עס קומט-פֿאָר מיט אונדזו 
-- האָבן זיי געטענהט -- מעגלעך, אַז די אַדונים פֿון בוענאָס-אײַרעס 
פֿאַרשװײַגן גאָר אַלץ.. 

און הגם איך בין שטאַרק קעגן געווען. האָב איך זיי נישט 
געקענט אָפּזאָגן און האָב די פּעטיציע אָנגעשריבן 


לעאָן כאַזאַנאָװיטש: -- אַרעסטירט 


דעם 17טן אָקטאָבער 1909, פּונקט שמיני עצרת, איז ער צו מיר 
אין גרופע 55 צו גאַסט געקומען. ער האָט שוין געהאַט אַרומגע- 
רײַזט אַלע קאָלאָניעס פֿון ענטרע-ריאָס און סאַנטאַיפֿע און פֿאַר- 
צייכנט די נאָטיצן פֿון זײַן באַרימטן בוך דער מאָראַלישער באַנקראָט 
פן דער ײַקאַדקאָלאַניזאַציע אין אַרגענטינע. 

אַ גאַנצע נאַכט בין איך מיט אים אָפּגעזעסן און אים אַלע, אַלע 
אונדזערע ליידן דערציילט. ער האָט די קאָפּיע פֿון מײַן באַריכט קיין 


? ופסעװדאַנים) כתריאל שוב, פּועלייציוניסטישער שרײַבער, רעדנער און 
פירער, געבי אין שירװוינט בײַ װילנע אין 1882 און געשטי אין 1925 אין בערלין; 
אָנטײלגענומען אין דער טשערנאָװיצער ייִדישער שפּראַך-קאַנפערענץ. װי אַ שליח 
פון דער פּועליציון"פּאַרטײ געקומען אין 1909 אין אַרגענטינע, אַרומגעפאָרן. 
איבער די קאָלאָניעס און געהאָלפן גרינדן דעם צװײי-װאָכעדיקן זשורנאַל , ברויט 
און עהרע". 

פּאַריז אױיפֿמערקזאַם און מיט גרויס נײַגעריקייט אויסגעהערט. אַלע 
צען פֿינגער האָט ער אין זײַן גרויסער פּאַטלע האָר אַרײַנגעגריבלט; 

--- מייַן גאָט! --- האָט ער פֿאַרצװײפֿלט אַ פּאָר מאָל איבערגע- 
חזרט --- אין אײראָפּע ווייסט מען גאָר נישט פֿון אײַך! אַ כינעזישע 
װאַנט איז אַרום דער ייִקאַדקאָלאָניזאַציע, איך װעל זי צעברעכן! איך 
וועל אױפֿדעקן פֿאַר דער װעלט, װאָס עס טוס זיך דאָ מיט אײַןײי 

ער האָט נאָך יום-טובֿ אין שול פֿון אַלגאַראָבאָ פֿיר שעה כּסדר 
גערעדט. געטרייסט די קאָלאָניסטן און אין זיי אײַנגעפֿלאַנצט מוט, 
די קאָלאָניסטן האָבן אים פֿאַרגעטערט. אויף די הענט האָט מען אים 
געטראָגן, און די שפּירהינט פֿון דער אַדמיניסטראַציע האָבן צום 
אַדמיניסטראַטאָר צוגעטראָגן: 

-- כאַזאַנאָװויטש בונטעוועט די קאָלאָניסטן קעגן דער ייִקאַי 

דער אַדמיניסטראַטאָר האָט זיך געמאַכט גלײַך װי עס אַרט 
אים נישט, 

כאַזאַנאָוויטש איז בײַ מיר אָפּגעװען עטלעכע טעג, איז רײַטג" 
דיק אַרומגעפֿאָרן אויסצוקוקן אומעטום. איז מיט מײַן קליינעם 
אַלבערטאָ געגאַנגען טויבן שיסן בײַ מיר אין װאַלד.,, און זײַן יונג 
װאַרעם ייִדיש האַרץ האָט זיך זייער געפֿרײט מיט די אידעאַליסטישע 
פֿעסט-אײַנגעפֿלאַנצטע קאָלאָניסטן, װאָס ער האָט בײַ אונדן גע- 
טראָפֿן. 

ווען מיר האָבן אים די פּאָליטיק פֿון אונדזער אָדון דערציילט, 
האָט ער מיט ווייטיק געזאָגט, אַז אין אַלע קאָלאָניעס װערט דער 
זעלביקער ספּעקטאַקל דורך די אַדונים אָנגעפֿירט, אַז די פֿאַרי 
איינען זײַנען נאָר אַגענטן בײַ דער ייִקאַ. צו העלפֿן איר נאָך מער 
פֿאַרשקלאַפֿן און אין חובֿות צו פֿאַרזינקען דעם פּשוטן ייִדישן פּױער, 
און אַז אין אַלע קאָלאָניעס געפֿינען זיך נאָך אייניקע רוסישע קהלס- 
לײַט, װאָס האָבן ליב אַרומצוגײן מיטן קאַנטשיק אין האַנטײי 

דעם ריינעם אמת האָט דער איידעלער נאַציאָנאַלער ייד דעמאָלט 
געזאָגט, אָבער מיט װפֿל יסורים האָט ער דערפֿאַר שפּעטער מיט 

דרײַ חדשים באַצאָלט! פֿאַר אַן אַנאַרכיסט האָבן זיי אים דערקלערט, 
אין קייטן האָט מען אים פֿון מאַוריציע אַװעקגעפֿירט און פֿון אַרגענ- 
טינע אַרױסגעשיקט, 

מען ווייסט נישט אויף געוויס װער עס האָט אים געמסורט, 
אָבער אַז ייִדן און ייִקאַיִסטן האָבן אַ האַנט אין דעם -- דאָס איז 
גאַנץ זיכער, 

2 

לייבל דער רויטער האָט אויף זײַן ווילדן פֿערדל װי אַ בליץ 
די קאָלאָניע דורכגעקרײַצט און אין יעדן הויז אַרײַנגעשריען 

-- כאַזאַנאָװויטש אַרעסטירט! לױפֿט קיין אַלגאַראָבאָ! 

װי בעת אַן ערדיציטערניש -- אַזאַ לױפֿעניש איז געװאָרן 
אַ שרעקלעכער ציטער האָט די קאַלאָניע אַרומגעכאַפּט. קינד און 
קייט זײַנען אויף דער גאַס אַרױס. איינער דעם אַנדערן האָט גע- 
פֿרעגט: 

--- כאַזאַנאָוויטש אין תּפֿיסה? 

-- כאַזאַנאָװויטש אַרעסטירט? 

--- פֿאַר װאָס? 


און נישט וויסנדיק װאָס און ווען, האָט מען מיט אָנגעבױיגענע 
קעפּ פֿון פֿאַרדראָס און צער קיין אַלגאַראָבאָ זיך געלאָזט, 

איך האָב זיך אַרױפֿגעכאַפּט אויף אַ פֿערד און בין אין שנעלסטן 
גאַלאָפּ אַהין אַװעק. 

דער ברייטער שליאַך, װאָס לױפֿט-פֿאַרבײַ דער קוזשניע פֿון 
פּנחס ברון ביז דער פּאָסט-געבײַדע אַנטקעגן דעם אַדמיניסטראַציע- 
טויער, איז שװאַרץ געווען פֿון מענטשן, 

מיט פֿאַרטרױערטע פּנימער און אויסשטרעקנדיק די הענט 
אַקעגן דער רויטער מצרים-װאַנט, האָט זיך פֿון זייער ברוסט איין 
װאָרט אַרױסגעריסן; 

-- נו? 

אָט פֿון דאַנען, פֿון דער פּאָסט, בעת ער איז געקומען אָפּנעמען 

די קאָרעספּאָנדענץ, האָט אים אַ קאָמיסאַר מיט דרײַ פּאָליצײ אָפֿי- 
צירן אַרעסטירט און אַװעקגעפֿירט, אונדזער ליבן כאַזאַנאָויטש! -- 
דערציילט מיט אַ קלאָגעדיקן קול שלמהלע מעלגאַ. 

איינער אַ קאָלאָניסט, אַ טויבער, משה ברונשטיין, אַ ייַד אַ גבֿר, 
שרײיַט הייזעריק: 

--י מיר ווייסן ווער ס'האָט געמסורט! אַ בילבול געמאַכט! אַן 
עלילת דם! אַ דרײַפֿוס! קומט מיט מיר, לאָמיר אונטערצונדן די אַד- 
מיניסטראַציע! אין אַ דײַטשישער קאָלאָניע װאָלט מען אַזעלכע מוס- 
רים לעבעדיקערהייט פֿאַרברענט!.. -- און ער נעמט זיך אויסרעכע- 
נען די נעמען פֿון די מוסרים, 

איך וויל נישט פֿאַרשעמען זייערע קינדער און װעל זייערע 
כּשרע נעמען פֿאַרשװײַגן, 

עטלעכע זקנים מיט װײַסע בערד דערהערן די נעמען, רוקן זי 
זיך אָפּ ביז צו דעם דראָט, לאָזן זיך אַראָפּ אויף דער הוילער ערד, 
נעמען די פֿיס הינטער זיך, קײַען די שפּיצן פֿון די בערד, ריידן אין 
דער שטיל צווישן זיך, און בושה און צער דריקן זייערע גרויע קעפּ 
ביז צו דער ערד. אַ שטומער געוויין, אַ נשמה-געוויין, אַ געוויין אָן 
טרערן, גליווערט איבער זייערע צעקנייטשטע באַקן, און דער על- 
טערער פֿון אַלע, יאָסל אָריץ, זיפֿצט-אַרױס; 

-- ולמלשינים! ולמלשינים! אומעטום זײַנען זיי דאָ, די מלשי- 
נים 2,, 

רויט פֿון כּעס, מיט איבערגעקערטע אויגן, פֿאַרלאָפֿן מיט בלוט, 
לױפֿט-אָן דוד טשערניץ. דער גיבור, װאָס האָט מיט זײַנע ציין דעם 
גאָוטש די נאָז אָפּגעביסן, שטעלט זיך אָפּ נעבן די זקנים און ווילד 
משוגע פֿון פֿאַרדראָס, דרייט ער דעם בײַטל, װוּ סישטעקט דער קיג- 
זשאַל מיטן רעװאָלװער, און קריצט מיט די ציין; 

-- זאָגט, ערווערדיקע זקנים! --- ברומט ער וי אַ לייב --- שופֿ- 
טים אונדזערע, רעדט! פּסקנט! איך על אױיספֿירן דעם פּסק.. אַלע 


2 צוטראָגערס, קאָנפידענטן, מוסרים, 

זעקס קוילן יאָג איך דעם מסור גלײַך אין האַרצן אַרײין.. 

דרײַ רויטע היטלעך און בלויע שינעלן זײַנען אױסגעװאַקסן 
צווישן עולם, און דער עלטסטער גיט אַ געשרי: 

-- קאַזשעסע! שװײַג! 

און זיי נעמען יאָגן דעם עולם אַהיים, 

איך האָב זיך צװוישן דער מענגע אַ דריי געגעבן און בין אין 
דער אַדמיניסטראַציע, אין דער ביוראָ פֿון אַדמיניסטראַטאָר, אַרײַן- 
געלאָפֿן,. איך זע, וי ער זיצט און שרײַבט. געוויס האָט ער ראַפּאָר- 
טירט צו די אַדונים די בשׂורה פֿונעם אַרעסט, 

--- איר זײַט דאָך אַ חשובֿ אין דער פּאָליצײ,,. װוי זשע האָט איר 
דערלאָזט דעם אַרעסט פֿון אונדזער ליבן כאַזאַנאָוויטש? --- פֿרעג- איך 
אים. ' | 4 7א. 6, 
ער קוקט מיר נישט אין די אויגן אַרײַן און הייבט-אָן שטאַמלען; 
-- איר ווייסט דאָך, אַז דעם 14טן נאָוועמבער האָט אַ ייִדישער 
אַנאַרכיסט, סימאָן ראַדאָװויצקי, דעם שעף פֿון דער בוענאָס-אײַרעסער 
פּאָליצײ, דעם קאָלאָנעל פֿאַלקאָן,. דערהרגעט. זוכט מען אַנאַרכיסטן... 
ס'איז קריגצושטאַנד... --- דערקלערט ער מיר און אַ קוים באַמערק- 
לעכער כיטרער שמייכל האָט זײַנע ליפּן באַרירט, 

איך לויף צוריק אַרױס אין דרויסן. ס'איז שאַ שטיל, קיין נפֿש 
פֿון אַ קאָלאָניסט איז נישט צו זען. ס'איז אָפּגעלײדיקט דאָס פּלאַץ, 
נאָר אַ בינטל װײַבער שטייען רונד-אַרום דער הויכער שיינער חנה 
דער פּאָטשטאַרקע, װאָס װישט די אויגן מיטן פֿאַרטעך און דערציילט 
די איינצלהייטן פֿונעם אַרעסט, 

אַ קלייניטשקער פּאָליציסט, לאָרענצאָ, װאָס איז אַ סך יאָרן בײַ 
מיר אַ פּאַסטעך געווען, קומט צו מיר צו: 

-- פּאַטראָן! --- זאָגט עֶר אין דער שטיל -- נעם, זעץ זיך אױפֿן 
פֿערד און פֿאָר דיר אַהיים... די פּאָליצײ ווייסט, אַז דער אַרעסטיר- 
טער מיט דער טשופּרינע, וועמען מיר האָבן דאָ אַרעסטירט, איז דיי- 
נער אַן ;אַמיגאָי, אַ פֿרײַנד,,. ס'איז ,/עסטאַדאָ דע סיטיאָ", קריגצו- 

שטאַנד... גלײַכער אַז דו זאָלסט.. -- און ער לייגט:אַרױיף צויי 
פֿינגער אויף זײַן גראָבער ליפּ, 

אַ ברירה איז געווען? איך האָב געפֿאָלגט, 

אַ משוגענע זון, עפּעס אַ גרין געלע, װאָס האָט זיך בײַם עק האָ- 
ריזאָנט געהאַלטן, איז מיר אין פּנים געקראָכן און מיר געטשמעליעט 
אין מוח, אַלץ האָט זי, די משוגענע זון, אין שטיקער צעבראָכן: דעם 
הימל, די ערד, די ביימער, דעם װאַלד, אונדזער פֿרײַע היים,.. געלע 
שטיקער בראָך איז מיר אין די אויגן געפֿאַלן, 

-- כאַזאַנאָװויטש אַן אַרעסטאַנט!,. און וו איז די פֿרײַהײט? 
משוגע! משוגע געל גרין, פֿע! 

ס'איז מיר איבלדיק געװאָרן אין מויל, און דאָס האַרץ האָט מיר 
פֿאַרקװעטשט. אָט אָט פֿאַל איך אַרונטער פֿון פֿערד.,. 

איך האָב אַראָפּגעכאַפּט די פֿאַטשײלע פֿון האַלדז, זיך אײיַנגע- 
בונדן דעם קאָפּ, אָפּגעקערעװעט פֿון וועג און בין פֿאַרקראָכן אויף אַן 
אָפֿענעם שטיק פֿעלד, נעבן בנימין יתומס װאַלד, געפּענטעט דאָס 
פֿערד, זיך אַרײַנגעװאָרפֿן אין טיפֿן גראָז און גיך אײַנגעשלאָפֿן, 


די פּליטה-עפּידעמיע 


מען האָט געכאַפּט, װאָס מ'האָט געקענט, מציל געווען וי פֿון 
אַ פֿײַער... און װאָס מ'האָט ניט געקענט איז געבליבן אויף הפֿקר, 
דער גאַנצער רעמאַנענט, די פּלוגן, די באָראָנעס זײַנען בײַם בײַדל 
געבליבן. קיינער פֿון די איבערגעבליבענע האָט זיי נישט געװאָלט 
קױפֿן --- צו װאָס? 

--- אפֿשר דאַרף מען מאָרגן זיך אַלײן אויך פֿאַרנעמען? 

פֿעלדער מיט כּמעט שוין פֿאַרטיקן מאַיַס האָבן די אָנגעשראָ- 
קענע אויף הפֿקר געלאָזן. צו מאָל אַ סך פֿון די שטוב-כּלים זײַנען 
אין די ראַנטשאָס פֿאַרבליבן, מען האָט מציל געווען דעם נפֿש מיט 

די בעבעכעס און זיך פֿאַרנומען קיין קאַסאַרעס אָדער בוענאָס- 
אײַרעס. אַ צוועלף פֿאַמיליעס זײַנען גאָר אַװעקגעפֿאָרן צוריק צו 
דער אַלטער היים... אַזױ זײַנען אייניקע גרופּעס אין גאַנצן אַנולירט 
געװאָרן. מ'האָט אַראָפּגעריסן די בלעכן פֿון די דעכער און די ווענט 
מיט די לעכער, און די נאַקעטע קוימענס שטיין געלאָזט. די פֿאַר- 
לאָזענע חורבֿות האָבן נאָך מער אומעט און פּוסטקייט אין האַרצן 
אַרײַנגעיאָגט. אַ פּחד, אַן אימה פֿלעגט אַפֿילו בײַ טאָג אָנפֿאַלן, בײַם 
פֿאַרבײַפֿאָרן די אָפּגעשײלטע װײַסע אײַנגעפֿאַלענע הײַזער, װאָס 
האָבן מיט גרויסע אױיסגעשלאָגענע אויגן געקוקט צום פֿעלד, 


די פּליטה-עפּידעמיע האָט זיך וי אַן אָנשטעקנדיקע קרענק אין 
קאָלאָניע צעשפּרײט. ווער ס'האָט ערגעץ אויף אַ סטאַנציע, שטעטל 
אָדער אין דער הױפּטשטאָט אַ קרובֿ, אַ באַקאַנטן געהאַט, האָט ער 
זיך מיט אים שוין איבערגעשריבן, צי ס'איז נישט מעגלעך דאָרט 
עפּעס אַ פּרנסה זיך צו פֿאַרשאַפֿן, װועט ער אויך די פּליטה מאַכן.. 
און אייניקע באַקאַנטע פֿון דער װײַטן, ווען זיי האָבן געשריבן צו 
זייערע חבֿרים, פֿרײַנד אָדער גלאַט צו מענטשן אין שטאָט געשריבן, 
האָבן זיך נאָכגעפֿרעגט און אָנגעבאָטן, געבעטן הילף. באַקאַנטע האָבן 
קאָלאָניסטן פֿאָרגעלײגט, זיי זאָלן שלאָגן כּפּרות מיט דער קאַלאָני- 
זאַציע און אַרויסקומען צו זיי אין שטאָט, 
אויך איך האָב פֿון מײַנע לאַנדסלײט פֿון קאַמעניעץ-פּאָדאָלסק 
אַזאַ מין בריוו באַקומען, איך זאָל צו זיי קיין בוענאָס-אײַרעס קומען, 
וועלן מיר צוזאַמען עפּעס באַטראַכטן, וי אַזױ אַרױסצופּטרן די 
פּורעניותדיקע קאָלאַניזאַציע, 


חורבן מאַוריציע 


קיין שום זאַך קומט נישט פֿון זיך אַלײן. יעדע פּאַסירונג, אַ 
גוטע צי אַ שלעכטע, האָט זיך איר אָפּשטאַם, איר סיבה, און די סיבה 

קומט אויך פֿון אַ פֿריערדיקער סיבה. קיין חורבן פֿאַלט נישט פּלוצ- 
לינג פֿונעם הימל אַראָפּ, 

געוויס האָבן מיר קיין צײַט נישט. ס'פֿעלט אונדז געדולד און 
ווילן נאָכצופֿאָרשן, באַקלערן, פֿון װאַנען עס האָט זיך גענומען צו 
אונדז די צרה, דאָס אומגליק, אין וועלכן מיר פֿאַלן גאָר פּלוצלינג 
אַרײַן:, 

קורצזיכטיק, כּמעט בלינד איז דער מענטש אין זײַנע אייגענע 
מעשׂים. ער וויל טייל מאָל אוױיסמײַדן אַ קליין נישטיק גריבל און 
פֿאַלט, נעבעך, אַרײַן אין אַ ‏ שרעקלעכן תּהום, 

אויך מיט אונדזערע קאָלאָניסטן האָט דאָס אייגענע פּאַסירט, זי 
האָבן נישט געזען דעם תּהום, װאָס האַלט אָפֿן דאָס מויל זיי צו פֿאַר- 
שלינגען. בלינד, קורצזיכטיק, באַווירקט פֿון באַלײדיקטן צער, האָבן 
זיי זיך געלאָזט אויף זייער אַ גליטשיקן וועג. זיי האָבן נישט געזען 
דעם חורבן, װאָס האָט אױפֿגעעפֿנט דעם שלננג, אַרײַנצונעמען זײי 
מיט זייער צער, מיט זייער בושה, מיט זייער נקמה זוכן אין זייערע 
אונטערדריקערס און אפֿשר אַפֿילו מיט די אונטערדריקערס אַלין 
אויך... 

איז ער געקומען, דער חורבף ער איז געקומען און פֿרעסט, 
שלינגט, מאַכט חרובֿ די אַרבעט פֿון פֿאָטער און זון. די פּלאָגענישן 
פֿון דרײַ צענדלינג יאָר ווערן צעכראָמטשעט אונטער זײַנע שטאַרקע 
ציין, פֿון װאַנען האָט ער זיך גענומען? איז ער גלײַך מיט זיי מיט 
דער שיף געקומען? איז ער אפֿשר געבוירן געװאָרן גלײַך מיטן גע- 
בורט פֿון דער קאָלאָניזאַציע? װוּ ליגט גאָר די ערשטע סיבה זײַנע? 
וועט דאָס עמעצער דערגיין? 

4 

עס איז אָנגעקומען דאָס אומגליקלעכע קריזיסיאָר 1908--1909, 
געווען אַ מוראדיקע טריקעניש. חדשים-לאַנג איז קיין טראָפּן װואַסער 
נישט געפֿאַלן, טרוקן און דאָרשטיק זײַנען געשטאַנען די פֿעלדער. די 
גאַנצע ערד האָט באַקומען אַן אֵשׁ קאָלירענע געשטאַלט, פֿאַרדאַרט, 
מיט ברייט צעשפּאָלטענע ליפּן, איז די ערד געשטאַנען און וי מיט 

מעשענע אויגן געקוקט צום קופּערנעם הימל, געבעטן, געלעכצט נאָך 
אַ טראָפּן װאַסער, און ס'איז נישט געקומען. 

די זון, אַ צניעותדיקע, א מילדע, פֿלעגט זיך אַלע פֿרימאָרגן פֿון 
ערגעץ װײַט מיטברענגען אַ בלוי שטיק פֿאַרטעך, זיך אײַנדעקן דאָס 
רויטע אָנגעצונדענע פּנים אויף דער העלפֿט און אונדז װײַזן: אָט 
דאָרט אַנטקעגן, נישט װײַט, אין עק, שטראָמט אַ טײַך.. אָט קוקט, 
ס'פֿליסט אַ װאַסער... 


מיר, אַלטע קאָלאָניסטן, האָבן שוין דעם מיראַזש געקענט. מיר 
האָבן שוין געװוּסט פֿון אירע שפּיצלעך, מיט איר אָפּנאַרליכט, װאָס 
װײַזט אונדז װאַסער, בעת עס שׂרפֿהט אַ טריקעניש.. 

אויך דער פּאַמפּעראָ, דער פּאַמפּאַיװינט, דער עזותניק, האָט זיך 
פֿון זײַן נעסט דאָרט הינטער די קאָרדיליערן אַפֿירגערוקט און גע- 
מאַכט אונדז אָפֿטע ויזיטן, גאָר נישט קיין אָנשטענדיקע, מיאוסע 
קונצן באַװיזן, טאַקע פּשוטע סקאַנדאַלן... דעכער פֿון שלאָפֿצימערן 
אַראָפּגעכאַפּט אין מיטן נאַכט... שווערע פֿיר-רעדערדיקע וועגענער, 
בלעכענע שפּײַכלערס אין דער הויך אַװעקגעטראָגן, זיי -געדרייט וי 
אַ שפּענדל... האָט פֿון ערגעץ, פֿון אַ פֿאַרלאָשענעם װוּלקאַן, אַ רויט- 
לעך אֵש אָנגעטראָגן, גאַנצע דרײַ טעג מיט דעם אױיף אונדזערע 
פֿעלדער געשנייט און נאָך דעם זיך אַזױ טײַװלש הילכיק צעלאַכט, 
אַזױ שטאַרק זיך צעדונערט, אַז דער הימל האָט זיך געשפּאָלטן. נאָר 
קיין רעגן איז אַלץ נישט געקומען. דאָס טריקעניש האָט זיך צע- 
שפּילט, און אָפּגעשׂרפֿהט, אָפּגעקױלט דאָס פֿעלד. די נידעריקע ערדן 
זײַנען די ערשטע אויף דער שׂריפֿה געפֿאַלן. קיין גרין גרעזל איז 
אויף זיי אַפֿילו אויף קיין רפֿואה נישט געבליבן, 


אַלע לענדער אַרום בוענאָס-אײַרעס זײַנען די ערשטע אָפּנע- 
סמאַליעט געװאָרן ביזן יסוד, אַ שטיקל פֿי איז דאָרט אוממעגלעך 
געווען צו דערהאַלטן, אַלע װאָס פֿאַרזאָרגן די הױפּטשטאָט מיט מילך 
האָבן געמוזט מיט זייערע טויזנטער מילכקי קומען אין אונדזער גע- 
גנט. אויף די ערדן וועלכע זײַנען פֿאַרזײט געווען מיט אַלפֿאַלפֿאַ, 

װאָס קען מער אויסהאַלטן די טריקעניש, און מ'האָט אָנגעהויבן דינ- 
גען בײַ אונדז פֿעלדער אויף פּאַשע. אומגעהײַערע פּרײַזן האָט מען 
געצאָלט, פֿון פֿערציק ביז פֿופֿציק פּעזעס אַ העקטאַר פֿאַר אַ יאָר. 
אָט דאָס האָט צוגעהאָלפֿן דעם חורבן. 

אייניקע קאָלאָניסטן, װאָס דער אומגעלומפּערטער ייִַקאַדאוקאַז, 
אַז ,קאָלאָניסטישע קינדער קאָלאָניזירט מען נישט מער", האָבן גע- 
פֿונען דעם פּאַסיקן מאָמענט זיך נוקם צו זײַן אין דער ביוראָקראַטיע 
און טאַקע אין איין וועגס זיך אַליין מיט די איבעריקע קינדער כּלו- 
מרשט פֿאַרזאָרגן. װאָס האָבן זיי געטאָן? זיי האָבן פֿאַרדונגען צו די 
גוייִם דאָס פֿעלד און אַליין זיך אַרױסגעצױגן אין שטאָט, 

+ : 

איר װעט נישט פֿאַראיבל האָבן אויף מיר, װאָס איך װעל אײַך 
פֿאָרשטעלן אַ פּאָר סצענעס, וועלכע מײַנע אויגן האָבן געזען. 

אױפֿן וועג פֿון אַלגאַראָבאָ ביז איך אין אַ כּאור הבוקר געפֿאָרן. 
דער מאָרגן איז אַ ליכטיקער, אַ קלאָרער. די זון איז אַ גאָלדענע גע- 
קומען און געװאָרפֿן מיט זשמעניעס גאָלד אַרום זיך. די װײַס"געקאַל- 
כטע קאַלאָניסטן-הײַזלעך, די וועלדלעך, סעדער, גערטנער באָדן זיך 
אַלע אין אַ ים פֿון גאָלד. דער שיינער טאָפּאָלן-װאַלד פֿון חיים ליפֿ- 
שיץ, דער שלאַנקער האַלדז אַרומגעװיקלט מיט אַ גינגאָלדענעם שאַרף, 
שטייט זיך שטיל וי אין אַ תּפֿילה, און די טויזנטער קליינינקע זינ- 
גערלעך זײַנע, װאָס פֿליַען איבער זײַן קאָפּ, צעטראָגן מיט זייערע 
זיסע מעלאָדיעס די שטילע װאַלד-תּפֿילה און פֿולן-אָן מיט שירה 
דאָס גאַנצע פֿעלד, 

פּלוצלינג הער איך אַ כרוקען פֿון חזירים און איך ווער באַלד 
אַרומגערינגלט פֿון אַ טשאַטע רויטע און שװאַרצע שװײַנען מיט 
פּלאַטשיקע נעז און לאַנגע אויערן. מײַן פֿערד, נעראָן, דערשרעקט 
זיך, שטעלט זיך דיבאָם ! און האָט בדעה אַרײַנצוּואַרפֿן מיך צוישן 
דעם עקלדיקן געזינדל. 


: אויף די הינטעפרשטע פיס. 

אַ ברייטער, שטאַרקער מענטש פֿון מיטעלן װוּקס, מיט אַ קײַ- 
לעכדיק פֿעטן פּנים מיט הייס-שװואַרצע אויגן שפּרינגט-צו און כאַפּט- 
אָן מײַן פֿערד בײַם צײַמל; 

-- ;נאָ סע אַסוסטע, סעניאָר",. שרעקט זיך נישט, הער! -- זאָגט 
ער צו מיר שמייכלענדיק -- ,קע בוען קאַװאַזשאָ?, װאָס פֿאַר אַ גוט 
פֿערד! --- און ער הייבט-אָן גלעטן און אײַננעמען מײַן איבערגעשראָ- 
קענעם נעראָן, און שטעלט זיך מיר פֿאָר. ער הייסט פֿראַנציסקאָ פּי- 
לאָטאָ, ער איז אַן איטאַליענער, האָט געדונגען אָט אָ דאָס פֿעלד מיט 
דעם װאַלד בײַם סעניאָר ליפֿשיץ און עֶר קלײַבט זיך איצט אַהין 
אַרײַן... ס'זײַנען טאַקע באַלד אָנגעקומען גרויסע וועגענער, געשפּאַנט 
מיט 14 פֿערד, און אויף זיי די משפּחה פּילאָטאָ, אויך אַ סך חפֿצים 
און מילכקאַנען, שטײַגן מיט קליינע קוויטשענדיקע דבֿר-אַחרס... פּיאָ- 
נעס האָבן געטריבן קי מיט קעלבער און זײַנען גלײַך געװאָרן באַלע- 
באָטים, געמאַכט שטאַלן פֿאַר די /טמאים" און זיך צעלייגט בהרחבֿה 
אויף דעם פּלאַץ, װוּ ס'האָט געבלוטיקט, געהאָרעװעט און געהאָפֿט 
אויף אַ לעבנסלענגלעכער היים אַ ייִדישע קאָלאָניסטישע פֿאַמיליע 
במשך פֿון צװאַנציק יאָר, 

עס איז מיר אַ ביסל איבלדיק געװאָרן אױפֿן האַרצן. פֿאָר איך 
צו צו דער שטוב. 

-- איר אויך, סעניאָר ליפֿשיץ? -- פֿרעג איך אים -- איר האָט 
אַזױ פֿיל פֿאַרבױט, פֿאַרפֿלאַנצט אײַער סאָד, אײַער װאַלד, אײַער 
גאָרטן, אײַער הויז. די שװײַנען װעלן דאָך דאָס אַלץ צעראָיען און 
פֿאַרניכטן. װאָס טוט איר? 

-- דער תכלית, ברודער, פֿאָדערט אַזױ... --- ענטפֿערט ער מיר 
מיט צער -- די קינדער... 

--- װאָס פֿאַר אַ תּכלית, סעניאָר? אַ היפּשן תּכלית האָבן די 
שטאָטייַדן פֿאַר זיך? 

-- יאָ, מײַן פֿרײַנד! --- ענטפֿערט ער קוהץ -- אַז נישט קיין 
קאָלאָניסט, זאָל ער כאָטש זײַן אַ סוחר און אויך אַ ייִד, זאָל ער כאָטש 

ווייניקסטנס קענען קדיש זאָגן איבער הונדערט יאָר, נישט אַזױ װי 
דער מיטלסטער מײַנער, פֿון די ייַקאַישולן, װאָס אַז ווען מ'רופֿט אים 
אויף צו דער תּורה, ווערט מיר דאָס פּנים רויט.. 

--- און אפֿשר װעט ער נישט דאַרפֿן זײַן קיין ,באָליטשעראָ* 2, 
אַזױ װוי אונדזער יאָסל... --- רופֿט זיך אָן די פֿרױ זײַנע און װישט 
שוין אויס אַ טרער. 

דער פּשוטער ייָד, דער צװאַנציק-יעריקער פּױער, זעט וי זײַן 
װײַב וויינט, ווערט ער גערירט און הייבט-אָן שעלטן די ייִקאַ. 

--- איר מיינט, סעניאָר -- ווענדט ער זיך צו מיר -- אַז ס'איז 
מיר גוט? מײַן יאָסעלע מיט זײַן װײַב און צוויי קינדער ליגן ערגעץ 
אויף אַ ווילדער סטאַנציע, שערט קעפּ, שאַרט דעם אומפֿלײט פֿון די 
גאַוטשן-קודלעס און פֿאַרקױפֿט זיי בראָנפֿן,.. טאַקע כּדאַי געווען צו 
קומען קיין אַרגענטינע!.. אַ קללה אויף די אַדונים מיט זייער אוקאַז, 
אַז ,קאָלאָניסטישע קינדער קאַלאָניזירט מען נישט". 

אַ מיידל פֿון אַ יאָר זיבעצן מישט זיך אַרײַן אינעם שמועס: 

--- אַוודאי לוינט עס פֿאַר די אַדמיניסטראַטאָרן בעסער צו קאָ- 
לאָניזירן דעם גרינעם װי דעם קאָלאָניסטישן זון! בײַם ערשטן קען 
מען מאַכן אַ טאָלער און אויך מער אים קריכן אױפֿן קאָפּי. 

--- הערסט, פּאַפּאַ: --- זאָגט זי צו איר פֿאַרטרױערטן פֿאָטער -- 
עס איז בעסער אַזױי. אויס קאָלאָניזאַציע! זאָל זיך איבעררײַסן די איג- 
נאָראַנץ, װאָס די ייַקאַ מיט אירע לערערס, מיט אירע שולן מיט 
אירע מאַראָקאַנער אינספּעקטאָרן, מיט זייערע פּראָגראַמען, האָבן 
אויף דער קאָלאָניסטישער יוגנט אַרױפֿגעלײגט... זייער שיין האָבן 
זיי אויסגעבילדעט די קינדער! איך -- זאָגט זי און ווערט רויט וי אַ 
מאָנבלום --- װאָלט נישט געװאָלט איינעם פֿון זיי פֿאַר אַ חתן, ווען 
ער זאָל אַפֿילו צוויי טשאַקרעס 5 פֿון דער ייִקאַ פֿאַרמאָגן:. 


? שענקער. 
5 פאַרעם, קליינע ערדגוט. 

דער פֿאָטער לאָזט זינקען דעם קאָפּ, בײַסט זיך די נעגל און דאָס 
מיידל רעדט װײַטער: 

--- מיר מעגן און מיר מוזן זיך אַרױסציִען אין שטאָט, אַ שיינע 
הכנסה, אַ היפּשע רענטע האָבן מיר, פּאַפּאַ! פֿערציק פּעזעס אַ העק- 
טאַר... מיר'ן לעבן גוט אין שטאָט. און אַלעקסאַנדערן מיט פּעפּען 
וועסטו אַװעקשיקן לערנען. װאָס איז? רייצינען שטייט-אָן צו האָבן 
אַ זון אַ דאָקטער? ער איז דאָך דער אייגענער אימיגראַנט וי דן!י. 

-- אָבער װאָס װעל איך טאָן אין שטאָט? װאָס טוט מען אַ גאַנצן 
טאָג? --- פֿרעגט דער פֿאָטער --- און דו, טאָכטער מײַנע, װעסט אי- 
בערלאָזן דײַן בלומען-גאָרטן? און די מאַמע אירע עופֿות? און דער 
װאַלד, דער סאָד, װאָס מיר האָבן אַזױ פֿיל געבלוטיקט אויף אים?., 
אוי, שווער, טאָכטער! דער סעניאָר האָט רעכט.. -- װײַזט ער אָן 
אויף מיר --- אָבער... : 

אַזעלכע בילדער האָבן מיר אָפֿט געזען און אַזעלכע פּײַנלעכע 
שמועסן האָבן מיר אַ סך געהערט צװוישן מערערע פֿאַמיליעס. און 
דאָס פֿלעגט פֿאָרקומען אין אַ סך הײַזער אַ לאַנגע צײַט, ביז דער כּעס 
אויף דער אַדמיניסטראַציע האָט גובֿר געווען די אײַנגעװוינטע ליבע 
צום קאַמפּ און, מ'האָט זיך אַרױסגעקליבן אין שטאָט, 

2 

אַז ייִדן זײַנען געגליכן צו שאָף, איז דאָך שוין פֿון לאַנג אָן באַ- 
װוּסט. איין שאָף שפּרינגט אין גרוב און די איבעריקע פֿאָלגן איר 
נאָךי. | 

מע האָט אָנגעהויבן פֿאַרדינגען קאַמפּן, די װאָס האָבן נאָך נישט 
געהאַט זייערע פֿעלדער אין גאַנצן מיט אַלפֿאַלפֿאַ פֿאַרזײט, האָבן 
שפּעטער נאָך דעם טריקעניש זיך פֿאַרמשכּונט, זיך אויסגעבראַכט, 
געצאָלט הונדערט פֿופֿציק פּעזעס דעם צענטנער זריעה פֿון אַלפֿאַלפֿאַ 
און פֿאַרזײט, אַבי צו האָבן װאָס צו פֿאַרדינגען און קענען וווינען אין 
שטאָט. פֿון די סאַנטאָ-טאָמאַסער יונגע לײַט מיט די גרייטע פֿעלדער, 
װאָס זיי האָבן באַקומען, זײַנען כּמעט זיבעציק פּראָצענט גלײַך אַרױס 
אין שטאָט, 

דירות זײַנען געװאָרן טײַער אין קאַסאַרעס. די אייגנטימערס אין 
שטאָט האָבן די אויגן געעפֿנט. מ'האָט אָנגעהױיבן חנפֿענען די רײַכע 
מוזשיקעס: 

-- גענוג געלעגן אױפֿן קאַמפּ, ר' נחמן! איר זײַט ברוך השם 
רײַך. אַזאַ רענטע, פֿינף טויזנט טאָלער אַ יאָר, מעגט איר שוין לעבן 
אין שטאָט צווישן מענטשן, נישט צװווישן די פֿערד און די אָקסן... 

ס'זײַנען דעמאָלט געשאַפֿן געװאָרן צוויי שולן אין קאַסאַרעס און 
ס'האָט פּשוט אױיסגעפֿעלט מזרח-װאַנט... דעם אַלטן חיים קומט דאָך 
מזרח! אַ ייַד פֿון אַ פּאָר הונדערט העקטאַר! זיידע פֿעלמאַן --- שישי, 
דעם שלישי, חזק... זעט איר אַ מפֿטיר איז דווקא ביליק געוען אַ 
נישטיקע עליה... אויך מיר אַ טעם!.. ס'איז נאָך הײַנט אויך אַ מאכל 
נאָר פֿאַר די לערערס אָדער שוחטים.. 

אויך ,קאָנפֿיטעריעס", קאַפֿע-הײַזער, קאָנדיטערײַען, האָבן זיך 
געעפֿנט גאָר גרויסאַרטיקע אין שטעטל און אַ קלוב צו שפּילן בי- 
ליאַרד און זיך באַקענען מיט די צוויי און פֿופֿציק גוטע ברידער" 
בײַם גרינעם טיש.. 

ס'איז געװאָרן לעבעדיק אין קאַסאַרעס. פֿון פֿרימאָרגן אָן האָט 
איר שוין געקענט זען אַ פֿופֿציק פֿאַרגעלטע שטיוול מיט זילבערנע 
פּראָזשקעס + שפּאַרן:אונטער די װאַנט פֿון ראָזענצװײַגס , קאָנפֿיטע- 
ריע", אײַלן-אונטער דעם קעלנער, און דער פֿאַרשלאָפֿענער קעלנער 
מיט זיך װאָס גיכער אויסצוקערן דאָס בײַנאַכטיקע מיסט אויף אַרײַג- 
צולאָזן די ;קינדער" ענדיקן די נעכטיקע נישט-פֿאַרענדיקטע פּאַר- 
טיעס... 

;טרוקאָ, ענװידאָ?, ;קיעראָ", ;,סי", ;נאָ" --- אױסרופֿן בײַם 
שפּילן אין קאָרטן --- האָט דעם פֿריִערדיקן ;װאַמאָס. קאַשטאַניע?, 
;װאַמאָס, נעגראָ? --- אױסרופֿן צו די פֿערד --- פֿאַרביטן, 

אונדזערע זין האָבן זיך געשמאַק אַ נעם געטאָן אויף דעם 


גליטשיקן וועג און די װײַבלעך, די קאָלאָניסטישע קינדער, װאָס 


* פּאַסיקלעך, װאָס ציען-אײַן אויבן די כאָליעװקעס. 

האָבן זיך דערצויגן און אױיסגעװואַקסן מיט די טעלעצעס אין פֿעלד, 
און געװוּסט פֿון מעלקן קי, האָדעװען עופֿות און יעטן * דעם גאָרטן -- 
זײַנען געװאָרן שטאָטישע דאַמעס, האָבן באַקומען װײַסע פּנימער און 
צאַרטע הענט, האָבן רק געקוקט אין שפּיגל און הנאה געהאַט פֿון 
דער שטאָט.. 

זיי, די װוײַבלעך, האָבן אָבער באַלד זיך אַרומגעקוקט און אָנ- 
געהויבן גוט גונטערקרענקען אויף דער שטאָט... װײַל זייערע ליבע 
מאַנען, די יונגע פּוױערים, פֿלעגן זיך פֿאַרזיצן ביז צוויי-דרלי אַ זיי- 
גער בײַ נאַכט אין ,קאַפֿע* און אין אַריסטאָקראַטישן קלוב און אָפֿט 
מאָל אַפֿילו בײַ טאָג האָבן די תּכשיטים זיך נישט געקאָנט אָפּרײַסן 
פֿון גרינעם טיש אויף מיטיק אַהײמגײן. דאָס װײַבל פֿלעגט אַ פּאָר 
מאָל שיקן די עלטערע קינדער דעם פּאַפּאַ אַהײמרופֿן און נאָך דעם 
זיך אַליין מטריח געווען, און קוים מיט אַן עפֿנטלעכן סקאַנדאַל איר 
מאַן אַהײימגענומען. 

אַזױ איז קאַסאַרעס געװאַקסן אין דער הויך און די קאָלאָניע איז 
געזונקען אין דער נידער. װאָס אַ טאָג מער, װאָס אַ װאָך מער, אַלץ 
מער האָבן קאָלאָניסטן זיך אַרױסגעצױגן אין שטאָט אַרײַן 

אַלע אונדזערע פֿאַראײנען האָבן אױפֿגעהערט צו פֿונקציאָנירן. 
די מזומענע געלטער זײַנען צערונען געװאָרן און די ביכער מיט די 
וועקסלען זײַנען בײַ די קאַסירערס ליגן געבליבן, 

און די אַדמיניסטראַציע? װאָס האָט זי צו דער בהלה געזאָגט! 

--- גייט, פֿאָרט, ציט אין שטאָט, אַפֿילו הינטער די הרי-חושך, 
אַבי צאָלט אונדזער יערלעכע ראַטע!י. 

דער אַדמיניסטראַטאָר ב. האָט אַליײין געשריבן די קאָנטראַקטן 
פֿאַר די װאָס האָבן זייערע פֿעלדער צו די גוייִם פֿאַרדונגען און גע- 
נומען בײַם גוי דאָס האַנטגעלט, 

אַזױ האָט ער אויסגעשטעלט אַ קאָנטראַקט פֿאַר דעם אַנאַלפֿאַי 
בעטישן קאַלאָניסט בנימין סאָקאָלער מיט דעם קריסט סעסיליאָ סאַ- 


* האַקן-אויס דאָס װילדגראָז. 

יאָנץ אויף זעקס יאָר און אים אַזױ אומפּראַקטיש געמאַכט, אַז דער 
באָדן איז שוין טאַקע נישט אַרױס פֿון יענע גױיִשע הענט, 
די אידעאַליסטישע קאָלאָניסטן האָט ויי געטאָן צוצוקוקן זיך 
צום אָפּגרונט, צו וועלכן די קאָלאָניע פֿאַרנעמט זיך. אָבער װאָס האָט 
מען געקאָנט טאָן?.. 
8 


ווען אונדזערע צװאַנציק-יעריקע פּויערים זײַנען זיך צזאַמעג- 
געקומען מיט זייערע שיפֿברידער, די געװעזענע קאָלאָניסטן, די 
סוחרים װאָס פֿון זיי איז געבויט געװאָרן קאַסאַרעס, האָבן די קליינע 
בלוט-קײַקעלעך, װאָס רינען אין אונדזערע אָדערן בירושה פֿון די 
אַלטע פֿעניציערס, פֿון צור וכנען, זיך אין אונדז דערװועקט. דאָס 
האַנדלסבלוט האָט אָנגעהויבן אין אונדז צו צירקולירן צוגעקומען 
צום האַרץ און נאָך דעם צום מוח און האָט אונדזער גאַנץ וועזן צו" 
געווענדט צו קאָמערץ,. 

פֿאַרגעסן האָבן די קאָלאָניסטן זייער הויכן אידעאַל, זייער היי- 
ליקע מיסיע צו שטעלן העכער די אַגריקולטור וי דעם האַנדל, פֿאַר- 
געסן האָבן זיי זייער אױפֿגאַבע צו װײַזן אונדזערע שׂונאים, אַז מיר 
זײַנען גוטע, ערלעכע פּויערים און נישט בלויז שאַכער:מאַכערני- 
קעס. פֿאַרגעסן האָבן אונדזערע ברידער זייער צװאַנציק:יעריקע 
פּראַצע. פֿאַרגעסן האָבן זיי אין דער איידעלער נשמה משה פֿאָן הירש, 
זיי האָבן זיך אַ נעם געטאָן צום מסחת. דער לאַנגער צוויי טויזנט 
יאָריקער גלות האָט זײַנס געטאָן און זײַנע קינדער האָבן זיך אַרײינ- 
געװאָרפֿן אין דעם גרויסן קאָמערץ-וויכער, װאָס האָט דעמאָלט, אין 
די יאָרן 1910--1912, זיך שטאַרק געדרייט און כּלומרשט אַלץ מיט 
גאָלד באַשאָטן, 

די שיפֿברידער אין שטאָט האָבן שוין געװווסט, וי אַזױ דעם 
נאַיִוון צװאַנציק-יעריקן פּױיער אויסצוניצן און אים באַלײַכטן דעם 
וועג צום גליק, צום שנעלן רײַך וערן. זיי האַבן אים אויך געויזן 
דעם וועג צו בילדונג, אים געלערנט צו מאַכן פֿון די קינדער דאָק- 

טוירים, יוריסטן, אינזשענירן.. און דער קאָלאָניסט האָט זיך גע- 
לאָזט בלענדן. די בלוט-ירושה פֿון די כּנענים האָט נאָך צוגעהאָלפֿן 
און מ'האָט אָנגעהויבן גיין באַרג אַראָם... 


אל 


איך באַשװער דיך, היסטאָריקער, דו, קאַלטער מלאך, אַז ווען 
דו ועסט זיך אַ מאָל גריבלען אין אונדזער פֿאַרגאַנגענהײט, זאָלסטו 
אונדז נישט פֿאַרשלינגען אויף גיך, נאָר זאָלסט מיט דײַן װיסנשאַפֿט- 
לעכן רידל לאַנגזאַם גראָבן.. 

אויף יעדן שליאַך, אויף יעדן וועג, װוּ דײַן אויג װעט קוקן, האָט 
זיך אונדזער שווייס, האָבן זיך אונדזערע טרערן געגאָסן. װוּ אַ ביימל, 
װוּ אַ בלימעלע, װאָס דו װעסט זען, איז אונדזער אַרבעט, די הענט 
פֿון די אימיגראַנטן פֿון 1891, 

מיר האָבן געבויט אַ נעסט און זי וערט צעשטערט, 

מיר האָבן זיך געזיכערט אַ היים און מיר ווערן פֿון איר פֿאַר- 
טריבן. 

דער באָדן אַנטלױפֿט פֿון אונטער אונדזערע פֿיס. 


צו דער כאראקטעריסטיק 


פון מדדכי אַלבּעדסאַנט שאַפן 


בלעטער פֿון געשיכטע, שפּראַכפֿאָרשונג, קריטיק און זכרונות 


ה ד. נאַמברערג 


הקדמה צו מרדכי אַלפּערסאָנס ,דרייסיק יאָר 
אין אַרגענטינף"* 


אַרגענטינע! אַמאָל איז דאָס געווען אַ װאָרט, װאָס האָט אָפּגע- 
הילכט אין אַלע ייִדישע שטעט און שטעטלעך וי א רוף אויסגע- 
לייזט צו װערן, אַ װאָרט װאָס האָט געמאַכט ציטערן ייִדישע הערצער 
מיט פֿרײד און דערװאַרטונג און האָפֿענונג. אַזױ וי אַ ליבער ווינט 
אין פֿרילינג האָט דורכגעשפּאַצירט אין אַלע ייִדישע מקומות אַ 
בשׂורה: 

אַ לאַנד פֿאַר ייִדן, אַ לאַנד פֿאַר ייִדישע ערדאַרבעטערס, אַן 





באַראָן הירש 


* פון דער בערלינער אויסגאַבץ, 1923, זזי 7--11, 

אויסלייזער איז אױפֿגעשטאַנען, דער באַראָן הירש! ייִדן איז באַשערט 
אױפֿגעפֿרישט און אױפֿגעריכט צו וערן, פּטור צו וערן פֿון אַ לעבן 
פֿול שאַנד און נויט, גזירות און פּאָגראָמען, 

קהל-לײַט האָבן זיך געקהלט (דאָס װאָרט כּלל-טוער איז נאָך 
דעמאָלט נישט געווען אין געברויך), שרײַבערס האָבן געשריבן, די 
צליטונגען האָבן געמאַכט אַגיטאַציע, װער פֿאַר, װער קעג. דער 
;המליץ? מיטן , הצפֿירה* האָבן זיך געאַמפּערט, טומלערס האָבן גע- 
טומלט, בעל-דרשנס האָבן געדרשנט. אינטעליגענטישע פֿאַרשפּיצטע 
קעפּ האָבן זיך געפּילפּולט: צי איז אַרגענטינע אַ קאָנקורענץ צו ציון, 
צי נישט, מיט איין װאָרט, אין דער ייִדישער עפֿנטלעכקײט האָט אַר- 
גענטינע פֿאַרנומען עטלעכע יאָר נאָך אַנאַנד זייער אַ חשובֿ אָרט, 

און מיט אַ מאָל איז אַלץ שטיל געװאָרן. אַרגענטינע אין פֿאַר- 
געסן געװאָרן אַזױ ווי קיין מאָל נישט געוען. מע װאָלט געקאָנט 
זאָגן: ס'איז פֿאַרזונקען געװאָרן אין תּהום פֿון פֿאַרגעסנקײט. 

פֿלינק און געשיקט און ענערגיש איז דער ייִדישער אינטעלי- 
גענט און דער ייִדישער קהל-מענטש בשעת מ'דאַרף אױפֿרודערן דעם 
עולם, בשעת מ'דאַרף פֿונקען אױפֿפֿלאַקערן אויף פֿײַערן, ווען מ'דאַרף 
זיך קאָכן, לױפֿן, רעשן, אַגיטירן. אָבער די דאָזיקע פֿלינקקײט אי 
ליידער, פֿיל מאָל נישט מער וי גערייצטע נערוון --- נעװוראַסטעגיע. 
וי שטרוי צינדט זיך אָן דער קהלשער טעמפּעראַמענט בײַ אים און 
וי שטרוי ווערט ער פֿאַרלאָשן. מע האָט אַ צײַט לאַנג גערעשט און 
געשטורעמט און געפּילפּולט זיך וועגן אַרגענטינע, און מיט אַ מאָל 
--- ס'איז נמאס געװאָרן. 

דאָס אַלץ איז אָבער געווען נאָר די אײיבערפֿלאַך פֿון דער באַ- 
וועגונג, דער שוים פֿון די כװאַליעס, װוײַל ביז צו דער טיפֿעניש פֿון 
דער ייַדישער פֿאָלקספּסיכיק, ביז צו די ייִדישע פֿאָלקסמאַסן האָט די 
באַוועגונג דערלאַנגט און האָט דאָרט עפּעס אָפּגעריסן. קרעמערס פֿון 
גראָדנער גובערניע, ישובֿניקעס פֿון בעסאַראַביע הערן-אויס דאָס 
נײַס, זײַנען זיך מיישבֿ, באַשליסן, און גייען, גייען מחנות גאַנצע, 
הונדערטער און טויזנטער, צו אַ נײַעם לאַנד, צו אַ נײַעם לעבן- 
שטייגער, צו אַן ערלעכער און בכבודיקער פּרנסה. געזונטע יידי- 
שע פֿאָלקסמענטשן מיט ברייטע פּלײצעס, יונג נאָך און פֿול מיט 
בטחון, לאָזן זיך אין װוײַטן וועג אַרײַן. און עס באַגעגנט זיי אַ ברייטע 
וויסטעניש, אַזױ װוי דער ים אומבאַגרענעצט און אַזױ וי דער ים 
אײינטאָניק, אַ װײַטער סטעפּ, װי אַ טיש גלײַך, באַװאַקסן מיט ווילדן 

גראָז, אָן אַ שפּור פֿון מענטשלעכן ישובֿ, אָן אַ צייכן פֿון קולטור. דאָ 
האָבן זיי צו פֿאַרבלײַבן, זייער לעבן אויסצולעבן. 

דאָס לאַנד איז אומבאַקאַנט, דער קלימאַט אַזױ ווילד און שווער, 
די ווינטן זײַנען אַזױ שרעקלעך, און הונדערטער פּורעניותן און 
שטרויכלונגען װאַרטן אויף זיי --- אויף די פּיאָנערן, געשיקט צו 
מאַכן פֿון אַ מדבר אַ פֿרוכטבאַר לאַנד, 

פֿאַר זיי איז נישטאָ קיין צוריק. זיי קאָנען זיך נישט אַזױ וי 
דער ייִדישער קהל-מענטש, אַזױ װוי דער ייִדישער אינטעליגענט, 
פֿאַרקערעװען, איבערלייגן אָדער פֿאַרגעסן, ס'איז אַ האַרטער און 
ערנסטער ענין, אַ פֿראַגע פֿון עקסיסטענץ. 

ווען דער ייִדישער נערװעישער אינטעליגענט האָט שױן צען 
מאָל געביטן זײַנע ;/טעאָריעס?, איז ער, דער פֿאָלקסמענטש, געבליבן 
דאָרט אין דער װײַטער פּאַמפּאַ, געראַנגלט זיך, געאַרבעט: ער איז 
בײַגעקומען די שווערע און האַרטע באַדינגונגען אָדער זיי האָבן אים 
צעריבן און האָבן אים אַװעקגעשיקט אין שטאָט אַרײַן אַ צעקאַ- 
ליעטשעטן און אויסגעזויגענעם. װײַל די בעסטע יאָרן, די ייִנגסטע, 
האָט ער שוין איבערגעלאָזט אין דער קאָלאָניע. : 

אַן ערך 2500 ייִדישע קאָלאָניסטישע פֿאַמיליעס זײַנען איצט 
פֿאַראַן אין אַרגענטינע. נישט אַלע זײַנען גוט אײַנגעפֿונדעװעט: אַ 
טייל פֿון זיי מאַטערן זיך נאָך עד-היום, אַרבעטן אונטער די שווער- 
סטע באַדינגונגען און ראַנגלען זיך אומזיסט מיט דער קאָרופּציע 
פֿון דער ייַקאַדאַדמיניסטראַציע אין אַרגענטינע, אַ קאָרופּציע װאָס 
האָט איר גלײַכן נישט, אַ קאָרופּציע אַן אומפֿאַרשעמטע, װאָס האָט 
פֿאַקטיש די גרויסע אידעע פֿון באַראָן הירש געמאַכט צו נישט. דער 
גרעסטער טייל אָבער פֿון די קאָלאָניסטן, נאָך דעם וי זיי זײַנען 
אַריכערגעקומען די שווערע און האַרטע יאָרן, זײַנען איצט גוט אײַנ- 
געפֿונדעװעטע באַלעבאַטים און פֿיל פֿון זיי זײַנען פֿאַרמעגלעך. 

0 אאָר זײַנען אַריבער. פֿון די פּיאָנערן זײַנען פֿיל אויסגע- 
שטאָרבן, נאָך מער זײַנען זיך צעלאָפֿן. דער גאַנצער ערבֿ רבֿ, װאָס 
שלעפּט זיך נאָך יעדער ערנסטער באַוועגונג, איז סוף כּל-סוף פֿאַר- 
שווונדן. די ;ייִקאַ* האָט אָפּנעשטעלט אין אַרגענטינע איר קאָלאָניס- 
טישע טעטיקייט. אירע באַאַמטע זײַנען איצט באַשעפֿטיקט מיט דער 
איינציקער פֿראַגע: װוי אַזױ אַרױסצוציִען װאָס מער פּראָפֿיט פֿון דער 
אַרגענטינישער , אונטערנעמונג". און דאָך, ווען איר פֿאָרט איצט 
נאָך אַרום אין די װײַטע פֿאַרװאָרפֿענע פּונקטן פֿון די קאָלאָניעס, 

פֿאָלקסמענטש, דאָ צי דאָרט, דעם אַלטן אידעאַליזם. די וװוערטער, 
װאָס האָבן געקלונגען הײיליק און הויך מיט 20 יאָר צוריק, די ווער- 
טער וועגן ערלעכער אַרבעט, ועגן בכבֿודיקער פּרנסה אויף דער 
ערד, װאָס זײַנען אַזױ אָפּגעבלאַקירט געװאָרן אין פֿאַרלױף פֿון דער 
צײַט, און עס האָט זיך געדאַכט, אַז דער שימל האָט זיי אױפֿגעגעסן, 
-- אָט די ווערטער לעבן נאָך דאָרט אין דער װײַטער פּאַמפּאַ ערגעץ 
אין דעם מויל פֿון אַ באַיאָרטן קאָלאָניסט, און דאָס זײַנען נישט 
ווערטער, נאָר מעשׂים, װײַל יאָרן פֿון לאַנגער האָרעװאַניע, נויט און 
אײַנגעשפּאַרטקײט ליגן אונטער זיי, 

איך בין זיכער, אַז דאָס בוך, װאָס ווערט איצט צוגעטראָגן דעם 
אײראָפּעיִשן ייִדישן לייענער, װעט מיט איין מאָל אָפּרײניקן דעם 
שטויב פֿון פֿאַרגעסנקײט, װאָס אונטער אים ליגט דער גאַנצער ענין- 
אַרגענטינע באַגראָבן פֿאַר דעם ייִדישן אינטעליגענט, 

איך װאָלט געװאָלט װאָס וייניקער ריידן וועגן די ליטעראַריש- 
בעלעטריסטישע מעלות פֿון ה' אַלפּערסאָנס בוך. פֿאַר מיר איז דאָס 
געווען אַ ייִדישער ראָבינזאָן קרוזאָ. איך האָב עס געלייענט און אי- 
בערגעלייענט און האָב נישט געהאַט גענוג װוערטער אויף אָפּצודאַנ- 
קען דעם מחבר פֿאַר די אמת גליקלעכע שעהען, װאָס די לעקטור האָט 
מיר געגעבן, דאָס איז מעה װי אַ שילדערונג, וי מעמואַרן. דעם 
אמת אַלין אין זײַן נאַקעטקײט ווערט דאָ דערהויבן צו דער מדרגה 
פֿון קונסט.,. איך וויל אָבער נישט פֿאַרלױפֿן דעם לייענער דעם ועג, 
-- זאָל ער לייענען און אַלײין משפּטן, 

דער סטיל פֿון ה' אַלפּערסאָן איז נישט ;ליטעראַריש?. אין 
אונדזער צײַט אין דאָס אַ מעלה, נישט קיין חסרון. ס'איז א צײַט, 
ווען אונדזער ייִדיש ווערט ,רעפֿאָרמירט*, פֿאַרקליגלט און פֿאַר- 
שפּיצט מיט דער אייגענער פֿלינקקעפּלדיקײט, װאָס מיט איר פֿלעגט 
מען אַמאָל בויען די ,טעאָריעס?. מענטשן אָן שום שפּראַכגעפֿיל 
האָבן גענומען ברייט באַלעבאַטעװען... אין אַזאַ צײַט איז פּשוט א 
פֿאַרגעניגן צו הערן וידער דעם ריינעם קלאַנג פֿון אונדזער לשון, 
איר ריטעם, דאָס פֿליסיקע, נישט געקינצלטע לאַנג-אָטעמדיקע ייִדיש 
פֿון אַ בכבֿודיקן ייַד, װאָס קען דערציילן אַ מעשׂה, 

און אָט טאַקע צוליב דעם האָב איך מיר נישט דערלויבט אַ סך 
צו ענדערן אין דעם סטיל, כאָטש ער לײַדט טייל מאָל דערפֿון, װאָס 
ער איז שוין צו פֿיל פֿאַרעלטערט, טייל מאָל דײַטשמעריש, סוף כּל- 


ווערט איר דערשטוינט צו טרעפן נאָך עד-היום בײי אַ ייִדישן געזונטן 

סוף איז נישט דאָס איינציקע װאָרט, דער איינציקער אויסדרוק דער 
עיקר. נישט זיי גיבן דעם קאָלאָריט און דעם טאָן, און נישט פֿון 
זיי איז אָפּהענגיק די נאַטירלעכקײט פֿון דער שפּראַך. דער בוי, דער 
ריטעם, דער אָטעם --- דאָס איז אַלץ, און בנוגע אָט דעם אינערלעכן 
קלאַנג איז אַלפּערסאָנס סטיל איינער פֿון די בעסטע, 

ה' אַלפּערסאָן האָט דעם דאָזיקן ערשטן טייל פֿון דעם בוך אָפּ- 
געדרוקט אין אַרגענטינע און האָט מיר איבערגעגעבן די אױפֿגאַבע 
און די הרשאה צו פֿאַרשפּרײטן דאָס בוך אין אונדזערע מקומות. די 
װײַטערדיקע טיילן זײַנען נאָך אין מאַנוסקריפּט און וועלן אין גיכן 
דערשײיַנען. 


װיסבאַדען, 11טן נאַװעמבער 1922 


מרדכי אַלפּערסאַן 


פירװואָרט צו דער 2טער אױסגאַבע פון 
2 יאָר אין אַרגענטינ** 


ווען דאָס בוך איז אַרײַן אין דרוק, האָט אַ פֿרײַנד צו מיר גע- 
שריבן: ,און קיין הקדמח, קיין אײַנלײטונג גיט איר גאָר נישט צו 
אײַער װערק? אין שטאָט קוועטשט מען דאָס עלעקטרישע גלעקל -- 
און עס קלינגט-אָן. בײַ אײַך אין פֿעלד פּאַטשט מען מיט די הענט 
און מע זאָגט: אַווע מאַריאַ... ווער עפֿנט עס גאָר פּלוצעם אַ טיר? -- 
מע מוז פֿריער אָנקלאַפּן, בעטן דערלויבעניש, מיט אַ װאָרט צו די 
ליבע לעזער".. 

נו, װועל איך אָנקלאַפּן בײַם שער פֿון מײַן בוך. 

ווען איינעם פֿון אײַך,. מײַנע ליבע לעזער, װאָלט זיך, למשל, 
פֿאַרגלוסט מיך צו פֿרעגן: נאָך װאָס אייגנטלעך איך האָב אָנגעשריבן 





* בערלין 1923, זזי 13--16, 

דאָס בוך? ווער דאַרף עס? ווער פֿאַרלאַנגט עס? ליטעראַטור -- נישט. 
װיסנשאַפֿט --- געוויס נישט. כּבֿוד צי אפֿשר, חלילה, גאָר געלט? -- 
פּשוט צום לאַכן... היסטאָריע? קאַרג היסטאָריעס, פֿולקומענערע, איג- 
טערעסאַנטערעש, וי אָט די מיזעראַבלע געשיכטע פֿון דער דרײַסיק- 





פון רעכטס צו לינקס: װ. לאַצקײבערטאָלדי, נח קאַצאָװיטש, מרדכי 
אַלפּערסאָן (1924) 


יאָריקער יַקאַדקאָלאָניזאַציע, שימלען ערגעץ פֿאַרגעסענע אין די 
אַרכיון? אַלזױ למי ולמה כּל העמל הזה? 

ווען עמעצער פֿון אײַך, לעזערס, קומט מיט דער דאָזיקער פֿראַגע, 
אָסור, אויב איך װאָלט געװוּסט װאָס צו ענטפֿערן! איינס ווייס איך, 
און דאָס זאָג איך גאַנץ אָפֿנהאַרציק: כ'האָב געשריבן גאָר אַן אַ 
פֿאַרװאָס און אָן אַ פֿאַרװען: איך האָב געטונקען די פּען אין מײַנע 
טרערן און אינעם בלוט פֿון מײַנע חבֿרים, די אימיגראַנטן, און טרײי 

פֿאַרצײכנט אַלע אונדזערע פֿרײדן -- געציילטע, און ליידן -- דווקא 
היפּשלעך. כ'האָב דעם אמת אױיסגעטאָן נאַקעט -- אויף וױפֿל דאָס 
שטאַטלעכע געזעץ פֿון עטיק דערלויבט, און די װאָרהײט געצייכנט 
אױפֿן פּאַפּיר. פּאַסירונגען פֿון דרײַסיק יאָר קאָלאָניזאַציע, װאָס מיי- 
נע אויגן האָבז געזען און װאָס איך אַלײן האָב אַדורכגעלעבט, האָב 
איך אין פּשוטן לשון, װאָס מײַן מאַמע האָט מיך געלערנט, אָנגע- 
שריבן אין דעם בוך. כ'האָב קיין שום פֿראַזעס נישט געזוכט און 
ווייס אויך נישט זייער באַדײַטונג... כ'האָב נישט קיין פּרעטענזיעס 
אויף אײַער ליטעראַטור, זוך נישט קיין ערע און האָב קיין מורא 
נישט פֿאַרן היפּוך... דען װאָס אייגנטלעך קאָנט איר מיר טאָן? 
כ'לעבן, איר פֿאַרמאָגט בכלל נישט אַזױ פֿיל שטיינער, כּדי מײַן פֿעלד 
צו פֿאַרװאַרפֿן,.,. איך בין קאָלאָניסט, ווינטש עס מײַן גאַנץ לעבן צו 
פֿאַרבלײַבן און באַגער, אַז מײַנע קינדער און אַלע ליבע זאָלן עס זײַן, 
אַ שרײַבער? ווער דאַרף אים דען?יי 

איך בין אַ פּשוטער אַקערבױיער. וי אַזעלכעה װעל איך אײַך 
פֿירן איבער אונדזערע פֿעלדער און אָנצײַגן אונדזער דרײַסיק-יאָריקן 
מידן וועג. יעדע סטעזשקעלע, יעדע סולעפּקע, יעדן דאָרן און יעט- 
וועדע בלום... כ'וועל אײיַך װײַזן די סימנים פֿון די ווילדע אינדיא- 
נערס, װאָס זײַנען מיט צוועלף יאָר פֿאַר אונדזער אָנקומען געווען 
די אײיַנװווינערס פֿון דער גאַנצער געגנט, װוּ אונדזער קאָלאָניע מאַן- 
ריציע געפֿינט זיך. צוזאַמען מיט מיר װעט איר אַדורכבראָדזשען 
אַלע בלאָטעס, אַריבערקריכן די קאַנאַװעס און די גריבער אַריבער-" 
שפּרינגען --- און דערװײַל דאָס בוך איבערלייענען.. 

איך װועל אײַך אױפֿהײבן דעם טלית שכּולה תּכלת, אין וועלכן 
אונדזערע מנהיגים האָבן זיך אײַנגעװויקלט... איר װעט דערזען, װאָס 
זיי פֿאַרדעקן פֿאַר אַ פֿרעמדנס אויג... איר װעט זיך אויך איבערצייגן, 
אַז אונדזער ישעיהוס ווערטער שׂריך סוררים וחבֿרי גנבֿים: זײַנען 
דאָ פֿאַרװירקלעכט געװאָרן... איך על אײַך אָנדײַטן, וי פֿאַרקריפּלט 
אונדזער פֿאָלק ישׂראל איז דורכן גלות געװאָרן און וי פֿאַרפֿרעמדט 
ער איז צו אַגריקולטור., 

טאָג בײַ טאָג" נאַכט בײַ נאַכט, חודש און יאָר, אַלצדינג װאָס 
מיט אונדז, פּיאָנערן, האָט פּאַסירט פֿון 1891סטן יאָר ביז הײַנט, וועט 
פֿאַר אײַך לעבעדיק דערשײַנען... און וועמען פֿון אײַך, ליבע לעזערס, 


דירי 





1 (ישעיה א', 2"ג) ,דײַנע האַרן זײַנען אָפּקערערס און חברים פון גנבים" 
(יהואָש-איבערזעצונג), 

דער גוטער גאָט האָט מיט אַ פֿילבאַרער נשמה געלײַטזעליקט, װעט 
נישט איין טרער שטילינקערחייט אַרונטערשלינגען. 

אָבער עס זאָל דאָס מיך אָנהייבן אַרֹן.. זעט איר, איינס קימערט 
מיך יאָ אַ ביסל! װאָס כ'בין געצווונגען געװאָרן אָנצורירן אין דעם 
בוך די כּנופֿיה אָרנטלעכע לײַט, און נישט אַכטנדיק װאָס איך האָב 
זייערע כּשרע נעמען פֿאַרדעקט און איבערגעדרייט, דאָך װעלן זי 
זיך געוויס אױיסגעפֿינען און געוויס אױפֿהײבן אַ גאַנצן קאַראַל -= 
דאָס מאַכט מיר צײַטנװײַז נאָכצודענקען.. 

געוויס וועלן די לײַט נישט שװײַגף זיי װעלן אפֿשר דינגען אַ 
פּאָר באַצאָלטע פּענעס, אױפֿרײיצן די ליטעראַרישע צינגער און אָג- 
שטעלן אַ גאַנצע כאָפּטע קעגן דער לבֿנה.. איך באַגרײַף עס גאַנץ 
גוט, און בעתן שרײַבן האָב איך עס אויך געװוסט: װײַל אָפֿט מאָל 
האָבן, װי אַ בת-קול, אָפּגעקלונגען אין מײַנע אויערן זייערע פֿאַר- 
טעמפּטע קולות און זייער גרילצן װעט זיך געוויס הילכיק צעצוויש- 
טשערן, װי נאָר דאָס בוך װעט קומען אין דער עפֿנטלעכקײט... דער 
שטאָטישער קהלס-מאַן װעט הייזעריק ווערן דורך זײַן גלײַכגילטיקן 
געלעכטער... דער דאָרפֿישער װעט גראָמקע? זיך צעװאַרפֿן מיט 
קללות... און אָט די אַלע זויבערע נפֿשות בחבֿרותא װעלן די צורות 
זייערע פֿאַרקרימען און אפֿשר זוכן עפּעס אַ דאָנאָסל? אונטערצו- 
טראָגן... אַ קשיא אויף אַ מעשׂה, װאָס עס קען געשעןי! 

נאָך װאָס האָט מיר געטויגט דער גאַנצער עסק? 

מײַן גאָט! בין איך דען אין שטאַנד דאָס צו דערקלערן? עפּעס אַ 
מחשבֿה האָט מיר מײַן מוח געעקבערט: עפּעס אַ געהיימע קראַפֿט 
האָט מיר כּסדר באַפֿױלן: גשרייב! האָב פֿאַר קיינעם קיין מורא גישט, 
שרעק זיך נישט אַפֿילו פֿאַר דײַנע אייגענע חבֿרים, װאָס זײַנען איצט 
בבֿחינת שבֿ על-קאו*, װאָס כאַפּן זיך מיט אימפּעט אײַנצושלינגען 
דאָס עסן, װאָס זיי האָבן מיט דרײַסיק יאָר פֿריער אַליין אויסגעמיי- 
קעט? -- און איך האָב געשריבן. 

נאָר איין געדאַנק טרייסט מיך: ס'קען זײַן, אַז מײַן מי וועט נוצן 
ברענגען יענע אָרעמע ברידער, די עמיגראַנטן, װאָס װעלן אָנקומען 
פֿון אײראָפּעישן גיהנום און דאָ זיך קאָלאָניזירן --- װאָס כ'ווינטש 
זיי הערצלעך. אָט צוליב זיי אַליין איז שוין ווערט געווען די דאָזיקע 





? (רוסיש) הויך. -- * מסירהלע. -- * (משלי כו, י"א) ככלב שב עליקאו; 
;װי אַ הונט װאָס קערט זיך אום צו זײַן מייקעכץ" (יהואָש:איבערזעצונג), 

מיזאַמע אַרבעט! פֿאַר זיי האָב איך די געשיכטע ביזן יאָר 1917 אָנ- 
געשריבן. 

די לעצטע פֿיר יאָר, הגם כ'האָב זייער בלוטיקייט אָנגעדײַט, 
אָבער זיי דורכגרונטעווען, זיך אין זייער טיפֿקײט אַרונטערלאָזן האָב 
איך נישט געװאַגט... פּשוט אַ רחמנות-געפֿיל האָט דאָס מיר נישט 
דערלאָזט צו טאָן! די העלדן דרייען זיך אַלע אַרום פֿאַר מײַנע אויגן... 
די קהלשע אַפּוטרופּסים פֿון דער קאָלאָניזאַציע לעבן נאָך -- און אַ 
לעבעדיקער קען זיך בעסערן, חרטה האָבן, תּשובֿה טאָן... דעם עיפּוש 
פֿון די לעצטע פֿיר יאָר מוז מען האַלטן גוט באַדעקט... זאָל די היס- 
טאָריע דערװוײַל דערפֿון נישט ויסן.. אויך די שטרענגע דינים 
פֿונעם געזעצלעכן קאָדעקס פֿאַראָרדענען: עװוייג! 

און זאָל דער אמתער און ריכטיקער היסטאָריקער, דער װאָס װועט 
אַ מאָל די ייִדישע ליידן-געשיכטע פֿון אַרגענטינע צונױפֿשטעלן, אָנ- 
הייבן זײַן היסטאָריע, פֿון וועלכן יאָר ס'וועט אים בעסער געפֿעלן.. 
ער װועט שוין אױיסגעפֿינען די פֿײַנע לײַט, די ליבהאַרציקע ברואים 
פֿון די לעצטע יאָרן אויך. 

איר, מײַנע ליבע לעזערס, נעמט און לייענט-איבער מײַנע בלעט- 
לעך. צי איר װעט מיך בענטשן אָדער שעלטן -- איז מיר הײַנו הך 5, 


מאַוריציאָ הירש, 1922 


* אַלץ איינס, אַוױי צי אַווֹי, 


יעפים ישוריץן 

6--377, 

גוטקאָװיטש, י. 


7? מרדכי אַלפּערסאָן, אויף אַלע 

לעקסיקאָן 

8, 
מײַזיל, נחמן 

4 דער בײַטראָג פון אַרגענטינע 

פאַר דער ייִדישער װעלטליטעראַטור, 
פּנקס פאַר דער פאָרשונג פון דער יידי- 
שער ליטעראַטור און פּרעסע, נ"י 1965, 

צוקער, נחמיה 

5 אונדזערע היגע דראַמאַטורגן, 
זאַמלבוך, ב"א 1962, זי 13, 
ראָזשאַנסקי,. שמואל 

6 דאָס ידי געדרוקטע װאָרט און 
טעאַטער אין אַרג, יובל-בוך פון ,די 

7 זאָס יִדישע געדרוקטע װאָרט 


יעפים ישורין 

רייזען, זלמן 

8 לעקסיקאַן פון הער ידישער 

וועגן מרדכי אַלפּערסאָן אין זשורנאַלן 


באָטאָשאַנסקי, יעקבֿ 

0 די אָנהײבן פון דער ייִדישער 
פּרעסע און ליטעראַטור אין אַרגענט 
נע, פאָלק און װעלט, נ'י פעברואַר 
1, זי 13, 


גיסער, משה-דוד 

1 א דור ייִדישע שרײַבערס אין 
אַרגענטינט, ליטעראַרישע בלעטער נ' 
7, ווארשע פעברואר 1933, זן' 83-- 
85, 


מלאָך, לייב 
2 ארגענטינע אין יִדישן שאַ- 
פן, דער אויפקום, נ"י מײַ 1927, זי 60, 
פֿיזשיץ, מ. 
3 מרדכי אלפּערסאָן, ביכערװעלט 
ני 4, ווארשצ 1929, זוי' 57--60, 

פתמטזדת מםזן1 מפֿותפנצ 

6 1856 (,1961- 1933 24 
,(1941-1961) 6גזט{סשׁ שזספּ/סטוממ2 
30 21161:8 188טיסן 01 108111116 


א ,1014 1166 ,01688מ00) 166184 
4 2 196025 /צ 


נאָכבאַמערקונגען 


40 דער דאָזיקער באַנד, דער 031טער, מרדכי אַלפּערסאַנס אין אַרגענטינע, איך 
אין די פּלענער פאַר די מוסטערװערק פון דער יִדישער ליטעראַטור געװען אָנ 
געצײיכנט נאָך איײיהער עס איז דערשינען דער 1טער באַנד. 


40 אין די 20 יאַר זינט מרדכי אַלפּערסאַן איז געשטאָרבן זײַנען געמאַכט גע 
װאָרן עטלעכע פּרוּװן אַרױסצוגעבן לפּחות אַן איבערדרוק פון דער בערלינער 
אויסגאַבש מעמואַרן, אַפילו אָנגעגאַנטען אונטעררײידן מיט אַלפּערסאָנס קינדער, 
בײַם רײזן איז מען אָבער געבליבן.. פאַרװירקלעכט װערט עס דורכן יוסף ליפ- 
שיץ-פאָנד פון דער ליטעראַטוריגעזעלשאַפט בײַם ייװאָ. 


40 פ' בערנאַרד שאַלמאַן, מרדכי אלפּערסאָנס אײידעם, האָט אין נאָמען פון 
דער משפּחה געגעבן דאָס רצכט אַרויסצוגעבן דעס באנד. 


40 זאָס זאָזיקע בוך איז געבויט אויף אַלע 5 בענד מעמואַרן אַלפּערסאָנס. 
דער יסוד איז דער ערשטער באַנד. דאָס וטע קאַפּיטל, װאָס שילדערט דעם באַראָן 
הירש, איז גראָד גענומען געװאָרן פװן 3טן באַנד: דאָס איז אַ גוטער אַרײַגפיר 
אין די מעמואַרן 


40 אַ קורצע צײַט פאַר זײַן פּטירה האָב איך באַקומען פון מרדכי אַלפּערסאַ 
נען די גאַנצע קאָרעספּאַנדענץ, װאָס איז פאַרבונדן מיטן דערשײַנען פון 1טן 
באַנד אין בוענאָס-יאײַרעס און אין בערלין, בשײַכות מיט מײַנער אַ געפּלאַנטער 
אַרבעט אד"ט דער גורל פון א בוך. טײלװײַז זײַנען די אָ בריװ אויסגענוצט גע- 
װאָרן פאַר דעם אַרײַנפיר אין דזעם בוך. אַ סך פּרטים פון די דאָזיקע בריװ װעלן 
זײַן אינטערעסאַנט, װען זי װעלן דערשטנען אין ביכער פאַר דאָקומענטאַציע. 


ש. ר 

סמט? 12182112 !1086 
ביז איצט דערשינען פֿאַר דער ביבליאָטעק 


מוסטערווערק פון דער יידישער ליטעראטור 
אונטער דער רעדאַקציע פֿון שמואל ראַזשאַנסקי 


שלמה עטינגער -- אויסגעקליבענע שריפֿטן 
2טע אויפלאגע (312 זײַטן) 


מאַרק וואַרשאַווסקי --- ייִדי פֿאָלקסלידער, 2טע אױיפלאַגע (216 זײַטן) 


ה. ד. נאָמבערג -- אויסגעקליבענע שריפֿטן 
2טע אויפלאַגע (256 זײַטן) 


מענדעלע מוכר ספֿרים -- מסעות בנימין השלישי 
2טע אויפלאַגע (256 זײַטן) 


לייב נײַדוס -- אויסגעקליבענע שריפֿטן (208 זײַטן) 
יעקבֿ דינעזאָן -- יאָסעלע, קריזיס, צװייטע אױפלאַגע (256 זײַטן) 
משה בראָדערזאָן --- אויסגעקליבענע שריפֿטן (272 זײַטן) 

אליהו בחור -- בבא-בוך (256 זײַטן) 

דוד פּינסקי -- אויסגעקליבענע שריפֿטן, 2טע אױפלאַגע (352 זײַטן) 


0) שמעון פֿרוג -- אויסגעקליבענע שריפֿטן (216 זײַטן) 

1י ל פרץ -- אין 19טן יאָרהונדערט, צווייטע אויפלאַגע (212 זײַטן) 
2) יי. ל. פרץ -- אין 20סטן יאָרהונדערט, צװייטע אויפלאַגע (272 זײַטן) 
3 מאָריס ראָזענפֿעלד -- אויסגעקליבענע שריפֿטן (240 זײַטן) 

4 דוד האָפֿשטײן, איזי כאָריק, איציק פֿעפֿער --- שריפֿטן (272 זײַטן) 
5) מרדכי ספּעקטאָר -- דער ייִדישער מוזשיק, ראָמאַן (272 זײַטן) 
6) ה. לייויק -- אויסגעקליבענע שריפֿטן (352 זײַטן) 

7 שלום עליכם -- מנחם-מענדל, 2טע אױפלאַגע (272 זײַטן) 

8) אַבֿרהם גאָלדפֿאַדען -- אויסגעקליבענע שריפֿטן (256 זײַטן) 
9) י. י. שװואַרץ -- קענטאָקי, א. ראַבאָי -- הער גאָלדענבאַרג 


(פּיאָנערן אין אַמעריקע) (312 זײַטן) 


0) חיים-נחמן ביאַליק -- אויסגעקליבענע שריפֿטן (384 זײַטן) 
1 ש. אַנדסקי -- אויסגעקליבענע שריפֿטן (296 זײַטן) 
2) מענדעלע מוכר ספֿרים -- פֿישקע דער קרומער (256 זײַטן) 

52 

אטיטש 


יוסף אָפּאַטאָשן -- אין פּױלישע ועלדער (416 זײַטן 
זלמן רייזען -- אויסגעקליבענע שריפֿטן 304 זײַטן) 
יהואָש -- אויסגעקליבענע שריפֿטן 320 זײַטן) 
גליקל האַמיל -- זכרונות (352 זײַטן) 

שלום עליכם -- טבֿיה דער מילכיקער (288 זײַטן 
אַבֿרהם רייזען -- אויסגעקליבענע שריפֿטן 320 זײַטן 
די פרוי אין דער ייִדישער פּאָעזיע (416 זײַטן) 

רי נחמן בראַצלעווער -- סיפּורימעשׂיות (224 זײַטן) 
מרדכי אַלפּערסאָן -- אין אַרגענטינע 

אַנטאָלאָגיע -- ייִדיש אין ליד (264 זײַטן) 


אין דעם יאָר 1967 װעלן נאָך דערשײיַנען די דאָזיקע ביכער: 


פּרץ הירשביין -- אויסגעקליבענע שריפֿטן 
מנחס באָרייעאַ --- זאָל רימער 

